


سائیں مصطفیٰ

صلی اللہ علیہ وسلم



امیر اہل سنت شارح بخاری

تصنیف و تالیف

علامہ سید محمود احمد رضوی محدث لاہوری

(ستارہ امتیاز حکومت پاکستان) امیر و شیخ الحدیث مرکزی دارالعلوم ہندوستان گجرات لاہور

باہتمام

صاحبزادہ پیر سید مصطفیٰ اشرف رضوی

امیر مرکزی دارالعلوم حزب الاحناف لاہور

رضوان کتب خانہ گنج بخش روڈ لاہور

عقائد، عبادات، معاملات
اخلاق، معاشرت سے متعلق قرآن و حدیث
اور فقہ حنفی کی روشنی میں اسلامی تعلیمات کا قابل مطالعہ مجموعہ

دینِ مصطفیٰ

صلیٰ علیہ وآلہٖ
وسلم

تصنیف و لطیف

امیر اہل سنت شایخ بخاری
علامہ سید محمود احمد رضوی محدث العصر
(سید امتیاز حکومت پاکستان)

پہم

صاحبزادہ پیر سید مصطفیٰ اشرف رضوی ایم۔ اے
امیر مرکزی دارالعلوم حزب الاحناف ۵۰۰



رضوان کتب خانہ

گنج بخش روڈ لاہور

Cell: 0300-8038838, 0300-9492310
042-37114729

بِسْمِ اللّٰهِ الرَّحْمٰنِ الرَّحِیْمِ

جملہ حقوق بحق ناشر محفوظ ہیں

نام کتاب دین مصطفیٰ ﷺ
مصنف شارح بخاری علامہ سید محمود احمد رضوی <small>رحمۃ اللہ علیہ</small>
 امیر و شیخ الحدیث حزب الاحناف لاہور
پروف ریڈنگ حضرت علامہ مولانا عطاء محمد گولڑوی
 فاضل دارالعلوم حزب الاحناف لاہور
کمپوزنگ عزیز کمپوزنگ سنٹر لاہور
باہتمام صاحبزادہ پیر سید مصطفیٰ اشرف رضوی
 امیر دارالعلوم حزب الاحناف لاہور
صفحات 622
ناشر شعبہ تبلیغ دارالعلوم حزب الاحناف لاہور
قیمت /- روپے

ملنے کا پتہ

رضوان کتب خانہ

گنج بخش روڈ لاہور فون: 042-37114729

شعبہ تبلیغ دارالعلوم حزب الاحناف گنج بخش روڈ لاہور

فہرست

۳۲	جنوں کیلئے ثواب اور جنت نہیں ہے	۳	فہرست مضامین
۳۲	جنوں کے اسلام لانے کا مختصر واقعہ	۱۸	نظر اولین
۳۶	کتب الہی اور قرآن پر ایمان	۲۰	مقصود کائنات
۴۷	قرآن مجید، جمع القرآن	۲۲	اسلام دین کامل ہے
۵۰	دوسرا دور	۲۳	عقیدہ کی اہمیت اور ضرورت
۵۱	قرآن مجید کے فضائل و آداب تلاوت	۲۵	ایمان کے بغیر عمل بے کار
۵۳	علم تفسیر، تحریف، مفسر کی شرائط	۲۶	ایمان کے معنی
۵۳	آیات قرآن دو قسم پر ہیں	۲۷	ایمان تصدیق قلبی کا نام ہے
۵۵	سخ کے معنی	۲۷	مرکب کبیرہ کافر نہیں ہے
۵۵	مکی مدنی آیات	۲۸	مشرک، منافق، مرتد
۵۷	رسولوں پر ایمان	۲۹	لحد کافر و منافق و لحد و زندیق کا حکم
۵۸	نبوت کا بیان	۲۹	اسلام کے معنی
۶۰	نبوت محمدی	۳۲	بنیاد اسلام
۶۲	معجزہ و کرامت	۳۲	کلمہ شہادت
۶۲	حضور سے محبت دین حق کی شرط اول ہے	۳۳	کلمہ طیبہ، ایمان، مجمل، ایمان مفصل
۶۶	قرآن میں حضور کے خصائص و فضائل	۳۴	توحید صفات الہی
۶۹	خاتم النبیین	۳۵	لقاء الہی پر ایمان
۷۱	شفیع المذنبین	۳۶	کیا دنیا میں دیدار الہی ممکن ہے
۷۶	اور خاص حضور ﷺ کے متعلق		دنیا میں دیدار الہی حضور ﷺ کے ساتھ
۷۹	حضور کے مشاہدات	۳۷	خاص ہے
۸۵	قبر میں حضور کے متعلق سوال ہوگا	۳۸	فرشتوں پر ایمان
	حضور کے جسم مبارک کے بعض خصائص حدیث	۳۹	ملائکہ کے متعلق ایک شبہ اور اس کا جواب
۸۷	کی روشنی میں	۴۰	فرشتوں کے اجسام فائدہ

۱۱۲	نزول وحی کی مدت	۸۸	حضور کے خطبے کی اثر انگیزی
۱۱۳	نزول ملائکہ اور جبریل امین اعلان نبوت	۸۹	اخلاق نبوی کی ایک جھلک
۱۱۴	۱ھ تا ۳ھ نبوتِ دینی تعلیم کا پہلا مرکز	۹۳	حضور کے بعض معجزات اور خصائص
۱۱۵	۳ھ نبوت، ۵ھ نبوت	۹۳	معراج شریف
۱۱۶	۶ھ نبوت حمزہ اور عمر کا اسلام لانا	۹۴	حضور کے معجزات
	۷ھ نبوت وفات خدیجہ ابوطالب	۹۵	نور و بشر
۱۱۷	۱۰ھ نبوت طائف کو روانگی	۹۶	نام اقدس سن کر انگوٹھے چومنا
۱۱۸	۱۱ھ نبوت، ۱۲ھ نبوت	۹۸	انبیاء اولیاء کا وسیلہ پکڑنا
	مکہ سے ہجرت ۲۷ صفر المظفر ۱۲ھ نبوت	۹۸	ندائے یارسول اللہ
۱۱۸		۹۸	خواب میں حضور کا دیدار
۱۱۹	میزبان رسول ابویوب انصاری	۹۹	حضور پر جھوٹ باندھنا سخت گناہ ہے
۱۲۰	تعمیر مسجد نبوی	۱۰۰	درود شریف کے فضائل و برکات
۱۲۱	اصحاب صفہ صحابہ کے مشاغل	۱۰۳	حیات سرور کائنات ﷺ
۱۲۲	حضور کی مدنی زندگی ۱ھ نبوت		حضور ﷺ کے ظہور نبوت سے قبل دنیا کی حالت
	۲ھ اذان و روزے کی فرضیت کعبہ کا بطور قبلہ تقرر	۱۰۳	ولادت باسعادت
۱۲۳	سلسلہ غزوات و سرایا	۱۰۴	اظہار نبوت سے قبل زندگی
۱۲۴	غزوہ بدر ۲ھ	۱۰۵	فطری عدل
۱۲۶	غزوہ سویق ذوالحجہ ۲ھ	۱۰۶	حلیہ اقدس علامات نبوت
	فاطمہ کی شادی روزہ کی فرضیت عید کی نماز کی	۱۰۷	نبوت کا وزن
۱۲۷	ابتداء ۲ھ	۱۰۸	جسم پاک بے سایہ
۱۲۷	غزوہ اُحد شوال ۳ھ	۱۰۸	نسب شریف و رضاعت چھ برس کی عمر
	حضرت امام حسن کی ولادت قانون وراثت	۱۰۹	شام کا سفر، تعمیر کعبہ صادق امین
۱۲۹	کانفاذ ۳ھ	۱۱۰	غار حرا کا مجاہدہ
۱۲۹	قتل کعب بن اشرف یہودی ۳ھ	۱۱۱	وحی کے معنی
۱۳۰	شراب کی حرمت ۴ھ	۱۱۱	وحی کی دو قسمیں متلو و غیر متلو وحی شدت

۱۳۸	حضرت خدیجہ الکبریٰ رضی اللہ عنہا	۱۳۰	پردہ کا حکم غزوہ خندق ۵ھ
۱۳۹	حضرت سودہ بنت زمعہ رضی اللہ عنہا	۱۳۱	بیعت رضوان و صلح حدیبیہ ذوقعدو ۶ھ
۱۵۰	حضرت عائشہ صدیقہ رضی اللہ عنہا	۱۳۳	بیعت رضوان کا مختصر واقعہ
۱۵۹	وفات	۱۳۵	غزوہ خیبر ۷ھ
۱۵۱	فضائل	۱۳۷	۶ھ کے چند اہم واقعات
۱۵۲	علمی زندگی	۱۳۷	غزوہ موتہ غزوہ حنین ۸ھ
۱۵۳	حضرت حفصہ رضی اللہ عنہا، حضرت ام سلمہ رضی اللہ عنہا	۱۳۸	۱۰ رمضان ۸ھ بمطابق جنوری ۶۳۰ء فتح مکہ غزوہ حنین شوال ۸ھ
۱۵۳	حضرت ام حبیبہ رضی اللہ عنہا	۱۳۸	حرمت سودو حج اکبر ۹ھ کے اہم واقعات
۱۵۴	حضرت زینب بنت جحش رضی اللہ عنہا	۱۳۹	وہ غزوات جن میں حضور اکرم ﷺ نے شرکت فرمائی
۱۵۵	امہ المساکین حضرت زینب بنت خزیمہ رضی اللہ عنہا	۱۴۰	حضور کی ازواج مطہرات و دیگر رشتہ دار
۱۵۵	حضرت میمونہ رضی اللہ عنہا، حضرت جویریہ رضی اللہ عنہا	۱۴۲	حضرت عباس رضی اللہ عنہ، حضرت حمزہ رضی اللہ عنہ
۱۵۶	حضرت اسرائیلیہ رضی اللہ عنہا	۱۴۲	حارث بن عبدالمطلب، زبیر بن عبدالمطلب
۱۵۶	حضور ﷺ کی اولاد مبارکہ	۱۴۳	ابوطالب بن عبدالمطلب
۱۵۸	حضور کی چار صاحبزادیوں کے ثبوت	۱۴۳	ابولہب بن عبدالمطلب
۱۵۹	حضور ﷺ کے داماد حضور کے نواسے	۱۴۳	عمات النبی، ام حکیم البیہا بنت عبدالمطلب
۱۶۰	حضور کے خدام خاص	۱۴۳	عاتکہ بنت عبدالمطلب، برہ بنت عبدالمطلب
۱۶۱	حضور کا لباس اور دیگر اشیاء غذا	۱۴۳	امیر بنت عبدالمطلب، صفیہ بنت عبدالمطلب
۱۶۲	مشاغل، یاد الہی	۱۴۵	ازواج مطہرات اہمات المؤمنین
۱۶۳	انتظام خانگی، اہل و عیال کی سادگی	۱۴۶	حضرت عائشہ رضی اللہ عنہا کا مرتبہ و مقام
۱۶۳	وفات نبوی ﷺ		
۱۶۳	ربیع الاول وفات نبوی ﷺ		
۱۶۷	حضرت عائشہ صدیقہ رضی اللہ عنہا کی فضیلت		
	حضرت صدیق و فاروق کی عظیم و جلیل		
۱۶۸	فضیلت		
۱۶۹	حضور ﷺ کی دنیا میں قیام مدت		
۱۷۰	پچھلی زندگی پر ایمان		

۱۹۴	لواء الحمد مقام محمود	۱۷۲	علم الیقین
۱۹۵	دوزخ	۱۷۳	برزخ، مسلمان کی روح کا مسکن
۱۹۷	قضاء قدر پر ایمان	۱۷۴	جب مردے کو قبر میں دفن کرتے ہیں
۱۹۷	قضاء کی قسمیں	۱۷۵	قبر میں حضور کے متعلق سوال
۱۹۹	خلافت و امامت، خلفائے راشدین	۱۷۵	انبیاء کے جسم مٹی نہیں کھاتی
۱۹۹	خلفائے راشدین کے درجات	۱۷۷	حیات شہداء
۲۰۰	حضرت صدیق اکبر رضی اللہ عنہ کی خلافت	۱۷۷	عذاب قبر حق ہے
۲۰۳	صحابہ کرام کی فضیلت و عظمت	۱۷۹	حشر و نشر، سزا و جزا دوبارہ زندگی و قیامت
۲۰۳	اصحاب بدر	۱۸۰	بعث و نشر کا آغاز
۲۰۵	امل بیعت نبوت	۱۸۰	صور حضرت اسرافیل
۲۰۶	یزید پلید	۱۸۱	قیامت کا منظر، قیامت کا زلزلہ
۲۰۷	حضرت امیر معاویہ رضی اللہ عنہ	۱۸۳	دوسری بار صور پھونکا جائے گا
	اصدق الصادقین امیر المؤمنین حضرت سیدنا	۱۸۴	موت کے بعد جی اٹھنے پر ایمان
۲۱۱	صدیق اکبر رضی اللہ عنہ	۱۸۴	مر کر پھر جی اٹھنے کی کیفیت
	صدیق اکبر رضی اللہ عنہ حق و صداقت کی مشعل	۱۸۵	میزان عدل
۲۱۲	تاباں ہیں	۱۸۶	قیامت کے دن سوال و جواب
	صدیق اکبر رضی اللہ عنہ نے مملکت اسلامی کی	۱۸۷	قیامت کا دن پچاس ہزار برس کا ہوگا
۲۱۳	بنیادوں کو مستحکم کیا	۱۸۷	حوض کوثر، پہل صراط میزان
	سیدنا صدیق اکبر رضی اللہ عنہ ختم نبوت کے	۱۸۸	حوض کوثر
۲۱۴	محافظ اول	۱۸۹	حوض کوثر کے ساقی حضرت علی رضی اللہ عنہ ہیں
	صدیق اکبر رضی اللہ عنہ کو حضور ﷺ نے اپنا		مسلمان جنت میں اور کافر دوزخ میں ہمیشہ
۲۱۴	نائب امام مقرر کیا	۱۸۹	رہیں گے
۲۱۵	صدیق اکبر رضی اللہ عنہ کا زریں کار نامہ	۱۹۰	مشرک ہمیشہ کیلئے دوزخ نہیں رہیں گے
	صدیق اکبر رضی اللہ عنہ نے اسلام کو حیات نو	۱۹۱	کیا قیامت کا علم کسی کو عطا ہوا ہے
۲۱۵	بخشی	۱۹۲	جنت اور دوزخ
	حضرت صدیق اکبر رضی اللہ عنہ حضور ﷺ کے	۱۹۴	حشر کے دن حضور ہی کام آئیں گے

۲۳۰	ارشادات فاروق اعظم	۲۱۶	عاشق صادق تھے
۲۳۱	عہد فاروقی کے اہم واقعات	۲۱۶	حضرت صدیق اکبر رضی اللہ عنہ کی وفات
۲۳۲	امیر المومنین عثمان غنی رضی اللہ عنہ خلیفہ سوئم		ایمان و اخلاص میں صدیق اکبر رضی اللہ عنہ کا کوئی
	حضرت عثمان رضی اللہ عنہ کا لقب ذوالنورین	۲۱۷	ہم پلہ نہیں
۲۳۳	ہے		عمر رضی اللہ عنہ نے کہا صدیق ہم تمہاری گرد کو بھی
	جمع و ترتیب قرآن کا شرف جناب عثمان	۲۱۷	نہیں پہنچ سکتے
۲۳۵	غنی رضی اللہ عنہ کو ملا	۲۱۸	پہلوئے مصطفیٰ میں بنا آپ کا مزار
۲۳۵	حضرت امام ذوالنورین کا انتخاب	۲۱۹	نگاہ نبوت میں صدیق اکبر رضی اللہ عنہ کا مرتبہ
	عثمان رضی اللہ عنہ تمام غزوات میں حضور ﷺ کے		اکابر صحابہ کے حضرت صدیق اکبر رضی اللہ عنہ کے
۲۳۶	کے ساتھ رہے	۲۲۱	متعلق ارشادات
۲۳۶	خلافت عثمانی اسلامی فتوحات کا دور تھا	۲۲۳	امیر المومنین عمر فاروق رضی اللہ عنہ خلیفہ دوم
	حضرت عثمان رضی اللہ عنہ حضور ﷺ کے جانثار	۲۲۳	حضور ﷺ نے عمر کو خدا سے مانگا
۲۳۷	تھے	۲۲۳	فاروق اعظم رضی اللہ عنہ عاشق رسول تھے
۲۳۹	امام ذوالنورین مہاجر اول ہیں		عمر رضی اللہ عنہ نے اپنی دولت ترقی اسلام کیلئے
	حضرت عثمان رضی اللہ عنہ نے حضور سے دو مرتبہ	۲۲۵	وقف کر دی تھی
۲۳۹	جنت خریدی	۲۲۶	دور فاروقی اسلامی فتوحات کا دور تھا
۲۴۰	حضرت عثمان رضی اللہ عنہ کا تب وحی تھے		اسلام میں نظام حکومت کا دور عہد فاروقی
	بیعت رضوان اور حضرت عثمان رضی اللہ عنہ	۲۲۶	سے شروع ہوا
۲۴۱	غور کیجئے		حضرت عمر رضی اللہ عنہ کے مشورہ سے قرآن مجید
۲۴۲	فضائل عثمان	۲۲۷	جمع ہوا
۲۴۵	دور عثمانی ایک نظر میں		عمر رضی اللہ عنہ نے اسلام کی ترقی و شادابی کی مثال
۲۴۶	حضرت امام ذوالنورین کے ارشادات	۲۲۷	قائم فرمادی
۲۴۷	امیر المومنین علی المرتضیٰ رضی اللہ عنہ خلیفہ چہارم	۲۲۸	آپ نے اعلانیہ ہجرت کی
	حضرت علی رضی اللہ عنہ کعبہ میں پیدا ہوئے آغوش		حضرت عمر فاروق رضی اللہ عنہ تمام غزوات میں
۲۴۷	نبوت میں تربیت پائی	۲۲۸	شامل ہوئے
۲۴۷	شان علی رضی اللہ عنہ	۲۲۹	نگاہ نبوت میں حضرت فاروق کا مرتبہ

۲۶۲	ذوالقرنین کی نبوت 'لقمان' خضر	۲۳۸	حضرت علی رضی اللہ عنہ حضور ﷺ کی تربیت کا شاہکار ہیں
۲۶۳	بدعت و ولایت	۲۳۸	حضرت علی رضی اللہ عنہ ایثار و قربانی کا نمونہ تھے
۲۶۳	ولایت کو نبوت سے افضل جاننا	۲۳۹	سند خلافت پر جلوہ افروزی
	اولیاء امت میں سب سے افضل صدیق	۲۳۹	حضرت علی رضی اللہ عنہ پیشوائے طریقت ہیں
۲۶۳	اکبر رضی اللہ عنہ ہیں	۲۳۹	بستر رسول پر آرام کرنے کا شرف
۲۶۵	تصوف	۲۳۹	حضرت علی رضی اللہ عنہ تمام غزوات میں شریک ہوئے
۲۶۶	شریعت و طریقت پھری مریدی	۲۵۰	فتح خیبر کا شرف بھی آپ کو حاصل ہوا
۲۶۷	سلاسل اربعہ	۲۵۱	حضرت مجدد الف ثانی نے فرمایا
۲۶۷	ولایت کے معنی	۲۵۱	جناب علی رضی اللہ عنہ کی اولاد شہادت
۲۶۹	احکام اسلامیہ کا مرکز و ماخذ	۲۵۱	حضرت علی رضی اللہ عنہ کے خطبات
۲۶۹	کتاب 'سنت' اجماع امت 'قیاس'	۲۵۳	خلیفہ راشد سیدنا امام حسن رضی اللہ عنہ
۲۷۰	سنت رسول	۲۵۵	حضرت سعید بن زید رضی اللہ عنہ
۲۷۲	حضور کی تشریحی حیثیت	۲۵۵	حضرت طلحہ بن عبد اللہ رضی اللہ عنہ
۲۷۵	اجماع امت	۲۵۶	حضرت زبیر بن عوام رضی اللہ عنہ
۲۷۷	قیاس و اجتہاد	۲۵۷	عبدالرحمن بن عوف رضی اللہ عنہ
۲۷۸	اجتہاد و قیاس جائز ہے	۲۵۷	حضرت سعد بن ابی وقاص رضی اللہ عنہ
۲۸۰	مجتہد کی شرائط	۲۵۸	حضرت ابو عبید بن الجراح رضی اللہ عنہ
۲۸۱	کیا اب اجتہاد کا دروازہ بند ہو گیا؟	۲۵۹	صدیق و فاروق کے دلوں میں اللہ نے ایمان نقش کر دیا
۲۸۳	فقہ کی تعریف اور اصول فقہ	۲۶۰	صدیق اکبر رضی اللہ عنہ 'فاروق اعظم رضی اللہ عنہ'
۲۸۳	احکام اسلامیہ کی کیفیت	۲۶۱	عقائد اہلسنت
۲۸۵	چند فقہی اصطلاحات	۲۶۱	ایمان ابوطالب
۲۸۵	فرض اعتقادی 'فرض عملی' واجب اعتقادی واجب عملی	۲۶۱	نزول عیسیٰ و حیات عیسیٰ علیہ السلام
۲۸۵			
۲۸۶	سنت مؤکدہ سنت غیر مؤکدہ		
۲۸۶	مستحب 'مباح' حرام قطعی		
۲۸۷	مکروہ تحریمی 'اساءت'		

۳۰۷	چند فتاویٰ حنفیہ کی کتابوں کے نام	۲۸۷	مکروہ تزیینی خلاف اولیٰ
۳۰۸	محدثین کرام جو امام اعظم کے شاگرد ہیں	۲۸۷	تقلید مجتہد واجب ہے
۳۰۸	امام یحییٰ بن سعید القطان		مقلدین آئمہ اربعہ حنفی شافعی مالکی حنبلی
۳۰۸	حضرت عبداللہ بن مبارک <small>رحمۃ اللہ علیہ</small>	۲۸۹	اہلسنت وجماعت
۳۰۹	یحییٰ بن زکریا بن ابی زیاد	۲۹۰	حضرت امام مالک ۱۵۹۵ھ تا ۷۷۹ھ
۳۰۹	امام وکیع بن الجراح یزید بن ہارون	۲۹۱	حضرت شافعی ۱۵۰ھ تا ۲۰۴ھ
۳۱۰	حضرت داؤد طائی، امام زفر <small>رحمۃ اللہ علیہ</small>	۲۹۱	امام احمد حنبلی ۱۶۳ھ تا ۲۴۱ھ
۳۱۰	امام عبدالرزاق بن ہمام <small>رحمۃ اللہ علیہ</small>	۲۹۳	امام اعظم ابوحنیفہ ۸۰ھ تا ۱۵۰ھ
۳۱۰	حضرت حفص بن غیاث <small>رحمۃ اللہ علیہ</small>		حضرت امام کے فضائل و مناقب درجہ
۳۱۱	قاسم بن معن، اسد بن عمرو، علی بن المسہر	۲۹۳	ومقام
۳۱۱	عافیہ بن زید	۲۹۳	حضرت علی <small>رضی اللہ عنہ</small> کی دعائے برکت
۳۱۲	حضرت حبان <small>رضی اللہ عنہ</small> ، حضرت مندل	۲۹۵	حضرت امام باقر کی شاگردی
۳۱۲	چند حنفی مفسرین کے نام	۲۹۶	حضرت امام جعفر صادق سے فیضیابی
۳۱۲	چند مشہور حنفی اولیاء کرام کے اسماء گرامی	۲۹۶	صحابہ کرام اور حضرت انس سے ملاقات
	حدیث کی مشہور کتابیں اور چند محدثین کے	۲۹۶	حضرت امام کے استاذ حضرت حماد
	مختصر حالات	۲۹۷	حضرت امام اعظم تابعی ہیں
۳۱۳	امام بخاری ۱۹۳ھ تا ۲۵۶ھ	۲۹۹	امام اعظم حضور <small>صلی اللہ علیہ وسلم</small> کا معجزہ ہیں
۳۱۵	امام مسلم ۲۰۶ھ تا ۲۶۱ھ	۲۹۹	امام اعظم کا مرتبہ و مقام
۳۱۵	امام ابوداؤد ۲۰۲ھ تا ۲۷۸ھ	۳۰۰	حضور <small>صلی اللہ علیہ وسلم</small> کے بعد کسی مدعی نبوت سے
۳۱۶	امام ترمذی ۲۰۹ھ تا ۲۷۹ھ		مذہب حنفی دریائے عظیم ہے اور دیگر مذاہب
۳۱۶	امام ابن ماجہ ۲۰۹ھ تا ۲۷۳ھ	۳۰۲	حوض
۳۱۶	امام نسائی ۲۱۵ھ تا ۳۰۳ھ	۳۰۳	شجرہ فقہ حنفی
۳۱۷	امام دارمی ۱۸۱ھ تا ۲۸۵ھ	۳۰۴	امام اعظم کے مشہور تلامذہ آئمہ فقہ حنفی
۳۱۷	امام دارقطنی ۲۰۶ھ تا ۲۸۵ھ	۳۰۵	حضرت ابو یوسف ۱۳۳ھ تا ۱۸۲ھ
۳۱۸	امام بیہقی ۲۸۳ھ تا ۳۵۸ھ	۳۰۵	امام محمد بن الحسن ۱۳۵ھ تا ۱۸۹ھ
۳۱۹	قرآن میں نماز کی فرضیت اور تاکید	۳۰۷	مذہب حنفی کی چند اہم کتابوں کے نام

۳۲۸	نجر، ظہر، عصر، مغرب، عشاء	۳۱۹	نماز کی اہمیت
۳۳۰	اذان کا بیان	۳۲۰	تارک صلوٰۃ کافر ہے، نماز کی برکات
	اقامت بیٹھ کر سنی جائے، امام و مقتدی جی	۳۲۱	قرآن میں نماز کے اوقات
۳۳۱	الفلاح پر کھڑے ہوں	۳۲۲	نماز وقت کے ساتھ فرض ہے
۳۳۱	اجابت اذان و اقامت	۳۲۳	وضو کا بیان، وضو کا طریقہ
۳۳۱	موذن کیسا ہو	۳۲۵	وضو کے فرائض
۳۳۳	نماز ہر مسلمان پر فرض ہے	۳۲۵	وضو کے مستحبات ان سے وضو ٹوٹ جاتا ہے
۳۳۳	نماز پڑھنے کا طریقہ	۳۲۶	بے وضو شخص کے احکام
۳۳۳	قیام، تعوذ، تسمیہ، سورۃ فاتحہ	۳۲۶	مذی نکلنے سے وضو جاتا رہتا ہے
۳۳۵	سورۃ اخلاص، تسبیح رکوع، تسبیح	۳۲۷	استنجاء کے مسائل
۳۳۶	تحمید، سجدہ کی تسبیح، جلسہ، دوسرا سجدہ	۳۲۷	بواسیر کے مریض کے متعلق وضو کے مسائل
۳۳۷	قیام، قعدہ، تشہد	۳۲۸	موزوں پر مسح کا مسئلہ
۳۳۸	درود شریف، سلام	۳۲۹	غسل کا بیان
۳۳۹	نماز کے بعد دعا، سجدہ، تلاوت	۳۲۹	مندرجہ ذیل صورتوں میں غسل فرض ہے
۳۵۰	بلند آواز سے ذکر و درود	۳۲۹	یہ غسل مسنون ہیں
۳۵۱	شرائط نماز	۳۳۰	یہ غسل مستحب ہیں، غسل کے فرائض
۳۵۱	نماز کی شرائط کے متعلق ضروری باتیں		جنسی مرد اور حیض و نفاس والی عورت کے لئے احکام
۳۵۲	مستورات کیلئے ستر عورت کا مطلب	۳۳۱	حیض و نفاس کا بیان
۳۵۲	قبلہ کے متعلق مسئلہ	۳۳۳	استحاضہ اور اس کے مسائل
۳۵۳	تعداد رکعات	۳۳۳	حیض و نفاس کی مدت
۳۵۳	اوقات مکروہہ	۳۳۵	خون حیض کے رنگ
۳۵۳	نماز فجر کے متعلق ضروری مسائل	۳۳۶	تیمم کا بیان
۳۵۳	نماز کے اوقات مستحبہ	۳۳۷	تیمم کے تین فرض ہیں
۳۵۶	فرائض نماز	۳۳۷	تیمم کے ضروری مسائل
۳۵۶	تکبیر تحریرہ	۳۳۸	نماز کے اوقات
۳۵۷	قیام، قرأت		

۳۷۴	پڑھے	۳۵۸	رکوع، سجدہ، سجدہ کے ضروری مسائل
۳۷۵	مسافر کی نماز	۳۵۹	قعدہ اخیرہ، خروج، بھونچ
۳۷۷	نماز جمعہ کا بیان		مندرجہ ذیل صورتوں میں ترک جماعت
۳۷۸	جمعہ کے ترک پر وعید، شرائط جمعہ	۳۵۹	جائز ہے، قضاء نمازیں
۳۷۹	جن پر جمعہ فرض ہے، جن پر جمعہ فرض نہیں	۳۶۰	نماز کے واجبات
۳۷۹	ضروری مسائل جمعہ	۳۶۱	نماز کی سنتیں
۳۷۹	جمعہ کے ادا کیلئے جماعت شرط ہے	۳۶۲	نماز کے مستحبات
۳۸۰	اذن عام شرط جمعہ ہے	۳۶۲	مفسدات نماز
۳۸۰	جمعہ کیلئے وقت سعی کی جائے	۳۶۳	نماز کے مکروہات تحریمہ
۳۸۰	جمعہ کے خطبہ کے مسائل	۳۶۳	نماز توڑنے کے اعذار، سجدہ، سہو کا بیان
۳۸۱	احتیاط النظر	۳۶۵	نماز وتر، دعائے قنوت
۳۸۲	بعض نوافل کا بیان	۳۶۶	جماعت و امامت کا بیان
۳۸۲	نماز حاجت	۳۶۸	نماز کے متعلق بعض اہم و ضروری مسائل
۳۸۳	نماز استخارہ، نماز اشراق	۳۶۸	فرض سنت مؤکدہ وتر اور نفل پڑھنا
۳۸۵	نماز چاشت، نماز سفر	۳۶۹	اقتداء کے مسائل
۳۸۶	اوابین، نماز تہجد، صلوٰۃ التبیح	۳۶۹	تصویر کے احکام، سترہ کے مسائل
	نفل شروع کرنے سے واجب ہو جاتے	۳۷۰	سونے پیتل کی انگٹھی
۳۸۷	ہیں	۳۷۰	تہقبہ سے نماز و وضو
۳۸۷	نفل نماز کھڑے ہو کر پڑھنا افضل ہے	۳۷۰	اگر شمار رکعت میں شک ہو تو کیا کرے
۳۸۸	سواری پر نفل پڑھ سکتا ہے	۳۷۱	تشہد میں انگلی اٹھانا
۳۸۸	بعض وظائف ترقی رزق کا وظیفہ		مقبوق التحیات میں کلمہ شہادت کی تکرار
۳۸۸	درود شریف	۳۷۲	کرنے، مسجد کے احکام
۳۸۹	بچ گنج صغیر، ہر فرض نماز کے بعد وظیفہ	۳۷۳	قصد اقبلہ کی طرف پاؤں کرنا مکروہ ہے
۳۸۹	کتاب الصوم، روزہ کے مسائل	۳۷۳	نمازی کے آگے سے گزرتا سخت گناہ ہے
۳۸۹	روزہ کی تعریف	۳۷۴	نماز مریض کا بیان
۳۹۰	روزہ کے تین درجے		بیمار بیٹھ کر لیٹ کر اشارہ سے جیسے ممکن ہو نماز

۳۱۵	زمین کی پیداوار کی زکوٰۃ کے احکام	۳۹۱	روزے کب اور کس طرح فرض ہوئے
۳۱۷	کان اور دھیندہ میں خمس لیا جائے گا	۳۹۳	فضائل رمضان
۳۱۸	معارف زکوٰۃ ابن السبیل	۳۹۴	رویت ہلال مسائل سحری
۳۱۹	ضروری مسئلہ	۳۹۵	ضروری مسائل
۳۲۰	حج ایک عظیم و جلیل عبادت	۳۹۵	روزہ کی نیت روزہ کی حقیقت
۳۲۱	حج اور اس کے فرائض و واجبات اور سنتیں		روزہ نہ رکھنے کے شرعی عذر روزہ توڑنا گناہ ہے
۳۲۲	حج واجب ہونے کی شرائط	۳۹۶	
۳۲۳	شرائط حج	۳۹۷	روزہ کے مکروہات
۳۲۴	حج کے فرائض حج کے واجبات	۳۹۷	ان صورتوں میں روزہ فاسد نہیں ہوگا
۳۲۶	حج کی سنتیں سفر حج کے آداب و سنن	۳۹۸	روزہ کے مفسدات
۳۲۸	احرام کا طریقہ	۳۹۹	روزہ کا فدیہ صدقہ فطر افطار مسائل تراویح
۳۲۸	حج تین طرح کا ہوتا ہے	۴۰۰	احکام اعتکاف
۳۲۹	وہ امور جو احرام میں حرام ہیں	۴۰۱	لیلۃ القدر
۳۳۰	احرام میں یہ امور مکروہ ہیں	۴۰۳	جمعۃ الوداع
۳۳۱	یہ امور احرام میں جائز ہیں	۴۰۵	قضاء عمری
۳۳۲	فائدہ	۴۰۵	عید کی سنتیں مباحات اور مستحبات
۳۳۲	روضہ اقدس کی زیارت قریب الواجب ہے	۴۰۵	عید کی نماز کا وقت
	حضور کے روضہ اور منبر کے درمیان کی جگہ	۴۰۶	نماز عیدین کلمات تکبیر
۳۳۳	جنت کا ٹکڑا ہے	۴۰۶	کلمات تکبیر ترکیب نماز عید الفطر
۳۳۴	حج بدل کے احکام	۴۰۷	صدقہ فطر شوال کے روزے
۳۳۵	اسلامی تقریبات	۴۰۸	زکوٰۃ اسلام کا ایک اہم رکن
۳۳۸	عید میلاد النبی ﷺ	۴۱۰	زکوٰۃ کے چند اہم اور ضروری مسائل
۳۴۱	خانہ کعبہ کا اظہار عقیدت	۴۱۳	چاندی کا نصاب سونے کا نصاب
۳۴۱	ابلیس کی پریشانی	۴۱۴	جانوروں کی زکوٰۃ کے احکام
۳۴۲	علامہ عبدالحق محدث دہلوی کا عقیدہ	۴۱۴	اونٹ کی زکوٰۃ کا بیان
۳۴۳	مہفل میلاد میں انوار کی بارش	۴۱۵	بکریوں کی زکوٰۃ

۴۶۹	غیر ضروری کو ضروری سمجھنا	۴۴۷	اہل مکہ کی میلاد شریف سے عقیدت
۴۷۰	بزرگان دین کے مزارات کی زیارت	۴۴۷	تمام اہل اسلام کا عمل
۴۷۱	عرس بزرگان دین	۴۴۸	عید الاضحیٰ
۴۷۲	فقہاء احناف نے تصریح کی ہے	۴۴۹	قربانی ہر امت میں جاری رہی ہے
۴۷۳	گیارہویں شریف	۴۵۱	عشرہ ذی الحجہ کے مسائل
۴۷۵	مَا أَهْلٌ بِهِ لِيُغَيِّرَ اللَّهُ	۴۵۱	تکبیر تشریح، ترکیب نماز عید
۴۷۶	پیدائش سے موت تک	۴۵۲	قربانی، قربانی کس پر واجب ہے
	بری باتوں سے روکنا ہر مسلمان کا مذہبی و ملی	۴۵۳	قربانی کے دن
۴۷۷	فرض ہے	۴۵۳	قربانی کے بدلے صدقہ و خیرات
۴۷۷	ہر مسلمان کو مبلغ ہونا چاہیے	۴۵۳	قربانی کا وقت
	حدیث الاعمال بالذیۃ کے چند اہم فوائد و	۴۵۳	قربانی کے جانور
۴۷۸	مسائل	۴۵۵	قربانی کا مسنون طریقہ
۴۸۳	احسان بھی مومن کا ایک خاص وصف ہے	۴۵۵	قربانی کا گوشت، قربانی کی کھال
۴۸۳	ہر عمل میں احسان ہے	۴۵۶	چند اہم مسائل
۴۸۵	اخلاص کا اخروی فائدہ	۴۵۸	محرم کی دس تاریخ، دس محرم کا روزہ
	چند بڑے گناہ جن سے مسلمان کو بچنا	۴۵۸	حضرت امام حسین رضی اللہ عنہ کی مجلس
۴۸۶	ضروری ہے، گناہ کبیرہ	۴۵۹	دس محرم کو اپنے اہل و عیال
۴۸۷	بعض وہ کام جن کے کرنے پر عید آئی ہے	۴۵۹	محرم کے مہینہ میں شادی بیاہ
۴۸۸	قتل ناحق، زنا بہت بڑا گناہ ہے	۴۶۰	ہم شکل نبی
۴۸۹	زنا کی سزا	۴۶۲	اسوۃ حسین رضی اللہ عنہ، یزید
۴۹۰	عمل قوم لوط، جوا اور شراب خوری	۴۶۳	کوفیوں کے خطوط
۴۹۱	نیک شادی شدہ عورت پر تہمت کی سزا	۴۶۵	دس محرم ۶۱ھ جمعہ کا دن شہادت
۴۹۱	حد قذف، زنا کی تہمت کی سزا	۴۶۶	عید معراج النبی ﷺ
۴۹۲	سودی کاروبار، قرض لے کر ادا نہ کرنا	۴۶۷	شب برأت، روزہ
۴۹۳	والدین کی نافرمانی	۴۶۸	ایصال ثواب، حلوہ آتش بازی
۴۹۳	اطاعت والدین، حدود شریعت کے اندر ہوگی	۴۶۸	لیلۃ القدر

۵۰۸	ہے	۴۹۵	سب سے زیادہ حُسنِ سلوک کے مستحق ماں باپ ہیں
۵۰۹	گھروں میں جاندار کی تصویر رکھنا بے برکتی کا سبب ہے	۴۹۵	صدقہ و خیرات رشتہ داروں کو دینے میں زیادہ ثواب ہے
۵۱۰	نکاح کرنا سنت ہے	۴۹۶	چغل خوری، غیبت و بدگوئی، رشک جائز ہے
۵۱۱	شادی بیاہ پردف بجانا جائز ہے	۴۹۷	قطع رحمی گناہ کبیرہ ہے
۵۱۱	خوشی و مسرت کا ضابطہ	۴۹۸	قسمیں کھانا، قسم کا کفارہ، جھوٹی قسم گناہ کبیرہ ہے
۵۱۱	بیوی کیسی منتخب کی جائے	۴۹۹	کاہن یا نجومی کی بات کو سچا ماننا کفر ہے
۵۱۲	شوہر کیسا ہو	۴۹۹	رحمت خداوندی سے مایوسی کفر ہے
۵۱۲	عورت و مرد ایک دوسرے کا لباس ہیں	۴۹۹	گناہ پر فخر کرنا شریعت کا مذاق اڑانا
۵۱۳	جوان لڑکی کا بوڑھے سے نکاح	۵۰۰	نشہ کی حالت میں کفر چوری کرنا
۵۱۳	جس سے نکاح کرنا چاہیے اسے دیکھ سکتا ہے	۵۰۰	کاروبار میں دھوکہ فریب کرنا
۵۱۳	ہے	۵۰۱	اشیاء خوردنی میں ملاوٹ
۵۱۳	بابرکت نکاح	۵۰۲	معاملہ کاراست باز ہی آخرت کی کامیابی کا مستحق ہے
۵۱۳	مہر کم باندھنا	۵۰۲	امانت میں خیانت
۵۱۳	عدت کے اندر پیغام نکاح دینا ممنوع ہے	۵۰۳	روزِ حشر حق دار مدعی بن کر آئیں گے
۵۱۳	دعوتِ ولیمہ	۵۰۳	رشوت دینا لینا
۵۱۵	میاں بیوی کے حقوق	۵۰۵	قطع تعلق
۵۱۶	شوہر پر کیا واجب ہے	۵۰۶	بغض و حسد، تعزیر کے معنی
۵۱۶	میاں بیوی میں کوئی پردہ نہیں	۵۰۶	وہ جرائم جن کا مرتکب مستحق تعزیر ہے
۵۱۶	ماں باپ کے قدم چومنا	۵۰۷	قانون شرعی کو اپنے ہاتھ میں لینا
۵۱۷	باپ یا بزرگ کا نام لے کر پکارنا	۵۰۷	ذخیرہ اندوزی ممنوع ہے
۵۱۷	ساس و بہو	۵۰۷	خودکشی حرام ہے اسے حلال سمجھنے والا کافر
۵۱۷	بچہ کے پیدا ہوتے ہی اسے غسل دیا جائے		
۵۱۸	لڑکی کی پیدائش پر غم کرنا		
۵۱۹	دودھ پلانا		
۵۱۹	لڑکی کو میراث سے محروم کرنا		

۵۳۴	لڑکی کے حقوق عاق کرنا	۵۱۹	بچہ کا نام رکھنا
۵۳۵	کھانا کھانے اور پانی کے آداب	۵۲۰	شام کے وقت بچوں کو باہر نہ نکالو
۵۳۵	آداب لباس	۵۲۰	سوتے میں بچوں کی حفاظت کا طریقہ
۵۳۶	پاجامہ، تہبند یا شلوار کا ٹخنوں سے نیچا رکھنا	۵۲۱	ساتویں دن عقیقہ
	چاندی سونا پیتل تانبہ وغیرہ دھاتوں کے	۵۲۲	ختنہ سنت ہے لڑکیوں کے کان
۵۳۷	احکام و مسائل	۵۲۲	موئے زیر ناف دور کرنا سنت ہے
۵۳۷	پیتل تانبے کے برتن	۵۲۳	عورتوں کے سر کے بال، مصنوعی بال
	وہ صورتیں جو مرد و عورت دونوں کے لئے	۵۲۳	یکمشت داڑھی
۵۳۷	جائز ہیں	۵۲۳	مردوں کے بال، ابرو کے بال، زیب و زینت
	مستورات کو چاندی کے زیورات اور ریشم	۵۲۵	استقاط حمل ناجائز و حرام و گناہ کبیرہ ہے
۵۳۹	کا استعمال جائز ہے	۵۲۵	تابالغ پر احکام شرع جاری نہیں ہوتے
	کسی اور دھات کے زیورات پہننا جائز نہیں	۵۲۶	تابالغ کے تصرفات کا حکم
۵۳۹		۵۲۶	برتھ کنٹرول
۵۳۹	مرد کو ریشم پہننا ممنوع ہے	۵۲۷	علاج اور توکل
۵۴۰	سلام کے مسائل سلام کی اہمیت	۵۲۷	مریض سے پرہیز کرنا جائز ہے
۵۴۱	سلام کے ضروری مسائل		کلمات کفریہ لکھنے سے بیوی نکاح سے نکل
	کسی کے مکان میں جانے سے پہلے اجازت	۵۲۷	جاتی ہے
۵۴۳	لینا ضروری ہے		مندرجہ ذیل کلمات زبان پر لانا کفر ہیں تو بہ
۵۴۳	چھینک و جمائی	۵۲۸	لازم و واجب ہے
	بوقت مصیبت بے اختیار آسوا جانا رحمت ہیں	۵۲۹	طلاق دینے کا حق صرف شوہر کو ہے
۵۴۳		۵۲۹	تفویض طلاق
۵۴۳	اجنبی عورت کی طرف دیکھنا	۵۳۰	بلاوجہ طلاق دینا گناہ ہے
۵۴۵	تاک جھانک، کھیل کود و تفریح وغیرہ		تین طلاق ہرگز نہ دیجئے اس میں جانہین
۵۴۵	مسابقت یعنی کسی کام پر شرط لگانا جائز ہے	۵۳۰	کا بھلا ہے
۵۴۶	حرام و حلال جانور	۵۳۱	عدت کا بیان
۵۴۷	خنزیر، گرگٹ اور چھکلی کو مار دینا چاہیے	۵۳۲	تربیت اولاد

۵۵۸	چیزیں جو پاک ہیں	مکان میں پرند گھونسلہ بنا لے تو اسے خراب
۵۵۹	منی و ودی ناپاک ہے	۵۴۷ نہ کیا جائے
۵۵۹	وضو غسل کے پانی کا حکم	۵۴۷ جانوروں کو لڑانا ممنوع ہے
۵۵۹	جو پانی سورج کی گرمی سے گرم ہو جائے	۵۴۸ تاش شطرنج، جانور پالنا، جانوروں کے حقوق
۵۶۰	دوران بارش چھت پر نالہ وغیرہ کا حکم	۵۴۸ جانور کو تکلیف دینا ناجائز ہے
۵۶۰	حرام جانور کا دودھ نجس ہے	۵۴۹ ذبح کا طریقہ
۵۶۰	درم کا وزن اور اس کی پیمائش	جانور ذبح کیا اور اس کے پیٹ سے بچہ
۵۶۰	ناپاک اشیاء کو پاک کرنے کا طریقہ	۵۴۹ برآمد ہوا
۵۶۱	ناپاک گھی یا تیل کو پاک کرنے کا طریقہ	۵۴۹ جانور ایسے ذبح کیا کہ سر الگ ہو گیا
۵۶۳	کنواں پاک کرنے کا طریقہ	۵۵۰ کون سی چیزوں کا بیچنا ممنوع و حرام ہے
۵۶۵	منت کا بیان	۵۵۰ مچھلی کے سوا پانی کے تمام جانور
۵۶۶	نا جائز منت، مسجد میں چراغ	پھلوں کو پختہ ہونے سے قبل بیچنا ممنوع ہے
۵۶۷	تعویذ گنڈہ، نظر حق ہے، نیک قالی اور بد قالی	۵۵۰
۵۶۸	ماہ صفر کو منحوس جاننا لغو ہے	۵۵۱ مردار جانور کے بال و پر ہڈی کے احکام
۵۶۸	ہزاری و لکھی روزہ پریشان خواب	۵۵۲ شکار جائز ہے اور ناجائز بھی
۵۶۹	قمری مہینوں کے نام	۵۵۲ سدھائے ہوئے کتے سے شکار کے احکام
۵۷۰	حقوق و فرائض	۵۵۵ حفاظت کے لئے کتا پالنا
۵۷۰	محنت مزدوری ضروری ہے	نجاستوں، جانوروں کے پیشاب اور دیگر
۵۷۰	حقوق العباد کا درجہ اللہ کے حق سے بھی	۵۵۶ چیزوں کے پاک و ناپاک ہونے کا بیان
۵۷۰	زیادہ ہے	۵۵۶ نجاست غلیظہ
۵۷۱	جہاد فرض ہے	۵۵۷ نجاست خفیفہ
۵۷۱	مسلمانوں کے خون کی حرمت و عزت	مندرجہ ذیل جانوروں کے لعاب، پسینہ اور
۵۷۱	والدین غریب ہوں تو ان کی ضروریات	۵۵۷ جوٹھا پاک ہے
۵۷۲	پوری کرنا واجب ہے	۵۵۸ مندرجہ ذیل جانوروں کا جوٹھا ناپاک ہے
۵۷۳	یتیم کی پرورش	۵۵۸ مندرجہ ذیل جانوروں کا جوٹھا مکروہ ہے
۵۷۴	مسیح کا حق، اسلام ہم سے کیا چاہتا ہے	بعض جانوروں کی بیٹ وغیرہ اور بعض

۵۹۸	بالغ مرد و عورت کی دعا نابالغ لڑکے کی دعا	۵۷۵	فضائل اخلاق، نیکی میں جلدی
۵۹۹	دفن کے بعد دعا بعد نماز جنازہ	۵۷۵	نماز وقت میں ادا کرنا
۵۹۹	قبر پر پانی چھڑکنا پھول ڈالنا جائز ہے	۵۷۶	قیامت کے دن راستہ کا حق سادہ زندگی زبان کی حفاظت
۶۰۰	قبر کو پختہ بنانا	۵۷۷	قتاعت، مہمان نوازی، ایثار و قربانی، ظلم
۶۰۱	تعزیت بھی سنت ہے، شہید کو غسل نہ دیا جائے	۵۷۸	مسلمان کا حق مارنا، تکبر غصہ جھوٹ
۶۰۲	نماز جنازہ پڑھی جائے	۵۷۸	بدزبانی غیبت بے جا حمایت
۶۰۲	شہید غیر فقہی، سوگ کے مسائل	۵۷۸	عیب جوئی تجسس حسد
۶۰۲	عورت کے لئے سوگ واجب ہے	۵۷۹	دور خاپن منافقت بدنگاہی
۶۰۳	میت پر نوحہ حرام ہے	۵۷۹	بلا ضرورت سوال حرام ہے
۶۰۳	وفات شدہ مسلمان کی برائی کرنا جائز نہیں	۵۷۹	علماء کاروبار نہیں کرتے
۶۰۳	دفن کے بعد میت کو نکالنا ممنوع و ناجائز ہے	۵۸۰	سفید پوش غیور آدمی کی امانت کا بہت ثواب
۶۰۵	قبر کی زیارت کو جانا	۵۸۰	ہے مال و دولت کو ضائع کرنا حرام ہے
۶۰۷	قبروں کو سجدہ تعظیسی حرام ہے	۵۸۰	دولت مندی کی بیماریاں
۶۰۷	میت کے ساتھ کھانا لے جانا فضول ہے	۵۸۲	دولت مندوں کے اخلاقی فرائض
۶۰۷	میت کے گھر کا کھانا ناجائز و ممنوع ہے	۵۸۳	قارون کا واقعہ
۶۰۹	ایصال ثواب کا ممنوع طریقہ	۵۸۵	رزق حلال کی اہمیت
۶۰۹	ایصال ثواب جائز و مستحب ہے	۵۸۶	بیماری سے دفن تک کے احکام و مسائل
۶۱۰	میت ایصال ثواب کا انتظار کرتی ہے	۵۸۷	موت کی دعا کرنا ممنوع ہے عیادت
۶۱۱	قرآن مجید میں فرمایا	۵۸۸	موت، تلقین
۶۱۳	ختم شریف کا طریقہ	۵۸۹	غسل، غسل کا طریقہ
۶۱۳	دعا اور اس کے آداب	۵۹۱	کفن، کفن میں برکت
۶۱۳	فضائل دعا	۵۹۲	کفن پہنانے کا طریقہ
۶۱۵	آداب دعا	۵۹۳	جنازہ اٹھانے کا طریقہ
۶۱۸	فوائد دعا، قبولیت دعا	۵۹۳	جنازہ کی صفیں نماز جنازہ کے بعد، ہم مسائل
۶۱۹	خوشحالی میں دعا	۵۹۷	قبر سے متعلق مسائل، طریقہ نماز

تعارف مصنف

امیر اہلسنت شارح بخاری حضرت علامہ

سید محمود احمد رضوی محدث لاہوری قدس سرہ العزیز

شارح بخاری حضرت علامہ سید محمود احمد رضوی رحمۃ اللہ علیہ کی ولادت ۱۹۲۳ء میں آگرہ میں مفتی اعظم پاکستان حضرت علامہ سید ابوالبرکات سید احمد قادری قدس سرہ العزیز کے ہاں ہوئی۔ علامہ رضوی نجیب الطرفین سید ہیں اور آپ کا سلسلہ نسب امام علی رضا مشہدی بن موسیٰ کاظم رضی اللہ عنہ تک پہنچتا ہے۔ اور والدہ کی طرف سے آپ کا سلسلہ نسب حضرت امام حسن رضی اللہ عنہ سے جا ملتا ہے۔ علمی و روحانی ماحول میں آنکھیں کھولیں اور اسی میں نشوونما پائی۔ درس نظامی کی ابتدائی کتابیں اپنے جدا مجد سید المحدثین مولانا سید محمد دیدار علی شاہ الوری قدس سرہ العزیز سے پڑھیں بقیہ کتب مولانا مہر دین بدھوی اور حضرت علامہ عطا محمد چشتی گولڑوی سے پڑھیں۔ ۱۹۴۷ء میں جامعہ حزب الاحناف لاہور کے سالانہ جلسے میں آپ کی دستار بندی کرائی گئی۔ حضرت علامہ رضوی نے ۷ جون ۱۹۴۷ء کو موقر جریدہ ”رضوان“ جاری کیا۔ جو ابتدا ہفت روزہ تھا بعد ازاں ماہ نامہ کی صورت میں شائع ہوا اور بجمہ تعالیٰ آج تک شائع ہو رہا ہے اس رسالے کے کئی گراں قدر علمی اور تحقیقی نمبر شائع ہوئے ہیں مثلاً: نماز نمبر، ختم نبوت نمبر، چکڑ الویت نمبر، اور معراج النبی ﷺ نمبر وغیرہ مشہور شیعہ مناظر مولوی اسماعیل گوجروی متعدد مسائل پر مباحثہ کا سلسلہ جاری رہا ان مباحثوں میں علامہ رضوی مدظلہ کا قلم علمی اور تحقیقی جواہر بکھیرتا رہا علامہ کا استدلال، عالمانہ گرفت، مخالفین کے اعتراضات کے ٹھوس جوابات یہ سب چیزیں پڑھنے اور دیکھنے سے تعلق رکھتی ہیں علامہ رضوی کی تصانیف رضوی گوجروی مکالمہ

، بیت رضوان، باغ فدک، حدیث قرطاس، اسرار مذہب شیعہ، اور حضور ﷺ کی نماز جنازہ اسی دور کی یادگار ہیں علاوہ ازیں علامہ رضوی نے اس رسالہ میں بخاری شریف کی شرح فیوض الباری کے نام سے قسط وار شائع کرنا شروع کی جس کے ۱۲ پارے اب تک چھپ کر مقبولیت عامہ کی سند حاصل کر چکے ہیں ان کے علاوہ خصائص مصطفیٰ ﷺ، دین مصطفیٰ ﷺ، شان مصطفیٰ ﷺ، مقام مصطفیٰ ﷺ، معراج النبی ﷺ جامع الصفات، روح ایمان، روشنی، شان صحابہ رضی اللہ تعالیٰ عنہ، فتاویٰ برکات العلوم، اسلامی تقریبات، مذاکرہ علمی، مسائل نماز وغیرہ علامہ رضوی کے وہ بلند پایا مقالات ہیں جو وقتاً فوقتاً رسالہ رضوان چھپتے رہے ہیں بعد میں انہیں نظر ثانی اور اضافوں کے ساتھ کتابی صورت میں شائع کر دیا گیا ان کی تمام تصانیف علم و تحقیق کا منہ بولتا ثبوت اور عوام و خواص کیلئے مفید ہیں اور علمی حلقوں میں وقت کی نگاہ سے دیکھی جاتی ہیں۔ علامہ رضوی فارغ التحصیل ہونے کے بعد کچھ عرصہ درس و تدریس کے فرائض انجام دیئے شرح تہذیب اور شرح واقایہ پڑھاتے رہے پھر ان کی تمام تر توجہ تصانیف اور دارالعلوم حزب الاحناف لاہور کے انتظامات کیلئے وقف ہو کر رہ گئی۔

علامہ رضوی جہاں دقیق النظر محدث نقطہ رس فقیہ اور صاحب طرز ادیب تھے وہ قادر اکلام خطیب بھی تھے۔ ان کی تقریر علم و فضل بنجیدگی و متانت کا بہترین مرقع ہوتی تھی انداز بیان مدلل اور دلنشین ہوتا تھا۔ اس خاندان کا طرہ امتیاز یہ رہا ہے جب بھی کوئی ملی یا ملکی مسئلہ پیش آیا یہ حضرات رہنمائی میں پیش پیش رہے۔ تحریک پاکستان میں دارالعلوم حزب الاحناف لاہور کی خدمات ناقابل فراموش ہیں جامع مسجد وزیر خان تحریک پاکستان کا اہم ترین سٹیج تھی اس سٹیج سے پاکستان کی حمایت میں اٹھنے والی آواز اتنی زوردار تھی کہ اس کی گونج پورے پنجاب بلکہ اس کے ارد گرد تک سنی جاتی تھی۔

۱۳۰ تا ۱۳۱ اپریل کو بنارس سنی کانفرنس میں پنجاب کے دینی مدارس کے طلبہ کے وفد کی قیادت کرتے ہوئے شریک ہوئے اور تحریک پاکستان میں بڑھ چڑھ کر حصہ لیا۔ ۱۹۵۳ء کی تحریک ختم نبوت میں اپنے تایا جان حضرت علامہ سید ابوالحسنات محمد احمد قادری کے ساتھ بھرپور کام کیا اور شاہی قلعہ میں قید بھی ہوئے۔ ۱۹۷۴ء کی تحریک ختم نبوت کا آپ کو مرکزی سیکرٹری جنرل چنا گیا۔ جس کے نتیجے میں اس وقت کے وزیراعظم ذوالفقار علی بھٹو مرزائیوں کو کافر قرار دینے پر مجبور ہو گئے۔ ۱۹۷۰ء میں آپ نے کل پاکستان سنی کانفرنس ٹوبہ ٹیک سنگھ (دارالسلام منعقد کروائی) اور آپ اس کانفرنس کے کنوینر تھے اس کانفرنس کے موقع پر آپ کو متفقہ طور پر جمعیت علماء پاکستان کا مرکزی سیکرٹری جنرل چنا گیا اور حضرت خواجہ قمر الدین سیالوی سجادہ نشین سیال شریف کو صدر منتخب کیا گیا۔ اسی کانفرنس میں جمعیت علماء پاکستان نے انتخابات میں حصہ لینے کا اعلان کیا۔

۱۹۷۱ء میں برطانیہ کے نام نہاد ڈاکٹر منہاس نے ایک دل آزار کتاب لکھی جس میں اس نے نبی اکرم ﷺ کی شان میں گستاخی کی تو حضرت علامہ سید محمود احمد رضوی نے لاہور میں اس کتاب کے خلاف احتجاجی جلوس نکالا جس کی پاداش میں اس وقت کی ایوب مارشل لاء حکومت نے حضرت علامہ سید محمود احمد رضوی قدس سرہ العزیز کو دیگر علماء و مشائخ کے ہمراہ گرفتار کر لیا۔

حضرت علامہ سید محمود احمد رضوی قدس سرہ العزیز سچے عاشق رسول اور لوگوں میں فروغ عشق رسول ﷺ کیلئے مسلسل کوشاں رہتے۔ اس مقصد کیلئے انہوں نے ۲۳ مارچ ۱۹۸۳ء کو لاہور سے ”یا رسول اللہ کانفرنس“ کا سلسلہ جاری کر کے لوگوں میں نئی روح پھونک دی جو کہ ابھی تک تسلسل سے جاری و ساری ہے۔ حضرت علامہ سید محمود احمد رضوی قدس سرہ العزیز کو ۱۹۷۵ء میں حکومت پاکستان نے ان کی دینی و ملی و مذہبی

خدمات کے اعتراف میں ملک کا اعلیٰ ترین سول اعزاز ”ستارہ امتیاز“ دیا۔ آپ اسلامی نظریاتی کونسل کے رکن، ممبر وفاقی مجلس شوریٰ، چیئر مین زکوٰۃ و عشر کمیٹی لاہور، مشیر وفاقی شرعی عدالت، مشیر صدر اسلامی جمہوریہ پاکستان اور دیگر متعدد کمیشنوں میں اہم عہدوں پر فائز رہے۔

حضرت علامہ سید محمود احمد رضوی قدس سرہ العزیز کے والد ماجد اعلیٰ حضرت مجدد دین و ملت امام احمد رضا خان فاضل بریلوی قدس سرہ العزیز کے شاگرد خاص اور خلیفہ مجاز تھے۔ اس طرح حضرت علامہ سید محمود احمد رضوی قدس سرہ العزیز کا سلسلہ حدیث و بیعت صرف ایک واسطہ سے اعلیٰ حضرت امام احمد رضا خان فاضل بریلوی قدس سرہ العزیز سے جا ملتا ہے۔

حضرت علامہ سید محمود احمد رضوی قدس سرہ العزیز جامعہ حزب الاحناف کے مہتمم بھی رہے اور مختلف دینی، قومی، ملی و ملکی تحریکوں کا مرکز حزب الاحناف کو بنایا۔ آپ کے ہزاروں شاگرد ملک و بیرون ملک دین اسلام کی اشاعت و تبلیغ میں مصروف عمل ہیں اور خود آپ نے بھی متعدد مرتبہ مختلف بیرونی ممالک کا دورہ فرمایا۔

اولاد

آپ کو اللہ تبارک و تعالیٰ نے سات صاحبزادوں اور تین صاحبزادیوں سے نوازا ہے۔ جن میں صاحبزادہ سید مصطفیٰ اشرف رضوی صاحب فاضل درس نظامی (ایم اے عربی، ایم اے اسلامیات) آپ کے جانشین ہیں۔

حضرت علامہ سید محمود احمد رضوی قدس سرہ العزیز علم حدیث میں بلند پایہ خاندان کے چشم و چراغ ہیں۔ آپ نے علم حدیث اپنے دادا شیخ الحدیث حضرت سید دیدار علی شاہ قدس سرہ العزیز اور اپنے والد مفتی اعظم علامہ سید ابوالبرکات احمد قادری

قدس سرہ العزیز سے حاصل کیا اور آپ کے دادا نے علم حدیث حضرت شاہ فضل الرحمن گنج مراد آبادی قدس سرہ العزیز سے حاصل کیا جو کہ سراج الہند حضرت شاہ عبدالعزیز محدث دہلوی قدس سرہ العزیز کے جلیل القدر شاگرد تھے۔ اس طرح آپ کا سلسلہ حدیث تین واسطوں سے حضرت شاہ عبدالعزیز محدث دہلوی قدس سرہ العزیز جو کہ شاہ ولی اللہ دہلوی قدس سرہ العزیز کے شاگرد سے جا ملتا ہے۔

وصال مبارک

آپ کا وصال مبارک بروز جمعرات ۴ رجب بمطابق ۱۱۴ اکتوبر ۱۹۹۹ء کو لاہور میں ہوا۔ دوسرے دن بعد جمعہ المبارک آپ کی نماز جنازہ ناصر باغ میں ادا کی گئی۔ نماز جنازہ آپ کے بھائی صاحبزادہ حضرت علامہ سید مسعود احمد رضوی نے پڑھائی۔ جس میں ہزاروں علماء و مشائخ نے شرکت کی۔ آپ کو اپنے والد بزرگوار کے پہلو میں دفن کیا گیا۔

شجرہ سلسلہ قادریہ اشرفیہ منوریہ معمریہ

(۱) الہی بحرت حضرت غوث الاعظم محبوب سبحانی قطب ربانی میر ابو محمد سید محمد الدین عبدالقادر جیلانی رحمۃ اللہ علیہ
(بغداد شریف اربعہ الثانی)

(۲) الہی بحرت حضرت شاہ دولہ گجراتی رحمۃ اللہ علیہ (گجرات)

(۳) الہی بحرت حضرت شاہ ملا اخوند رامپوری رحمۃ اللہ علیہ

(۴) الہی بحرت حضرت شاہ امیر کالمی رحمۃ اللہ علیہ

(۵) الہی بحرت حضرت شیخ الشائخ محبوب ربانی سید شاہ علی حسین اشرفی جیلانی رحمۃ اللہ علیہ

(سجادہ نشین کچھوچھو شریف ۱۳۵۵ھ)

(۶) الہی بحرت محدث لاہوری حضرت سیدنا علامہ سید محمود احمد رضوی رحمۃ اللہ علیہ

(حزب الاحناف شریف لاہور)

(۷) الہی بحرت پیر سید مصطفیٰ اشرف رضوی مدظلہ

(امیر مرکزی دارالعلوم حزب الاحناف لاہور)

شجرہ نسب والدہ محترمہ

علامہ سید محمود احمد رضوی محدث لاہوری قدس سرہ العزیز

سیدنا محمود احمد رضوی بنت سیدہ محمدی بی بی بنت سید مبارک علی ابن سید سلامت
 علی حسنی رحمۃ اللہ علیہ ابن سید وزیر علی حسنی ابن سید شاہ محور حسنی ابن سیدنا ابوسعید محمود حسنی
 ابن سید ابی نصر بلخی ابن سید ابی کمال محمد حسنی ابن سید قوت الدین محسن حسنی ابن سید ذکی
 حسن حسنی ابن سید علی حسنی ابن نور الدین ثانی حسنی ابن سید سنی جھوی حسنی ابن سید غوث
 الدین حسنی ابن نور الدین احمد حسنی ابن سید ابراہیم حسنی ابن سید برہان الدین حسنی ابن
 سید رضی الدین حسنی ابن سید عبدالرزاق حسنی ابن سید حافظ عبدالغفور حسنی ابن سید محمد
 صالح حسنی ابن سید مہممن حسنی ابن سید عبداللہ ثالث حسنی ابن سید شہاب الدین غوری
 حسنی ابن سید عبدالرحمن غوری حسنی ابن سید اسماعیل غوری حسنی ابن سید صفدر علی حسنی ابن
 سید توابع ابوالقاسم حسنی ابن سید طاہر حسنی ابن سید طیب حسنی ابن سید اویس ثانی حسنی
 ابن سید عسکر حسنی ابن سید یحییٰ حسنی ابن سید ناصر الدین حسنی ابن سید علی حسنی ابن سید حمود
 حسنی ابن سید محمود حسنی ابن سید عبداللہ ثانی حسنی ابن سید امام احمد حسنی ابن سید امام عمر حسنی
 ابن سید اویس اول حسنی ابن سید امام عبداللہ اول المعروف عبداللہ محض رضوان اللہ علیہم
 اجمعین ابن سیدنا امام حسن المجتبیٰ خلیفہ رسول اللہ صلی اللہ علیہ وسلم ابن سیدنا امیر المؤمنین
 خلیفہ المسلمین سیدنا علی کرم اللہ وجہہ الکریم۔ زوجہ مطاہرہ سیدۃ النساء فاطمہ الزاہرہ رضی
 اللہ عنہا بنت حضرت سرور عالم خاتم النبیین احمد مجتبیٰ سیدنا محمد مصطفیٰ ﷺ۔

شجرہ نسب والد محترم

علامہ سید محمود احمد رضوی محدث لاہوری قدس سرہ العزیز

سید مصطفیٰ اشرف رضوی، ابن علامہ سید محمود احمد رضوی، ابن سیدنا ابو البرکات سید احمد رضوی، ابن ابو محمد سیدنا دیدار علی شاہ رضوی مشہدی، ابن سیدنا نجف علی شاہ رضوی، ابن سیدنا محمد تقی رضوی، ابن سیدنا عبدالوہاب رابع رضوی، ابن سیدنا اسماعیل رضوی، ابن سیدنا محمد یوسف رضوی، ابن سیدنا عبدالوہاب ثالث رضوی، ابن سیدنا سعید الدین رضوی، ابن سیدنا عبدالکریم رضوی، ابن سیدنا محمد رضوی، ابن سیدنا عبدالوہاب ثانی رضوی، ابن سیدنا احمد رضوی، ابن سیدنا عبدالوہاب اول رضوی، ابن سیدنا محمد رضوی، ابن سیدنا ابوالمکرم رضوی، ابن سیدنا محمد غوث رضوی، سیدنا جلال الدین سرخ بخاری رضوی مشہدی، ابن سیدنا علی ابو لموسٰی رضوی، ابن سیدنا جعفر رضوی، ابن سیدنا محمد رضوی، ابن سیدنا محمود رضوی، ابن سیدنا جعفر اول رضوی، ابن سیدنا امام ہادی نقی، ابن سیدنا امام محمد تقی، ابن سیدنا امام علی رضا، ابن سیدنا موسیٰ کاظم مشہد مقدس ایران ابن سیدنا امام جعفر صادق، ابن سیدنا امام محمد باقر، ابن سیدنا امام زین العابدین، ابن سیدنا سید الکوین سید الشہد امام حسین شہید کربلا، ابن سیدنا علی المرتضیٰ امیر المومنین خلفیۃ المسلمین رضی اللہ تعالیٰ عنہم اجمعین، زوجہ مطاہرہ سیدۃ النساء فاطمہ الزاہرہ رضی اللہ عنہا بنت حضرت سرور عالم خاتم النبیین احمد مجتبیٰ سیدنا محمد مصطفیٰ ﷺ۔

شجرہ علمی علامہ سید محمود احمد رضوی محدث لاہوری قدس سرہ العزیز

سید مصطفیٰ اشرف رضوی، ابن علامہ سید محمود احمد رضوی، ابن مفتی اعظم علامہ سید ابوالبرکات سید احمد قادری، ابن حضرت سیدنا ابو محمد سید محمد دیدار علی شاہ محدث الوری، حضرت سیدنا شاہ محمد فضل الرحمن محدث گنج مراد آبادی، شاہ عبدالعزیز محدث دہلوی، شاہ ولی اللہ محدث دہلوی، شیخ سید عمر، شیخ عبداللہ، شیخ یحییٰ، شیخ سعید، شیخ وجیع الدین، شیخ شمس الدین، شیخ احمد بن علی، شیخ عبدالرحیم، شیخ شمس الدین، حضرت ابوالفتح، حضرت عبدالطیف، حضرت عبدالرحمن، حضرت ابوسعید اسماعیل، حضرت ابوصالح احمد، حضرت ابوطاہر محمد، حضرت ابو حامد احمد، حضرت عبدالرحمن، حضرت سفیان، حضرت سفیان بن عمرو، حضرت ابوقابوس، سیدنا عبداللہ رضی اللہ عنہم اجمعین، حضرت محمد ﷺ۔

مسند فقہ حنفی سید مصطفیٰ اشرف رضوی، علامہ سید محمود احمد رضوی، ابن مفتی اعظم علامہ سید ابوالبرکات سید احمد قادری، اعلیٰ حضرت امام احمد رضا خان بریلوی، حضرت شیخ عبدالرحمن سراج، شیخ جمال، شیخ محمد، شیخ محمد عابد انصری، شیخ محمد یوسف، شیخ عبدالقادر، شیخ اسماعیل، شیخ عبدالغنی، شیخ اسماعیل بن عبدالغنی، شیخ حسن (صاحب نور الايضاح) شیخ محمد، شیخ احمد، شیخ سری، شیخ کمال، شیخ سراج، شیخ علاؤ الدین، شیخ سید جلال الدین، شیخ عبدالعزیز، شیخ جلال الدین کبیر، امام عبدالستار، امام برہان الدین امام فخر اسلام، امام شمس، شیخ ابوعلی نسفی، شیخ ابوبکر، امام عبداللہ، شیخ عبداللہ بن ابی حفص بخاری، شیخ احمد، امام ابو عبداللہ محمد، حضرت امام اعظم سراج امت ابوحنیفہ، حضرت حماد، حضرت ابراہیم، حضرت عقلمہ، سیدنا عبداللہ بن مسعود، رضی اللہ تعالیٰ عنہم اجمعین، حضرت سیدنا محمد مصطفیٰ ﷺ۔

بِسْمِ الرَّحْمَنِ الرَّحِيمِ

نَحْمَدُهُ، وَنُصَلِّي عَلَى رَسُولِهِ الْكَرِيمِ ○

ابتدائیہ

مقصودِ کائنات

کلمہ طیبہ کے دو ہی جزء ہیں۔ توحید اور رسالت۔ ظاہر ہے خداوند قدوس جل مجدہ کے وجود اور اس کی وحدانیت پر ایمان لانے کا مطلب یہ ہی ہے کہ خدا کی تمام صفات پر ایمان لایا جائے اور رسالت کو ماننے کا مطلب بھی یہی ہے کہ رسالت کے خصائص و لوازم کو بھی تسلیم کیا جائے۔

اگر کوئی شخص زبان سے خدا کی توحید اور انبیاء کرام علیہم السلام کی رسالت کا تو اقرار کرے مگر توحید کے لوازم اور رسالت کے خصائص تسلیم نہ کرے تو ایسا شخص مسلمان نہیں ہے۔

بد قسمتی سے کچھ ایسے لوگ پیدا ہو گئے ہیں جو رسالت پر ایمان لانے کا دعویٰ تو کرتے ہیں مگر رسول کے منصب و مقام اور اس کی آئینی و شرعی حیثیت کا اعتراف و اقرار نہیں کرتے۔ وہ حضور اکرم ﷺ کو ایک عام انسان کی حیثیت سے دیکھتے ہیں اور رسول کے مرتبہ و مقام اور منصب کے متعلق قرآنی تصریحات اور توضیحات کا بھی خیال نہیں رکھتے اور حضور کے زمانہ کے کفار کی طرح مَا نَرَاكَ إِلَّا بَشَرًا مِّثْلَنَا۔ (ہود ۳) ہم تو تم کو اپنے جیسا ہی بشر دیکھتے ہیں کا نعرہ باطل لگاتے ہیں اور جو ذرا مہذب ہیں وہ آیہ مبارک قُلْ إِنَّمَا أَنَا بَشَرٌ مِّثْلُكُمْ کو اس انداز میں پیش کرتے ہیں کہ جیسے نبی و غیر نبی میں صرف وحی کا فرق ہے۔ باقی تمام اوصاف میں وہ عام انسانوں کے

برابر ہے حق یہ ہے کہ دونوں نظریے نہ صرف یہ کہ باطل محض ہیں بلکہ تمام گمراہیوں کی جڑ بھی ہیں۔

کیونکہ یہ ایک حقیقت ہے کہ نبی و غیر نبی میں وحی کے امر فارق ہونے کے یہ معنی ہرگز نہیں ہیں کہ نبی القائے ربانی سے متصف ہونے کے علاوہ بقیہ تمام اوصاف و کمالات میں عام انسانوں کے برابر ہوتا ہے یا اس کی حیثیت صرف ایک ایلچی اور قاصد کی ہے؟ بلکہ وحی کے امر فارق ہونے کا مطلب و مفہوم ہی یہ ہے کہ رسول اخلاقی، روحانی، دماغی، قلبی، عملی حیثیت سے عبادہ ہو کر عام انسانوں سے بہت بلند تر اور علانیہ ممتاز ہوتا ہے وہ آمرنا ہی، مزکی، حاکم، نور ہادی، شارع اور داعی الی اللہ ہوتا ہے۔ اس کی ذات کو اللہ تعالیٰ کائنات کے لئے روشنی کا مینار بناتا ہے اور اس کا قول و عمل سیرت و کردار دین اور شریعت قرار پاتے ہیں۔ وحی والے اور بے وحی والے انسانوں میں خود وحی اور عدم وحی کے سینکڑوں لوازم و خصائص اور اوصاف کا فرق پیدا ہوتا ہے۔

(۱) جب صحابہ کرام رضی اللہ عنہم بھی حضور کے اتباع میں کئی کئی دن متصل نقلی روزہ رکھنے لگے تو آپ نے انہیں منع کرتے ہوئے فرمایا اَیُّکُمْ مِّثْلِيْ تَمَّ مِیْن کَوْنِ مِیْرے مِثْلُ هُوَ یُطْعِمُنِيْ وَ یَسْقِیْنِيْ (بخاری) میں اپنے رب کے پاس رات گزارتا ہوں میرا رب مجھے کھلاتا پلاتا ہے۔

تو کیا عام انسانوں کو بھی یہ روحانی غذا اور روحانی سیرابی میسر آتی ہے؟ اور کیا وحی کے علاوہ دوسری حیثیتوں سے بھی مثلیت کی اس میں نفی نہیں ہے؟

(۲) نیند کی حالت میں نبی کے قلب اطہر اور اس کے احساسات کا غافل نہ ہونا صحیح حدیثوں سے ثابت ہے۔ آپ نے فرمایا میری آنکھیں سوتی ہیں لیکن دل نہیں سوتا۔ کیا یہ ہی کیفیت عام انسانوں کے دل کی بھی ہے؟

(۳) لوگوں کو نماز کی صفوں کو درست رکھنے کی تاکید فرماتے ہوئے ارشاد فرماتے

ہیں بخدا تمہارے رکوع و سجود اور خشوع مجھ پر پوشیدہ نہیں ہیں کیا عام انسانوں کی قوت بصارت کا یہ ہی عالم ہے؟

(۴) کتاب مجید میں فرمایا مَا زَاغَ الْبَصَرُ وَمَا طَغَىٰ - لَقَدْ رَأَىٰ مِنْ آيَاتِ

رَبِّهِ الْكُبْرَىٰ کیا اسی شان سے آیات الہی کا مشاہدہ کسی اور آنکھ کو حاصل ہوا ہے؟

(۵) حضور سرور انبیاء ﷺ کے انتساب سے امہات المؤمنین کو جو مرتبہ و مقام اور

شرف حاصل ہوا اس کا اقتضایہ ہوا کہ اللہ تعالیٰ نے ازواج مطہرات کو خطاب کر کے

فرمایا - يٰنِسَاءَ النَّبِيِّ لَسْتُنَّ كَاٰحِدٍ مِّنَ النِّسَاءِ - اے نبی کی بیویو تم ایسی نہیں ہو

جیسی ہر عورت۔ تو اگر حضور کی ازواج مطہرات عام عورتوں کی طرح نہیں تو خود رسول تو

بدر جہا اس کا سزاوار ہے وہ کاحد من الرجال نہ ہو اور اپنے خصائص و کمالات میں

عام انسانوں سے بدرجہا بلندتر اور ممتاز ہو۔

اسلام دین کامل ہے

دنیا کے مذاہب میں وہ کاملیت اور ابدیت نہیں ہے جو اسلام میں ہے دیگر

مذاہب کسی ایک شعبہ پر زور دیتے ہیں اور دوسرے شعبہ کو تشنہ تکمیل چھوڑ دیتے ہیں۔

یہ ہی وجہ ہے کہ انہیں اپنے دینی دنیاوی مسائل کی تکمیل کے لئے مذہب سے باہر کسی

تعلیم کو اپنانے اور اس سے ہدایت لینے کی ضرورت پڑتی ہے لیکن دین اسلام ایک

کامل و مکمل ضابطہ حیات ہے جو زندگی کے ہر موڑ پر رہنمائی کرتا ہے۔ اللہ تعالیٰ نے

مخلوق کی ہدایت کے لئے قرآن نازل کیا۔ لیکن قرآن سے پہلے اس ہستی مقدس کو

مبعوث فرمایا جس کا نام نامی اسم گرامی محمد رسول اللہ ﷺ ہے حضور ہی کا سینہ قرآن

پاک کا متحمل ہوا۔

جو اگر پہاڑوں پر نازل ہوتا تو خشیت الہی سے ریزہ ریزہ ہو جاتے۔ آپ

صرف پیامبر نہ تھے بلکہ قرآن مجسم تھے قرآن دیا تو اس پر چل کے بھی دکھایا۔ آپ

حق و باطل کا معیار مطلق تھے جسے سند قبولیت عطا فرمائی وہ نیکی ہے۔ جسے رد فرما دیا۔ وہ بدی ٹھہری۔ جو کہا وہ قانون بنا۔ جو کیا وہ وہ معیار ہوا۔

حضور قرآن مجسم قرآن ناطق۔ دین و شریعت کا محور و مرکز اور قرآن کے معلم ہوئے اس لئے تمام معاملات میں خواہ اس کا تعلق کسی بھی شعبہ سے ہو سب کا مرکز سب کا مقصود۔ حضور ہی کی ذات ستودہ صفات ہے۔ قرآن کو سمجھانا۔ قرآن کے الفاظ کی تفسیر کرنا۔ قرآن کے احکام کی وضاحت فرمانا۔ یہ تمام فرائض نبوت ہیں۔ اسی لئے رب العلمین جل مجدہ نے اعلان فرمایا لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ۔ (احزاب) تمہارے لئے تمہارے نبی کی سیرت بہترین لائحہ عمل ہے۔ یہ حضور کا اعجاز ہے کہ آپ نے تھوڑے عرصہ میں دین سے متعلق تمام ہدایات دے دیں اور ہمیں اس راہ پر چھوڑا جس کی رات بھی دن ہے۔ حضور نے اپنے قول و عمل سے دین اسلام کے تمام گوشوں کی تکمیل فرمادی اور یہ اس لئے کہ تمام انبیاء میں خاتم نبوت آخری معلم۔ آخری نبی آخری رسول ہونے کا منصب آپ کو ہی حاصل ہے اگر انسان کے عملی و اخلاقی دینی و دنیاوی ضرورتوں کا کوئی گوشہ آپ کے فیض سے محروم رہ کر تکمیل کا محتاج رہ جاتا۔ تو پھر آپ کے بعد کسی آنے والے (ہادی) کی ضرورت باقی رہ جاتی لیکن اللہ تعالیٰ نے آپ کی ذات پر تمام نعمتوں کو پورا کر دیا اور آپ کو پیغمبروں کا خاتم بنا کر مبعوث فرمایا۔ وہ آئے یعنی حضور آئے۔ تمام تر زیبائیوں اور رعنائیوں کے ساتھ آئے۔ نیابت بھی ان پر ختم ہوئی۔ اور معرفت بھی۔ حکمت بھی ان پر ختم ہوئی اور نبوت بھی۔ کیونکہ آپ نے نیابت معرفت اور علم و حکمت اور رسالت کا حق ادا کر دیا۔

یہ کتاب اسی مجموعہ زیبائی و رعنائی کی شریعت مطہرہ کے احکام و مسائل کا مجموعہ ہے کوشش کی گئی ہے کہ شریعت محمدیہ کی تعلیمات کو پیش کرنے میں غلطی نہ ہوتا ہم بندہ کا قلم خطا کا حامل ہے نفس مسائل کو پیش کرنے کی سعی کی گئی ہے۔ حسب ضرورت

کہیں کہیں دلائل شریعت قرآن و سنت اجماع امت اور فقہہ حنفی کی عبارات لکھ دی گئی ہیں اور کہیں بطور اختصار آیات و احادیث اور فقہی مواد کا حاصل مفہوم ادا کیا گیا ہے۔ اللہ تعالیٰ اپنے محبوب کریم رؤف رحیم ﷺ کے صدقہ کتاب کو مکمل کرنے اور لکھنے والے اور پڑھنے والوں کو اس پر عمل کرنے کی توفیق رفیق عطا فرمائے۔ (آمین)

عقیدہ کی اہمیت اور ضرورت

یہ ایک بدیہی بات ہے کہ عقیدہ اور خیال کے بغیر حیات انسانی کی بقا ناممکن ہے۔ عقیدہ کے عام معنی غیر متزلزل اور پختہ اصولی خیالات کے ہیں۔ یہ ہی اصولی خیالات انسان کے ارادہ اور عمل کے محرک ہوتے ہیں۔ خیال کے بغیر ارادہ اور عمل کا ظہور ناممکن ہے۔ ایک معمار مکان بناتا ہے تو پہلے اس کے ذہن میں ایک خیال ہوتا ہے۔ وہ خیال اس کو ارادہ پر مجبور کرتا ہے اور ارادہ عمل کی شکل اختیار کر لیتا ہے۔ یہ ایک چھوٹی سی مثال ہے جس سے آپ اندازہ کر سکتے ہیں کہ عمل اور ارادہ کا دار و مدار عقیدہ پر ہے جسم انسانی میں دل ہی ایک ایسی چیز ہے جو تمام اقلیم بدن پر حکمرانی کرتا ہے۔ یہ ہی گوشت کا وہ ٹکڑا ہے جس کو عقیدہ خیال یا ضمیر سے موسوم کرتے ہیں۔ معلم کائنات نے بھی دل ہی کو تمام اعضاء انسانی میں نیکی و بدی کا مرکز قرار دیا ہے۔

أَلَا وَإِنَّ فِي الْجَسَدِ مُضْغَةً إِذَا صَلَحَتْ صَلَحَ الْجَسَدُ كُلُّهُ وَإِذَا فَسَدَتْ فَسَدَ الْجَسَدُ كُلُّهُ، أَلَا وَهِيَ الْقَلْبُ

انسان کے بدن میں گوشت کا ایک ٹکڑا ہے جو اگر درست ہے تو تمام بدن درست ہے اور اگر وہ بگڑ گیا تو تمام بدن بگڑ گیا۔ ہاں وہ ٹکڑا دل ہے۔

قرآن حکیم نے دل کی تین کیفیتیں بیان کی ہیں۔ (۱) قلب سلیم: جو ہر گناہ سے پاک رہ کر نجات کے راستہ پر چلتا ہے۔ (۲) قلب اثم: یہ وہ ہے جو گناہوں کی راہ اختیار کرتا ہے (فَإِنَّهُ، آثِمٌ قَلْبُهُ) (۳) قلب منیب: رجوع ہونے والا دل۔ جو اگر کبھی بھٹکتا ہے تو فوراً نیکی کی طرف پلٹ آتا ہے۔

غرضیکہ انسانی مشین کا ہر پرزہ اسی دل کے ارادہ اور نیت کی طاقت سے چلتا ہے اسی لئے حضور اکرم ﷺ نے فرمایا:

”تمام کاموں کا مدار نیت پر ہے“

علم نفسیات نے بھی اس مسئلہ کو بد اہمیت ثابت کر دیا ہے کہ انسان کے عمل و ارادہ پر کوئی چیز حکمران ہے تو وہ اس کا عقیدہ ہے۔ انسان کی عملی اصلاح کے لئے اس کی قلبی و دماغی اصلاح مقدم ہے لہذا صحیح اور صالح عمل کے لئے ضروری ہے کہ چند اصول اس طرح مان لئے جائیں کہ وہ دل کا غیر متزلزل اور غیر مشکوک عقیدہ بن جائیں۔ اور اس عقیدہ کے تحت ہم اپنے تمام کام سرانجام دیں۔

ایمان کے بغیر عمل بے کار ہے

قرآن حکیم نے ایمان کو تمام اعمال کی اساس قرار دیا اور ایمان سے محروم افراد کے کاموں کی مثال راکھ سے دی ہے جس کو ہوا کے جھونکے اڑا اڑا کر فنا کر دیتے ہیں اور ان کا کوئی وجود نہیں رہتا۔ چنانچہ ارشاد ہے۔

(۱) مَثَلُ الَّذِينَ كَفَرُوا بِرَبِّهِمْ أَعْمَالُهُمْ كَرَمَادٍ اشْتَدَّتْ بِهِ الرِّيحُ فِي يَوْمٍ عَاصِفٍ لَا يَقْدِرُونَ مِمَّا كَسَبُوا عَلَىٰ شَيْءٍ (ابراہیم ۱۸)

جنہوں نے اپنے رب سے کفر کیا ان کے اعمال کی مثل اس راکھ کی ہے جس پر آندھی والے دن زور سے ہوا چلی۔ ساری کمائی میں سے کچھ ہاتھ نہ لگا۔ یہی دور کی گمراہی ہے۔

(۲) وَالَّذِينَ كَفَرُوا أَعْمَالُهُمْ كَسَرَابٍ بِقِيَعَةٍ يُحْسَبُهُ الظَّمَانُ مَاءً حَتَّىٰ إِذَا جَاءَهُ لَمْ يَجِدْهُ شَيْئًا

جنہوں نے خدا کا انکار کیا ان کے کام اس سراب کی طرح ہیں جو میدان میں ہو جس کو پیاسا پانی سمجھتا ہے حتیٰ کہ جب وہ اس کے پاس پہنچے تو وہاں کسی چیز کا وجود نظر نہ آئے۔

(۳) وَمَنْ يَكْفُرْ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ فَقَدْ ضَلَّ ضَلَالًا مُّبِينًا (النساء ۱۳۶)

اور جو نہ مانے اللہ۔ اور اس کے فرشتوں اور کتابوں اور رسولوں اور قیامت کو وہ ضرور کھلی گمراہی میں پڑا۔

ایمان کے معنی

ایمان کے اصل معنی کسی کے اعتبار و اعتماد پر کسی بات کو سچ ماننے کے ہیں۔
 کما فی القرآن: وَمَا أَنْتَ بِمُؤْمِنٍ لَّنَا وَلَوْ كُنَّا صَادِقِينَ (یوسف ع ۳) لیکن اصطلاح شرع میں ایمان یہ ہے کہ جو علم اور ہدایت اللہ کے پیغمبر اللہ کی طرف سے لائیں اس کی تصدیق کرنا اور ان کو حق جان کر قبول کرنا پیغمبر کی اس قسم کی کسی بات کو نہ ماننا ہی اس کی تکذیب ہے جو انسان کو کافر کر دیتی ہے لہذا مومن ہونے کے لئے ضروری ہے کُلُّ مَا جَاءَ بِهِ الرَّسُولُ مِنْ عِنْدِ اللَّهِ تَمَامَ حَيْثُ وَجَدْتُمْ حَقِيقَاتٍ كِي جَوَّالِ اللَّهِ كِي طَغْيِبْر اللّٰه كِي طَرْف سے لائے تصدیق كِي جائے لیکن ان سب چیزوں كِي پوری تفصیل جانی ضروری نہیں ہے۔ یعنی ایمانیات سے متعلق حضور سید عالم ﷺ نے جس قدر تشریح خود فرمادی ہے اس كوی قدر تشریح كے ساتھ ماننا ضروری ہے اور ایمان كی جن باتوں كوی حضور ﷺ نے مجمل ركھا ہے ان كوی اجمال كے ساتھ ماننا كافی ہے۔ غرض كہ جن امور كی ثبوت حضور ﷺ سے ایسے قطعی و بدیہی طریقہ سے ہو جس

میں کسی شک و شبہ کی گنجائش نہ ہو۔ دین کی ایسی باتوں کو اصطلاح شرع میں ضروریات دین کہتے ہیں۔ ان سب پر ایمان لانا ضروری ہے اگر ان میں سے کسی کا انکار کرے مومن نہیں رہے گا۔ مختصر یہ کہ ایمان نام ہے حضور ﷺ کی تصدیق کا۔ ہر اس چیز میں جس کا ثبوت آپ سے قطعی اور ضروری طور پر ہوا ہو۔ جو بات حضور ﷺ سے تو اتر کے ذریعہ ہم تک پہنچی اس کا ثبوت قطعی جیسے قرآن نمازوں کی تعداد رکعات کی تعداد رکوع و سجدہ کی کیفیات اذان زکوٰۃ حج حضور ﷺ کی ذات پر نبوت کا ختم ہونا۔ بایں معنی کہ حضور آخری نبی ہیں۔ اور ضروری کے معنی یہ ہیں کہ اس بات کی شہرت مسلمانوں میں اس درجہ کی ہو کہ عوام تک اس سے واقف ہوں جیسے اللہ تعالیٰ کا ایک ہونا حضور کا نبی ہونا جنت دوزخ نماز روزہ زکوٰۃ وغیرہ کی فرضیت۔

ایمان تصدیق قلبی کا نام ہے

حضرت امام اعظم رحمۃ اللہ علیہ فرماتے ہیں کہ اصل ایمان صرف تصدیق قلبی کا نام ہے مگر احکام شرعیہ کے نفاذ کے لئے زبانی اقرار بھی ضروری ہے جب کہ کوئی عذر مانع نہ ہو۔ کمی و زیادتی نہیں ہوتی جن آیات و احادیث میں بظاہر ایمان کے کم یا زیادہ ہونے کا بیان ہے اس سے ایمان کی قوت اور ضعف مراد ہے کیونکہ کم یا زیادہ وہ چیز ہوتی ہے جو لبائی، چوڑائی، موٹائی رکھے اور ایمان کیف ہے۔ اس مسئلہ کی تفصیلی بحث کے لئے فیوض الباری شرح بخاری کا حصہ اول مطالعہ کیجئے۔

مر تکب کبیرہ کافر نہیں ہے

اہلسنت و جماعت کے نزدیک کبیرہ گناہ کا مرتکب کافر نہیں ہوتا۔ جبکہ وہ گناہ کو گناہ اور حرام کو حرام جانے۔ ایسا شخص بالآخر جنت میں جائے گا خواہ اللہ تعالیٰ اپنے فضل سے اسے معاف فرمادے یا حضور شفاعت فرمادیں یا اپنے جرم کی سزا پا کر۔ اس

کا آخری ٹھکانا بہر حال جنت ہی ہوگا کیسا ہی گنہگار ہو۔ مگر ہو مسلمان صحیح العقیدہ۔ اس کی نماز جنازہ پڑھی جائے گی۔ اس کی بخشش کی دعا کی جائے گی اگر کسی نے بھی اس کی نماز جنازہ نہ پڑھی تو سب مسلمان گنہگار ہوں گے۔

اس ساری گفتگو کا خلاصہ یہ ہوا کہ

ایمان نام ہے ان تمام ضروری باتوں کا دل سے تصدیق کرنے اور زبان سے اقرار کرنے کا جو حضور اللہ تعالیٰ کی طرف سے لائے۔ قرآن و حدیث نے ایمان کی باتوں کو جس انداز میں پیش کیا ہے اس کو اسی کیفیت و نوعیت سے ماننا ضروری ہے اور اپنی طرف سے اس کا کوئی نیا مفہوم و معنی گھڑنا گمراہی ہے۔

کفر: جن باتوں کی تصدیق و اقرار مسلمان ہونے کے لئے ضروری ہے ان کا یا ان میں سے کسی ایک کا انکار بھی کفر ہے۔ مسلمان کو مسلمان اور کافر کو کافر ماننا ضروری ہے۔

شُرک

کے معنی غیر خدا کو واجب الوجود یا مستحق عبادت جاننا، یعنی الوہیت میں دوسرے کو شریک کرنا جیسے مجوسی نیکی کے خالق کو یزداں اور برائی کے خالق کو اہرمن۔ یا جیسے مشرکین مکہ اللہ تعالیٰ کی عبادت میں بتوں کو شریک کرتے تھے۔ شرک کفر کی بدترین قسم ہے۔ شرک کی بخشش نہیں ہمیشہ جہنم میں رہے گا۔

منافق

جو زبان سے اسلام کا اقرار کرے اور دل میں کفر کو چھپائے وہ منافق ہے۔ منافق کی سزا جہنم کا بدترین گوشہ ہے۔

مرتد

وہ ہے جو اسلام کو ترک کر کے کسی دوسرے مذہب کو اختیار کرے مثلاً عیسائیت

یا یہودیت یا مرزائیت کو قبول کر لے۔ مرتد وہ بھی ہے جو اسلام کی کسی ایک ضروری بات کی تکذیب و انکار کرے خواہ باقی باتوں پر اعتقاد رکھتا ہو مرتد اگر توبہ نہ کرے تو اس کی سزا قتل ہے۔

ملحد

وہ ہے جو اسلام کے عقائد یا قرآن کی آیتوں کا ایسا ترجمہ اور معنی کرے جو اجماع کے خلاف ہو۔ الحاد اور زندقہ دراصل نفاق کی بدترین قسم ہے۔

کافر و منافق و ملحد و زندیق کا حکم

جو شخص کافر، منافق یا ملحد و زندیق ہو جیسے مرزائی (یا وہ گمراہ فرقے جن کے عقائد کفر تک پہنچ گئے ہوں) کو سلام کرنا۔ انہیں مسلمانوں کے قبرستان میں دفن کرنا۔ ان کی نماز جنازہ میں شریک ہونا۔ ان کے لئے مغفرت و بخشش کی دعا کرنا۔ ان کے ساتھ مسلمانوں کا سا برتاؤ کرنا حرام و ناجائز گناہ کبیرہ ہے۔ اسی طرح ان کا ذبیحہ یعنی ان کے ہاتھ کے ذبح کئے ہوئے جانور کا گوشت کھانا بھی ممنوع ہے کیوں کہ وہ مردار کی طرح ہے۔

اسلام کے معنی

اسلام کے معنی یہ ہیں کہ اپنے کو کسی کے سپرد کر دینا اور بالکل اسی کے تابع فرمان

(۱) مثلاً نماز کی فرضیت کا انکار کر دے یا حضور کی شان میں گستاخی کرے یا حضور اکرم ﷺ کو اللہ کا آخری نبی (خاتم النبیین) نہ مانے یا یہ عقیدہ رکھے کہ اللہ تعالیٰ جھوٹ بول سکتا ہے یا قرآن میں جن نبیوں کا ذکر کرے ان میں سے کسی ایک نبی کی نبوت کا انکار کر دے تو ایسا شخص مرتد ہے۔

(۲) مثلاً یہ کہے کہ دنیا کا عیش و آرام باغ باغیچے ہی جنت ہیں۔ یا یہ کہے کہ نماز پڑھنے کی ضرورت نہیں بس صرف دل میں خدا کو یاد کر لیتا نماز ہے یا یہ کہے نیکی کی قوت کا نام فرشتہ ہے اور بدی کی قوت کا نام شیطان ہے تو ایسا شخص ملحد و زندیق ہے۔

ہو جانا۔ انبیاء کرام ﷺ کے لائے ہوئے دین کو اسلام اسی لئے کہتے ہیں کہ اس میں بندہ اپنے کو بالکل اللہ تعالیٰ کے سپرد کر دیتا ہے اور اس کی مکمل اطاعت کو اپنی زندگی کا دستور بنا لیتا ہے۔

قرآن میں ارشاد ہے۔

(۱) قَالِهِكُمْ إِلَهٌ وَاحِدٌ فَلَهُ أَسْلِمُوا۔ (الحج ۳۳)

تمہارا اللہ وہی الہ واحد ہے لہذا تم اسی کے مطیع (مسلم) ہو جاؤ۔

(۲) وَمَنْ أَحْسَنُ دِينًا مِّمَّنْ أَسْلَمَ وَجْهَهُ۔ (النساء ۱۲۵)

اس سے بہتر کون ہو سکتا ہے۔ جس نے اپنے کو خدا کے سپرد کر دیا (یعنی وہ بندہ

مسلم ہو گیا)

(۳) وَمَنْ يَتَّبِعْ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ

الْخَاسِرِينَ۔ (آل عمران ۹)

اور جو اسلام کے سوا کوئی اور دین اختیار کرے وہ ہرگز قبول نہ ہوگا۔ اور وہ

آدمی آخرت میں سخت نقصان میں رہے گا۔

غرض کہ اسلام کی اصل روح یہی ہے کہ آدمی اپنے کو کلی طور پر اللہ تعالیٰ کے

سپرد کر دے اور ہر پہلو سے اس کا مطیع ہو جائے۔ انبیاء کرام ﷺ جو شریعتیں لائے

اس میں اس اسلام کے لئے انہوں نے چند ارکان کی نشان دہی فرمائی۔ جن کی حقیقت

اس حقیقت اسلام کے لئے پیکر محسوس کی سی ہے اور اس حقیقت کا نشوونما اور اس کی

تازگی انہیں ارکان سے ہوتی ہے جو تعبدی امور ہوتے ہیں اور ظاہری نظر انہیں ارکان

کے ذریعہ ان لوگوں میں فرق و امتیاز کرتی ہے جنہوں نے اپنا دستور حیات اسلام کو بنایا

ہے اور جنہوں نے نہیں بنایا۔

بہر حال حضور سید عالم ﷺ نے جو آخری اور مکمل دستور حیات ہمارے

سامنے رکھا۔ اس میں آپ نے عبادت الہی، نماز، روزہ اور زکوٰۃ کو قرار دیا اور مفصل حدیث میں توحید خداوندی اور رسالت محمدی کی شہادت نماز، زکوٰۃ، روزہ اور حج بیت اللہ کو ارکان اسلام قرار دیا۔ (مسلم شریف) اور فرمایا اسلام کی بنیاد پانچ چیزوں پر ہے۔

(۱) کلمہ شہادت

(۲) نماز

(۳) زکوٰۃ

(۴) روزہ

(۵) حج



بنیادِ اسلام

إِنَّ الدِّينَ عِنْدَ اللَّهِ الْإِسْلَامُ۔ (آل عمران ۱۹)

دین تو اللہ تعالیٰ کے نزدیک صرف اسلام ہی ہے۔

اسلام دینِ کامل ہے ضابطہ حیات ہے۔ زندگی کے ہر موڑ پر رہنمائی کرتا ہے۔

اسلام کی بنیاد پانچ چیزوں پر ہے۔

کلمہ شہادت

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ

گواہی دیتا ہوں میں اس بات کی کہ اللہ کے سوا کوئی معبود نہیں اور گواہی دیتا

ہوں میں اس بات کی کہ محمد (ﷺ) اللہ کے بندے اور اس کے رسول ہیں۔

دوم پانچوں وقت کی نماز پڑھنا۔ سوم رمضان شریف کے پورے روزے

رکھنا۔ چہارم صاحبِ نصاب اس کا زکوٰۃ دینا۔ پانچویں صاحبِ استطاعت کو عمر میں

ایک بار حج کرنا۔ ان پانچ باتوں میں سے کسی کا انکار کرنا کفر ہے۔

(۱) یعنی جس کے پاس ساڑھے سات تولہ سونا یا ساڑھے باون تولہ چاندی ہو یا اتنی ہی مالیت کا

سامان تجارت ہو تو وہ صاحبِ نصاب ہے۔ اس کو سال گزرنے پر اپنے مال کا چالیسواں حصہ

(ڈھائی روپیہ سینکڑہ) زکوٰۃ دینا فرض ہے۔

(۲) صاحبِ استطاعت وہ شخص ہے جس کے پاس اتنا مال ہو کہ حج کا سفر خرچ نکال کے واپس

آنے تک اپنے بال بچوں کے روٹی کپڑے کا انتظام کر سکے۔ حج عمر میں ایک بار فرض ہے۔ بلا عذر

شرعی تاخیر کرنا گناہ ہے۔

کلمہ طیبہ

لَا إِلَهَ إِلَّا اللَّهُ مُحَمَّدٌ رَّسُولُ اللَّهِ

نہیں کوئی معبود مگر اللہ۔ محمد (ﷺ) اللہ کے رسول ہیں۔

ایمان مجمل

آمَنْتُ بِاللَّهِ كَمَا هُوَ بِأَسْمَائِهِ وَصِفَاتِهِ وَقَبِلْتُ جَمِيعَ أَحْكَامِهِ

ایمان لایا میں اللہ پر جیسا کہ وہ اپنے ناموں اور صفتوں کے ساتھ ہے اور میں

نے اس کے تمام احکام قبول کئے۔

ایمان مفصل

آمَنْتُ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ وَالْقَدْرِ خَيْرِهِ

وَشَرِّهِ مِنَ اللَّهِ تَعَالَى وَالْبُعْثِ بَعْدَ الْمَوْتِ۔

ایمان لایا میں اللہ پر۔ اس کے فرشتوں اور اس کے رسولوں پر اور آخرت کے

دن پر اور اس پر کہ اچھی اور بری تقدیر اللہ تعالیٰ کی طرف سے ہے اور موت کے بعد

اٹھائے جانے پر۔



آمنت باللہ..... توحید صفات الہی

قُلْ هُوَ اللَّهُ أَحَدٌ

اے رسول تم فرما دو اللہ ایک ہے۔

اللہ تعالیٰ ایک ہے کوئی اس کا شریک نہیں۔ نہ ذات و صفات میں نہ افعال و احکام میں۔ اس کا وجود ضروری ہے وہ ہمیشہ سے ہے ہمیشہ رہے گا وہ خود بھی اور اس کی تمام صفات بھی ازلی ہیں۔ ابدی قدیم ہیں۔ وہی مستحق عبادت ہے۔ اس کی ذات کے سوا تمام چیزیں فنا ہونے والی ہیں۔ وہ بے پرواہ ہے کسی کا محتاج نہیں۔ تمام جہان اس کا محتاج ہے وہ خالق۔ رازق۔ مالک۔ تمام خوبیوں کا جامع۔ ہر عیب و نقصان سے پاک ہے۔ وہ زمان۔ مکان۔ حرکت۔ سکون۔ شکل و صورت سے پاک ہے۔ نہ وہ کسی کا باپ ہے نہ بیٹا نہ اس کے لئے بیوی ہے۔ اللہ تعالیٰ کے وعدے اور وعید بدلتے نہیں۔ اس کا ہر فعل حکمت پر مبنی ہے۔ اس پر کوئی چیز واجب نہیں وہ مالک حقیقی ہے جو چاہے کرے اس نے اپنے کرم سے مسلمانوں کے لئے جنت کا وعدہ فرمایا ہے اور کافروں کو (بمقتضاء عدل) جہنم میں داخل کرے گا۔ اللہ تعالیٰ کا علم ذاتی ہے کسی نے اس کو دیا نہیں تمام جہاں ساری کائنات کے انسانوں۔ تمام انبیاء و اولیاء کا علم اس کے علم کے آگے ایک قطرہ کی حیثیت بھی نہیں رکھتا۔ اس کو پکارنے کے لئے شریعت نے اس کے نام مقرر کر دیے ہیں انہی ناموں سے پکارا جائے۔ یہ عقیدہ رکھنا کہ کائنات کی کوئی چیز قدیم ہے۔ یا اللہ کی صفت مخلوق ہے یا وہ کسی کا باپ ہے یا کوئی اس کا بیٹا ہے یا

یہ کہنا کہ اللہ تعالیٰ کو جھوٹ پر قدرت ہے مگر جھوٹ بولتا نہیں یا یہ کہنا کسی چیز کے پیدا ہونے سے پہلے اس کا علم نہیں ہوتا۔ اس قسم کے تمام نظریات گمراہی و بے دینی ہیں۔ اللہ تعالیٰ ہر ممکن پر قادر ہے کوئی ممکن اس کی قدرت سے باہر نہیں۔

اللہ تعالیٰ اس سے پاک ہے کہ محال اس کی قدرت کے نیچے آئے۔ اللہ تعالیٰ جہت۔ مکان و زمان شکل و صورت سے پاک ہے۔

تصریح

اللہ پر ایمان لانے کا مطلب یہ ہے کہ اس کے موجود وحدہ لا شریک خالق کائنات متصرف موجودات اور رب العالمین ہونے پر یقین کیا جائے۔ عیب و نقص کی ہر بات سے پاک اور ہر صفت کمال سے اس کو متصف سمجھا جائے۔ اور اس کی تمام صفات علم و قدرت ارادہ و کلام سمع و بصر و حیات پر ایمان لایا جائے۔ اللہ تعالیٰ ہی مستحق عبادت ہے۔ عبادت میں یہ شرط ہے کہ جس کی عبادت کی جائے اس کی الوہیت کا اعتقاد بھی ہو۔ اللہ رب العزت جل مجدہ کا نام علم ہے جس میں شرکت نہیں ہوتی۔ اللہ وہ ذات مقدس ہے جو واجب الوجود ہے۔ متصرف بالذات ہے۔ تمام خوبیوں کا جامع اور عیبوں سے پاک ہے اور ساری کائنات کا خالق و رازق ہے۔ خدا کی اطاعت کو عبادت کہتے ہیں۔

لقاء الہی پر ایمان

لقاء الہی پر ایمان لانے کا مطلب یہ ہے کہ اس بات کی تصدیق کی جائے کہ آخرت میں اللہ عز و جل کا دیدار ہوگا۔ چنانچہ قرآن حکیم نے لقاء الہی کو مومن کیلئے بہترین نعمت قرار دیا ہے اور فرمایا ہے فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا کہ جو شخص آخرت میں دیدار باری تعالیٰ کی

تمنا رکھتا ہے اس کو چاہیے کہ عمل صالح کو اختیار کرے اور اللہ کی عبادت میں کسی کو شریک نہ کرے۔ حضور ﷺ نے سمجھانے کے لئے فرمایا قیامت کے دن تم اللہ تعالیٰ کو اس طرح دیکھو گے جس طرح چودھویں کا چاند دکھائی دیتا ہے۔

کیا دنیا میں دیدار الہی ممکن ہے

حدیث کے الفاظ کانک تراہ کا بعض لوگ یہ مفہوم لیتے ہیں کہ دنیا میں اللہ عزوجل کا دیدار ہو سکتا ہے۔ وہ کہتے ہیں تعبد اللہ کانک تراہ اشارہ ہے مقام فنا کی طرف کہ جب بندہ اپنی ذات کو فراموش کر دے گویا کہ اس کا وجود ہی نہیں ہے تو اس منزل پر پہنچ کر وہ خدا کو دیکھ لے گا۔ لیکن یہ معنی کرنا صحیح نہیں۔ کیونکہ حضور اکرم ﷺ نے فرمایا:

وَاعْلَمُوا أَنكُم لَنْ تَرَوْا رَبَّكُمْ حَتَّى تَمُوتُوا۔ (مسلم شریف)

جان لو تم اس دنیا میں خدا کو نہیں دیکھ سکتے حتیٰ کہ تم مر جاؤ۔

(۱) اس حدیث سے ثابت ہوا کہ دنیا میں دیدار باری تعالیٰ ممکن نہیں البتہ آخرت میں مومن کو اس کے دیدار کا شرف حاصل ہوگا جیسا کہ اہلسنت وجماعت کا مذہب ہے۔ (۲) اس کے علاوہ قرآن پاک میں ہے۔

وَاعْبُدْ رَبَّكَ حَتَّى يَأْتِيَكَ الْيَقِينُ۔

اپنے رب کی موت آنے تک عبادت کرو۔

اس آیت کا مفہوم یہ ہے کہ آدمی اس وقت تک مکلف ہے جب تک زندہ ہے اور مرجانے کے بعد اس پر کچھ فرض نہیں رہتا تو اگر عبادت میں کسی کو اللہ تعالیٰ کا دیدار ہو جاتا ہے تو پھر تو دیدار باری کے بعد اس پر نماز فرض ہی نہیں رہے گی کیونکہ دیدار باری موت کے بعد ہی ہوتا ہے تو چاہیے کہ جس کو خدا کا دیدار ہو جائے وہ عبادت ہی ترک کر دے حالانکہ یہ بات نہیں ہے۔ حدیث کے الفاظ تَرَاهُ کا مطلب یہ

ہے کہ تم عبادت میں اتنا خلوص خشوع اور خضوع پیدا کرو کہ گویا تم اس کو دیکھ رہے ہو
فَإِنْ لَمْ تَكُنْ تَرَاهُ تَوَاكَرُّهُ تَوَاكَرُّهُ تَوَاكَرُّهُ تَوَاكَرُّهُ تَوَاكَرُّهُ تَوَاكَرُّهُ تَوَاكَرُّهُ تَوَاكَرُّهُ تَوَاكَرُّهُ تَوَاكَرُّهُ
دیکھ رہا ہے تو پھر عبادت و بندگی ایسی ہونی چاہیے کہ مالک کی موجودگی میں ہوتی ہے۔

دنیا میں دیدار الہی حضور کے ساتھ خاص ہے

دنیا میں بحالت بیداری اللہ تعالیٰ کی زیارت کا شرف صرف حضور ﷺ کے
ساتھ خاص ہے۔ حضور ﷺ نے اللہ تعالیٰ کو اپنے سر کی آنکھوں سے دیکھا۔ صحابہ کرام
رضی اللہ عنہم کا یہ ہی مسلک ہے۔ اولیاء اللہ کو بھی بحالت بیداری اللہ کا دیدار نہیں ہو سکتا۔ جو
لوگ یہ کہتے ہیں کہ حضور نے دل کی آنکھوں (خواب) میں اللہ کو دیکھا غلط کہتے ہیں
کیونکہ خواب میں تو ہر مومن کے لئے خدا کا دیکھنا جائز بلکہ واقع ہے۔ حضرت امام
اعظم ابوحنیفہ رضی اللہ عنہ خواب میں ایک سو بار دیدار خداوندی سے مشرف ہوئے اور جس
مسلمان کے بھی نصیب جاگیں خواب میں اسے دیدار الہی ہو سکتا ہے۔ اللہ تعالیٰ کے
دیدار کی کیفیت الفاظ کے ساتھ بیان نہیں کی جاسکتی۔ قیامت کے روز جو دیدار ہوگا
اس کی کیفیت و نوعیت اللہ تعالیٰ ہی کو معلوم ہے۔ فرشتوں کو جنت میں دیدار الہی ہوگا۔
مستورات بھی آخرت میں دیدار باری سے مشرف ہوں گی۔



وَمَلَائِكَتِهِ..... فرشتوں پر ایمان

فرشتے نوری جسم رکھتے ہیں۔ نہ مرد ہیں نہ عورت ان کی تعداد اللہ ہی جانتا ہے۔ فرشتوں کے وجود کا انکار یا ان کی ادنیٰ گستاخی کفر ہے وہ اللہ تعالیٰ کے معصوم بندے ہیں ہر قسم کے گناہوں سے پاک ہیں وہ اللہ کے حکم کے خلاف قصداً سہواً خطا بھی کچھ نہیں کرتے ہمیشہ اس کی حمد و ثناء کرتے رہتے ہیں۔ فرشتے اللہ تعالیٰ کے احکام کو دنیا میں نافذ و جاری کرتے ہیں۔ روح قبض کرنا۔ وحی لانا۔ انسانوں کے اعمال کی نگرانی۔ ان کے ثواب اور گناہ کے کاموں کو لکھنا۔ بدکاروں پر عذاب لانا لعنت کرنا اور نیکوں پر خدا کی رحمت نازل کرنا وغیرہ ان کے سپرد ہے جنت و دوزخ کا کاروبار بھی انہیں کے اہتمام میں ہے۔ یہ اللہ کی بارگاہ قدس کے حاضر باش ہیں انہیں اللہ تعالیٰ نے یہ طاقت دی ہے جو شکل چاہیں بن جائیں۔ فرشتے خدا کی نافرمانی نہیں کرتے وہی کرتے ہیں جو اس کا حکم ہو۔ فرشتوں پر ایمان لانے کا مطلب یہ ہے کہ مخلوقات میں ایک مستقل نوع کی حیثیت سے ان کے وجود کو حق مانا جائے اور یہ یقین کیا جائے کہ وہ اللہ تعالیٰ کی پاکیزہ و محترم مخلوق ہیں۔ **بَلْ عِبَادٌ مُّكْرَمُونَ** جن میں شر شرارت عصیان اور بغاوت کا مادہ ہی نہیں ہے۔ وہ چھوٹے بڑے گناہوں سے پاک ہیں۔ ان کا کام صرف اللہ کی عبادت ہے۔ فرشتے نہ مرد ہیں نہ عورت۔ ان کے وجود کا انکار کرنا یا نیکی کی قوت کو فرشتہ کہنا کفر ہے۔

ملائکہ کے متعلق ایک شبہ اور اس کا جواب

جو لوگ وجود ملائکہ کے منکر ہیں یا اس کو وہی یا خیالی چیز سمجھتے ہیں۔ وہ ان کے عدم وجود پر سب سے اہم دلیل یہ دیتے ہیں کہ اگر وہ موجود ہوتے تو نظر آتے لیکن یہ سخت جاہلانہ شبہ ہے دنیا میں ایسی بہت سی چیزیں ہیں جن کے وجود کو تسلیم کیا جاتا ہے لیکن وہ نظر نہیں آتیں، آج سے کچھ عرصہ پہلے جبکہ خوردبین ایجاد نہیں ہوئی تھی۔ ہوا، پانی، خون کے قطرہ میں جراثیم، کیا کسی نے دیکھے تھے؟ لیکن آج خوردبین کے ذریعہ ہر آنکھ والا ان جراثیم کو دیکھ سکتا ہے۔ اسی طرح روح کو لیجئے۔ کیا یہ نظر آتی ہے اور کیا اقلیم بدن میں جو چیز جان کے نام سے موسوم ہے اور جس کے وجود کو ایک دہریہ بھی تسلیم کرتا ہے کسی آلہ سے دیکھی جاسکتی ہے؟ تو جیسے ہماری آنکھیں خود اپنی روح یا جان کو دیکھنے سے عاجز ہیں اسی طرح وہ فرشتوں کے دیکھنے سے بھی قاصر ہیں۔ اس لئے یہ کہنا کہ جو چیز نظر نہ آسکے اس کا کوئی وجود ہی نہیں ہے یہ استدلال و دلیل غلط ہے۔ حضور ﷺ نے فرمایا فرشتے نور سے جن آگ کی لپٹ سے جس میں دھواں ملا ہوا اور آدم سیاہ و سپید سرخ مٹی سے بنائے گئے۔

رسل ملائکہ

تمام فرشتوں میں چار فرشتے زیادہ مقرب ہیں۔ حضرت جبرائیل، علوم ربانی و وحی الہی کا لے جانا ان کے سپرد ہے۔ میکائیل تمام مخلوقات کو رزق تقسیم کرتے ہیں اسرافیل صور پھونکنے کے ذمہ دار ہیں۔ آپ پہلی بار تمام کائنات کی ہلاکت کے لئے صور پھونکیں گے۔ فرشتے جنت، دوزخ، لوح و قلم، عرش و کرسی غرض کہ تمام مخلوقات فنا ہو جائے گی خواہ فنا ایک لمحہ کے لئے ہی کیوں نہ ہو مگر آئے گی سب پر۔ پھر اللہ تعالیٰ دوامی وابدی زندگی عطا فرمائے گا یہ اس کا کرم اور قدرت ہے۔ دوسری بار اس کے

پھونکنے سے مردے قبروں سے اٹھیں گے اور میدان حشر میں حاضر ہوں گے۔ عزرائیل تمام عالم کی ارواح قبض کرنے کے مختار و مجاز ہیں۔ ان چاروں کے علاوہ آٹھ وہ فرشتے جو عرش الہی کو اٹھائے ہوئے ہیں۔ وہ بھی بڑی عظمت والے ہیں۔

فرشتوں کے اجسام

نوری ہیں۔ ان کی قوت و عظمت کا اندازہ اس طرح کیا جاسکتا ہے کہ ان کی ایک کان کی لو سے لے کر کندھوں تک کا درمیانی حصے کا فاصلہ دو سو برس اور سات سو برس کے برابر ہے اور یہ بھی اللہ کی قدرت ہے۔ ہر فرشتہ کا ایک مخصوص مقام اور درجہ ہے اور وہ اس مقام اور درجہ سے تجاوز نہیں کر سکتے۔

فائدہ

فرشتے جب سے پیدا ہوئے ہیں۔ ان پر موت طاری نہیں ہوئی۔ قیامت تک زندہ رہیں گے بلکہ نزول آ یہ مبارکہ کُلُّ نَفْسٍ ذَائِقَةُ الْمَوْتِ تک فرشتے اپنی موت سے واقف ہی نہ تھے۔ فرشتے اس وقت مریں گے جب پہلا صور پھونکا جائے گا۔ حضرت عزرائیل ان کی روح قبض کریں گے۔ جس کے بعد حضرت عزرائیل پر موت طاری ہوگی یعنی جب سب فنا ہو جائیں گے تو صرف جبرائیل و میکائیل زندہ رہ جائیں گے حکم ہوگا۔ میکائیل کی روح قبض کرو۔ اس کے بعد حضرت جبرائیل امین پر موت طاری ہوگی۔ سب کے بعد عزرائیل سے اللہ فرمائے گا تو بھی مر جاوہ بھی مر جائیں گے جب سب فنا ہو جائیں گے تو اللہ تعالیٰ فرمائے گا لَمَنْ الْمَلِكُ الْيَوْمَ جواب کہاں سے اور کون دے گا؟ اس پر اللہ تعالیٰ فرمائے گا اللَّهُ الْوَاحِدُ الْقَهَّارُ بس پھر اللہ ہی واحد قہار باقی رہ جائے گا۔ اسی کی بادشاہی اور وہی غالب یہ الفاظ و حروف زمان و مکان جن و انس و ملائکہ سب ہی فنا ہو جائے گا۔ اسی کا وجہ کریم ہمیشہ رہے گا۔

قرآن مجید میں فرشتوں کے متعلق فرمایا:

يَاذُنِ رَبِّهِمْ مِّنْ كُلِّ أَمْرٍ -

بَلْ عِبَادٌ مُّكْرَمُونَ - (انبیاء ۲)

ہر کام کو لے کر نیچے اترتے ہیں (فرشتے) (فرشتے) وہ بزرگ بندے ہیں۔

يَفْعَلُونَ مَا يُؤْمَرُونَ - (تحریم ۱)

خدا جو انہیں حکم دیتا ہے وہی کرتے ہیں۔

يُسَبِّحُ الرَّعْدُ بِحَمْدِهِ وَالْمَلَائِكَةُ مِنْ خِيفَتِهِ - (رعد ۲)

بجلی کی کڑک اور فرشتے خدا کے ڈر سے اس کی حمد و تسبیح کرتے ہیں۔

مَا يَلْفِظُ مِنْ قَوْلٍ إِلَّا لَدَيْهِ رَقِيبٌ عَتِيدٌ - (ق ۴)

کوئی بات منہ سے نہیں نکالتا مگر اس کے پاس ایک نگہبان ہے۔

كِرَامًا كَاتِبِينَ يَعْلَمُونَ - (انفطار ۱)

جو کچھ تم کرتے ہو فرشتے اس کو لکھنے اور جاننے والے ہیں۔

وَيَسْتَغْفِرُونَ لِلَّذِينَ آمَنُوا - (مومن ۱)

جو ایمان لائے ان کے لئے فرشتے بخشش کی دعا کرتے ہیں۔

جن

اللہ تعالیٰ کی ایک مخلوق ہے جو آگ سے پیدا کی گئی ہے۔ یہ انسانوں کی طرح

عقل و روح و جسم رکھتے ہیں۔ ان کی عمریں طویل ہوتی ہیں اور انسانوں کی طرح مختلف

مذہب سے تعلق رکھتے ہیں۔ ان میں بعض کو یہ طاقت دی گئی ہے کہ جو شکل چاہیں بن

جائیں۔ ان کے شریروں کو شیطان کہتے ہیں۔ ان میں تو والد و تناسل ہوتا ہے۔ کھاتے

پیتے جیتے مرتے ہیں ان میں مسلمان بھی ہیں اور کافر بھی مگر ان کے کفار انسان کی بہ

نسبت بہت زیادہ ہیں۔ ان میں مسلمان نیک بھی اور فاسق بھی۔ مگر ان میں فساق

زیادہ ہیں۔ جنوں کے وجود کا انکار یا بدی کی قوت کو جن قرار دینا کفر ہے۔ ابلیس (شیطان) بھی قوم جن سے تھا۔

قرآن مجید میں فرمایا:

كَانَ مِنَ الْجِنَّ - (بنی اسرائیل ۱۵)

(ابلیس شیطان) قوم جن سے تھا۔

تو اپنے رب کے حکم سے نکل گیا۔

يَا مَعْشَرَ الْجِنَّ - (رحمن ۳)

اے گروہ جنات؟

خَلَقَ الْجَانَّ مِنْ مَّارِجٍ مِّنْ نَّارٍ - (رحمن ۳)

جن کو پیدا فرمایا آگ کے شعلہ سے (بے دھواں آگ)

اسی لئے شیطان نے اللہ تعالیٰ کے حکم کو نہ مانا۔ فرشتہ ہوتا تو اللہ تعالیٰ کی نافرمانی

نہ کرتا۔

جنوں کے لئے ثواب اور جنت نہیں ہے

جن قیامت کے دن دیدار الہی سے محروم رہیں گے۔ صحیح یہ ہے کہ انہیں نہ ثواب

ملتا ہے اور نہ جنت میں جائیں گے۔ ان کی نیکیوں کا بدلہ صرف یہ ہی ہے کہ دوزخ کی

آگ سے نجات پائیں البتہ فتاویٰ حدیثیہ میں ہے کہ جن بھی جنت میں جائیں گے۔

جنوں کے اسلام لانے کا مختصر واقعہ

عکاظ زمانہ جاہلیت کا ایک بازار تھا جس میں ہر سال مجتمع ہوتے اور اشعار کے

ذریعہ ایک دوسرے کو ہجو کرتے اور مجلس عیش و نشاط قائم کرتے تھے۔ تہامہ مکہ مکرمہ کی

زمین کو کہتے ہیں اور نخلہ مکہ مکرمہ سے ایک رات کی مسافت پر ہے۔ (۴) اسلام سے

پہلے عرب میں جنوں کا تسلط تھا۔ لوگ ان کی پوجا کرتے تھے۔ بت خانے کے عاملوں اور کاہنوں سے ان کی دوستی ہوتی تھی اور یہ ان کو غیب کی خبریں بتایا کرتے تھے۔ جس کی صورت یہ ہوتی تھی کہ اللہ تعالیٰ جب کسی امر کا فیصلہ فرماتا ہے۔ ملاء اعلیٰ والے اپنے نیچے کے فرشتوں میں اس کا ذکر کرتے اور اس طرح درجہ بدرجہ ہر آسمان کے فرشتوں کو اس کا علم ہو جاتا ہے۔ یہاں تک کہ بات وہاں پہنچتی۔ جہاں سے نیچے دنیا کی سرحد شروع ہوتی ہے۔

اسی آخری آسمان سے جن چھپ چھپا کر فرشتوں کی باتیں سن کر اور سو جھوٹ ملا کر کاہنوں کو بتاتے اور کاہن اس میں اور اضافہ کر کے انسانوں میں مشتہر کر دیتے تھے۔

حضور اکرم ﷺ نبوت سے سرفراز ہوئے تو ستارہ ہائے آسمانی میں ایک انقلاب عظیم پیدا ہوا اور جن اور شیاطین اوپر چڑھنے سے روک دیئے گئے۔ کیونکہ جب شیاطین اپنی سرحد سے بڑھ کر فرشتوں کی باتیں سننا چاہتے تو فوراً ایک چمکتا ہوا ستارہ شہاب ثاقب ٹوٹ کر ان پر گرتا اور جن کوئی آسمانی بات نہ سن سکتے۔

جب ٹوٹنے والے ستاروں کی بھرمار ہو گئی اور کاہنوں کے خبر رسائی کے ذرائع مسدود ہو گئے تو آسمان کے اس انقلاب نے جنوں کو حیرت میں ڈال دیا۔ سب نے کہا کہ یقیناً روئے زمین میں کوئی اہم واقعہ رونما ہوا ہے جس کے سبب ہم آسمان تک نہیں پہنچ سکتے۔ آخر جنوں کی کمیٹی نے فیصلہ کیا کہ ساری رات دنیا کا گشت لگانا چاہیے اور اس اہم واقعہ کو معلوم کرنا چاہیے۔ چنانچہ جنوں کے ایک وفد نے یہ کام شروع کر دیا اور روئے زمین کو چھان ڈالا۔

ادھر حضور ﷺ قبائل میں دورہ کر کے تبلیغ اسلام فرما رہے تھے اور اسی تقریب سے عکاظ کے میلہ میں تشریف لے جا رہے تھے۔ راستہ میں رات کے وقت نخلہ میں

قیام ہوا اور صبح کے وقت حضور ﷺ اپنے صحابہ کرام کے ہمراہ نماز فجر میں مصروف تھے اور قرآن کی آیتیں جہر کے ساتھ تلاوت فرما رہے تھے۔ اتفاق سے جنوں کی ایک جماعت جو تفتیش حال کے لئے تہامہ کی طرف آئی تھی۔ اس کا اس مقام پر گزر ہوا۔ جب جنوں کی اس جماعت نے حضور ﷺ کی زبان مبارک سے قرآن کی آیتیں سنیں تو یکبار پکار اٹھی۔

هَذَا وَالَّذِي حَالَ بَيْنَكُمْ وَبَيْنَ خَيْرِ السَّمَاءِ۔ (بخاری)

کہ یہ ہی وہ نور حق ہے جو درخشاں ستاروں میں ہمیں نظر آتا ہے اور جس کے سبب ہم آسمان تک نہیں جاسکتے۔

قرآن کی آیتیں سن کر جنوں کی ایک جماعت اپنی قوم کی طرف واپس لوٹی اور ان کو خاتم نبوت کے ظہور کی بشارت سنائی اور کہا کہ

إِنَّا سَمِعْنَا قُرْآنًا عَجَبًا يَهْدِي إِلَى الرُّشْدِ فَآمَنَّا بِهِ وَلَنْ نُشْرِكَ بِرَبِّنَا

أَحَدًا۔ (جن ۱)

اس واقعہ کے بعد سے جنوں کے اسلام لانے کا سلسلہ شروع ہو گیا اور فوج در فوج جنات دربار رسالت میں حاضر ہو کر اسلام لائے۔ جن کا ذکر متعدد احادیث میں موجود ہے۔ امام مسلم و احمد و ترمذی حضرت علقمہ سے راوی ہیں۔ انہوں نے حضرت عبداللہ بن مسعود سے لیلۃ الجن کے متعلق پوچھا تو آپ نے فرمایا کہ ایک دفعہ شب کو ہم نے حضور ﷺ کو نہ پایا اور حضور ﷺ کے اس طرح غائب ہو جانے ہم کو اضطراب و قلق میں مبتلا کر دیا اور یہ رات بڑی بے چینی سے بسر ہوئی صبح کو ہم نے دیکھا کہ حضور ﷺ غار حرا کی طرف سے تشریف لارہے ہیں۔ ہمارے استفسار پر حضور ﷺ نے فرمایا۔

آتَانِي دَاعِيَ الْجِنِّ فَاتَيْتُهُمْ فَقَرَأْتُ عَلَيْهِمْ فَأَنْطَلَقَ فَأَرَانَا النَّارَ
نِيرَانِهِمْ۔ (قصص ج ۲ ص ۱۳۷)

رات جنوں کا قاصد آیا اس کے ساتھ گیا۔ میں نے ان کو قرآن پڑھ کر سنایا۔
اس کے بعد حضور ہم سب کو اس مقام پر لے گئے اور وہاں جنوں کے آگ جلانے کے
نشانات دکھائے۔

(۵) یہ جن جو قرآن سن کر ایمان لائے اور انہوں نے جو کچھ اپنی قوم سے جا کر کہا
سورۃ جن میں اسی کا ذکر ہے۔



وَكُتِبَہ..... کتب الہی اور قرآن پر ایمان

وَأَنْزَلْنَا إِلَيْكَ الْكِتَابَ بِالْحَقِّ۔

اے رسول ہم نے آپ پر یہ کتاب قرآن حق کے ساتھ نازل کیا۔

آمَنُوا بِمَا نُزِّلَ عَلَيَّ مُحَمَّدٍ۔ (محمد)

ایمان لائے اس پر جو حضرت محمد ﷺ پر نازل ہوا۔

وَمَا أَنْزَلْنَا مِنْ قَبْلِكَ۔ (بقرہ)

اور جو ایمان لائے اس پر جو آپ سے پہلے (رسولوں پر) نازل ہوا۔

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ۔ (حجرا)

ہم نے یہ ذکر قرآن اتارا اور بیشک ہم اس کے ضرور نگہبان ہیں۔

قرآن مجید وحی الہی ہے جو حضور پر نازل ہوئی۔ رہتی دنیا تک کے لئے نسخہ

کیمیاء ہے۔ تمام آسمانی کتابوں کا لب لباب ہے۔ تمام علوم کا سرچشمہ ہے۔ قرآن

مجید سے سیدنا امام اعظم ابوحنیفہ رحمۃ اللہ علیہ نے تیرہ لاکھ اور باقی مجتہدین نے ایک کروڑ

مسائل اخذ کئے۔ حضرت ابن عربی رحمۃ اللہ علیہ نے فرمایا کہ اب تک جس قدر علوم قرآن

مجید سے انسان معلوم کر سکا ہے ان کی تعداد ستر ہزار ہے۔ مدت نزول ۲۲ سال ۵ ماہ

ہے۔ جملہ کاتبان وحی کی تعداد ۴۰ ہے۔ دس ہزار صحابہ اس کے حافظ ہوئے حضور صلی اللہ علیہ وسلم

نے ایک لاکھ سے زائد صحابہ کرام کو قرآن پڑھایا۔ قرآن مجید ایک بے مثل کتاب ہے

اس کی فصاحت و بلاغت۔ چاشنی۔ رعب اور حسن کی نظیر ناممکن ہے۔ قرآن جیسی ایک

سورت بھی کوئی نہیں بنا سکتا۔

فَاتُوا بِسُورَةٍ مِّنْ مِّثْلِهِ۔

اس کی مثل کوئی چھوٹی سی سورۃ کہہ لاؤ۔

یہ قرآن کا چیلنج ہے اور یہ بات بھی قرآن کے کلام الہی ہونے کی دلیل ہے۔ قرآن مجید ایک محفوظ کتاب ہے۔ اس کی نگہبانی کی ذمہ داری اللہ تعالیٰ نے اپنے ذمہ لی ہے۔ اس لئے اس میں کمی زیادتی، تغیر و تبدل نہیں ہو سکتا۔ اس کے برعکس دوسری آسمانی کتابوں کی نگہبانی کا ذمہ اللہ تعالیٰ نے نہیں لیا اس لئے توریت و انجیل وغیرہ میں عیسائیوں اور یہودیوں نے کمی و بیشی تغیر و تبدل کر دیا۔ اس لئے موجودہ توریت و انجیل محرف ہے۔ ان آسمانی کتابوں کی جو بات قرآن مجید کے مطابق ہوگی مانی جائے گی ورنہ نہیں۔

قرآن مجید دستور کی کتاب ہے۔ اسلامی نظام کے تمام اصول قرآن میں ہیں اور سنت رسول قرآنی اصولوں کی شرح ہے۔ قرآن مجید اللہ تعالیٰ کا وہ کلام ہے جو اس نے حضرت جبرائیل علیہ السلام کے ذریعہ حضور ﷺ پر نازل فرمایا۔ قرآن شریف کی حفاظت اللہ تعالیٰ نے اپنے ذمہ لی ہے وہ آج بھی ویسا ہی ہے جیسا کہ نازل ہوا تھا۔ ایک حرف کا بھی فرق نہیں ہے۔ قرآن شریف میں سارے علوم ہیں وہ بے مثل کتاب ہے۔ تمام انسان جن اور فرشتے مل کر بھی قرآن شریف کی ایک آیت کی مثل نہیں بنا سکتے۔

قرآن کو وحی جلی اور وحی متلو بھی کہتے ہیں۔ حضرت جبرائیل علیہ السلام حضور کی خدمت میں حاضر ہو کر کوئی سورۃ یا آیات سناتے تو وہ حضور ﷺ کو حفظ ہو جاتی اور آپ صحابہ کو لکھوادیتے۔ قرآن مجید کی ترتیب وہی ہے جو حضور ﷺ نے صحابہ کرام کو لکھوائی اور بتائی۔ قرآن کی بیان کردہ ہر بات پر ایمان لانا ضروری ہے اور کسی ایک بات کا انکار کفر ہے۔ انبیاء کرام علیہم السلام پر اللہ تعالیٰ نے جو صحیفے اور کتابیں نازل کیں

ان کی تعداد اللہ ہی جانتا ہے البتہ ان میں چار کتابیں بہت مشہور ہیں۔ (۱) توریت حضرت موسیٰ علیہ السلام (۲) انجیل حضرت عیسیٰ علیہ السلام (۳) زبور حضرت داؤد علیہ السلام اور سب سے افضل اور کامل کتاب قرآن جو حضرت محمد مصطفیٰ ﷺ پر نازل ہوئی جیسے قرآن مجید پر ایمان لانا ضروری ہے ایسے ہی اللہ تعالیٰ کی نازل کردہ تمام آسمانی کتابوں پر ایمان لانا بھی ضروری ہے۔ فرق صرف یہ ہے کہ قرآن کے علاوہ دوسری آسمانی کتابوں میں تحریف ہوئی ہے اور قرآن اب تک محفوظ ہے۔ محفوظ رہے گا۔ یہ عقیدہ رکھنا کہ قرآن مجید کی کچھ آیات قرآن سے نکال دی گئیں یا قرآن میں کمی بیشی ہوگئی ہے کفر صریح ہے۔

تمام آسمانی کتابوں میں حضور اکرم ﷺ آپ کے صحابہ کرام و اہل بیت اطہار کا ذکر ان کے حالات و اوصاف سابقہ انبیاء کرام کے احوال اور حضور علیہ السلام کے فضائل و مناقب درج تھے۔ پہلی امتیں حضور کے نام پاک کا وسیلہ دے کر اللہ تعالیٰ سے مشکلات کے حل ہونے کے لئے دعائیں کرتی تھیں۔

قرآن مجید

۶۱۰ھ میں حضور پر نازل ہوا جو کہ تمام دنیا کے لئے قیامت تک نسخہ حیات ہے۔ قرآن وہ کتاب ہے جو حضور پر نازل ہوئی۔ مصحف میں لکھی ہوئی ہے۔ نقل متواتر سے جس میں شبہ بالکل نہیں ہے۔ قرآن نظم و معنی دونوں کو کہیں گے۔

جمع قرآن

حقیقتاً قرآن کا جامع اللہ تعالیٰ ہے اِنَّا عَلَيْنَا جَمَعَهُ، وَقُرْآنَهُ، ظاہری اسباب کے لحاظ سے صورت حال یہ ہے۔ سب سے پہلے جامع قرآن حضور اکرم ﷺ ہیں پھر حضرت امیر المومنین صدیق اکبر پھر امیر المومنین عثمان غنی رضی اللہ عنہما ہیں تفصیل اس اجمال

کی یہ ہے قرآن مجید بذریعہ جبرائیل نازل ہوا جبرائیل کی زبان سے حضور ﷺ نے سنا۔ اور اللہ تعالیٰ نے قرآن کو حضور ﷺ کے سینہ اقدس میں جمع فرمادیا۔ قرآن مجید کے نزول کی کیفیت یہ تھی کہ وہ متفرق آیتیں ہو کر اتر کسی سورۃ کی کچھ آیات اترتیں پھر دوسری سورۃ کی آیتیں نازل ہوتیں۔ پھر سورۃ اول کی نازل ہوتیں۔ پھر حضور اکرم ﷺ صحابہ کرام سے بار بار فرماتے۔ یہ آیات فلاں سورۃ کی ہیں۔ فلاں آیت کے بعد فلاں آیت کے پہلے رکھی جائیں اسی طرح قرآن کی سورتیں منظم ہو گئیں اور صحابہ کرام حضور سے سن کر اسی ترتیب سے یاد کر لیتے۔ نمازوں اور تلاوتوں میں پڑھتے تھے تو قرآن مجید کی جمع و ترتیب اور تکمیل۔ سورتوں کی تفصیل (جیسی کہ اب ہے) بزمانہ نبوی اللہ کے حکم۔ جبرائیل امین کے بیان اور حضور کے ارشاد کے مطابق ہوئی لیکن اس وقت صورت یہ تھی کہ صحابہ کرام رضی اللہ عنہم کے سینہ میں قرآن مجید محفوظ تھا یا متفرق کاغذوں پتھر کی تختیوں بکری و دنبہ کے کھال۔ اور ان کی پسلیوں کی ہڈیوں میں لکھا ہوا تھا یکجا کتابی شکل میں نہ تھا۔ جب جنگ یمامہ مسلّمہ کذاب سے ہوئی جس نے نبوت کا دعویٰ کیا تھا تو اس جنگ میں جو کہ حضرت ابو بکر رضی اللہ عنہ کے دور خلافت میں وقوع پذیر ہوئی تھی۔ صحابہ حافظ قرآن شہید ہو گئے اس وقت فاروق اعظم رضی اللہ عنہ نے خلیفہ بلا فصل حضرت صدیق اکبر رضی اللہ عنہ سے عرض کی کہ بہت صحابہ جو قرآن کے حافظ تھے شہید ہو گئے۔ جہاد کا یہ سلسلہ جاری ہے قرآن مجید اگر اسی طرح متفرق رہا تو یہ مناسب نہیں ہے۔ بہتر ہے قرآن مجید کی سب سورتیں یکجا کر لی جائیں۔ چنانچہ حضرت صدیق اکبر نے حضرت زید بن ثابت وغیرہ حفاظ صحابہ کو حکم دیا اور اس طرح جو قرآن مختلف اوراق پر تھا یکجا جمع ہو گیا ہر سورت ایک علیحدہ کتاب کی شکل میں مرتب ہو گئی اور یہ صحیفے حضرت صدیق اکبر ان کے بعد فاروق اعظم رضی اللہ عنہ ان کے بعد ام المومنین حضرت حفصہ رضی اللہ عنہا کے پاس رہے۔

دوسرا دور

یہاں یہ امر قابل ذکر ہے حضور ﷺ چونکہ قریشی تھے اس لئے قرآن مجید لغت قریش میں اتر اٹھا۔ عرب کے مختلف قبائل کا لہجہ قرأت، طرز، تلفظ علیحدہ علیحدہ تھا اور ہر قوم اور قبیلہ اپنے لغت لہجہ تلفظ اور طرز پر قرآن پڑھتا تھا۔ جب حضرت عثمان رضی اللہ عنہ کا دور آیا تو انہوں نے یہ ضروری سمجھا جو سہولت ابتدائی دور میں ہر قوم و قبیلہ کو دی گئی تھی کہ وہ اپنے لغت لہجہ و طرز میں قرآن مجید پڑھ سکتے ہیں اب اس کی ضرورت نہیں ہے۔ کیونکہ قرأت کے اختلاف سے فتنہ پیدا ہوتا ہے چنانچہ آپ نے حسب مشورہ حضرت علی قرآن مجید کو ایک لغت قریش پر مرتب کرنے کا عزم کیا اور حضرت صدیق اکبر رضی اللہ عنہ کے زمانہ میں جو مصحف مرتب ہوئے تھے جو زوجہ رسول حضرت حفصہ رضی اللہ عنہا کے پاس رہے ان سے لے کر من و عن ان کی نقلیں لے کر تمام سورتیں ایک جگہ کتابی شکل میں جمع کر کے تمام اسلامی شہروں مکہ، شام، یمن، بحرین، بصرہ، کوفہ ارسال کر دیں اور ایک مدینہ طیبہ میں رہی اور اصل صحیفے جو حضرت صدیق اکبر رضی اللہ عنہ نے جمع کئے تھے وہ حضرت حفصہ رضی اللہ عنہا کو واپس کر دیئے چنانچہ یہ صحیفے خلافت امیر معاویہ رضی اللہ عنہ تک محفوظ رہے تا آنکہ مروان نے لے کر چاک کر دیئے۔

بحر حال امیر المومنین عثمان غنی رضی اللہ عنہ نے سارا قرآن مجید کتابی صورت میں جمع کر کے تمام امت کو اسی لغت قریش پر مجتمع کر کے اسی ایک لغت پر پڑھنے کا حکم دیا۔ چنانچہ جو قرآن مجید آج ہمارے پاس ہے یہ اسی لغت قریش پر ہے جو حضور ﷺ کے زمانہ میں حفاظ صحابہ کے سینہ میں تھا یا متفرق طور پر مختلف چیزوں پر لکھا ہوا تھا اور حضرت صدیق اکبر رضی اللہ عنہ کے زمانہ میں ہر سورت مکمل طور پر علیحدہ علیحدہ جمع تھی اور حضرت حفصہ ام المومنین کے پاس محفوظ تھی۔ اسی بناء پر حضرت عثمان غنی کو جامع القرآن کہا جاتا ہے۔ (رضی اللہ عنہم)

قرآن مجید کے فضائل و آدابِ تلاوت

(۱) فَاقْرَأْ مَا تيسَّرَ مِنَ الْقُرْآنِ (۲) فَاسْتَمِعُوا لَهُ، وَأَنْصِتُوا۔

قرآن سے جو میسر آئے پڑھو۔ جب قرآن پڑھا جائے (۲) تو اسے سنو اور چپ رہو۔

قرآن مجید نہایت ہی مقدس و مطہر کتاب ہے۔ تمام کائنات و حسنات اور علوم کا خزانہ ہے قرآن مجید کی بکثرت تلاوت کرنا مستحب ہے۔ حضور سید عالم ﷺ نے فرمایا جس نے ایک حرف پڑھا اس کے لئے نیکی ہے۔ دس نیکیوں کے برابر (ترمذی) میری امت کی بہترین عبادت تلاوت قرآن ہے۔ (بیہقی) اپنے مکانوں کو قرآن کی تلاوت اور نماز سے روشن و منور کرو قرآن مجید روز قیامت سفارش کرے گا (مسلم) جس کے سینہ میں قرآن نہیں وہ ویران مکان کی طرح ہے تم میں بہتر وہ ہے جس نے قرآن سیکھا اور سکھایا۔ حافظ قرآن کے والد کو روز قیامت ایک ایسا تاج پہنایا جائے گا جس کی روشنی سورج کی روشنی سے زیادہ ہوگی۔ تمام قرآن حفظ کرنا امت پر فرض کفایہ ہے اگر حفاظ کی تعداد کثرت و تواتر کو نہ پہنچے تو سب مسلمان گنہگار قرار پائیں گے۔

قرآن مجید کا دیکھ کر پڑھنا زبانی پڑھنے سے افضل ہے کیونکہ قرآن مجید کو دیکھنا اور ہاتھ سے چھونا بھی عبادت ہے۔ مستحب یہ ہے کہ قرآن مجید با وضو۔ قبلہ رو اچھے کپڑے پہن کر تلاوت کرے شروع تلاوت میں اعوذ باللہ پڑھنا واجب اور ابتدائے سورۃ میں بسم اللہ پڑھنا سنت و مستحب ہے تین دن سے کم میں قرآن مجید کا ختم کرنا مناسب نہیں۔ مجمع میں سب کا قرآن مجید کو بلند آواز سے پڑھنا ممنوع ہے۔ سب

آہستہ پڑھیں۔ بلند آواز سے قرآن پڑھا جائے تو تمام حاضرین پر خاموشی سے سننا فرض ہے۔ قرآن مجید پڑھ کر بھلا دینا گناہ ہے۔ حضور ﷺ نے فرمایا جو قرآن پڑھ کر بھلا دے قیامت کے دن کوڑھی ہو کر اٹھے گا۔ (ابوداؤد)

قرآن مجید صحیح تلفظ کے ساتھ پڑھنا سیکھنا لازمی ہے۔ ترجمہ بھی سیکھ لے تو نور علی نور ہے۔ قرآن مجید کی تلاوت بے وضو بھی جائز ہے مگر بے وضو ہاتھ لگانا منع ہے اور جنبی جسے نہانے کی ضرورت ہو۔ وہ مستورات جو حیض و نفاس والی ہوں انہیں قرآن مجید کو چھونا۔ زبانی یاد لیکھ کر پڑھنا یا کسی آیت کا لکھنا جائز ہے۔ قرآن مجید کے اوراق بوسیدہ ہو جائیں تو کسی پاک کپڑے میں لپیٹ کر بغلی قبری بنا کر ادب و احترام سے دفن کر دینا چاہیے۔ اگر بلا اختیار قرآن مجید ہاتھ سے گر جائے یا پاؤں تلے آ جائے تو اٹھا کر چوم لیجئے۔ استغفار کیجئے۔ قرآن مجید کے ہم وزن آٹا خیرات کر دینا اچھا ہے۔ قرآن مجید یا دینی کتابوں کی طرف پیٹھ یا پاؤں کرنا بے ادبی ہے۔ قرآن مجید کا ادب و احترام لازم و واجب ہے۔ جان بوجھ کر قرآن مجید کی بے ادبی کرنا کفر ہے قسم کے طور پر قرآن مجید پر ہاتھ رکھنا یا سر پر رکھنا یا قرآن مجید کی قسم کھانا مناسب نہیں اگرچہ قسم ہو جائے گی اور قسم توڑنے پر کفارہ لازم ہوگا۔

حضور ﷺ نے فرمایا وہ شخص رشک کے قابل ہے جو صبح و شام قرآن مجید کی تلاوت کرتا ہے۔ بوقت تلاوت قرآن مجید ہنسنا، بے فائدہ بات کرنا، بے جا حرکت کرنا۔ نا جائز چیز کی طرف دیکھنا کسی سے بات کرنے کے لئے تلاوت قطع کرنا۔ بہت ہی نامناسب جس روز قرآن مجید ختم ہو اس دن روزہ رکھنا مستحب ہے جب آدمی سارا قرآن مجید ختم کر لیتا ہے تو یہ وقت نزول رحمت کا ہے اس وقت ایک دعا قبول ہوتی ہے۔ اس لئے اپنے اور سب مسلمانوں کے لئے خیر و برکت اور گناہوں کی مغفرت کی دعا کرنی چاہیے۔

علم تفسیر

تفسیر وہ علم ہے جس میں قرآن کے احوال سے بحث کی جاتی ہے اس حیثیت سے کہ وہ اللہ تعالیٰ کی مراد پر دلالت کرے۔ تفسیر کے لئے نقل کی ضرورت ہے یعنی حضور ﷺ کے ارشادات تفسیر کا موضوع قرآن ہے۔ اس کی غرض احکام الہیہ اصول دین حلال و حرام کی معرفت (پہچان) ہے۔

تاویل کا مطلب یہ ہے کہ قرآن مجید کے الفاظ کا علمی دلائل قرآن اور قواعد نحو و صرف کی بنیاد پر ایسے معنی کرنا جو اسلام کے بنیادی اصول کتاب و سنت اجماع امت کے خلاف نہ جائیں۔ تفسیر قرآن اس طرح کی جاتی ہے۔

قرآن کی تفسیر خود آیات قرآن سے۔

تفسیر قرآن بالحدیث۔

تفسیر قرآن۔ باقوال صحابہ خصوصاً فقہا صحابہ و خلفاء راشدین

تفسیر قرآن۔ تابعین و تبع تابعین کے اقوال سے۔

تحریف

مشتق ہے حرف سے۔ حرف کے معنی علیحدگی۔ کنارہ کشی کے ہیں۔ تحریف یہ

ہے کہ کلام کا مطلب و معنی ایسا بیان کیا جائے جو کلام کرنے والے کی مراد کے خلاف ہو

تحریف لفظی۔ الفاظ میں تبدیل کر دینا۔ تحریف معنوی یہ ہے کہ قرآن مجید کا ایسا مفہوم

بیان کرنا۔ جو قرآن کی تشریحات یا حضور ﷺ کی تشریحات یا جس معنی پر امت کا

اجماع ہے اس کے خلاف ہو۔ دونوں قسم کی تحریف کا مرتکب گمراہ بے دین ہے۔

مفسر کی شرائط

قرآن کا ترجمہ اور تفسیر کرنے والے کے لئے کم از کم ان اوصاف کا حامل ہونا

ضروری ہے۔

(۱) عربی زبان (جس میں قرآن نازل ہوا) سے اور اس کے قواعد صرف و نحو، بلاغت و لغت) سے بخوبی واقف ہو۔

۲ قواعد شریعت و اصول دین اور اصطلاحات شرعیہ سے واقف ہو۔

(۳) علم قرأت سے واقف ہو۔ کیونکہ بعض اوقات ایک قرأت دوسری قرأت کے لئے تفسیر ہوتی ہے۔

(۴) اسباب نزول سے واقف ہو کہ آیت کس بارہ میں اور کس موقع پر نازل ہوئی۔ کیونکہ موقع و محفل کے معلوم ہونے سے مراد واضح ہوتی ہے۔

(۵) احادیث نبویہ و اقوال صحابہ سے واقف ہو کیونکہ آیت کا شان نزول اور موقع و محل احادیث نبویہ و اقوال صحابہ ہی سے واضح ہوتا ہے۔

(۶) ناسخ و منسوخ سے واقف ہو۔

حضور ﷺ نے فرمایا جس نے اپنی ذاتی رائے سے قرآن کی تفسیر کی اس نے کفر کیا جس نے اپنی ذاتی رائے سے قرآن کی تفسیر اگر صحیح بھی کی تو بھی خطا کی (ترمذی) اس لئے محض اپنی ذاتی رائے سے قرآن مجید کی تفسیر کرنا ممنوع و حرام ہے۔

آیات قرآن دو قسم پر ہیں

حکمت جن کا مطلب بالکل واضح ہے جن میں حکم، منع، بشارت، ڈرانا، قصص، مثالیں ایسے امور بیان ہوتے ہیں۔ تشابہات، یہ حضور ﷺ اور اللہ تعالیٰ کے درمیان اسرار و رموز ہیں ان کے معنی مرادی معلوم کرنے کی کوشش نہیں کرنی چاہیے۔ جیسے حروف مقطعات۔

نسخ کے معنی

حکم کی تبدیلی ہے اور صاحب شرع (رسول) کے حق میں بیان محض (مدارک) قرآن کی آیات منسوخہ تین قسم ہیں۔ حکم و تلاوت دونوں منسوخ۔ حکم منسوخ تلاوت منسوخ نہیں۔ تلاوت منسوخ حکم منسوخ نہیں۔

مکی مدنی آیات

وہ آیات جو ہجرت کے بعد نازل ہوئیں اگرچہ مکہ میں یا کسی اور جگہ وہ مدنی ہیں اور جو ہجرت سے قبل نازل ہوئیں اگرچہ ان کا نزول مکہ ہی میں ہوا ہو یا کسی اور جگہ وہ مکی کہلائیں گی۔

قرآن ایک نظر میں	کل مدت نزول ۲۲ سال ۵ ماہ
کل تعداد کلمات	۸۶۴۳۰
کل تعداد حروف	۳۲۳۷۶۰
پارے	۳۰
منزلیں	۷
سورتیں	۱۱۳
رکوع	۵۳۰
کل آیات	۶۶۶۶

حرکات اعراب	منازل کی تقسیم
(زبر)	۱ سورۃ فاتحہ..... تا..... سورۃ نساء
(زیر)	۲ سورۃ مائدہ..... تا..... سورۃ توبہ
(پیش)	۳ سورۃ یونس..... تا..... سورۃ نحل
(سہ)	۴ سورۃ بنی اسرائیل..... تا..... سورۃ فرقان
(شد)	۵ سورۃ شعراء..... تا..... سورۃ یسین

(نقطے) ۱۰۵۶۸۳ ۶ سورۃ والصفۃ تا سورۃ حجرات
 ۷ سورۃ ق تا سورۃ والناس

تعداد حروف			اقسام آیات	
۱۱۹۹-ت	۱۱۳۲۸-ب	۳۸۸۷۲-ا	۱۰۰۰	آیات وعدہ
۹۷۳-ج	۳۲۷۳-ح	۱۲۷۶-ث	۱۰۰۰	آیات وعید
۳۶۷۷-ز	۵۶۰۲-د	۲۳۱۶-خ	۱۰۰۰	آیات نہی
۵۹۹۱-س	۱۵۹۰-ز	۱۱۷۹۳-ر	۱۰۰۰	آیات امر
۱۳۰۷-ض	۲۰۱۲-ص	۲۱۱۵-ش	۱۰۰۰	آیات مثال
۹۲۲۰-ع	۸۳۲-ظ	۱۲۷۷-ط	۱۰۰۰	آیات قصص
۶۸۱۳-ف	۸۳۹۹-ف	۲۲۰۸-غ	۲۵۰	آیات تحلیل
۳۶۵۳۵-م	۳۳۳۲-ل	۹۵۰۰-ک	۲۵۰	آیات تحریم
۱۹۰۷۰-ہ	۲۵۵۳۶-و	۳۰۱۹۰-ن	۱۰۰	آیات تسبیح
۳۵۹۱۹-ی		۳۷۲۰-لا	۶۶	آیات متفرقہ
			۶۶۶۶	جملہ

سجدہ تلاوت

متفق علیہ ۱۳ مقامات اختلافی مقام



وَرُسُلِهِ.....رسولوں پر ایمان

توحید الہی کے بعد اسلام کا دوسرا رکن نبوت ہے یعنی اللہ کے تمام رسولوں پر

ایمان لانا۔

وَلَقَدْ بَعَثْنَا فِي كُلِّ أُمَّةٍ رَسُولًا۔ (محل ۵)

اور بے شک ہر امت میں ہم نے ایک رسول بھیجا۔

أَمَنُوا بِاللَّهِ وَرُسُلِهِ وَلَمْ يُفَرِّقُوا بَيْنَ أَحَدٍ مِّنْهُمْ۔ (نساء ۲۱)

اور وہ جو اللہ اور اس کے رسولوں پر ایمان لائے اور ان میں سے کسی پر ایمان

میں فرق نہ کیا۔

مُحَمَّدٌ رَسُولُ اللَّهِ۔

محمد (ﷺ) اللہ کے رسول ہیں۔

قرآن مجید میں چند انبیاء کرام علیہم السلام کے نام مذکور ہوئے ہیں۔ حضرت آدم

نوح، داؤد، سلیمان، یحییٰ، زکریا، شعیب، یعقوب، یوسف، الیاس، ابراہیم، موسیٰ، اسحاق،

لوط، اسماعیل، یونس، ہارون، عیسیٰ، الیسع، ذوالکفل، صالح علیہم السلام اور آخری رسول خاتم

النبیین حضور محمد ﷺ انبیاء کی کوئی تعداد مقرر کرنا جائز نہیں کہ خبریں اس باب میں

مختلف ہیں۔ اس لئے یہ اعتقاد چاہیے کہ اللہ کے ہر نبی پر ہمارا ایمان ہے۔ سب سے

پہلے نبی جو ہدایت کفار کے لئے بھیجے گئے وہ حضرت نوح ہیں۔ انبیاء کرام علیہم السلام کے

مختلف درجے ہیں بعض کو بعض پر فضیلت ہے۔ سب میں افضل حضور ﷺ کی ذات

مقدس ہے جو امام الانبیاء اور سید المرسلین ہیں اور حضور کے صدقہ میں حضور کی امت تمام امتوں سے افضل ہے۔ تمام انبیاء جنس بشر سے تھے اور مرد تھے۔ جن اور عورت نبی نہیں ہو سکتے۔ البتہ اللہ تعالیٰ ملائکہ کو رسالت کا مرتبہ عطا فرماتا ہے۔

نبوت

اللہ تعالیٰ نے مخلوق کی ہدایت کے لئے جن پاک بندوں کو اپنے احکام پہنچانے کے لئے بھیجا ان کو نبی کہتے ہیں۔ یعنی نبی وہ برگزیدہ انسان ہیں جن کے پاس اللہ تعالیٰ کی وحی آتی ہے۔ یہ وحی کبھی فرشتہ کے ذریعہ اور کبھی فرشتہ کے واسطہ کے بغیر آتی ہے۔ نبی کا خواب بھی وحی ہوتا ہے۔ وہ گناہوں سے پاک اور معصوم ہوتے ہیں۔ اعلان نبوت سے قبل بھی ان سے گناہ نہیں ہوتا۔ صرف انبیاء کرام علیہم السلام اور فرشتے معصوم ہیں۔ اماموں اور اولیاء کو معصوم ماننا گمراہی ہے۔ نبی کی عادتیں خصلتیں پاکیزہ اور ان کا نام و نسب، قول و فعل سب اعلیٰ درجہ کے ہوتے ہیں۔ ان کی عقل کامل ہوتی ہے۔ نبی کو اللہ تعالیٰ غیب کا علم عطا فرماتا ہے۔ وہ اللہ تعالیٰ کا کوئی حکم چھپاتے نہیں۔ انہوں نے اللہ کے ہر حکم کی تبلیغ کر دی۔ نبوت اللہ کا فضل ہے اس نے جسے چاہا عطا فرمادی۔ کوئی شخص اپنی کوشش، عبادت، ریاضت اور نیک اعمال سے نبوت کا مرتبہ حاصل نہیں کر سکتا۔ ہر نبی مستقل نبی ہے۔ نبوت کی کوئی قسم نہیں یعنی نفس نبوت میں تمام انبیاء برابر ہیں، مگر مرتبہ، مقام اور درجہ میں فرق ہے۔ انبیاء کی صحیح تعداد اللہ تعالیٰ ہی کو معلوم ہے عقیدہ یہ رکھنا چاہیے کہ اللہ تعالیٰ نے جس قدر انبیاء و مرسلین مخلوق کی ہدایت کے لئے مبعوث فرمائے، ہم سب کی تصدیق کرتے ہیں۔ نبی کی تعظیم و تکریم، اطاعت و فرمانبرداری فرض ہے۔ ان کی ادنیٰ توہین یا انکار کفر ہے۔ ان سے محبت رکھنا عین ایمان ہے جو نبی نئی شریعت لائے تھے ان کو رسول کہتے ہیں۔ سب انبیاء کرام علیہم السلام اپنی قبروں میں زندہ ہیں جس طرح دنیا میں تھے۔ ایک آن کے لئے ان پر موت طاری

ہوئی اور پھر زندہ ہو گئے اسی لئے ان کا ترکہ تقسیم نہیں ہوتا۔ ان کی بیویاں نکاح ثانی نہیں کر سکتیں۔ انبیاء علیہم السلام کی زندگی شہیدوں کی زندگی سے بڑھ کر ہے۔ نبی تمام مخلوق سے افضل ہوتا ہے۔ سب سے پہلے نبی حضرت آدم علیہ السلام ہیں جنہیں اللہ تعالیٰ نے بغیر ماں باپ کے پیدا کیا پھر ان سے حضرت حوا کو پیدا کیا۔ آپ سے پہلے انسان کا وجود نہ تھا۔ حضرت آدم علیہ السلام سب انسانوں کے باپ ہیں۔ اللہ تعالیٰ نے حضرت آدم علیہ السلام کو سب چیزوں کے ناموں کا علم عطا فرمایا اور فرشتوں کو ان کے لئے سجدہ کا حکم دیا۔ سب سے آخر میں ہمارے رسول حضور سید المرسلین محمد مصطفیٰ احمد مجتبیٰ ﷺ مبعوث ہوئے جو خاتم النبیین ہیں۔ نبوت کا سلسلہ آپ پر ختم ہو گیا۔ جو شخص حضور ﷺ کو آخری نبی نہ مانے وہ کافر و مرتد دائرہ اسلام سے خارج ہے۔ نبی کی تعظیم و توقیر اور اس کی اطاعت فرض ہے نبی کا حکم اللہ ہی کا حکم ہے۔ اشارۃً کنلیۃً قصداً غرض کہ کسی طرح بھی ادنیٰ توہین کرنے والا بھی کافر ہے۔

مومن ہونے کے لئے یہ ضروری ہے کہ تمام انبیاء علیہم السلام کی نبوت و رسالت کی تصدیق کی جائے اس کے برعکس دنیا کے کسی مذہب میں یہ بات نہیں ہے چنانچہ ایک یہودی کے لئے حضور موسیٰ علیہ السلام کے سوا کسی اور کو پیغمبر ماننا ضروری نہیں ہے۔ ایک عیسائی تمام دوسرے پیغمبروں کا انکار کر کے بھی عیسائی رہ سکتا ہے۔ ایک ہندو تمام دنیا کو پیچھے شوز چنڈال ناپاک وغیرہ کہہ کر بھی ہندو رہ سکتا ہے لیکن حضور سید المرسلین ﷺ نے یہ ناممکن کر دیا کہ کوئی ان کی پیروی کے دعویٰ کے ساتھ ان سے پہلے کسی پیغمبر کا انکار کر سکے۔ غرض کہ اسلام میں تمام پیغمبروں کی نبوت کی تصدیق کرنا اور ان کا پورا احترام کرنا ایمانیاں میں داخل ہے۔

انبیاء کرام علیہم السلام چھوٹے بڑے گناہ سے قبل نبوت بھی و بعد نبوت پاک ہیں اور تمام انبیاء معصوم ہیں انبیاء کرام اپنی قبروں میں زندہ ہیں۔ ایک آن کے لئے ان پر

وعدہ الہی کے مطابق موت آئی اور پھر زندہ ہو گئے۔ ان کی زندگی شہیدوں کی زندگی سے بڑھ کر ہے۔ (مکمل الایمان شیخ عبدالحق محدث دہلوی رحمۃ اللہ علیہ) اللہ تعالیٰ نے انبیاء کرام صلی اللہ علیہم و آلہم و سلم کو غیوب پر مطلع کیا۔ خصوصاً حضور اکرم صلی اللہ علیہم و آلہم و سلم کو غیوب کثیرہ وافرہ کا عالم بنایا اور زمین و آسمان کا ہر ذرہ آپ کے سامنے پیش کر دیا۔ (حدیث طبرانی)

ہمارے حضور صلی اللہ علیہم و آلہم و سلم تمام انبیاء کے سردار امام المرسلین اور خاتم النبیین ہیں اور آپ کا درجہ تمام انبیاء صلی اللہ علیہم و آلہم و سلم سے بلند و بالا ہے۔ حضرت آدم علیہ السلام سے لے کر حضرت عیسیٰ علیہ السلام تک نبوت کا سلسلہ جاری رہا اور حضور اکرم صلی اللہ علیہم و آلہم و سلم آخری نبی ہیں۔ آپ پر نبوت و رسالت کو ختم کر دیا گیا اور دین کامل ہو گیا۔ اب قیامت تک پیدا ہونے والے انسانوں کے لئے نجات و فلاح صرف آپ ہی کے اتباع اور آپ ہی کی ہدایات کی پیروی میں ہے۔

نبوتِ محمدی

حضور سرور عالم نور مجسم محمد مصطفیٰ صلی اللہ علیہم و آلہم و سلم اللہ تعالیٰ کے آخری نبی اور ساری خدائی کے لئے رحمت ہیں۔ آپ کی نبوت عالمگیر ہے۔ انسان، جن، فرشتے، حیوانات و جمادات غرض کہ کل کائنات کے لئے آپ ہی ہیں۔ آپ تمام نبیوں کے سردار اور تمام انبیاء کرام سے افضل و برتر ہیں۔ اللہ کے محبوب اور سب کے مطلوب ہیں تمام مخلوق حتیٰ کہ سیدنا ابراہیم علیہ السلام بھی آپ کے نیاز مند ہیں۔ تمام انبیاء صلی اللہ علیہم و آلہم و سلم کو جو کمالات و معجزات جدا جدا ملے وہ سب اللہ تعالیٰ نے آپ کی ذات مقدس میں جمع فرمادئے۔

حضور اللہ تعالیٰ کے نائب اکبر خلیفہ اعظم اور اس کی ذات و صفات کے مظہر اتم اور اس کے محبوب مطلق ہیں۔ آپ کا درجہ و رتبہ تمام انبیاء صلی اللہ علیہم و آلہم و سلم کے درجہ سے بڑا ہے۔ اللہ تعالیٰ نے حضور صلی اللہ علیہم و آلہم و سلم کے نور کو اپنے نور سے پیدا فرمایا۔ آپ کو اس وقت نبوت مل چکی تھی جبکہ آدم علیہ السلام پانی اور مٹی کے درمیان تھے۔

حضور ﷺ مالک شریعت ہیں اپنے رب کے سوا کسی کے محکوم نہیں۔ ساری کائنات آپ کی محکوم ہے۔ آپ کا قول و فعل شریعت ہے۔ دنیا و آخرت حضور ﷺ کی عطا کا ایک حصہ ہے حضور ﷺ کی مثل محال ہے۔ تمام مخلوق اللہ کی رضا چاہتی ہے اور اللہ تعالیٰ حضور ﷺ کی رضا چاہتے ہیں۔ آپ کو منصب شفاعت کبریٰ حاصل ہے۔ ہر قسم کی شفاعت آپ کے لئے ثابت ہے۔

اللہ نے حضور ﷺ کو علم ما گان و ما یگون یعنی روز اول سے لیکر آخر تک دنیا میں جو کچھ ہوا ہو گیا ہوگا سب کا علم عطا فرمایا، ساری دنیا حضور کے پیش نظر ہے۔ حضور ﷺ انبیاء کے معجزات کے جامع ہیں۔ کوئی کمال اور کوئی خوبی ایسی نہیں جو اللہ تعالیٰ نے حضور ﷺ کو نہ عطا فرمائی ہو۔ آپ اللہ تعالیٰ کی نعمتوں کے تقسیم فرمانے والے ہیں جس کو جو کچھ ملا حضور ہی کے وسیلہ سے ملا اور ملتا ہے۔ آپ کی بشریت مقدسہ فرشتوں کی نورانیت سے افضل و اکمل ہے۔ ہزاروں جبریل بھی حضور ﷺ کے مرتبہ و مقام کو نہیں پہنچ سکتے۔ حضور ﷺ کو بے شمار معجزات عطا ہوئے آپ نے چاند کے دو ٹکڑے کئے۔ ڈوبے ہوئے سورج کو واپس کیا۔ کنکریوں کو کلمہ پڑھایا، درختوں اور پتھروں نے آپ کی تعظیم کی۔ یہ اور اس طرح کے بے شمار معجزات حضور ﷺ کو عطا ہوئے حضور ﷺ کا سب سے بڑا معجزہ قرآن حکیم ہے جو ساری کائنات کے لئے ضابطہ حیات ہے اور جس میں ہر چیز کا بیان ہے۔

ہمارے حضور ﷺ افضل المخلوق اور اللہ عزوجل کے نائب مطلق ہیں۔ آپ تمام انبیاء کے نبی ہیں اور تمام جہان میں کوئی کسی خوبی میں حضور ﷺ کے برابر نہیں ہو سکتا۔ آپ اللہ تعالیٰ کی نعمتوں کے قاسم ہیں۔ آپ کو مرتبہ معراج عطا ہوا۔ حضور ﷺ نے پچشم خود رب العزت جل مجدہ کے دیدار کا شرف حاصل کیا اور عرش و فرش کے تمام عجائب و غرائب کا شب معراج مشاہدہ کیا۔

معجزہ و کرامت

جو کام عادتاً ناممکن ہو اگر نبی سے ظاہر ہو اس کے دعویٰ نبوت کی تائید میں تو اسے معجزہ کہتے ہیں اور اگر اللہ کے ولی سے ظاہر ہو تو اس کو کرامت کہتے ہیں۔ اہلسنت کا عقیدہ یہ ہے کہ اولیاء اللہ کی کرامتیں حق ہیں جن معجزات کا ذکر قرآن مجید میں ہے ان کا انکار کفر ہے جن کا ذکر احادیث میں ہے ان کا انکار گمراہی ہے اور عام طور پر بزرگوں کی سوانح حیات میں جو کرامتیں درج ہیں اگر وہ قرآن و حدیث کے خلاف نہ ہوں تو ان کو تسلیم کرنے میں حرج نہیں۔

حضور ﷺ سے محبت دین حق کی شرط اول ہے

حضور نور مجسم ﷺ سے محبت و عقیدت ایمان بلکہ ایمان کی جان ہے۔
لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ وَالنَّاسِ
أَجْمَعِينَ۔

تم میں کوئی مومن نہیں ہو سکتا۔ جب تک کہ وہ اپنے ماں باپ اولاد اور تمام لوگوں سے زیادہ مجھے محبوب نہ جانے

نیز فرمایا جن میں یہ تین خوبیاں ہوں گی وہ ایمان کی حلاوت کو پالیں گے۔
اول یہ کہ اللہ و رسول کی محبت سب سے زیادہ ہو۔ دوم یہ کہ اللہ کے لئے دوستی اور دشمنی رکھتا ہو۔ سوم یہ کہ کفر و شرک کو اتنا برا جانے جس طرح آگ میں ڈالے جانے کو برا جانتا ہے۔ (بخاری)

مسلم شریف کی حدیث کا مضمون ہے۔ ایک شخص بحضور نبوی حاضر ہوئے۔

عرض کی یا رسول اللہ قیامت کب آئے گی۔ آپ ﷺ نے فرمایا تو نے اس کے لئے کیا تیاری کی ہے عرض کی۔

يَا رَسُولَ اللَّهِ مَا أَعَدَدْتُ لَهَا كَثِيرَ صَلَاةٍ وَلَا صَدَقَةٍ إِلَّا إِنِّي أُحِبُّ
اللَّهَ وَرَسُولَهُ، قَالَ أَنْتَ مَعَ مَنْ أَحَبْتَ۔ (مسلم)

یا رسول اللہ میں نے اس کے لئے نہ تو کوئی زیادہ نمازیں پڑھی ہیں اور نہ ہی کوئی صدقہ وغیرہ زیادہ کیا ہے۔ ہاں یہ ضرور ہے کہ میں اللہ اور اس کے رسول سے محبت رکھتا ہوں۔

حضور ﷺ نے فرمایا تو قیامت کے دن اسی کے ساتھ ہوگا جس سے تو محبت رکھتا ہے۔

ان دونوں حدیثوں سے واضح ہوا کہ حب رسول مدار ایمان ہے جس مومن کے دل میں۔ حضور کی محبت کامل ہوگی اس کا ایمان کامل ہوگا ورنہ ناقص اگر کسی کے دل میں حضور کی محبت مطلقاً نہیں ہے تو وہ قطعاً ایمان سے محروم ہے۔

حضور ﷺ سے محبت کا معیار

محبت کا معیار محبوب کی اتباع اور اس کی پیروی ہے۔ محبت محبوب کا مطیع و تابع ہوتا ہے۔ قرآن مجید میں فرمایا:

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ۔

اے رسول محترم آپ فرمادیتے ہیں کہ اے لوگو اگر تم اللہ تعالیٰ سے محبت رکھتے ہو تو میری اتباع کرو۔ اللہ تعالیٰ تمہیں اپنا محبوب بنا لے گا۔

اس آیت سے واضح ہوا کہ محبت کی شرط اتباع و اطاعت ہے جو گروہ سنت کا قبیح اور شریعت کا پابند ہے وہی حضور ﷺ کا محبت اور صحیح معنوں میں مومن ہے۔ لیکن قابل غور بات یہ ہے کہ صرف شریعت کی پابندی اور مطلقاً حضور ﷺ کا اتباع معیار

محبت ہے یا اس میں کوئی قید بھی ہے؟ اگر مطلقاً اتباع رسول کو معیار محبت قرار دیا جائے تو پھر وہ منافق بھی جو حضور کی بظاہر اتباع کرتے تھے۔ اللہ کے محبوب قرار پائیں گے کیونکہ قرآن سے واضح ہے منافقین کلمہ پڑھتے تھے۔ نمازیں ادا کرتے۔ زکوٰۃ دیتے، جہاد میں شریک ہوتے تھے حتیٰ کہ بخاری کی حدیث میں یہاں تک تصریح ہے کہ آخر زمانہ میں ایک گمراہ و بے دین قوم ہوگی۔ وہ قرآن پڑھے گی مگر قرآن ان کے گلوں سے نیچے نہ اترے گا۔ سچے اور مخلص مسلمان ان کی نمازوں کے مقابلہ میں اپنی نمازوں کو حقیر جانیں گے تو اگر مطلقاً حضور ﷺ کی اتباع اور شریعت کی پابندی کو معیار حب خدا اور رسول مانا جائے تو پھر منافقین اور مذکورہ بالا حدیث میں جس بے دین قوم کا ذکر ہے باوجود بے دین اور منافق ہونے کے اللہ کے محبوب قرار پائیں گے اور یہ ظاہر ہے کہ منافق ہرگز اللہ کا محبوب نہیں ہو سکتا۔ لہذا آیت کا صحیح مفہوم یہ ہے کہ حضور سید المرسلین خاتم النبیین ﷺ کی محبت کے نشہ میں مخمور اور آپ کے ساتھ والہانہ عشق و محبت کے جذبات سے مجبور ہو کر بتقاضائے محبت رسول رسول کی اطاعت و اتباع اور شریعت کی پابندی معیار حب خدا اور رسول ہے۔ اب سوال صرف یہ ہے کہ یہ کیسے معلوم ہو کہ فلاں شخص یا فلاں گروہ حضور ﷺ کی محبت و الفت میں سرشار ہو کر حضور ﷺ کی اطاعت و اتباع کر رہے ہیں اور فلاں بغیر محبت کے محض نقالی کر رہے ہیں اور حب رسول کے بغیر منافقوں کی طرح شریعت کی پابندی کر رہے ہیں تو اس سوال کے جواب کے لئے محبت کے صحیح معیار کے تلاش کی ضرورت ہے اور صحیح معیار محبت کی رہنمائی بھی حضور ہی کے ارشاد سے واضح ہو جاتی ہے۔ حضور نے فرمایا جب کسی کو کسی سے محبت ہو جاتی ہے تو وہ محبت حبك الشی یعمی ویصم (بخاری ادب المفرد سند صحیح) اس کو (محبوب کا عیب دیکھنے سے) اندھا (اور محبوب کا عیب سننے سے) بہرہ کر دیتی۔ اس حدیث مقدس سے محبت کا صحیح معیار یہ معلوم ہوا کہ مدعی محبت کی آنکھ اور

کان محبوب کا عیب دیکھنے اور سننے سے پاک ہو۔ عقل سلیم کے نزدیک بھی محبت کا معیار یہ ہی ہے کیونکہ محبت کا مرکز حسن و جمال ہے یہ ممکن ہی نہیں کہ محبت والی آنکھ کو محبوب کی ذات میں کوئی عیب نظر آئے۔ اگر کسی کو محبوب میں عیب نظر آتے ہوں تو وہ اپنے دعویٰ محبت میں جھوٹا ہے۔ اس معیار پر جس قدر فرقتے اب پیدا ہو گئے ہیں انہیں پرکھ لیجئے۔

ایک گروہ حضور ﷺ کے دوست اور محبوب خلفاء راشدین و صحابہ کرام کو کافر و منافق کہہ کر ذات رسول پر کافروں اور منافقوں سے محبت کرنے کا عیب لگا رہا ہے۔ کوئی آل پاک نبی کی شان میں گستاخی کر کے حضور کی شان گھٹا رہا ہے۔ ایک ٹولہ حضور کے خاتم الانبیاء ہونے کا انکار کر کے شان خاتمیت رسالت کی توہین کر رہا ہے۔ ایک جماعت حضور کی تشریحی حیثیت منصب رسالت اور حضور کی احادیث کا انکار کر کے آپ کی توہین میں مصروف ہے۔ کوئی کہتا ہے معاذ اللہ حضور ﷺ مر کر مٹی میں مل گئے۔ وہ تو ہمارے جیسے انسان اور ہمارے بڑے بھائی کی طرح ہیں۔ کوئی کہتا ہے کہ حضور کو دیوار کے پیچھے کا علم نہیں ہے کسی کا قول یہ ہے کہ علم شیطان سے بھی کم ہے کوئی یہ کہہ رہا ہے کہ حضور ﷺ سے بے شمار غلطیاں ہوئی ہیں اس لئے اللہ نے ان پر عتاب کیا۔ کوئی کہتا ہے نماز میں حضور کا خیال آنا گدھے کے خیال سے بدتر ہے کوئی کہتا ہے کہ حضور ﷺ کے روضہ اقدس کی زیارت کی نیت سے سفر کرنا شرک ہے۔ (معاذ اللہ) ایسا کہنے اور حضور ﷺ کی شان میں ایسا عقیدہ رکھنے والے فرقے نماز پڑھتے ہیں۔ روزہ رکھتے ہیں۔ حج ادا کرتے ہیں۔ تقویٰ و طہارت کا مظاہرہ بھی کرتے ہیں۔ اسلام کی تبلیغ و اشاعت کے ادارے بھی قائم کرتے ہیں مگر انصاف و دیانت کے ساتھ غور کر لیجئے۔ یہ صحیح معیار محبت پر پورے اترتے ہیں۔ محبت والی آنکھ کو تو محبوب میں کوئی عیب نظر ہی نہیں آتا وہ تو اپنے محبوب کو ہر خوبی و شرف اور ہر فضل و کمال کا جامع دیکھتا ہے اور جنہیں خدا کے مقدس و مطہر معصوم رسول میں عیب نظر آئے جو بے عیب

رسول کو عیب لگائیں ان کی شان کو گھٹائیں اور ان کی بے ادبی کریں وہ حضور سرور عالم ﷺ کے دعویٰ محبت میں (باوجود شریعت کی پابندی کے) کیونکر صادق اور سچے ہو سکتے ہیں؟ لہذا آیت فَاتَّبِعُونِي يُحْبِبْكُمُ اللَّهُ کا مفہوم صحیح یہ ہے کہ حضور ﷺ کی ذات اقدس کو ایسا محبوب بناؤ کہ ہر لمحہ و ہر آن آنکھیں ان کے جمال و کمال ہی کے دیکھنے میں اور زبان ان کے فضل و کمال کے بیان کرنے ہی میں مصروف رہیں۔ ہر قسم کی محبتوں پر حضور ﷺ کی محبت کو غالب کر دو اور اس بے عیب و طاہر سراج منیر روشنی کے مینار مقدس و مطہر رسول کے عشق و محبت میں مخمور ہو کر اللہ کی عبادت کرو اور شریعت کی پابندی کرو تب اللہ تعالیٰ تمہیں اپنا محبوب بنائے گا۔ ورنہ ہرگز نہیں۔

قرآن میں حضور ﷺ کے خصائص و فضائل

قرآن مجید میں سرور کائنات ﷺ کے جو فضائل و خصائص بیان ہوئے ان میں سے چند یہاں لکھے جا رہے ہیں۔ بغرض اختصار سورہ اور رکوع کا حوالہ دیا ہے۔ اس کے مطالعہ سے یقیناً مومن کا ایمان تازہ ہوگا۔

محمد سے صفت پوچھو خدا کی

خدا سے پوچھئے شانِ محمد
(ﷺ)

- (۱) اللہ تعالیٰ نے حضور ﷺ کو ہر چیز کا علم عطا فرمایا (نساء ۱۳) (۲) حضور ﷺ کی اطاعت کو اپنی اطاعت قرار دیا (نساء ۷۸) (۳) حضور ﷺ کے فعل کو اپنے فعل بتایا۔ (انفال) (۴) حضور ﷺ کو معراج کی سعادت عطا فرمائی۔ (۵) اسرائیل (۱) حضور ﷺ کا شرح صدر بے مانگے فرمایا علم و حکمت سے قلب اطہر

بھردیا (انشراح ۱۷) (۶) حضور ﷺ کو علم و حکمت عطا فرمایا (نساء ۱۳) (۷) حضور
اکرم ﷺ کے شہر کی قسم یاد فرمائی۔ (البلد) (۸) حضور ﷺ کو تمام انبیاء پر
درجوں بلندی عطا فرمائی (بقرہ ۱۲۹) (۹) حضور ﷺ کا نام لے کر ندانہ فرمائی (یسین ۱)
(۱۰) حضور ﷺ کے دین کو کامل مکمل دین اور ابدی شریعت قرار دیا (مائدہ ۱) (۱۱)
حضور ﷺ کے طفیل امت کے گناہوں کو بخش دیا (فتح ۱) (۱۲) حضور ﷺ کو ساری
دنیا کے لئے رحمت بنا کر بھیجا (انبیاء ۷) (۱۳) حضور ﷺ کی حاکمیت تسلیم نہ کرنے
والوں کو کافر قرار دیا (فتح ۶) (۱۴) حضور ﷺ شاید مبشر نذیر سراج منیر بنا کر مبعوث
فرمائے (احزاب ۶) (۱۵) حضور ﷺ کو اللہ تعالیٰ نے نور فرمایا (مائدہ ۷) (۱۶)
حضور ﷺ کے اسوۂ حسنہ کو ابدی طور پر اپنانے کا حکم دیا (احزاب ۳) (۱۷) حضور
ﷺ کی توہین کرنے والوں کو اللہ تعالیٰ نے قرآن میں خود جواب دیا (لہب ۱) (۱۸)
حضور ﷺ کی ازواج مطہرات کو مومنین کی مائیں قرار دیا (احزاب ۱) (۱۹) حضور
ﷺ کی ازواج کو دنیا کی عورتوں سے بہتر و افضل قرار دیا (احزاب ۱) (۲۰) حضور
ﷺ کو مقام محمود عطا فرمایا (بنی اسرائیل ۹) (۲۱) حضور ﷺ کو کوثر (خیر کثیر)
مرحمت فرمایا (سورۂ کوثر) (۲۲) حضور ﷺ کو خاتم النبیین بنایا۔ نبوت و رسالت حضور
ﷺ پر ختم فرمادی (احزاب ۵) (۲۳) حضور ﷺ کے ذکر کو بلند و بالا فرمایا (کلمہ
نماز اذان ہر مقام پر ذکر خدا کے ساتھ ذکر رسول ہے (انشراح ۱) (۲۴) حضور ﷺ
نے چادر اوڑھی تو فرمایا اے چادر اوڑھنے والے رسول (مدثر ۱) (۲۵) ہر حالت میں حتیٰ
کہ نماز میں حضور ﷺ کی آواز پر لبیک کہنے کا حکم دیا (انفال ۳) (۲۶) حضور ﷺ
کو قرآن کا مفسر اور قرآنی احکام کا شارح قرار دیا (نحل ۱۲) (۲۷) اللہ تعالیٰ نے فرمایا
اے رسول ﷺ ہم تم کو اتنا دیں گے کہ تم راضی ہو جاؤ (الضحیٰ) (۲۸) حضور ﷺ
پر ایمان لانے کا تمام انبیاء کرام سے عہد و پیمان لیا (آل عمران ۱۷) (۲۹) حضور ﷺ

کو ساری کائنات کے لئے قیامت تک کے لئے نبی و رسول بنا کر مبعوث فرمایا (انبیاء
 (۲) (۳۰) حضور ﷺ کی نبوت کو عالمگیر نبوت قرار دیا (سبا) (۳) (۳۱) حضور ﷺ
 کے دین کو تمام دینوں پر غالب فرمایا (فتح) (۴) (۳۲) اللہ تعالیٰ نے حضور ﷺ کی
 جان کی قسم یاد فرمائی (حجر) (۵) (۳۳) حضور ﷺ کا نام محمد رسول اللہ قرآن میں ذکر
 کیا یعنی حضور اللہ کے ہاں مجمع ملائکہ میں زمرہ انبیاء میں اہل زمین و زمان میں۔ محمد۔
 تعریف کئے ہوئے ہیں (فتح) (۵) (۳۴) حضور ﷺ سے بیعت کو اپنی بیعت فرمایا
 (فتح) (۱) (۳۵) حضور ﷺ سے بیعت کرنے والے صحابہ سے اپنی رضا کا اعلان فرمایا
 (فتح) (۳) (۳۶) حضور ﷺ کو نبی امی قرار دیا یعنی حضور ﷺ کسی انسان کے
 شاگرد نہیں اللہ تعالیٰ نے ہی آپ کو تعلیم دی ہے (اعراف) (۹) (۳۷) حضور ﷺ کو
 رؤف و رحیم بنا کر بھیجا (سورہ توبہ) (۵) (۳۸) حضور ﷺ کو اللہ نے تعلیم دی ایسی کہ
 حضور بھولیں گے نہیں (اعلیٰ) (۱) (۳۹) حضور ﷺ کو تمام انبیاء کے معجزات و کمالات
 کا جامع بنایا (انعام) (۹) (۴۰) حضور ﷺ کے خواب کو اللہ تعالیٰ نے سچا کر دیا (فتح) (۴)
 (۴۱) اللہ تعالیٰ نے فرمایا رسول ﷺ سے میری گفتگو کا نام قرآن ہے۔ (معارج) (۶)
 (۴۲) حضور ﷺ کے معجزہ قرآن کو اللہ تعالیٰ نے اپنی حفاظت میں لے لیا (مائدہ) (۱)
 (۴۳) حضور ﷺ کو راضی کرنے کے لئے اللہ تعالیٰ نے بیت المقدس کی جگہ کعبہ
 ابراہیمی کو قبلہ مقرر فرمایا (بقرہ) (۱) (۴۴) حضور ﷺ کی آواز پر اپنی آواز کو بلند کرنے
 کی ممانعت فرمائی (حجرات) (۱) (۴۵) سراج منیر قرآن میں صرف حضور ﷺ ہی کو
 قرار دیا (احزاب) (۶) (۴۶) حضور ﷺ کا ادب و احترام رکن اسلام ہے (فتح) (۲)
 (۴۷) حضور ﷺ کی گستاخی حضور کی شان میں بے ادبی حضور ﷺ کے متعلق ادنیٰ
 بے ادبی کے الفاظ کا استعمال حرام (فتح حجرات نور) (۴۸) حضور ﷺ کو ایذا
 پہنچانے والوں کے لئے دردناک عذاب ہے (توبہ) (۱۳) (۴۹) حضور ﷺ کو علم غیب

عطا فرمایا (آل عمران ۹، نساء ۱۴، جن ۱) (۵۰) حضور ﷺ غیب کی باتیں بتانے میں بخیل نہیں۔ (۵۱) حضور ﷺ اللہ کی دلیل و برہان ہیں (نساء ۴) (۵۲) حضور ﷺ اللہ کا ذکر ہیں (طلاق ۱۷) (۵۳) جو فیصلہ حضور ﷺ فرمادیں اس سے کسی مسلمان کو انکار کی گنجائش نہیں ہے (احزاب ۵)

خاتم النبیین

الْيَوْمَ اكْمَلْتُ لَكُمْ دِينَكُمْ -

آج ہم نے تمہارا دین مکمل کر دیا۔

اپنی نعمت تم پر تمام کر دی اور تمہارے لئے دین کی حیثیت سے اسلام کو پسند کیا۔ (سورۃ مائدہ) یہ آیت ۹ ذی الحجہ ۱۰ ہجری کو نازل ہوئی۔ اس بشارت میں یہ اشارہ تھا کہ دین کی عمارت میں کسی نہ کسی اینٹ کی ضرورت تھی جو حضور ﷺ کے وجہ سے کامل و مکمل ہو گئی۔ ایسی کہ اب اس میں کوئی جگہ باقی نہ رہی۔ قرآن نے اعلان کیا۔

وَلَكِنْ رَسُولَ اللَّهِ وَخَاتَمَ النَّبِيِّينَ - (احزاب)

محمد (ﷺ) اللہ کے رسول اور تمام نبیوں کے خاتم ہیں۔

حضور ﷺ نے خاتم کے معنی خود متعدد احادیث میں بیان فرمادئے۔

أَنَا خَاتَمُ النَّبِيِّينَ لَا نَبِيَّ بَعْدِي -

میں انبیاء کا خاتم ہوں میرے بعد کوئی نبی نہیں۔

تکمیل دین اور ختم نبوت کو بطور تمثیل بیان کرتے ہوئے حضور ﷺ نے فرمایا۔ میری اور دیگر انبیاء کی مثال ایسی ہے جیسے کسی نے کوئی عمدہ محل بنوایا ہو جسے دیکھ کر لوگ اس کی عمدگی خوبصورتی کی تعریف کریں لیکن اس محل کے ایک گوشہ میں ایک اینٹ کی جگہ خالی ہو جسے دیکھ کر لوگ یہ کہیں اگر اس جگہ کو بھی پورا کر دیا جاتا تو خوب ہوتا۔ اس کے بعد حضور ﷺ نے فرمایا۔

قَاتَا بِلِكَ اللَّيْنَةَ۔

تو میں وہی آخری اینٹ ہوں۔

وَإِنَّا خَاتِمُ النَّبِيِّينَ۔

میں پیغمبروں کا خاتم ہوں۔

فُخِّمَتِ الْأَنْبِيَاءُ۔

تو پیغمبری کا سلسلہ ختم ہو گیا۔

حضور ﷺ نے دیگر انبیاء کے مقابلہ میں اپنے مخصوص فضائل میں ختم نبوت کا ذکر نمایاں طور پر فرمایا ہے۔ نبوت مجھ پر ختم کر دی گئی (مسلم) میں پیغمبروں کا اس وقت بھی خاتم تھا جبکہ آدم پانی اور مٹی میں پڑے ہوئے تھے۔ (کنز العمال ص ۱۰۳ ج ۶) لفظ خاتم کے معنی آپ نے خود فرمادے۔ آخری نبی اور حضور ﷺ کے بعد نبی کے پیدا ہونے کے امکان کو خود حضور ﷺ نے اس طرح ختم فرما دیا۔

اے علی تم اس بات پر خوش نہیں کہ تم میں اور مجھ میں وہ نسبت ہو جو ہارون و موسیٰ ﷺ میں تھی۔ إِلَّا اللَّهُ، لَيْسَ نَبِيٌّ بَعْدِي (بخاری) مگر یہ کہ میرے بعد کوئی نبی نہیں۔ حضور خاتم النبیین ﷺ نے فرمایا۔ بنو اسرائیل کی نگرانی اور سیاست انہیں کرتے تھے جب ایک نبی وصال فرماتا دوسرا نبی پیدا ہو جاتا اور تحقیق میرے بعد کوئی نبی نہیں۔ اگر میرے بعد کوئی نبی ہو سکتا تو وہ عمر ہو سکتے تھے۔ اس حدیث میں لَوْ کما کالفظ ہے۔ لَوْ امرحال کے لئے آتا ہے جس سے واضح ہوا کہ حضور ﷺ کے بعد کسی نبی کا پیدا ہونا محال ہے۔

میرے پانچ نام ہیں۔ محمد، احمد، ماجی، خدا میرے ذریعہ کفر کو مٹائے گا۔ حاشر میرے جھنڈے تلے بروز حشر ساری مخلوق کو جمع فرمائے گا اور میں عاقب ہوں۔

أَلِدِي لَيْسَ بَعْدَهُ نَبِيٌّ۔

(آخری) ہوں جس کے بعد کوئی نبی پیدا نہ ہوگا۔

(۳) رسالت و نبوت کا سلسلہ منقطع ہو گیا میرے بعد نہ کوئی رسول ہوگا نہ کوئی نبی۔ اس لئے جو شخص بھی حضور ﷺ کے بعد کسی طرح اور کسی بھی تاویل سے نبوت کا دعویٰ کرے وہ کافر و مرتد دائرہ اسلام سے خارج ہے جیسے مرزا قادیانی۔ اور اس کو نبی ماننے والے جیسے احمدی اور اس کو مسیح بزرگ یا مسلمان ماننے والے جیسے لاہوری مرزائی یہ سب کافر و مرتد دائرہ اسلام سے خارج ہیں۔ ان سے میل جول سلام کلام، محبت نکاح وغیرہ حرام سخت حرام ہے۔ ان کا ذبح کیا ہوا جانور مردار ہے۔ معاذ اللہ کسی مسلمان لڑکی کا مرزائی سے نکاح خالص زنا ہے۔ اسی طرح مرزائی لڑکی سے مسلمان کا نکاح بھی فاسد و باطل ہے۔ مرزائی احمدی ہوں یا لاہوری ان کے ہوٹلوں میں پکا ہوا گوشت مردار حرام و ناپاک ہے اور گوشت کے علاوہ دیگر اشیاء مکروہ ہیں۔

شفیع المذنبین

بعض لوگ کہتے ہیں جب قرآن نے یہ اعلان کیا ہے کہ جو مصیبت آتی ہے وہ تمہاری کرتوتوں کا نتیجہ ہے۔ مکافات عمل سے غافل مت رہو تو پھر معافی اور شفاعت کا تصور کیا معنی؟

معافی اور شفاعت کا تصور حق ہے لیکن مکافات عمل کی آڑ میں شفاعت کا انکار درست نہیں۔ ہندوؤں اور عیسائیوں میں بھی یہ تصور پایا جاتا ہے کہ گناہ ہو جانے کے بعد تلافی کی کوئی صورت نہیں ہے۔ چنانچہ ہنود نے انسانی روح کو آواگون کے لامتناہی چکر میں پھنسا کر اصلاح سے مایوس کر دیا اور عیسائیوں نے کفار کا عقیدہ ایجاد کر کے ایک ایسا راستہ کھول دیا۔ جس سے اصلاح و تلافی کا جذبہ ہی ختم ہو جائے۔ حقیقت یہ ہے کہ دنیا میں بہت سے مجرم اور ظالم ظلم کی راہ پر اسی لئے آگے بڑھتے ہیں کہ سابقہ گناہوں کے چکر سے نجات پانے کی امید کھو بیٹھتے ہیں اور معاشرہ بھی انہیں یہ احساس

دلا کر ہمیشہ کے لئے دھتکار دیتا ہے اور عدم تلافی کا یہ تصور جرم و ظلم کی راہ پر اور بھی زیادہ تیزی سے دوڑانے کا موجب بن جاتا ہے خود عربوں میں قبل اسلام یہ ہی تصور کار فرما تھا۔ گناہ و معصیت میں ڈوبے ہوئے طبقے تلافی اور مغفرت سے مایوس تھے ان میں بعض ایسے تھے جنہوں نے کثرت سے بے گناہوں کو قتل کیا تھا اور غریب و بیکس عورتوں کے سہاگ لوٹے تھے۔ ان کے سامنے تلافی کی کوئی شعاع امید نہ تھی۔ حضور سرور کائنات ﷺ کے حضور ایسے کئی شخص آتے اور حیرانی کے ساتھ سوال کرتے کیا ہماری بھی مغفرت ممکن ہے۔ کیا ان بے پناہ سرکشوں اور نافرمانیوں کے بعد بھی ہماری بخشش ہو سکتی ہے۔

قرآن نے ایسے لوگوں کے جواب میں حضور سرور کائنات ﷺ کی زبان مبارکہ سے اعلان کرایا۔

قُلْ يٰۤاَعْبَادِيَ الَّذِيْنَ اَسْرَفُوْا عَلٰۤى اَنْفُسِهِمْ لَا تَقْنَطُوْا مِنْ رَّحْمَةِ اللّٰهِ اِنَّ اللّٰهَ يَغْفِرُ الذُّنُوْبَ جَمِيْعًا اِنَّهٗ هُوَ الْغَفُوْرُ الرَّحِيْمُ۔ (زمر)

اے میرے بندو! جنہوں نے اپنی جانوں پر زیادتیاں کی ہیں۔ اللہ کی رحمت سے ناامید نہ ہو جاؤ۔ اللہ سارے کے سارے گناہ معاف کر دیتا ہے بے شک وہ بخشنے والا رحمت کرنے والا ہے۔

سبحان اللہ! دربار خداوندی میں تو سوال کی ضرورت ہے اور عجز و نیاز کی۔ رسول سے سوال کرو معافی مانگو اور آئندہ کے لئے گناہوں سے بچنے کا سچا وعدہ کرو۔ وہ غفور رحیم اپنے سیاہ کار بندوں کی توبہ قبول فرماتا ہے اور اگر گناہوں سے توبہ کئے بغیر وہ سے رخصت ہو گئے تو پھر بھی اس کی رحمت سے ناامید مت ہونا وہ اگر قبہا رہے تو سزا بھی ہے وہ اگر جبار ہے تو رحمن و رحیم بھی ہے وہ چاہے خود ہی تمہاری مغفرت فرمادے اور چاہے تو اپنے مقرب بندوں سے تمہارے لئے سفارش کرائے اور پھر ان کی سفارش

سے تمہاری معافی ہو جائے۔

أَلَمْ يَعْلَمُوا أَنَّ اللَّهَ يَقْبَلُ التَّوْبَةَ عَنْ عِبَادِهِ۔ (توبہ)

کیا وہ نہیں جانتے کہ اللہ تعالیٰ اپنے بندوں کی توبہ قبول کرتا ہے۔

وَمَنْ يَعْمَلْ سُوءًا أَوْ يَظْلِمْ نَفْسَهُ، ثُمَّ يَسْتَغْفِرِ اللَّهَ يَجِدِ اللَّهَ غَفُورًا

رَحِيمًا۔ (نساء)

جو کوئی برا کام کرے یا اپنے نفس پر ظلم کرے پھر اللہ سے استغفار کرے تو وہ

اللہ کو بخشنے والا پائے گا۔

بہر حال قرآن سے تو یہ بات واضح ہے کہ جرم خواہ کسی نوعیت کا ہو اگر آدمی نادم

ہو توبہ کرے تو اللہ تعالیٰ غفور رحیم ہے۔ اب جو شخص قرآن کی واضح بات کو تسلیم نہ کرے تو

یہ اس کی مرضی ہے اسی طرح شفاعت بھی معافی کا ایک طریقہ ہے۔ رہی یہ بات کہ اللہ

تعالیٰ نے مجرموں کی بخشش کا یہ طریقہ (شفاعت) کیوں اختیار فرمایا؟ اول تو یہ اعتراض

ہی باطل محض ہے۔ جب آپ خدا کو مانتے ہیں تو اس کے افعال پر اعتراض کیوں؟ اللہ

عزوجل نے بچہ کی پیدائش کے لئے عورت و مرد کو وسیلہ قرار دیا۔ حالانکہ وہ اس کے بغیر

بھی پیدا کر سکتا تھا۔ انبیاء کے ذریعہ وہ مخلوق کی ہدایت فرماتا ہے مگر انبیاء کے بغیر بھی

راہنمائی فرما سکتا تھا تو جس طرح اللہ تعالیٰ نے بچہ کی پیدائش کے لئے عورت و مرد کو

مخلوق کی ہدایت کے لئے انبیاء کرام کو وسیلہ بنایا اور اپنے ارادہ و مرضی سے بنایا، اسی

طرح اس نے مجرموں کی بخشش کے لئے شفاعت کا قانون بنایا۔ ہاں حکیم کے افعال

حکمت سے لبریز ہوتے ہیں۔ خدا حکیم ہے اس کے ہر فعل میں حکمت ہے مگر یہ ضروری

نہیں ہے کہ حکیم کے ہر فعل کی حکمت بھی ہمیں معلوم ہو جائے۔ بعض اوقات ایسا ہوتا

ہے کہ خدا خود یا اپنے رسولوں کے ذریعہ سے اپنے کسی فعل کی حکمت کو بیان فرمادیتا ہے

اور اکثر ایسا ہوتا ہے کہ بندے خود اپنی فہم و بصیرت کی روشنی میں اس کے افعال کی حکمتوں

کو تلاش کرتے ہیں اور بیان کر دیتے ہیں۔ مگر بندے خدا کے افعال کی جو بھی حکمتیں بیان کریں گے۔ یہ ضروری نہیں ہے کہ وہی حکمت خدا کے ہاں بھی ہو۔ شفاعت میں یہ حکمت ہو سکتی ہے کہ اس میں مقربان بارگاہ کی عزت افزائی ہے۔ ان کے تقرب اور مراتب کا اظہار ہے کہ یہ وہ نفوس قدسیہ ہیں جنہوں نے اپنے رب کی اطاعت کی۔ اللہ نے ان کو یہ مرتبہ عطا فرمایا کہ ان کی سفارش مجرموں کے حق میں قبول کی۔ مجرموں پر اس امر کا اظہار ہے اور عملی اظہار ہے کہ تم مجرم تھے۔ تم نے اپنے رب کی نافرمانی کی مگر دیکھو تمہارا رب کیسا رحیم ہے، وہ تم پر رحم فرما رہا ہے اور تمہاری لغزشوں کو معاف فرما رہا ہے۔ اس نوع کی صدہا حکمتیں مسئلہ شفاعت میں موجود ہیں۔ الغرض شفاعت کا عقیدہ حق ہے۔ قرآن و حدیث و اجماع امت سے ثابت ہے۔

”قرآن عزیز کی آیات طیبہ“ میں اختلاف و تضاد ناممکن ہے لہذا شفاعت کے بارے میں بھی اس کی آیات کریمہ میں کامل یگانگت و ہم آہنگی ہے، جن آیات کریمہ میں شفاعت کی نفی فرمائی گئی ہے ان کا مطلب یہ ہی ہے کہ کافروں اور مشرکوں کے لئے شفاعت نہیں۔ کفار مشرکین کہا کرتے تھے کہ ہم بتوں کو اس لئے پوجتے ہیں کہ یہ ہمیں بحضور رب العالمین مقام قرب و رضا تک پہنچائیں گے۔ مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَىٰ۔ (زمر ۳)

اللہ تعالیٰ نے مشرکین کے اس خیال کو تردید کے لئے فرمایا:

مَا لِلظَّالِمِينَ مِنْ حَمِيمٍ وَلَا شَفِيعٍ يُطَاعُ۔ (المومن ۱۸)

(روز قیامت) ظالموں (کافروں اور مشرکوں) کا نہ کوئی دوست ہو گا نہ کوئی

سفارشی

جس کی سفارش مانی جائے اور کافر خود بھی قیامت کے دن اپنی اور اپنے بتوں

کی بے بسی کا (اور ساتھ ہی اپنی گمراہی اور ضلالت کا) کھلے بندوں اعتراف کریں

گے اور کہیں گے۔

فَمَا لَنَا مِنْ شَافِعِينَ وَلَا صِدِّيقٍ حَمِيمٍ فَلَوْ أَنَّ لَنَا كَرَّةً فَنَكُونُ مِنَ
الْمُؤْمِنِينَ۔ (الشعراء، ۱۰۰، ۱۰۲)

(آج) ہمارے لئے نہ کوئی سفارشی ہے اور نہ کوئی ہمدرد و غم گسار دوست۔
ہمارے لئے اگر دنیا میں واپسی کا موقع ہوتا تو ہم ایمان لانے والوں میں سے ہوتے۔
یہ وہ آیات ہیں جن میں اس امر کا بیان ہے کہ کافروں اور مشرکوں کا کوئی شفیع
نہ ہوگا اور یہ کہ بت شفاعت نہیں کر سکتے اور ذیل کی آیات میں مقبولان بارگاہ کے
لئے شفاعت کا اثبات ہے۔

مَا مِنْ شَفِيعٍ إِلَّا مِنْ بَعْدِ إِذْنِهِ۔ (یونس پ ۱۱ رکوع ۱)

کوئی سفارشی نہیں مگر اس کی (اللہ کی) اجازت کے بعد۔

وَلَا تَنْفَعُ الشَّفَاعَةُ عِنْدَهُ إِلَّا لِمَنْ أَذِنَ لَهُ۔ (سبا پ ۲۲ رکوع ۳)

اس کے حضور شفاعت کام نہیں دیتی مگر جس کے لئے وہ اجازت عطا فرمائے۔

يَوْمَئِذٍ لَا تَنْفَعُ الشَّفَاعَةُ إِلَّا مَنْ أَذِنَ لَهُ الرَّحْمَنُ وَرَضِيَ لَهُ قَوْلًا۔

(طہ پ ۱۶ رکوع ۶)

قیامت کے دن کسی کی شفاعت کام نہ دے گی مگر اس کی جسے رحمن نے اجازت
دے دی اور اس کی بات پسند فرمائی۔

اس خصوص میں ہمارے حضور نبی کریم ﷺ کی شان نزالی اور نہایت ہی اجمل
واحسن اکرم و اعظم ہے۔

وسعتیں دی ہیں خدا نے دامن محبوب کو

جرم کھلتے جائیں گے اور وہ چھپاتے جائیں گے

اور خاص حضور ﷺ کے متعلق

مندرجہ ذیل آیات و احادیث میں یہ تصریحات جمیلہ مسلمانوں کیلئے باعث سکون قلب ہیں۔

(۱) وَلَسَوْفَ يُعْطِيكَ رَبُّكَ فَتَرْضَىٰ - (والضحیٰ پ ۳۰ رکوع ۱)

بے شک قریب ہے آپ کا رب آپ کو اتنا عطا فرمائے گا کہ آپ راضی ہو جائیں گے۔

(۲) وَاسْتَغْفِرُ لِدُنْبِكَ وَلِلْمُؤْمِنِينَ وَالْمُؤْمِنَاتِ - (محمد پ ۲۶ رکوع ۲)

اے محبوب اپنے خاص اور عام مسلمان مردوں اور عورتوں کی شفاعت کیجئے۔

(۳) عَسَىٰ أَنْ يَبْعَثَكَ رَبُّكَ مَقَامًا مَّحْمُودًا - (بنی اسرائیل)

قریب ہے آپ کا رب آپ کو ایسی جگہ کھڑا کرے جہاں سب آپ کی حمد کریں۔

(۴) شَفَاعَتِي لَأَهْلِ الْكِبَائِرِ مِنْ أُمَّتِي - (مسند احمد ابوداؤد ترمذی)

حضور ﷺ نے فرمایا میری شفاعت میری امت کے کبیرہ گناہ کرنے والوں کے لئے ہے۔

(۵) شَفَاعَتِي يَوْمَ الْقِيَامَةِ حَقٌّ فَمَنْ لَمْ يُوْمِنْ بِهَا لَمْ يَكُنْ مِنْ أَهْلِهَا -

(جامع صغیر ج ۲ ص ۳۳)

حضور ﷺ نے فرمایا روز قیامت میری شفاعت حق ہے جو اس پر ایمان نہ لایا وہ شفاعت کا اہل نہیں۔

(۶) إِذَا كَانَ يَوْمَ الْقِيَامَةِ كُنْتُ إِمَامَ النَّبِيِّينَ وَخَطِيْبِهِمْ وَصَاحِبَ

شَفَاعَتِهِمْ غَيْرَ فَخْرٍ - (ترمذی ابن ماجہ احمد)

حضور نے فرمایا جب قیامت کا دن ہوگا۔ میں انبیاء کا امام اور خطیب اور شفاعت

کرنے والا ہوں گا۔ یہ کوئی فخر کی بات نہیں۔

(۷) اَشْفَعُ لَأُمَّتِي حَتَّىٰ يُنَادِيَنِي رَبِّي أَرْضِيَّتْ يَا مُحَمَّدُ فَأَقُولُ أَيْ
يَا رَبِّ۔ (طبرانی، بزاز)

حضور نے فرمایا میں اپنی امت کی شفاعت کروں گا یہاں تک کہ میرا رب مجھ
سے فرمائے گا اے محمد کیا تم راضی ہو گئے۔

میں عرض کروں گا اے رب میں راضی ہو گیا۔

(۸) حضور فرماتے ہیں بروز قیامت شفاعت امت کیلئے بحضور رب سجدہ کروں گا
تو میرا رب فرمائے گا اے محمد اپنا سراٹھاؤ۔ کہو تمہاری بات نی جائے گی اور مانگو تمہیں
عطا کیا جائے گا۔

يَا مُحَمَّدُ اِرْفَعْ رَأْسَكَ وَقُلْ تَسْمَعُ وَوَسَلْ تَعْطَهُ، وَاشْفَعُ تُشَفِّعُ
فَأَقُولُ يَا رَبِّ اُمَّتِي اُمَّتِي۔

اور شفاعت کرو تمہاری شفاعت قبول کی جائے تو میں عرض کروں گا الہی میری
امت کی مغفرت فرما۔

فقط اتنا سبب ہے انعقادِ بزمِ محشر کا

کہ ان کی شانِ محبوبی دکھائی جانے والی ہے

علامہ صاوی تفسیر صاوی میں فرماتے ہیں۔

فَمَنْ زَعَمَ اِنَّ النَّبِيَّ كَاَحَدِ النَّاسِ لَا يَمْلِكُ شَيْئًا اَصْلًا وَلَا يَنْفَعُ بِهِ

ظَاهِرًا وَلَا بَاطِنًا فَهُوَ كَاٰفِرٍ خَاسِرٍ الدُّنْيَا وَالْآخِرَةِ۔ (صاوی ص ۱۵۸ ج ۱)

جس نے یہ گمان کیا کہ نبی ﷺ اور لوگوں کی طرح ہیں کسی چیز کے مالک

نہیں نہ ان سے نفع پہنچتا ہے نہ ظاہر طور نہ باطن طور تو وہ کافر ہے اس کی دنیا و آخرت

برباد ہے۔

سیدنا امام اعظم ابوحنیفہ رضی اللہ عنہ فقہ اکبر میں فرماتے ہیں۔

شَفَاعَةُ الْأَنْبِيَاءِ عَلَيْهِمُ الصَّلَاةُ وَالسَّلَامُ حَقٌّ وَشَفَاعَةُ نَبِينَا عَلَيْهِ
الصَّلَاةُ وَالسَّلَامُ لِلْمُؤْمِنِينَ وَلَا هِلَ الْكَبَائِرِ مِنْهُمْ الْمَسْتَوْجِبِينَ الْعِقَابِ
حَقٌّ ثَابِتٌ۔ (فقہ اکبر ص ۳)

حضرات انبیاء کرام علیہم السلام کی شفاعت حق ہے اور ہمارے نبی کریم ﷺ کی شفاعت گنہگار مسلمانوں اور بڑے گناہ والوں کے لئے جو مستحق عتاب ہوں، حق اور ثابت ہے۔

پیش حق مژدہ شفاعت کا سناتے جائیں گے
آپ روتے جائیں گے ہم کو ہنساتے جائیں گے

علم غیب نبوی

غیب کا ذاتی علم مخلوقات میں سے کسی کو نہیں۔ صرف اللہ تعالیٰ ہی عالم الغیب بالذات ہے یعنی اللہ تعالیٰ کا علم خود بخود ہے اسے کسی نے دیا نہیں۔ انبیاء کرام اور ان کے وسیلہ سے اولیاء عظام اللہ تعالیٰ کے عطا فرمانے سے غیب جانتے ہیں یہ کہنا کہ اللہ تعالیٰ اپنے نبیوں کو غیب پر مطلع نہیں فرماتا قرآن مجید کی آیات صریحہ کا انکار ہے۔ سورہ آل عمران پ ۴ رکوع ۱۸ سورہ جن پ ۲۹ رکوع ۲ سورہ ہود پ ۱۲ رکوع ۱۴ سورہ نساء پ ۵ رکوع ۱۱ اور دیگر آیات واحادیث سے یہ بات قطعی طور پر واضح و ثابت ہے کہ اللہ تعالیٰ اپنے خاص نبیوں کو غیب پر مطلع فرماتا ہے اور اولیاء کو انبیاء کرام کے وسیلہ کے بغیر علم غیب پر مطلع ماننا غلط ہے۔ حضور سید عالم ﷺ کو اللہ تعالیٰ نے علم مَا كَانَ وَمَا يَكُونُ عطا فرمایا ہے یعنی ابتداء دنیا سے لے کر دخول جنت و نارتک دنیا میں جو کچھ ہوگا سب کا علم حضور کو عطا فرمادیا گیا ہے۔ قرآن کی متعدد آیات اور کثیر احادیث سے یہ ہی ثابت ہے۔ خوب یاد رکھئے اہلسنت کا عقیدہ یہ ہے کہ اللہ تعالیٰ نے حضور کو

علم مَا كَانَ وَمَا يَكُونُ عطا فرمایا ہے مگر اللہ تعالیٰ کے علم کے مقابلہ میں قلیل ہی ہے۔ اللہ تعالیٰ جیسا علم (یعنی ذاتی قدیم غیر محدود و لامتناہی) یا اللہ کے علم کے برابر علم مخلوقات میں سے کسی کے لئے بھی ماننا کھلی ہوئی گمراہی ہے نہ تو اللہ تعالیٰ کے علم کے برابر کسی کو علم ہو سکتا ہے نہ کوئی تمام معلومات الہیہ کا احاطہ کر سکتا ہے۔

اہلسنت وجماعت حضور ﷺ کے لئے جو کلی غیب کا لفظ استعمال کر دیتے ہیں تو معاذ اللہ خدا کے علم کے لئے نہیں بلکہ مخلوقات کے علم کے مقابل بولتے ہیں۔ یعنی اللہ تعالیٰ نے حضور ﷺ کو ایسا عظیم و کثیر علم عطا فرمایا ہے کہ مخلوقات کا علم حضور ﷺ کے علم کے مقابلہ میں ایک قطرہ کی حیثیت نہیں رکھتا ہے۔

حضور ﷺ کے مشاہدات

حضور کی یہ خصوصیت بھی بہت ہی اہمیت رکھتی ہے کہ آپ کی آنکھیں جو کچھ دیکھتی تھیں وہ عام لوگ نہیں دیکھ سکتے تھے۔ بخاری شریف کی حدیث میں حضور ﷺ نے فرمایا۔ مَا مِنْ شَيْءٍ جو چیز بھی مجھے نہیں دکھائی گئی تھی وہ میں نے آج اس جگہ کھڑے کھڑے دیکھ لی۔ علامہ عینی رحمۃ اللہ علیہ لکھتے ہیں کہ یہاں روایت سے یا تو آنکھ سے دیکھنا مراد ہے یعنی اللہ تعالیٰ نے حجابات اٹھا دیئے ہیں اور حضور ﷺ نے مشاہدہ فرمایا اور یہ بھی ہو سکتا ہے۔ روایت سے روایت علم مراد ہو یعنی اللہ عزوجل نے ان تمام امور کی اطلاع بذریعہ وحی تفصیلی طور پر آپ کو دے دی جن کو آج سے پہلے حضور ﷺ نہیں جانتے تھے۔ (یعنی ج ۱ ص ۲۸۹)

اس کے بعد علامہ عینی سوال اٹھاتے ہیں کہ یہ جو حضور اقدس ﷺ نے فرمایا میں نے اس مقام پر کھڑے کھڑے ان تمام امور کا مشاہدہ کر لیا جو اس سے پہلے مجھے نہیں دکھائے گئے تھے تو کیا اس میں ذات الہی کا مشاہدہ بھی شامل ہے فرماتے ہیں۔ ہاں! اس لئے کہ شئی میں ذات خدا بھی شامل ہے اور عقل اس کی مخالفت نہیں کرتی اور

عرف بھی اس کے اخراج کا مقتضی نہیں ہے۔ (یعنی ج اس ۴۹۱)

عالم میں کیا ہے وہ تجھے جس کی خبر نہیں!

ذره ہے کون سا تری جس پر نظر نہیں

واضح ہو کہ حضور اقدس ﷺ اس دنیا میں تشریف رکھتے ہوئے جن عجائب و

غرائب قدرت کا مشاہدہ و معائنہ فرماتے تھے۔ صحاح میں اس کے متعلق کثیر حدیثیں

وارد ہوئی ہیں جن کو اگر جمع کیا جائے تو ایک مستقل کتاب بن جائے۔ یہاں ہم چند

احادیث بیان کئے دیتے ہیں۔ حضور سید عالم نور مجسم ﷺ فرماتے ہیں۔

(۱) اِنِّی رَاِیْتُ الْجَنَّةَ وَارِیْتُ النَّارَ۔

میں نے جنت کو دیکھا اور دوزخ مجھے دکھائی گئی۔

(۲) لَقَدْ جِئْتُ بِالنَّارِ ثُمَّ جِئْتُ بِالْجَنَّةِ۔

میرے پاس جنت اور دوزخ لائی گئی (یعنی مجھے دکھائی گئی)

ایک بار سورج گرہن ہوا۔ آپ صحابہ کے ساتھ نماز کے لئے کھڑے ہوئے

اور بہت دیر تک قرأت رکوع اور سجود میں مصروف رہے۔ صحابہ کرام نے دیکھا کہ آپ

نے نماز میں ایک بار ہاتھ کو آگے بڑھایا۔ پھر دیکھا کہ کسی قدر پیچھے ہٹے۔ نماز کے بعد

صحابہ کرام کے دریافت کرنے پر آپ نے فرمایا۔

(۳) اِنِّی رَاِیْتُ الْجَنَّةَ فَتَنَّاوَلْتُ مِنْهَا عُنُقُوْدًا لَّوْ اِخَذْتُهُ، لَا کَلْتُمْ مِنْهُ مَا

بَقِیَتْ الدُّنْیَا۔ (ابوداؤد ص ۲۲۱)

میں نے ابھی جنت کو دیکھا (جنت میں انگور کے خوشے لٹک رہے تھے) چاہا

کہ توڑ لوں۔ اگر میں ان کو توڑ لیتا تو تا قیامت تم اس کو کھاتے۔

(بخاری کتاب الاذان باب رفع الید)

پھر میں نے دوزخ کو دیکھا۔ جس سے زیادہ بھیا تک چیز میں نے آج تک نہیں

دیکھی لیکن میں نے اس میں زیادہ تر عورتوں کو پایا۔ صحابہ نے عرض کیا حضور اس کی وجہ؟ فرمایا: اپنے خاوندوں کی ناشکری کے سبب۔ اگر ایک عورت پر تم عمر بھر احسان کرو پھر ایک دفعہ وہ تمہارے کسی فعل سے آزرده ہو جائے تو وہ کہے گی۔ میں نے کبھی تمہارا اچھا برتاؤ نہیں دیکھا۔

میں نے دوزخ میں۔ اس چور کو دیکھا جو حاجیوں کا اسباب چرایا کرتا تھا۔

(ابوداؤد)

میں نے دوزخ میں اس یہودی عورت کو دیکھا جس پر اس لئے عذاب ہو رہا تھا کہ اس نے ایک بلی کو باندھ دیا تھا۔ اس کو کھانے کو کچھ نہ دیتی تھی اور نہ اس کو چھوڑتی تھی کہ وہ زمین پر گر پڑی چیزیں کھائے آخر اسی بھوک سے وہ مر گئی۔

ایک اور حدیث میں حضور اکرم ﷺ نے اپنا یہ مشاہدہ بیان کیا۔

قَالَ اِطَّلَعْتُ فِي الْجَنَّةِ۔

میں جنت میں جا نکلا۔ (بخاری ج ۲ ص ۹۶۹)

دیکھا کہ یہاں کے باشندوں کی بڑی تعداد ان کی ہے جو دنیا میں غریب تھے اور دوزخ میں جا کر دیکھا تو اس میں بڑی تعداد عورتوں کی پائی۔ (بخاری باب صفۃ الجنۃ) عمر مبارک کے اخیر سال میں آپ شہدائے احد کے مزارات پر تشریف لے گئے اور وہاں سے واپس آ کر آپ نے ایک خطبہ دیا جس میں یہ بھی فرمایا:

”میں اپنے حوض کوثر کو یہیں سے دیکھ رہا ہوں اور زمین کے خزانوں کی کنجیاں

میرے حوالہ کی گئی ہیں۔ (بخاری کتاب الجنائز)

اس خطبہ میں یہ بھی فرمایا: مجھے یہ خوف نہیں ہے کہ میرے بعد تم شرک کرنے لگو گے لیکن میں ڈرتا ہوں اس بات سے کہ اس دنیا کی دولت میں پڑ کر آپس میں رشک و حسد کرنے لگو۔

ایک دن آپ باہر تشریف لے گئے۔ ایک ٹیلے پر چڑھے پھر فرمایا:
(اے لوگو! جو کچھ میں دیکھ رہا ہوں) وہ تم بھی دیکھ رہے ہو؟ لوگوں نے عرض
کی نہیں۔

فرمایا: میں تمہارے گھروں کے درمیان فتنوں کو بارش کی طرح برستے دیکھ رہا
ہوں۔ (بخاری و مسلم)

(۸) ایک جہاد میں مسلمانوں کی طرف سے ایک آدمی مارا گیا۔ لوگوں نے کہا وہ
شہید ہوا۔ آپ نے فرمایا:

ہرگز نہیں میں نے اس کو دوزخ میں دیکھا ہے کیونکہ اس نے مال غنیمت میں
سے ایک عبا چرائی تھی۔ (ترمذی)

(۹) ایک دفعہ آپ دوپہر کو گھر سے نکلے تو آپ کے کانوں میں ایک آواز آئی۔
فرمایا: یہود کو ان کی قبروں میں عذاب دیا جا رہا ہے۔ (بخاری)

نیز آپ نے فرمایا: یہود کو ان کی قبروں میں جو عذاب ہو رہا ہے۔ اس کی
آوازیں میرے کانوں میں آرہی ہیں۔ (قسطلانی)

(۱۰) بخاری میں حضرت عائشہ رضی اللہ عنہا سے روایت ہے۔ آپ نے فرمایا: میں نے
جہنم کو دیکھا کہ اس کے شعلے ایک دوسرے کو توڑ رہے ہیں اور اس میں عمر بن عامر کو
دیکھا جو اپنی آنتیں گھیٹ رہا ہے۔

(۱۱) حضرت ورقہ بن نوفل کے متعلق حضرت ام المومنین خدیجہ رضی اللہ عنہا نے سوال
کیا کہ حضور ورقہ جنت میں گئے یا دوزخ میں۔ انہوں نے تو آپ کی تصدیق کی تھی۔

مگر آپ کے اظہار نبوت سے پہلے وفات پا گئے۔ فرمایا:
”مجھے ان کو خواب میں دکھایا کہ وہ سپید کپڑے پہنے ہیں۔ اگر وہ دوزخ میں

ہوتے تو ان کے جسم پر یہ لباس نہ ہوتا“۔ (مشکوٰۃ)

(۱۲) رات میں نے دیکھا کہ میں جنت میں ہوں۔ سامنے ایک محل نظر آیا۔ اس میں ایک عورت بیٹھی وضو کر رہی تھی میں نے پوچھا یہ کس کا محل ہے۔ جواب دینے والے نے جواب دیا یہ عمر کا مسکن ہے۔ میں نے چاہا کہ اندر جاؤں مگر عمر کی غیرت یاد آئی تو الٹا پھر گیا۔

حضرت عمر رضی اللہ عنہ سن کر رو پڑے۔ عرض کی حضور! میں آپ سے غیرت کرتا۔

(صحیح بخاری ج ۱ ص ۳۶۵ و مسلم ترمذی کتاب الروایہ مناقب عمر)

(۱۳) ایک دفعہ حضور اکرم ﷺ نے فرمایا: بلال تم کون سا ایسا نیک عمل کرتے ہو کہ میں جب جنت میں گیا تو تمہارے جوتوں کی چاپ کی آواز کی سنی۔ عرض کی حضور ﷺ ہمیشہ با وضو رہتا ہوں اور جب نیا وضو کرتا ہوں تو دو رکعت نماز پڑھ لیتا ہوں۔

(بخاری مناقب بلال)

(۱۴) ایک مرتبہ آپ نے خطبہ دیا جس میں ابتدائے آفرینش سے قیامت تک کے احوال بیان فرمادیئے۔ عمر بن الخطاب کے یہ لفظ ہیں۔

فَاخْبَرْنَا بِمَا هُوَ كَائِنُ إِلَى يَوْمِ الْقِيَامَةِ۔ (مشکوٰۃ باب المعجزات)

حضور ﷺ نے ہمیں ان تمام واقعات کی اطلاع دی جو قیامت تک ہونے

والے تھے۔

(۱۵) ایک مرتبہ آپ نے فرمایا: اللہ تعالیٰ نے زمین کے تمام کناروں کو میرے سامنے کر دیا۔

فَرَأَيْتُ مَشَارِقَ الْأَرْضِ وَمَغَارِبَهَا۔

میں نے اس کے مشرق و مغرب کو دیکھ لیا۔

(۱۶) ایک مرتبہ آپ نے فرمایا: خدا نے میرے لئے دنیا کو پیش فرمادیا تو میں دنیا میں جو کچھ قیامت تک ہونے والا ہے۔ اس کو اس طرح دیکھ رہا ہوں۔

كَأَنَّمَا انظُرُوا إِلَىٰ كَفِيٍّ هُدِيٍّ-

جیسے اپنے اس ہاتھ کو۔ (مواہب لدنیہ زرقانی)

(۱۷) آپ نے ایک خطبہ میں فرمایا: مجھ سے جو چاہو سوال کرو۔ بخدا جب تک میں اس منبر پر ہوں۔ تمہارے ہر سوال کا جواب دوں گا۔ ایک شخص کھڑا ہوا۔ عرض کی حضور! میرا ٹھکانا کہاں ہے۔

قَالَ النَّارُ-

پھر عبداللہ بن حذافہ کھڑے ہوئے۔ انہوں نے عرض کی میرا باپ کون ہے۔ حضور ﷺ نے فرمایا: حذافہ۔

لَمْ تَكْفُرْ أَنْ يَقُولَ سَلُونِي سَلُونِي- (بخاری کتاب الاعتصام)

پھر آپ نے متعدد بار فرمایا: لوگو! پوچھو پوچھو!

(۱۸) ایک مرتبہ فرمایا: جس طرح آدم (ﷺ) پران کی اولاد اپنی اپنی صورتوں میں مٹی میں پیش کی گئی تھی۔ اسی طرح مجھ پر میری امت لوگوں کی پیدائش سے پہلے پیش کی گئی۔ مجھے بتا دیا گیا کہ کون مجھ پر ایمان لائے گا اور کون نہیں۔ حضور ﷺ کے ان جملوں کی اطلاع منافقین کو پہنچی وہ کہنے لگے۔ یہ محمد (ﷺ) اب یہ گمان کرتے ہیں کہ انہیں مومن و کافر کی خبر ہے۔ حالانکہ ہم ان کے ساتھ ہیں۔ وہ ہم کو نہیں جانتے۔ جب منافقین کی یہ باتیں آپ تک پہنچیں تو آپ منبر پر تشریف لائے اور اللہ تعالیٰ کی حمد و ثناء کے بعد فرمایا:

مَا حَالُ أَلْوَامٍ طَعَنُوا فِي عِلْمِي لَا تَسْأَلُونِي عَنْ شَيْءٍ فِيمَا بَيْنَكُمْ

وَبَيْنَ السَّاعَةِ إِلَّا أَنْبَاءَ تَكْمٍ بِهِ- (خازن پ ۴)

اس قوم کا کیا حال ہے جو ہمارے علم میں طعن کرتے ہیں (حالانکہ) اب سے لے کر قیامت تک جس چیز کے متعلق تم پوچھو گے ہم اس کی تم کو خبر دیں گے۔

(۱۹) حتیٰ کہ ایک بار جب آپ مصروف نماز تھے۔ جمال الہی بے نقاب ہو کر سامنے آ گیا۔ میں نے دیکھا کہ جمال الہی بے پردہ میرے سامنے ہے۔ خطاب ہوا۔ تم جانتے ہو فرشتگان خاص کس امر میں گفتگو کر رہے ہیں۔ عرض کی! نہیں یارب العالمین۔

پھر خدا نے اپنا ہاتھ دونوں موٹھوں کے بیچ میں میری پیٹھ پر رکھا جس کی ٹھنڈک میرے سینہ تک پہنچ گئی۔

فَعَلِمْتُ مَا فِي السَّمَوَاتِ وَالْأَرْضِ - (مشکوٰۃ شریف باب المساجد)

اور آسمان وزمین کی تمام چیزیں میری نگاہوں کے سامنے آ گئیں۔

اب خطاب ہوا فرشتگان خاص کس امر میں گفتگو کر رہے ہیں۔ میں نے عرض کی کہ ان اعمال کی نسبت جو گناہوں کو مٹا دیتے ہیں۔ خطاب ہوا وہ کیا ہیں؟ عرض کی نماز باجماعت کی شرکت کے لئے قدم اٹھانا۔ نماز کے بعد مسجد میں ٹھہر جانا اور ناگواری کے باوجود اچھی طرح وضو کرنا جو ایسا کرے گا۔ اس کی زندگی اور موت دونوں بخیر ہوں گی۔ وہ گناہوں سے ایسے پاک ہو جائے گا جیسے اسی دن اس کی ماں نے اس کو جنا۔

پھر سوال ہوا یا محمد درجات کیا ہیں؟ عرض کی۔ کھانا کھلانا۔ جب دنیا سوتی ہو تو

اٹھ کر نماز پڑھنا۔ (مسند احمد بن حنبل ج ۵ ص ۳۳۳)

الغرض: اس نوع کے کثیر مشاہدات اور مسوعات ہیں جو حضور سید عالم ﷺ

کو وقتاً فوقتاً پیش آیا کرتے تھے اور یہ بات بھی حضور ﷺ کے خصائص سے تھی۔

قبر میں حضور ﷺ کے متعلق سوال ہوگا

قبر میں منکر نکیر سوال کرتے ہیں تیرا رب کون ہے تیرا دین کیا ہے؟ حضور ﷺ

کے متعلق تو کیا عقیدہ رکھتا ہے۔ سوال پیدا ہوتا ہے کہ کیا قبر میں حضور کی تشریف آوری

ہوتی ہے یا آپ کی تصویر پیش کی جاتی ہے جس کی طرف فرشتے اشارہ کر کے پوچھتے

ہیں تو زیادہ صحیح بات یہ ہے کہ حضور اکرم ﷺ تو اپنے مقام اعلیٰ و ارفع میں جلوہ فرما ہوتے ہیں۔ حجاب اور پردہ مقبور کے لئے ہوتا ہے۔ بحکم خداوندی مقبور کے لئے وہ حجابات اٹھ جاتے ہیں اور مقبور کو حضور سید عالم ﷺ نظر آ جاتے ہیں اور فرشتے آپ کی ذات اقدس کی طرف اشارہ کر کے پوچھتے ہیں کہ ان کے متعلق تیرا کیا اعتقاد ہے؟ تو مومن اس سوال کے جواب میں حضور ﷺ کی رسالت و نبوت کا اقرار کرے گا اور کافر اس امتحان میں فیل ہو جائے گا اور وہ کہے گا مجھے کچھ معلوم نہیں۔ حضور کے متعلق قبر میں سوال کافر و مومن سب سے ہوگا اور یہ بھی حضور ﷺ کے خصوصیات سے ہے اور اس سے مقصود حضور کے فضل و شرف اور مرتبہ و مقام کی بلندی کا اظہار ہے کہ یہ ایسے رتبے کے نبی ہیں کہ قبر میں کامیابی بھی ان کے تصور اور ان سے حسن عقیدت و محبت رکھنے کے بغیر ناممکن ہے۔



حضور ﷺ کے جسم مبارک کے بعض خصائص

حدیث کی روشنی میں

حضور سید عالم ﷺ کی ذات اقدس کے جس گوشہ پر بھی نظر ڈالی جائے۔ شان بے مثالی کا ظہور ہوتا ہے۔ صحابہ کرام رضی اللہ عنہم فرماتے ہیں آپ کے رخسار ایسے تھے گویا کہ صفحہ رخسار پر سونے کا پانی چھلک رہا ہے۔ دندان مبارک موتیوں سے زیادہ چمکدار تھے۔ ان سے نور چھنتا تھا۔ آپ جب تبسم فرماتے تو اندھیرے میں اجالا ہو جاتا تھا۔ لعاب مبارک ہر مرض کے لئے شفا تھا۔ حتیٰ کہ کھاری کونوئیں بیٹھے ہو جاتے تھے۔ آواز کی تاثیر یہ تھی کہ مردے زندہ ہو جاتے تھے چشمان مقدس کے لئے اندھیرا حجاب نہ تھا۔ اندھیرے اجالے میں یکساں دیکھتے تھے۔ موئے مبارک باعث خیر و برکت تھے۔ صحابہ کرام رضی اللہ عنہم بطور تبرک رکھتے تھے۔ گوش اقدس ساری کائنات کے فریادرس تھے دور و نزدیک کی آوازن لیتے تھے۔ دست مبارک اللہ تعالیٰ کی نعمتوں کا خزانہ تھا جس کے چہرہ پر ہاتھ پھیر دیتے وہ چمکنے لگتا۔ بیمار شفاء پاتے تھے۔ بدن مبارک قدرتی طور پر خوشبودار تھا جس راہ سے گذر جاتے وہ راستہ خوشبو سے مہک جاتا۔ انگلیوں کا اعجاز یہ تھا کہ ان سے پانی کے چشمے جاری ہو جاتے تھے۔ جسم اقدس بے سایہ تھا۔ مکھی بھی ادب کرتی تھی۔ جسم پاک پر نہ بیٹھتی تھی۔ پسینہ مبارک خوشبودار تھا۔ صحابہ آپ کے پسینہ کو عطر میں ملاتے تھے تاکہ عطر میں خوشبو زیادہ ہو جائے حضور ﷺ کی آنکھیں سوتی تھیں لیکن قلب مبارک ہمیشہ بیدار رہتا تھا۔ بغل مبارک خوشبودار تھے۔

گردن چاندی کی صراحی تھی۔ پیشانی مبارک روشن چراغ کی طرح تھی۔ پیشانی کے ہر قطرہ سے نور کا فوارہ جاری ہوتا تھا۔ حضور ﷺ کے تمام فضیلت مبارکہ طیبہ و طاہرہ تھے۔ رفتار کی یہ کیفیت تھی کہ کوئی شخص حضور ﷺ سے آگے نہ بڑھ سکتا تھا۔ پشت مبارک پر خاتم نبوت چاندی کی طرح سفید تھی۔ چہرہ اقدس جمال و جلال الہی کا مظہر اتم تھا۔ صحابہ حضور کے چہرہ اقدس کو چاند و سورج بتاتے تھے۔ حضرت علی رضی اللہ عنہ جب حضور کے حسن و جمال کے بیان سے عاجز آگئے تو کہنے لگے حضور کی مثال نہ آپ سے قبل دیکھی گئی نہ حضور کے بعد دیکھی جائے گی۔ (خصائص کبریٰ)

حضور ﷺ کے خطبہ کی اثر انگیزی

حضور ﷺ کا خطبہ و وعظ رقت انگیزی اور تاثیر میں درحقیقت معجزہ الہی تھا۔ پھر سے پھر دل آپ کا خطبہ سن کر نرم ہو جاتے۔ جمعہ کے خطبہ میں عموماً زہد، حسن اخلاق، خوف قیامت، عذاب قبر، توحید صفات الہی بیان فرماتے تھے۔ ہفتہ میں کوئی اہم واقعہ پیش آیا تو اس کے متعلق ہدایات فرماتے تھے۔ عید کے خطبہ میں صدقہ و خیرات و غرباء یتامی کی امداد و اعانت پر خاص طور پر زور دیتے تھے۔ حجۃ الوداع حضور کی عمر پاک کا آخری خطبہ تھا۔ اس موقع پر حضور ﷺ نے ایک لاکھ صحابہ کو قصویٰ انامی اونٹنی پر سوار ہو کر خطاب فرمایا تھا۔ اس زمانہ میں آواز پہنچانے کے لئے لاؤڈ سپیکر تو تھے نہیں مگر حضور ﷺ کا یہ اعجاز تھا کہ پورے مجمع کو آواز برابر پہنچ رہی تھی حتیٰ کہ دوران خطبہ میں حضور ﷺ نے کسی صحابی سے فرمایا: بیٹھ جاؤ۔ حضرت عبداللہ بن رواحہ کہتے ہیں۔ ”بیٹھ جاؤ“ کی آواز میں نے اپنے گھر پر سنی اور وہیں حکم نبوی کی تعمیل میں تعظیماً بیٹھ گیا۔

(۱) حضور کے فضائل و مناقب معجزات مرتبہ و مقام کی عظمت اور خصائص کی مدلل و مفصل معلومات کے لئے مصنف کتاب ہذا کی تصانیف روح ایمان، جامع الصفات، خصائص مصطفیٰ، شان مصطفیٰ کا مطالعہ کیجئے جو مکتبہ رضوان گنج بخش روڈ سے قیماً مل سکتی ہیں۔

حضرت علامہ جلال الدین سیوطی رحمۃ اللہ علیہ نے اس مضمون کی متعدد احادیث
خصائص کبریٰ میں ذکر کیں کہ خطبہ مبارک کی آواز پر وہ نشین مستورات کو گھروں میں
بھی پہنچ رہی تھی۔

اخلاق نبوی کی ایک جھلک

حضرت عائشہ صدیقہ رضی اللہ عنہا فرماتی ہیں۔ میں نے حضور کو کبھی اس طرح ہنستے
نہیں دیکھا کہ آپ کا سارا منہ کھل گیا ہو۔ آپ صرف مسکرا دیتے تھے۔ (بخاری)
آپ ایک ایک بات کو علیحدہ علیحدہ فرماتے۔ اگر کوئی شخص آپ کے جملوں کو
گننا چاہتا تو گن سکتا تھا۔ (بخاری و مسلم)

حضرت جابر رضی اللہ عنہ سے روایت ہے کہ حضور ﷺ گفتگو فرماتے تو ایک ایک
جملہ علیحدہ علیحدہ ادا فرماتے اور ٹھہر ٹھہر کر بات کرتے (ابوداؤد) حضرت عبداللہ بن
سلام سے روایت ہے کہ حضور جب گفتگو فرماتے تو آپ کی نگاہ اکثر آسمان کی طرف
رہتی۔ (ابوداؤد)

حضرت انس رضی اللہ عنہ سے روایت ہے کہ نبی کریم ﷺ جب کسی سے مصافحہ
فرماتے تو اپنا ہاتھ اس وقت تک اس سے علیحدہ نہ کرتے جب تک وہ شخص خود آپ کا
ہاتھ نہ چھوڑ دیتا نیز آپ اس کی جانب سے منہ نہ پھیرتے جب تک وہ منہ موڑ کر نہ
چل دیتا۔ آنجناب نبی کریم ﷺ کو کسی نے کبھی اس حالت میں نہیں دیکھا کہ آپ
لوگوں کے سامنے (یعنی مجلس میں) پاؤں پھیلا کے بیٹھے ہوں۔ (ترمذی)
حضرت کعب بن مالک رضی اللہ عنہ سے روایت ہے کہ جب حضور ﷺ کسی واقعہ

یابات سے خوش ہوتے تو آپ کا چہرہ مبارک اس طرح کھل اٹھتا جیسے وہ چاند کا ٹکڑا ہو۔ (بخاری و مسلم)

حضرت عبداللہ بن ابی اوفیٰ سے روایت ہے۔ حضور ذکرا الہی زیادہ کرتے۔ غیر ضروری باتیں نہ کرتے۔ نماز طویل پڑھتے۔ خطبہ مختصر دیتے۔ بیواؤں اور مسکینوں کے ساتھ چلنے میں عار محسوس نہ کرتے اور ان میں سے ہر ایک کا کام کر دیتے۔

(نسائی، داری)

حضرت عبداللہ بن ابی اوفیٰ فرماتے ہیں۔ بیوہ اور مسکین کے ساتھ چل کر ان کا کام کر دینے میں آپ کو عار نہ تھی۔ (داری)

صحاح میں ہے کہ آپ دو شیزہ لڑکیوں سے بھی زیادہ شرمیلے تھے۔ شرم و حیاء کا اثر آپ کی ایک ایک مقدس و دلنواز ادا سے واضح تھا۔

حضرت ام سلمیٰ فرماتی ہیں کہ ایک مرتبہ سرکار ﷺ مکان پر تشریف لائے۔ چہرہ اقدس مغموم تھا۔ میں نے سبب دریافت کیا تو فرمایا کہ کل جو سات دینار آئے تھے شام آگئی مگر ابھی تک بستر پر پڑے ہیں۔ (مسند امام احمد حنبل)

ایک دفعہ آپ نماز کے لئے تیار ہوئے ایک بدو آیا دامن اقدس تھام کر بولا میرا ذرہ سا کام رہ گیا ہے ایسا نہ ہو کہ بھول جاؤں پہلے اسے کر دیجئے ساتھ تشریف لے گئے اس کا کام سرانجام فرما کر پھر نماز ادا فرمائی۔

اظہار نبوت سے قبل عبداللہ بن ابی العسّان نے آپ سے کچھ معاملہ کیا اور آپ کو بٹھا کر چلے گئے کہ آ کر حساب کر دیتا ہوں۔ اتفاق سے ان کو خیال نہ رہا تین دن کے بعد آئے تو دیکھا کہ نبی ﷺ اسی جگہ تشریف رکھتے ہیں۔ آپ نے ان کو دیکھ کر فرمایا کہ تین دن سے یہاں تمہارے انتظار میں بیٹھا ہوں۔ (ابوداؤد)

جناب عائشہ صدیقہ رضی اللہ عنہا فرماتی ہیں کہ حضور ﷺ نے کبھی کسی سے اپنا ذاتی

انتقام نہیں لیا۔ برائی کے بدلہ درگزر اور معاف فرما دیتے تھے۔ آپ نے کسی کو اپنے ہاتھ سے نہیں مارا۔ حضرت علی رضی اللہ عنہ کہتے ہیں حضور نرم خو مہربان طبع خندہ جبیں تھے۔ سخت مزاج اور تنگ دل نہ تھے۔ حضرت انس رضی اللہ عنہ آپ کے خادم خاص کہتے ہیں۔ میں نے دس برس آپ کی خدمت کی مگر آپ نے کبھی کسی معاملہ میں مجھ سے باز پرس نہ فرمائی۔ (شمائل ترمذی)

ایک بدو نے نہایت سختی سے حضور ﷺ سے اپنے قرضہ کا مطالبہ کیا صحابہ نے اسے ڈانٹا اور کہا تجھے معلوم ہے تو کس سے ہم کلام ہے؟ حضور ﷺ نے فرمایا تم کو بدو کا ساتھ دینا چاہیے تھا کیونکہ اس کا حق ہے پھر آپ نے قرضہ ادا کرنے کا حکم دیا۔ (ابن ماجہ)

ایک دفعہ ایک شخص خدمت اقدس میں حاضر ہوا دیکھا کہ آپ کی بکریوں کا ریوڑ دور تک پھیلا ہوا ہے۔ اس نے درخواست کی۔ آپ نے تمام بکریاں اس کو عطا فرمادیں۔ اس نے اپنے قبیلہ میں جا کر کہا۔ اسلام قبول کر لو محمد ﷺ ایسے فیاض ہیں کہ مفلس ہونے کی پرواہ نہیں کرتے۔ (بخاری)

مکہ میں رؤسائے قریش جب ہر قسم کی تدبیروں سے تھک گئے تو انہوں نے حضور ﷺ کے سامنے حکومت کا تخت زرو جواہر کا خزانہ حسن کی دولت پیش کی۔ ان میں ہر ایک چیز بڑے سے بڑے بہادروں کے قدم ڈگمگادینے کے لئے کافی تھی لیکن آپ نے نہایت حقارت کے ساتھ ان کی اس درخواست کو ٹھکرا دیا۔ بالآخر آخری مونس و ہمد ابو طالب نے بھی ساتھ چھوڑنا چاہا تو یہ غور و فکر کا آخری لمحہ اور عزم و استقلال کا آخری امتحان تھا۔ اس وقت آپ نے جو کلمات فرمائے عالم کائنات میں ثبات و پامردی کے اظہار کا سب سے آخری طریقہ تعبیر تھے۔ آپ نے فرمایا:

”چچا اگر قریش میرے داہنے ہاتھ میں سورج اور بائیں ہاتھ میں چاند رکھ دیں

تب بھی میں اپنے اعلان حق سے باز نہ آؤں گا۔ (ابن ہشام)
اکثر خدام خدمت اقدس میں پانی لے کر آتے کہ آپ ہاتھ ڈال دیں تاکہ
متبرک ہو جائے۔ جاڑوں کا موسم اور صبح کا وقت ہوتا مگر حضور ﷺ پھر بھی انکار نہ
فرماتے۔ (ابوداؤد)

زہد و قناعت اور فقر اختیار کیا یہ عالم تھا کہ بوقت وصال آپ کی زرہ ایک
یہودی کے پاس گروی تھی۔ جن مقدس کپڑوں میں وصال فرمایا ان میں اوپر تلے پیوند
لگے ہوئے تھے۔ بستر اقدس میں کھجور کی چھال بھری ہوئی تھی۔ (بخاری) حضرت عائشہ
رضی اللہ عنہا فرماتی ہیں حضور ﷺ کے لئے کبھی کپڑا طے کر کے نہیں رکھا گیا۔ الغرض عزم و
استقلال شجاعت امانت راست گفتاری عہد کی پابندی زہد و قناعت عفو و حلم دشمنوں
سے درگزر اور حسن سلوک غریبوں سے محبت و پیار دشمنوں کے حق میں دعائے خیر۔
بچوں پر شفقت غلاموں سے اچھا سلوک مستورات سے نیک برتاؤ۔ حیوانات پر رحم
اولاد سے محبت حسن خلق حسن معاملہ جو دو سخا عدل و انصاف ایثار و قربانی مہمان نوازی
صدقہ سے پرہیز غرض کہ تمام اعلیٰ سے اعلیٰ اوصاف کے پیکر جمیل تھے حضور ﷺ کے
خصائل و شمائل کے واقعات کو بیان کیا جائے تو اس کے لئے دفتر درکار ہے۔



معجزہ..... حضور ﷺ کے بعض معجزات و خصائص

جو کام عادتاً ناممکن ہو اگر اسے اپنے دعویٰ نبوت میں سچا ہونے کی دلیل میں پیش کرے تو اس کو معجزہ کہتے ہیں۔ جیسے عصاء کا اثر دہا بن جانا، ید بیضا، سورج کا واپس آنا چاند کے دو ٹکڑے ہو جانا وغیرہ۔ واضح رہے کہ اگر کوئی اپنے دعویٰ نبوت میں جھوٹا ہو اور یہ کہے کہ میرے سچے ہونے کی دلیل یہ ہے کہ میں اس لوہے کو سونا بنا دیتا ہوں تو وہ اپنے اس دعویٰ کی دلیل میں ایسا نہیں کر سکتا ورنہ سچے اور جھوٹے کی تمیز ہی ختم ہو جائے گی۔ حضور سرور کائنات ﷺ تمام انبیاء کے معجزات و کمالات کے جامع ہیں بلکہ حضور ﷺ کی ذات اقدس خود معجزہ ہے۔

معراج شریف

معراج حضور ﷺ کا نہایت ہی مشہور معجزہ ہے۔ رات کے نہایت ہی تھوڑے حصہ میں آپ مکہ سے بیت المقدس لے جائے گئے وہاں آپ نے تمام انبیاء سابقین کی امامت فرمائی پھر آسمانوں پر تشریف لے گئے۔ اللہ تعالیٰ کے قرب خاص میں رسائی ہوئی۔ جمال الہی سے مشرف ہوئے۔ جنت و دوزخ عرش و کرسی لوح و قلم غرض کہ ساری خدائی کا آپ نے مشاہدہ فرمایا اور یہ عظیم و جلیل سفر اتنے عرصہ میں طے ہوا کہ

زنجیر بھی ہلتی رہی بستر بھی رہا گرم
ایک دم میں سر عرش گئے آئے محمد
حضور ﷺ کو معراج جسم و روح کے ساتھ بحالت بیداری ہوا۔ معراج

جسمانی کا منکر گمراہ ہے۔

حضور ﷺ کے معجزات

حضور ﷺ کے معجزات کے لئے ایک دفتر درکار ہے۔ چند معجزات یہ ہیں۔ شق القمر حضور ﷺ کا عظیم و جلیل معجزہ ہے۔ اہل مکہ نے جب آپ سے معجزہ دکھانے کا مطالبہ کیا تو چاند دو ٹکڑے ہو گیا۔ ایک ٹکڑا پہاڑ کے اوپر اور دوسرا اس کے نیچے۔ قرآن مجید میں بھی فرمایا **وَإِنْ شَقَّ الْقَمَرُ** یہ معجزہ رات کے وقت مکہ میں بمقام منیٰ واقع ہوا۔ ترمذی میں ہے کہ اس معجزہ کو دیکھ کر کفار نے کہا حضور ﷺ نے ہم پر جادو کر دیا ہے؟ لیکن جب ادھر ادھر سے مسافر آئے اور انہوں نے یہ ہی مشاہدہ بیان کیا تو حیران ہو کر کہنے لگے ہم پر تو جادو کر دیا مگر دیگر مقامات کے آدمیوں پر تو جادو نہیں کر سکتے؟

خیبر سے واپسی پر مقام صہبا پر حضرت علی رضی اللہ عنہ کے لئے جبکہ ان کی نماز قضا ہو گئی۔ حضور ﷺ کی دعا سے ڈوبا ہوا سورج واپس آ گیا (شامی) کھجور کا وہ تنہ جس سے حضور تکبیر لگا کر خطبہ دیتے تھے۔ جب حضور ﷺ نے خطبہ دینا شروع کیا تو اس خشک لکڑی سے رونے کی آواز آنے لگی اور یہ آواز جمعہ کے اجتماع میں صحابہ نے خود سنی (بخاری) درختوں و پتھروں سے السلام علیک یا رسول اللہ کی آواز آتی تھی (ترمذی) خانہ کعبہ کے بت حضور ﷺ کے دست مبارک کی چھڑی سے بے چھوئے صرف اشارہ سے گر پڑے تھے (بخاری، طبرانی، ابو نعیم) درخت حضور ﷺ کے اشارہ سے چلتے اور آپ کی نبوت کی تصدیق کرتے (مسلم) حضور ﷺ کی سواری کی برکت سے ست رفتار جانور تیز ہو جاتے تھے (بخاری) جب صحابہ رات گئے اپنے گھروں کو واپس ہوتے تو ان کو راستہ دکھانے کے لئے کوئی چیز روشن ہو جاتی (بخاری) جانور آپ کو سجدہ کرتے تھے۔ اس پر حضور ﷺ نے فرمایا ہر مخلوق جانتی ہے کہ خدا کا رسول

ہوں (داری) حضرت ابو ہریرہ رضی اللہ عنہ کا حافظہ کمزور تھا۔ حضور ﷺ نے انہیں قوت حافظہ عطا فرمائی (بخاری) حضرت علی رضی اللہ عنہ کی آنکھوں میں اپنا لعاب دہن مبارک ڈال دیا ان کی آنکھیں اچھی ہو گئیں۔ آپ کے لعاب مبارک اور ہاتھ لگانے سے بیمار شفا یاب ہو جاتے۔ (مسند احمد ج ۳ ص ۷۰) حضور ﷺ کی دعا سے نامرادوں کی حاجتیں پوری ہو جاتی تھیں (بخاری) حضور ﷺ کی دعا اور ہاتھ لگانے لعاب مبارک ملانے سے اشیاء میں اضافہ ہو جاتا تھا۔ حضرت ابو طلحہ رضی اللہ عنہ کے ہاں تھوڑا سا کھانا تھا مگر ستر اسی آدمیوں کے لئے کافی ہو گیا (بخاری) دودھ کے ایک پیالہ سے ستر اصحاب صفہ سیراب ہو گئے (بخاری) حضور کی انگلیوں سے متعدد بار پانی جاری ہوا۔ (بخاری)

نور و بشر

حضور ﷺ کی ذات اقدس کو قرآن نے نور فرمایا ہے۔ اس لئے اہلسنت حضور کو نور کہتے اور مانتے ہیں مگر بایں ہمہ حضور ﷺ کی بشریت کے منکر نہیں ہیں۔ حضور ﷺ اللہ کے بندے اس کی مخلوق اور اس کے مقدس رسول ہیں۔ لیکن حضور کی بشریت تمام انسانوں کی بشریت اور ملائکہ مقربین کی نورانیت سے افضل ہے۔ حضور کو عام انسانوں کی طرح سمجھنا یا حضور سے ہمسری کا دعویٰ کرنا۔ حضور ﷺ کے متعلق یہ جملے استعمال کرنا آخر وہ بھی تو ہماری طرح ایک انسان تھے۔ ہماری طرح ہی کھاتے پیتے سوتے چلتے تھے اور حضور کو عام انسانوں کی طرح سمجھنا گمراہی بلکہ تمام گمراہیوں کی جڑ ہے۔ حضور کا کھانا پینا چلنا سونا سب کچھ بحیثیت ایک نبی و رسول کے ہے۔ آپ کا قول و فعل اللہ کا قانون بنتا ہے۔ عام انسانوں کا یہ درجہ کہاں ہے۔ حضور کی شخصیت طیبہ کی کیفیت تو یہ ہے کہ آپ افضل الانبیاء سید الانبیاء خاتم الانبیاء ہیں جیسے قرآن پاک میں اللہ تعالیٰ کے پیغام کی تکمیل ہوئی ایسے ہی حضور کی ذات بابرکات میں محاسن انسانیت کی تکمیل ہوئی ہے جیسے پہلے کوئی آسمانی کتاب جزوی یا کلی طور پر قرآن پاک

کی عظمت و رفعت کا مقابلہ نہیں کر سکتی اسی طرح کوئی پہلا نبی یا رسول جزوی یا کلی لحاظ سے حضور کے فضائل و مناقب مرتبہ کی بلندی اور عظمت کا مقابلہ نہیں کر سکتا۔ عام انسان تو حضور کے سامنے چیز ہی کیا ہیں۔ علامہ اقبال حضور کی بشریت اور آپ کے مرتبہ کی بلندی و برتری کے متعلق کہتے ہیں۔

طور موج از غبارِ خانہ اش

کعبہ را بیت الحرم کا شانہ اش

کوہ طور کی حیثیت آپ کے غبار خانہ سے زیادہ نہیں ہے۔ آپ کا گھر کعبہ کے

لئے باعث احترام ہے۔

کس ز سرِ عبدہ آگاہ نیست

عبدہ جو سرِ الا اللہ نیست

نسخہ کونین را دیباچہ اوست

جملہ عالم بندگان و خواجہ اوست

نام اقدس سن کر انگوٹھے چومنا

جائز اور باعث برکت ہے۔ چنانچہ فقہ حنفی کی معتبر کتب (ردالمحتار ج ۱ ص ۳۷۹) میں ہے کہ پہلی شہادت کو سننے کے ساتھ ہی صلی اللہ علیک یا رسول اللہ کہنا۔ دوسری شہادت کے وقت قُرَّةُ عَيْنِي بِكَ يَا رَسُولَ اللَّهِ کہے مستحب ہے پھر دونوں آنکھوں پر دونوں انگوٹھوں کے ناخن رکھنے کے بعد یہ کلمات کہے جائیں۔ اللھم متعنی بالسمع والبصر تو ایسے کرنے والے کے لئے حضور جنت کے قائد بنیں گے۔ اسی طرح طحاوی شرح مرقی الفلاح ص ۱۱۱ و ص ۱۱۲ میں لکھا ہے۔

حضرت صدیق اکبر رضی اللہ عنہ نے اذان میں حضور کا نام سن کر دونوں انگوٹھوں کو چوم کر اپنی آنکھوں سے لگایا تھا۔ حضور کے سوال پر عرض کی میں نے یہ فعل برکت کے

لئے کیا ہے۔ حضور نے فرمایا تم نے اچھا کیا جو کوئی ایسا کرے گا اس کی آنکھ دکھنے سے محفوظ رہے گی۔ کہا جاتا ہے کہ اس مضمون کی تمام احادیث ضعیف ہیں۔ لیکن یہ اصول سب کو تسلیم ہے کہ فضائل اعمال میں ضعیف حدیث بھی مانی جاتی ہے۔ علاوہ ازیں اہلسنت کا موقف یہ ہے کہ ہمیں حضور کا نام پیارا لگتا ہے اس لئے ہم چوم لیتے ہیں جس کو پیارا نہیں لگتا نہ چومے اور جو لوگ نہیں چومتے ہم ان پر کوئی فتویٰ نہیں لگاتے اور نہ چومنے پر مجبور کرتے ہیں۔ البتہ نہ چومنے والے بدعت و شرک کا فتویٰ جڑ دیتے ہیں جو سخت زیادتی اور شریعت پر افتراء ہے۔ کیونکہ کسی حدیث میں نام پاک سننے پر انگوٹھے چومنے کی ممانعت نہیں آئی بلکہ حضور نے تو یہ فرمایا ہے کہ جس نے اپنی ماں کے قدموں کو چوما۔ اس نے جنت کی چوکھٹ کو چوم لیا۔ جب ماں کے قدموں کے چومنے کی یہ عظمت ہے تو حضور کے نام اقدس کو عقیدت و محبت و احترام کی بنیاد پر چومنے میں حرج کیا ہے؟

قیام تعظیمی

اہلسنت کا یہ معمول ہے کہ وہ حضور کی بارگاہ اقدس میں کھڑے ہو کر ادب و احترام تعظیم و محبت کے ساتھ صلوٰۃ و سلام عرض کرتے ہیں۔ یہ بھی جائز ہے۔ ممانعت پر کوئی دلیل شرعی نہیں ہے جو لوگ قیام تعظیمی نہیں کرتے۔ اہلسنت ان پر کوئی فتویٰ نہیں دیتے۔

البتہ حضور سے عشق و محبت رکھنے والوں کے لئے سوچنے سمجھنے کی بات یہ ہے کہ سینما میں جب ترانہ سنایا جاتا ہے تو قانوناً اس کے احترام میں کھڑا ہونا پڑتا ہے اور منکرین بھی ترانہ کی تعظیم کے لئے کھڑے ہو جاتے ہیں تو ترانہ کی تعظیم کے لئے کھڑا ہونا تو جائز ہو اور حضور کی تعظیم و احترام عقیدت و محبت کے اظہار کے لئے کھڑا ہونا بدعت ہو جائے؟ یہ بات کیسے درست ہے؟

انبیاء اولیاء کا وسیلہ پکڑنا

انبیاء کرام و اولیاء عظام کے وسیلہ سے اللہ تعالیٰ سے دعا مانگنا جائز ہے حتیٰ کہ انبیاء و اولیاء کے مزارات کے وسیلہ سے دعا کرنا بھی جائز ہے۔ حضرت امام شافعی رحمۃ اللہ علیہ فرماتے ہیں کہ میں حضرت امام ابوحنیفہ رحمۃ اللہ علیہ کی قبر مبارک کے پاس جا کر دو نفل پڑھتا ہوں اور اللہ سے دعا مانگتا ہوں اللہ تعالیٰ پوری فرمادیتا ہے نیز فرماتے ہیں کہ حضرت امام موسیٰ کاظم رحمۃ اللہ علیہ کی قبر مبارک دعا کے قبول ہونے کے لئے تریاق مجرب ہے۔ انبیاء اولیاء سے مدد مانگنا جائز ہے جبکہ عقیدہ یہ ہو کہ حقیقی امداد تو اللہ تعالیٰ ہی فرماتا ہے انبیاء اولیاء اس کی امداد کے مظہر اور وسیلہ ہیں۔ ہر مسلمان کا یہ ہی عقیدہ ہوتا ہے کہ اللہ کے حکم اور اس کے ارادہ کے خلاف ایک پتہ بھی کوئی نہیں ہلا سکتا۔ کوئی جاہل سے جاہل مسلمان بھی کسی نبی یا ولی کو خدا یا خدا کا شریک نہیں سمجھتا۔

ندائے یا رسول اللہ

اس عقیدہ کے ساتھ یا رسول اللہ کہنا اور درود شریف پڑھنا کہ حضور ہمارے درود اور ندا کو سنتے ہیں جائز ہے۔ اس معاملہ میں مسلمانوں پر کفر و شرک کا فتویٰ دینا سخت زیادتی اور ظلم ہے کیونکہ ہر مسلمان یہی عقیدہ رکھتا ہے کہ حضور ﷺ کو سننے کی طاقت خود بخود نہیں ہے۔ اللہ تعالیٰ نے عطا فرمائی ہے۔ متعدد احادیث سے یہ مسئلہ ثابت و واضح ہے۔

خواب میں حضور ﷺ کا دیدار

اگر کسی کے نصیب جاگیں اور حضور سرور عالم ﷺ کے دیدار پر انوار سے خواب میں مشرف ہو تو یہ بہت بڑی سعادت ہے۔ حضور ﷺ نے فرمایا ہے جس نے مجھے خواب میں دیکھا اس نے مجھے ہی دیکھا کیونکہ شیطان میرا ہم شکل نہیں بن

سکتا۔ اللہ تعالیٰ نے شیطان کو یہ طاقت نہیں دی ہے کہ وہ حضور کی صورت میں خواب میں نظر آئے۔ حضور نے یہ بھی فرمایا ہے کہ جس نے مجھے خواب میں دیکھا وہ عنقریب مجھے بیداری میں بھی دیکھے گا (بخاری ج ۲ ص ۱۰۳۵) اس کا مطلب یہ ہے کہ حضور ﷺ کو خواب میں دیکھنے والا بیداری میں دیکھنے کا مشتاق ہو جاتا ہے جب اس کا یہ شوق و ذوق انتہاء کو پہنچ جاتا ہے تو پھر اسے بیداری میں بھی دیدار نصیب ہو سکتا ہے کچھ اولیاء کرام ایسے بھی ہیں جو بحالت بیداری حضور ﷺ کی زیارت کرتے ہیں۔ جیسے شیخ ابوالعباس۔ حضرت ابراہیم بتولی، حضرت شیخ سحبی، حضرت شیخ برادی، حضرت شیخ خلیفہ بن موسیٰ، روح المعانی ج ۱ ص ۱۲ ص ۳۳ رضی اللہ عنہم

حضور ﷺ پر جھوٹ باندھنا سخت گناہ ہے

یوں تو ہر شخص پر جھوٹ باندھنا حرام ہے مگر حضور چونکہ مالک شریعت ہیں۔ حضور کی بات شریعت قرار پاتی ہے اس لئے کسی ایسی بات کی نسبت حضور ﷺ کی طرف کرنا جو حضور ﷺ نے نہ فرمائی ہو سخت و شدید گناہ ہے توبہ و استغفار لازم و واجب ہے۔ حضور ﷺ فرماتے ہیں مجھ پر جھوٹ باندھنے والا جہنمی ہے۔ (بخاری)

حضور ﷺ پر درود و سلام

حضور سرور عالم نور مجسم ﷺ کے احسانات بے حد و حساب ہیں۔ آپ نے کفر و شرک کی نجاست سے قلوب انسانی کو پاک کیا۔ اللہ تعالیٰ تک پہنچنے کا صحیح راستہ بتلایا۔ انسان کی فلاح و کامیابی کا ایک ابدی نظام حیات عطا فرمایا جس کو اپنا کرامت دنیا کی کامیابی اور آخرت کی فلاح و کامرانی حاصل کر سکتی ہے ایسے عظیم و جلیل محسن کے احسانات کا اقرار و اعتراف نہ کرنا، بہت بڑی ناشکری اور ناسپاسی تھی۔ لیکن امت اپنے محسن اعظم کے احسانوں کا شکر یہ کس طرح ادا کر سکتی ہے؟ اللہ تعالیٰ نے اپنے کرم سے

اس کا طریقہ یہ ارشاد فرمایا:

يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا۔

اے ایمان والو! ان پر درود اور خوب سلام بھیجو۔

حقیقت یہ ہے کہ حضور پر درود بھیجنا۔ حضور ﷺ کے احسانات عظیم کا اقرار اور آپ کی ذات اقدس سے اپنے تعلق اور نیاز مندی کا اظہار ہے اور آپ کے احسانات کا بدلہ نہ دے سکنے کا اعتراف ہے۔ اسی لئے قرآن مجید میں حضور ﷺ کی ذات ستودہ صفات پر درود بھیجنے کا حکم دیا گیا اور احادیث میں درود کے فضائل و برکات بیان کئے گئے ہیں اور حضور پر درود نہ بھیجنے والوں کی مذمت کی گئی ہے اور فقہا امت نے تصریح کی ہے کہ جب بھی حضور سرور کائنات ﷺ کا نام نامی زبان پر آئے آپ پر درود پڑھنا واجب ہے۔

عمر میں ایک مرتبہ حضور پر درود پڑھنا فرض ہے۔ نماز میں سنت اور عام اوقات میں مستحب اس لئے حضور اقدس کی ذات پاک پر نہایت خلوص و محبت کے ساتھ درود پڑھے اور جب آپ کا نام اقدس زبان پر آئے تو درود و سلام عرض کرنے میں بخل سے کام نہ لیا جائے بلکہ نہایت ذوق و شوق ادب و احترام کے ساتھ حضور ﷺ کی ذات والا صفات پر درود بھیجا جائے۔

تم سب پڑھو درود میں ذکر نبی کروں

درود شریف کے فضائل و برکات

حضور ﷺ نے فرمایا جو شخص مجھ پر ایک مرتبہ درود پڑھتا ہے۔ اللہ تعالیٰ اس پر دس رحمتیں نازل فرماتا ہے۔ دس گناہ مٹاتا ہے اور دس درجے بلند فرماتا ہے (نسائی) جس نے مجھ پر درود پڑھا قیامت کے دن میں اس کی شفاعت فرماؤں گا (جوہر البحار ج ۲ ص ۱۶۶) جس نے مجھ پر درود پڑھا اللہ تعالیٰ اس کے دل کو اس طرح نفاق سے

پاک فرمادیتا ہے جیسے پانی کپڑے کو صاف کر دیتا ہے (جذب القلوب ص ۲۵۱) قیامت کے دن وہ لوگ میرے زیادہ قریب ہوں گے جو مجھ پر بکثرت درود پڑھتے ہیں (ترمذی) جو شخص جمعرات کے دن مجھ پر سو مرتبہ درود پڑھے گا وہ کبھی محتاج نہ ہوگا۔ (جذب القلوب ص ۲۵۸) جب تم میں کوئی مسجد میں داخل ہو تو مجھ پر سلام عرض کرے اور کہے اے اللہ میرے لئے رحمت کا دروازہ کھول دے اور جب باہر نکلے تو بھی مجھ پر سلام عرض کرے اور کہے الہی مجھے شیطان رجم کے شر سے بچا (ترمذی ابن ماجہ)

اس شخص کی ناک غبار آلود ہو جس کے سامنے میرا نام ذکر کیا جائے اور وہ مجھ پر درود نہ پڑھے (ترمذی) بخیل وہ ہے جس کے سامنے میرا ذکر ہو اور وہ مجھ پر درود نہ پڑھے۔ (شفاء ج ۲ ص ۶۳)

جس کے سامنے میرا ذکر کیا جائے اور وہ مجھ پر درود نہ پڑھے وہ بہت بڑا بخیل ہے۔ (کشف الغمہ ص ۲۷۲)

جس کے سامنے میرا ذکر کیا جائے اور وہ مجھ پر درود نہ پڑھے۔ وہ جنت کا راستہ بھول جائے گا۔ (شفاء ص ۶۲)

مفسر شہیر علامہ اسمعیل حقی قدس سرہ العزیز نے تفسیر روح البیان میں یہ واقعہ تحریر فرمایا ہے۔

ایک صاحب سلطان محمود غزنوی رحمۃ اللہ علیہ کے حضور حاضر ہوئے کہنے لگے۔ مدت سے تمنا تھی کہ حضور سرور عالم صلی اللہ علیہ وسلم کی خواب میں زیارت ہو تو اپنی زبوں حالی کی داستان خدمت اقدس میں پیش کروں۔ اللہ کے فضل سے گذشتہ روز بیدار پر انوار سے مشرف ہوا میں نے بحضور نبوی عرض کی یا رسول اللہ ایک ہزار روپے کا مقروض ہوں۔ ادائیگی پر قدرت نہیں، خوف دامن گیر ہے کہ اگر بے ادائیگی قرض موت آگئی تو یہ بار عظیم میری گردن پر باقی رہ جائے گا۔ حضور نے فرمایا محمود سبکتگین کے پاس جا کر

ان سے رقم طلب کرو۔ میں نے عرض کی حضور اگر سلطان نے نشانی طلب کی اور ثبوت مانگا تو کیا کروں گا۔ حضور ﷺ نے فرمایا۔ سلطان سے کہہ دیں کہ تم سونے سے پہلے تیس ہزار بار درود پڑھتے ہو اور بیدار ہو کر بھی تیس ہزار بار درود پڑھتے ہو۔ یہ ہے اس بات کا ثبوت کہ مجھے تمہارے پاس حضور اکرم ﷺ نے بھیجا ہے چنانچہ انہوں نے بارگاہ سلطانی میں حاضر ہو کر کہہ دیا۔

یہ سن کر سلطان پر گریہ طاری ہو گیا۔ ان کا قرضہ ادا کر کے ایک ہزار روپے مزید ان کی خدمت میں پیش کئے۔

ارکان دولت نے سلطان کی خدمت میں عرض کی عالی جاہ آپ نے ایسی بات کی تصدیق فرمادی جو ناممکن ہے۔ ہم حضور کی خدمت میں شب و روز حاضر رہتے ہیں ہم نے تو کبھی آپ کو اس تعداد میں درود پڑھنے میں کبھی مشغول نہیں دیکھا؟ پھر یہ بات بھی عقل میں نہیں آتی۔ اتنی قلیل مدت میں آپ ساٹھ ہزار مرتبہ درود شریف کس طرح پورا فرماتے ہیں۔ سلطان نے جواب دیا۔

میں نے علماء کرام سے سنا تھا کہ جو شخص مندرجہ ذیل درود شریف ایک مرتبہ پڑھے گا وہ دس ہزار بار پڑھنے کے برابر ہوتا ہے۔ میں اس درود شریف کو تین مرتبہ سوتے وقت اور تین مرتبہ بیدار ہو کر پڑھ لیتا ہوں اور یقین رکھتا ہوں کہ ساٹھ ہزار بار پڑھنے کی سعادت حاصل ہوگئی اور مجھ پر گریہ اس خوشی میں طاری ہوا کہ علماء کے ارشاد کی تائید حضور سرور عالم ﷺ نے فرمادی۔

وہ درود شریف یہ ہے۔

اللَّهُمَّ صَلِّ عَلَى سَيِّدِنَا مُحَمَّدٍ مَا اخْتَلَفَ الْمَلَوَانِ وَ تَعَاقَبَ
الْعَصْرَانِ وَ كَرَّ الْجَدِيدَانِ وَ اسْتَقَلَّ الْفَرْقَدَانِ وَ بَلَغَ رُوحَهُ وَ اَرْوَاحَ اَهْلِ
بَيْتِهِ مِنَّا التَّحِيَّةَ وَ السَّلَامَ وَ بَارِكْ وَ سَلِّمْ عَلَيْهِ كَثِيْرًا۔

حیات سرور کائنات ﷺ

ترے آنے سے رونق آگئی گلزارِ ہستی میں
شریکِ حال قسمت ہو گیا پھر فضل ربانی

حضور ﷺ کے ظہور سے قبل دنیا کی حالت

حضور سرور کائنات ﷺ کے ظہور سے قبل ساری دنیا پر گمراہی کا گھٹا ٹوپ اندھیرا چھایا ہوا تھا اور واحد قہار کی بجائے توہمات و مادیات کی پرستش ہوتی تھی۔ فارس میں آتش پرستی، ہندوستان میں چاند سورج سانپ حتیٰ کہ گوبر کی پوجا ہوتی تھی۔ چین میں بادشاہ وقت کو خدا سمجھا جاتا تھا۔ عرب فسق و فجور بے حیائی و زنا کاری پر نازاں تھا۔ عورتیں بڑے آدمیوں کے ساتھ راتیں بسر کرنے پر فخر کرتی تھیں۔ خاوند کی اجازت سے بہادر مردوں کے ہاں رہتیں تاکہ بہادر اولاد پیدا ہو عرب کا ہر گھر شراب کا میخانہ تھا اور بچے اور بیویاں ساقی، مے نوشی، عریانی اور فحاشی کا یہ عالم تھا کہ کعبہ ابراہیمی کے طواف کے وقت مرد اور عورت ننگے طواف کرتے تھے اور فحش اشعار پڑھتے تھے۔ جوئے بازی کی گرم بازاری میں اپنی ماں، بہن، بیوی کو فروخت اور گروی رکھ دیتے تھے عورت کی مظلومیت انتہا کو پہنچ گئی تھی۔ باپ کے مرنے کے بعد سوتیلی ماؤں کو جائیداد کی طرح تقسیم کیا جاتا۔ حتیٰ کہ بیٹا باپ کی منکوحہ سے زبردستی نکاح کر لیتا تھا۔ اولاد کو فقر و فاقہ کے خوف سے قتل کر دیتے۔ لڑکیوں کو زندہ گاڑ دینا نشانِ شرافت سمجھا جاتا تھا۔ غرض کہ تہذیب و تمدن اخلاق و شرافت دم توڑ چکے تھے۔ توریت و انجیل میں تحریف ہو چکی تھی۔ موسیٰ و عیسیٰ علیہما السلام کی تعلیمات مسخ ہو چکی تھیں۔ ایسے میں حضور سرور

عالم مصطفیٰ ﷺ کا ظہور ہوا اور رسولوں کی کارکردگی کا دائرہ محدود تھا ایک کے بعد دوسرا ہادی مبعوث ہو جاتا تھا۔ حضور آخری نبی ہیں۔ سب رسولوں کے سردار ہادی کائنات آپ کے ذمہ ساری دنیا کی اصلاح تھی۔ عرب ابتری کے اعتبار سے دنیا بھر پر فائق تھے اس لئے عرب اصلاح و ہدایت کا مرکز بنا نور آیا تاریکی کے بادل چھٹ گئے۔ عدل و انصاف خدا پرستی کا دور شروع ہوا، شک نہیں کہ عرب کے دل و دماغ کو بدل دینا حضور کا محیر العقول معجزہ ہے۔

اے ظہورِ تو شبابِ زندگی جلوہ ات تعبیر خوابِ زندگی

ولادت باسعادت

جس دن ابرہہ نے ہاتھیوں کے لشکر سے کعبہ پر چڑھائی کی۔ اس کے باون یا پچپن روز کے بعد ۱۲ ربیع الاول مطابق ۲۰ اپریل ۵۷۱ء کو حضور کی ولادت ہوئی۔ حضور ﷺ ابھی شکم مادر میں تھے کہ والد ماجد (جناب عبداللہ) نے انتقال فرمایا۔ دادا (جناب عبدالمطلب) گود میں لے کر خانہ کعبہ گئے اور وہاں حضور کے لئے دعا مانگی۔

والدہ حضور ﷺ کو احمد کہہ کر پکارتی تھیں اور دادا نے محمد نام رکھا تھا۔ احمد کے معنی ہیں نہایت قابل ستائش اور محمد کے معنی ہیں تعریف کیا گیا۔ حضور ﷺ کا ارشاد ہے۔ **إِنَّ لِي أَسْمَاءَ أَنَا مُحَمَّدٌ وَأَنَا أَحْمَدُ** دادا نے ولادت کی خوشی میں ساتویں دن قبیلے کی دعوت کی۔ لوگوں نے پوچھا نام خاندان کے مروجہ ناموں سے ملتا جلتا کیوں نہیں رکھا۔ جواب دیا۔ میں چاہتا ہوں میرے پوتے پر اس نام کا اثر پڑے اور میرا پوتا تعریف و ستائش حاصل کرے۔

اظہارِ نبوت سے قبل کی زندگی

حضور سرور عالم ﷺ ابتداء ہی سے نہایت پاک بازر راست باز دیانت دار

عفت و عصمت صدق و امانت، اخلاق حمیدہ و اوصاف جمیلہ کے پیکر تھے۔ جاہلیت کی رسوم اور لہو و لعب سے ہمیشہ دور و نفور رہے۔ ہر طرح کی آلائش سے پاک و صاف تھے، گناہوں کے کبھی قریب نہ گئے، آپ پیدا ہی نبوت کے لئے ہوئے تھے۔ حتیٰ کہ خون کے پیاسے اور جان کے دشمن بھی آپ کو الصادق الامین سچے اور امین کے نام سے پکارتے تھے۔ زندگی کے ابتدائی دور میں بھی آپ کے احباب نہایت پاکیزہ اخلاق اور بلند رتبہ تھے۔ ان میں سب سے مقدم جناب ابو بکر تھے جو آپ کے بچپن و جوانی سفر و حضر قبر و حشر کے بھی ساتھی تھے۔

مختون پیدا ہوئے

حضور ختنہ کئے ہوئے اور ناف بریدہ پیدا ہوئے۔ شب ولادت ستارے مائل بز میں ہوئے۔ آتشکدہ فارس بجھ گیا۔ نوشیرواں کے محل کے چودہ کنگرے جھڑ گئے۔ روئے زمین کے بت اوندھے گر گئے۔ آمنہ پاک فرماتی ہیں کہ ولادت کے فوراً بعد آپ نے سجدہ کیا۔ پھر ایک سفید ابر نے آپ کو ڈھانپ لیا۔ میری نگاہوں سے او جھل ہو گئے کہ ناگاہ سفید اونی کپڑے میں سبز ریشمی بچھونے پر جلوہ فرما نظر آئے۔ گوہر شاداب کی کنجیاں مٹھی میں تھیں۔ ایک منادی پکار رہا تھا، نصرت اور نبوت کی کنجیوں پر محمد رسول اللہ نے قبضہ کر لیا۔

فطری عدل

ایام شیر خوارگی میں حضور ایک طرف سے دودھ نوش فرماتے۔ دوسری طرف اپنے رضاعی بھائی عبداللہ کے لئے چھوڑ دیتے۔ یہ کوئی اچھے کی بات نہیں۔ اللہ کے رسول ایسی ہی فطرت پر پیدا ہوتے ہیں۔ قرآن نے تصریح کی کہ حضرت عیسیٰ کو بچپن ہی میں حکمت دی گئی۔ **وَآتَيْنَاهُ الْحُكْمَ** جناب موسیٰ پر دودھ پلانے والی حرام کر دیں۔

قصر فرعون میں آپ نے کسی دایہ کا دودھ قبول نہ کیا۔ جب آپ کی والدہ آئیں تو ان کا دودھ پیا۔

حلیہ اقدس

اللہ تعالیٰ نے حضور سرور کائنات ﷺ کو مکمل مردانہ حسن عطا فرمایا تھا۔ چہرہ کشادہ اور نہایت پاکیزہ قدمیانہ جسم متناسب پیٹ نہ ابھرا ہوا نہ پچکا ہوا۔ سر کے بال سیاہ گھنے اور گھنگھریالے آنکھیں سرگیں اور بڑی پتلیاں روشن ابرو باریک اور پوستہ آواز شاندار کلام میں حلاوت نہ کوتاہ سخن نہ فضول گو۔ اس طرح بولتے تھے کہ جیسے موتی کی لڑی پرور ہے ہیں۔ باوقار تھے۔ دیکھنے والے کا دل دور سے دیکھ کر کھنچنے لگتا تھا۔ باوجود نرم طبیعت اور منکسر مزاج ہونے کے لوگوں پر حضور کا رعب چھایا رہتا۔

علامات نبوت

نبوت کے اعلان سے قبل بھی حضور ﷺ کی ذات پاک سے آثار نبوت نمایاں تھے۔ حضور ﷺ سے جب آپ کی ذات کے متعلق سوال ہوا تو فرمایا میں ابراہیم خلیل کی دعا، عیسیٰ کی بشارت ہوں میری والدہ نے خواب دیکھا کہ ان کے بدن سے ایک نور نکلا ہے جس سے شام کے محل روشن ہو گئے۔ (ابن سعد ج ۱ ص ۹۶ مستدرک ج ۲ ص ۲۰۰) حضور نے فرمایا میں خاتم انبیاء اس وقت سے ہوں جبکہ آدم آب و گل میں تھے۔

(مسند احمد ج ۳ ص ۱۲۷)

حضرت آمنہ رضی اللہ عنہا پاک فرماتی ہیں ولادت کے وقت مجھے ایسا محسوس ہوا کہ ایک نور ہے جس سے شام کے محل روشن ہو گئے (مستدرک ج ۲ ص ۲۱۸) پتھروں سے عرض سلام کی آواز آتی تھی۔ حضور ﷺ فرماتے ہیں کہ مکہ کے اس پتھر کو جانتا ہوں جو قبل اظہار نبوت مجھے سلام کیا کرتا تھا۔ (مسلم)

شق صدر

حضور ﷺ کا متعدد بار شق صدر ہوا۔ اس میں جو حکمتیں ہیں وہ اللہ تعالیٰ ہی خوب جانتا ہے۔ جبریل امین نے جب سینہ چاک کیا۔ قلب اطہر سینہ سے باہر نکالانہ خون نکلانہ حضور ﷺ کو تکلیف ہوئی۔ بلکہ اس کیفیت میں بھی حضور زندہ تھے اور آپ نے خود اس واقعہ کو بیان فرمایا ہے میرے حجرہ کی چھت پھاڑی گئی۔ اس وقت میں مکہ میں تھا اور جبریل اترے انہوں نے میرا سینہ چاک کیا۔

ثُمَّ غَسَلَهُ بِمَاءٍ زَمْزَمَ۔

اور ماء زمزم سے اس کو دھویا۔

اس کے بعد سونے کا ایک طشت حکمت و ایمان سے لبریز تھا۔ میرے سینہ میں بھر دیا۔ پھر شگاف برابر کر دیا۔ پھر میرا ہاتھ پکڑ کر پہلے آسمان پر لے گئے۔

(مواہب الدنیہ ج ۱ ص ۲۷ بخاری)

مسلم شریف میں ہے کہ آپ بکریاں چرا رہے تھے کہ دو فرشتے اترے اور انہوں نے آپ کا سینہ چاک کیا۔ پھر ان فرشتوں میں سے ایک نے دوسرے کو کہا ان کو تولو۔

نبوت کا وزن

چنانچہ ترازو کے ایک پلہ میں حضور کو اور دوسرے میں امت کے دس افراد کو رکھا گیا۔ حضور کا وزن غالب رہا۔ پھر امت کے سوا افراد کے ساتھ تولنے پر بھی حضور کا وزن غالب آیا۔ تب فرشتے نے کہا رہنے دو۔ بخدا اگر ایک پلہ میں ان کو اور دوسرے میں ساری امت کے افراد کو رکھ کر بھی تولو گے تو جب بھی ان کا وزن غالب رہے گا۔

جسم پاک بے سایہ

جسم اقدس کا یہ معجزہ تھا کہ چاند کی چاندنی اور سورج کی روشنی میں آپ کا سایہ نظر نہ آتا تھا۔ حضرت فاروق اعظم رضی اللہ عنہ فرماتے ہیں کہ حضور کا سایہ نہ ہونے میں یہ حکمت ہے کہ حضور کے سایہ پر پاؤں رکھ کر کوئی اس کی بے ادبی نہ کر سکے۔ حضرت مجدد الف ثانی عجلتہ فرماتے ہیں جسم کثیف ہوتا ہے اور سایہ لطیف۔ تو اگر حضور کا سایہ ہوتا تو آپ کے سایہ کے مقابل حضور کا جسم کثیف قرار پاتا اور حق یہ ہے کہ اللہ تعالیٰ نے حضور سے زیادہ کسی کو لطیف پیدا نہیں کیا اس لئے حضور کا سایہ نہ تھا۔ (مکتوبات) حضور کے نسب نامہ کی اجمالی کیفیت یہ ہے۔

نسب شریف و رضاعت

حضرت محمد بن عبد اللہ بن عبد المطلب بن ہاشم بن عبد مناف بن قصی بن کلاب بن مرہ بن کعب بن لوی بن غالب بن فہر فہر حضرت اسماعیل علیہ السلام کے بیٹے قیدار کی نسل سے تھے۔ بنی قریش عرب کا معزز ترین قبیلہ تھا خانہ کعبہ کی تولیت اسی قبیلہ کے پاس تھی۔ حضور ﷺ کی مقدس والدہ ماجدہ جناب آمنہ طیبہ طاہرہ رضی اللہ عنہا بھی قریش تھیں۔ سب سے پہلے آپ کی والدہ جناب آمنہ رضی اللہ عنہا نے اور تین دن بعد ثویبہ نے اور ان کے بعد حضرت حلیمہ سعدیہ رضی اللہ عنہا نے آپ کو دودھ پلایا۔

چھ برس کی عمر

ہوئی تو والدہ محترمہ حضرت آمنہ رضی اللہ عنہا کا وصال ہوا اور آپ کی تربیت آپ کے دادا حضرت عبد المطلب رضی اللہ عنہ کے سپرد ہوئی۔ ۸ سال کی عمر ہوئی تو حضرت عبد المطلب ۸۲ برس کی عمر پا کر انتقال فرما گئے۔ جناب عبد المطلب نے رحلت کے وقت حضور علیہ السلام کا ہاتھ آپ کے چچا ابوطالب کے ہاتھ میں دیا۔ جناب ابوطالب نے محبت و شفقت کا

حق ادا کر دیا۔ حضور ﷺ سے اس قدر محبت کرتے تھے کہ آپ کے مقابلہ میں اپنے بچوں کی پرواہ نہ کرتے۔ سوتے تو حضور کو ساتھ سلاتے باہر جاتے تو حضور ﷺ کو ساتھ لے کر جاتے۔ حضور ﷺ کی وجہ سے تکلیفیں اٹھائیں۔ کفار کی مخالفت کی پرواہ نہ کی حضور ﷺ کا ساتھ نہ چھوڑا اور کفالت کے فرض کو بحسن و خوبی ادا کیا۔

شام کا سفر

۱۲ برس کی عمر میں حضور ﷺ نے ابوطالب کے ساتھ ملک شام کا سفر کیا۔ جب آپ بصری پہنچے تو وہاں کے راہب نے آپ کو دیکھ کر کہا یہ تو سید المرسلین ہیں۔ جب تم لوگ پہاڑ سے اتر رہے تھے تو تمام درخت اور پتھر سجدہ کے لئے جھک گئے تھے۔

تعمیر کعبہ

کعبہ میں حجر اسود کے نصب کرنے کا موقع آیا تو قریش میں سخت جھگڑا ہوا۔ تلواریں کھینچ گئیں اس معاملہ کو طے کرنے کے لئے حضور منتخب ہو گئے۔ آپ نے چادر بچھا کر اپنے ہاتھ سے حجر اسود اس پر رکھ دیا اور قبائل کے سرداروں سے فرمایا۔ اب تم چادر اٹھاؤ جب چادر موقع پر آگئی تو آپ نے اپنے دست مبارک سے حجر اسود کعبہ میں نصب کر دیا۔ حضور کے حسن تدبیر سے حجر اسود نصب کرنے کی سعادت بھی سب کو مل گئی اور سخت لڑائی کا جھگڑا بھی ختم ہو گیا۔ حضور ﷺ نے بغرض تجارت ابوطالب کے ساتھ شام بصری یمن کے متعدد سفر کئے معاملہ میں امانت و دیانت کا یہ عالم دکھایا کہ عرب آپ کو تاجر امین کہنے لگے۔

صادق امین

۲۵ برس کی عمر میں حضرت خدیجہ رضی اللہ عنہا کے مال تجارت کی فروختگی کو آپ نے منظور فرمایا۔ وہ حضور کی دیانتداری صفائی معاملہ اور سیرت کی پاکیزگی سے متاثر ہو کر

حضور سے نکاح کی خواہش مند ہوئیں۔ اس وقت جناب خدیجہ رضی اللہ عنہا کی عمر ۴۰ سال کی تھی۔ حضور ﷺ نے ان سے نکاح فرمایا۔ ابوطالب نے خطبہ نکاح پڑھا پانچ سو طلائی درہم مہر مقرر ہوا۔ حضرت خدیجہ کا سلسلہ پانچویں پشت میں حضور کے خاندان سے ملتا ہے۔ ان کی دو شادیاں پہلے ہو چکی تھیں اور وہ بیوہ تھیں۔ نہایت شریف النفس اور پاکیزہ اخلاق دولت مند تھیں جاہلیت میں بھی لوگ انہیں طاہرہ کے نام سے پکارتے تھے۔

غار حرا کا مجاہدہ

مکہ معظمہ سے تین میل کے فاصلہ پر ایک غار تھا جس کو حرا کہتے ہیں۔ آپ مہینوں وہاں جا کر قیام فرماتے اور مراقبہ کرتے، کھانے پینے کا سامان ساتھ لے جاتے وہ ختم ہو چکتا تو پھر واپس تشریف لاتے اور پھر واپس جا کر مصروف مراقبہ ہو جاتے غار حرا میں حضور ﷺ تخت (عبادت) فرمایا کرتے۔ اس عبادت کا طریقہ اللہ تعالیٰ نے حضور کو القا فرمایا تھا۔ آپ پر اسرار الہی منکشف ہونے لگے۔ آپ خواب میں جو کچھ دیکھتے بعینہ وہی پیش آتا۔ آپ حسب معمول غار حرا میں مصروف مراقبہ تھے کہ جبرئیل امین سورہ اقراء کی آیات لیکر نازل ہوئے۔ حضور گھر تشریف لائے تو جلال الہی سے لبریز تھے۔ اس وقت حضور ﷺ کی عمر مبارک چالیس سال ایک دن کی تھی۔ غار حرا میں پہلی بار سورہ اقراء کی پانچ آیتیں نازل ہوئیں اس کے بعد کچھ دنوں تک سلسلہ وحی رکا رہا۔ وحی کے رک جانے کے بعد سب سے پہلے سورہ مدثر کی آیتیں نازل ہوئیں۔

يَا أَيُّهَا الْمُدَّثِّرُ قُمْ فَأَنْذِرْ وَرَبِّكَ فَكَبِيرٌ۔

اے بادلہ پوش (محبوب) اٹھ! لوگوں کو خدا سے ڈرا اور اپنے رب کی کبریائی

بیان فرما۔

وحی کے معنی

وحی والہام کے معنی خفیہ کلام دل میں کسی بات کا آنا۔ لیکن شریعت میں وحی ان مطالب و معانی کا نام ہے جو خدا کی طرف سے انبیاء کرام علیہم السلام پر نازل ہوتے ہیں۔ خواہ فرشتہ کے واسطہ سے ہوں یا بلا واسطہ۔ وحی نبوت اب کسی پر نہیں آ سکتی۔ حضور اکرم ﷺ کے ساتھ وحی کا آغاز روئے صادق یعنی سچے خوابوں سے ہوا۔ آپ خواب دیکھتے صبح کی روشنی کی طرح اس کا نتیجہ ظاہر ہوتا۔

وحی کی دو قسمیں متلو و غیر متلو

وحی متلو جس کی تلاوت کی جاتی ہے۔ جیسے قرآن کریم اس کی خصوصیت یہ ہے کہ اس کا ایک ایک حرف تو اتر روایت سے منقول ہے اور قرآن کے لفظ اور معنی دونوں خدا کا کلام ہیں۔ وحی غیر متلو جو تلاوت نہیں کی جاتی اور قرآن کریم کے علاوہ ہوتی ہے جیسے وہ احکام شرعیہ و نصح دیدیہ جو احادیث صحیحہ میں مذکور ہیں۔ یہ تو اتر سے بہت کم مروی ہیں۔ وحی غیر متلو یعنی حدیث۔ یہ الفاظ کے لحاظ سے خدا کا کلام نہیں مگر معنی مفہوم کے لحاظ سے یقیناً اللہ تعالیٰ کا ارشاد ہے۔ کیونکہ حضور اکرم ﷺ مرضی خداوندی کے ترجمان ہیں اور آپ کی زبان اقدس سے وہی کچھ خارج ہوتا ہے جو مرضی الہی ہوتی ہے۔

وحی کی شدت

حضور ﷺ پر وحی نازل ہوتی تو اس کی شدت و ثقالت کا یہ عالم ہوتا تھا کہ جبین اقدس پسینہ سے تر ہو جاتی۔ چہرہ مبارک سرخ ہو جاتا۔ آپ اونٹنی پر جا رہے ہوتے اور وحی نازل ہوتی تو اونٹنی بوجھ سے بیٹھنے لگتی۔ حضرت زید بن ثابت کا بیان ہے کہ حضور ﷺ کا سر مبارک میری ران پر تھا کہ اس حالت میں آیت کا صرف ایک ٹکڑا

نازل ہوا۔ غَیْرُ اُولٰی الضُّرِّ تو میری ران پر اتنا بوجھ پڑا کہ میرا خیال ہو گیا کہ ران کے ٹکڑے ٹکڑے ہو جائیں گے۔ حضور ﷺ غار حرا سے تشریف لاتے تو قلب اقدس دھڑکتا ہوتا۔ سردی محسوس فرماتے تو چادر اوڑھا دینے کا حکم دیتے۔ اس سے اندازہ کیجئے کہ وحی کس قدر شدید و ثقیل ہے اور اس کے تحمل و برداشت کے لئے کیسے مطمئن قلب کی ضرورت ہے۔ قرآن پاک نے وحی کو قَوْلًا ثَقِيْلًا کہا جس کو خود رب العالمین قول ثقیل فرمائے۔ اس کے ثقل و شدت کا کیا ٹھکانہ۔ اللہ تعالیٰ نے فرمایا۔

لَوْ اَنْزَلْنَا هَذَا الْقُرْآنَ عَلَىٰ جَبَلٍ لَّرَاَيْتَهُ خَاشِعًا مُّتَصَدِّعًا مِّنْ خَشْيَةِ اللّٰهِ۔

اگر ہم یہ قرآن کسی پہاڑ پر اتارتے تو ضرور تو اسے دیکھتا جھکا ہوا۔ پاش پاش ہوتا اللہ کے خوف سے۔

اللہ اکبر! جس وحی سے پہاڑ پارہ پارہ ہو جائیں جس کی شدت و ثقلت کو پہاڑ جیسی سخت چیز برداشت نہ کر سکے مگر یہ حضور ﷺ ہی کا مرتبہ و مقام ہے کہ وحی جیسی پر جلال چیز کو حضور ﷺ کے قلب اقدس نے برداشت فرمالیا۔ معلوم ہوا کہ نبی و غیر نبی میں بڑا فرق ہے۔ نبی کے قوائے بشریت پہاڑ کو ریزہ ریزہ کر دینے والی چیز کو برداشت کر لیتے ہیں۔

نزول وحی کی مدت

تمام قرآن کریم یک دم نازل نہیں ہوا بلکہ حسب ضرورت اور وقتاً فوقتاً تھوڑا تھوڑا نازل ہوتا رہا۔ اول نزول شب قدر میں ہوا شب قدر رمضان المبارک کی آخری راتوں میں سے ایک طاق تاریخ کی رات ہے۔ غار حرا میں سب سے پہلی وحی سورہ اقرآء کی پانچ آیتیں ہیں۔ اس کے بعد قرآن مجید نجماً نجماً وصال اقدس سے کچھ دن پہلے تک نازل ہوتا رہا۔ یہ اعتبار نزول قرآن مجید کی آخری آیت وَ اتَّقُوا يَوْمًا تُرْجَعُونَ

فِيهِ إِلَى اللَّهِ هِيَ اس حساب سے چالیس برس کے سن سے لے کر تریسٹھ سال کے سن تک کل ۲۳ برس نزول وحی کے ہیں یعنی تکمیل قرآن کی کل مدت ۲۳ سال ہے۔

نزول ملائکہ و جبرئیل امین

حضور کی خدمت میں ملائکہ کی آمد کا سلسلہ جاری رہتا تھا۔ حضرت جبرئیل امین عموماً انسانی شکل اختیار کر کے آتے تھے۔ ایک صحابی حضرت وحیہ کی شکل میں اور کبھی کسی گاؤں کے دیہاتی کے روپ میں (بخاری) حضرت جبرئیل کو

حضرت آدم ﷺ کی خدمت میں بارہ مرتبہ

حضرت ادریس ﷺ کی خدمت میں چار مرتبہ

حضرت نوح ﷺ کی خدمت میں پچاس مرتبہ

حضرت ابراہیم ﷺ کی خدمت میں بیالیس مرتبہ

حضرت موسیٰ ﷺ کی خدمت میں چار سو مرتبہ

حضرت عیسیٰ ﷺ کی خدمت میں دس مرتبہ

اور حضور سید عالم نور مجسم ﷺ کی خدمت اقدس میں چوبیس ہزار مرتبہ

باریابی کا شرف حاصل ہوا۔

اعلان نبوت

حضور نے اکتالیسویں سال کے پہلے دن اپنی نبوت کا اظہار فرمایا اور اِقْرَأْ بِاسْمِ رَبِّكَ الَّذِي خَلَقَ کی تعمیل میں حضور سرور کائنات ﷺ نے گھر پہنچتے ہی تبلیغ شروع کر دی۔ حضرت خدیجہ الکبریٰ، حضرت علی مرتضیٰ، حضرت ابو بکر صدیق اور حضرت زید بن حارثہ بے تامل ایمان لے آئے۔ سننے کی دیر تھی۔ ایمان لانے میں دیر نہیں لگی۔ حضرت خدیجہ بیوی تھیں، حضرت علی چچا زاد بھائی تھے۔ حضرت ابو بکر بچپن

کے دوست تھے۔ حضرت زید بن حارثہ خادم تھے۔ چاروں پل پل کے حالات سے باخبر۔ جس کی زندگی مثل آئینہ صاف و شفاف سامنے گزری تھی اور جسے چالیس سال مسلسل سچ بولتے دیکھا تھا۔ اس سے بدگمانی کیونکر ہو سکتی تھی۔ وہ اکتالیسویں سال غلط بات کیسے کہہ سکتا تھا۔

اتنا ۳۳ نبوت

ابوبکر صدیق، علی المرتضیٰ، خدیجہ الکبریٰ اور زید بن حارثہ عین ایمان لائے۔ اس سال صدیق اکبر کی تبلیغ سے عثمان، عبدالرحمن، سعد، طلحہ اور زبیر رضی اللہ عنہم ایمان لائے، پھر ارقم، بلال، صہیب اور سمیہ رضی اللہ عنہم ایمان لائے، پھر ابو عبیدہ، سعید بن زید اور عبداللہ بن مسعود ایمان لائے۔ حضور نے انہیں غیر اللہ کی عبادت سے منع فرمایا۔ یہ لوگ پہاڑ کی گھاٹی میں جا کر عبادت کرتے تھے۔

دینی تعلیم کا پہلا مرکز

کوہ صفا کے دامن میں حضرت ارقم بن ارقم کے گھر کو دینی تعلیم اور تبلیغ اسلام کیلئے منتخب کیا گیا۔ اعلان نبوت کے تین سال بعد تک یہاں خفیہ طور پر تبلیغ ہوتی رہی۔ تین سال تک حضور سرور کائنات ﷺ نے اپنی رسالت کا خاص خاص لوگوں کے سوا کسی سے تذکرہ نہیں فرمایا۔ تین سال بعد جب حکم پہنچا۔ وَأَنْذِرُ عَشِيرَتَكَ الْأَقْرَبِينَ یعنی اپنے رشتہ داروں کو اللہ کا خوف دلاؤ تو علی الاعلان تبلیغ کی نوبت آئی۔ حضور ﷺ نے چالیس ہاشمیوں کو کھانے کی دعوت پر بلایا اور کچھ کہنا چاہا۔ لیکن ابولہب نے بولنے نہ دیا۔ دوسرے روز انہیں پھر کھانے کے لئے بلایا اور توحید الہی کی دعوت دی فرمایا تم میں سے کون کون میرا ساتھ دے گا۔

صرف حضرت علی المرتضیٰ رضی اللہ عنہ اٹھے عرض کیا۔ یا رسول اللہ! میں آپ کا ساتھ

دوں گا۔ باقی سارا خاندان خاموش بیٹھا رہا۔ جذبہ مخالفت پیدا ہونے کی ابھی کوئی صورت نہیں تھی۔ البتہ تھوڑے سے تمسخر کا اظہار کیا گیا۔

تبلیغ کی رفتار بہت دھیمی تھی جس کے کان میں بات پڑتی تھی وہ ایک کان سنتا تھا اور دوسرے کان اڑا دیتا تھا۔ حضور بحکم الہی بہت دھیمے چل رہے تھے۔

گھر و احباب کے بعد پورے مکہ کو حضور نے مخاطب بنایا۔ کوہ صفا پر جلوہ فرما ہو کر دعوت اسلام دی پھر کیا تھا۔ قریش کی طرف سے علی الاعلان مخالفت شروع ہو گئی۔

۴۲ نبوت

حق گوئی کی پاداش میں آزمائشوں کا دور شروع ہوا، آپ کو جادوگر کا ہن شاعر دیوانہ کہا گیا۔ آپ کی چچی ابولہب کی بیوی نے راہ میں کانٹے بچھائے اونٹ کی اوجھ عین سجدہ کی حالت میں آپ کی پیٹھ پر رکھی گئی، گلے میں چادر ڈال کر گھسیٹا گیا، حضرت سمیہ کی ران میں نیزہ مار کر شہید کیا گیا۔ حضرت زبیر کو کھجور کی چٹائی میں لپیٹ کر کمرہ میں بند کیا گیا، اور دھواں دیا گیا۔ بلال حبشی کو گرم ریت پر لٹایا گیا، سینہ پر بھاری پتھر رکھے گئے۔ پیروں میں رسی ڈال کر گھسیٹا گیا۔

۴۳ نبوت

رجب کے مہینہ میں انفرادی طور پر حبشہ کی طرف ہجرت کا حکم ہوا۔ اس کی وجہ یہ تھی کہ جو لوگ اسلام لائے تھے انہیں اعلانیہ طور پر آزادی کے ساتھ فرائض اسلام بجا لانا ناممکن تھا۔ دوسرے قریش کا ظلم انتہا کو پہنچ گیا تھا۔ تیسرے اس ہجرت کا بڑا فائدہ یہ تھا کہ جو شخص اسلام لے کر جہاں جاتا اسلام کی شعاعیں خود بخود پھیلتی تھیں۔ حضور کے حکم پر اول اول گیارہ مرد چار عورتوں نے ہجرت کی۔ جن میں حضرت عثمان اور ان کی زوجہ رقیہ حضور کی صاحبزادی بھی تھیں پھر یہ تعداد ۸۳ مسلمانوں تک پہنچ گئی۔

۶۔ نبوت حمزہ و عمر کا اسلام لانا

حضرت حمزہ رضی اللہ عنہ جنہیں آپ سے خاص محبت تھی آپ کے چچا بھی تھے اور رضاعی بھائی بھی ایمان لائے۔ حضرت عمر رضی اللہ عنہ کے گھر میں ان کے بہنوئی سعید اور ان کی بیوی فاطمہ کی وجہ سے توحید کی روشنی پہنچ چکی تھی۔ حضرت عمر حضور کے قتل کے ارادہ سے چلے۔ بہن کو اتنا مارا کہ لہو لہان ہو گئی۔ بہن بولیں عمر جو بن آئے کرو۔ اسلام اب دل سے نکل نہیں سکتا۔ بالآخر حضرت عمر رضی اللہ عنہ متاثر ہوئے۔ قرآن کی یہ آیت ان کے سامنے آئی۔ اٰمِنُو بِاللّٰهِ وَرَسُوْلِهِ بے اختیار کلمہ پڑھ کر بحضور نبوی حاضر ہوئے۔ اسلام قبول کیا۔ حضور نے اللہ اکبر کا نعرہ لگایا۔ حضرت عمر کے اسلام لانے سے اسلام کو بہت قوت ملی۔ کعبہ میں مسلمان نماز نہیں پڑھ سکتے تھے لیکن عمر کے اسلام لانے کے بعد پہلی بار کعبہ میں مسلمانوں کو نماز پڑھنے کا موقع ملا۔ حضرت عمر رضی اللہ عنہ کے ایمان لانے کے بعد اسلام کی تبلیغ کھلم کھلا شروع ہو گئی۔ جو لوگ مسلمان ہو گئے تھے کفار قریش نے ان کو ہر طرح ستایا۔ بلال کو جلتی ریت پر لٹاتے تھے۔ جناب عمارؓ سمیہ مصہیب وغیرہ نے سخت مصیبتیں جھیلیں لیکن یہ شرف ابو بکر ہی کو حاصل ہوا۔

حضرت ابو بکر رضی اللہ عنہ نے مسلمانوں کو آزاد کر دیا

یہ شرف ابو بکر ہی کو حاصل ہوا۔ انہوں نے مسلمان مظلوموں کی جان بچائی۔ حضرت بلالؓ عامرؓ لہبیہ وغیرہ کو ان کے کافر آقاؤں سے بھاری رقمیں دے کر آزاد کرایا۔ کفار کی ایذا سے حضرت ابو بکر کا معزز و طاقتور قبیلہ بھی نہ بچا۔ حضرت ابو بکر نے بھی ہجرت کا ارادہ کیا۔ برک الغمائم تک چلے تھے کہ قبیلہ قارہ کے رئیس ابن الدغنه نے روک لیا۔ اس نے آپ کو اپنی پناہ میں لے لیا۔ قریش نے شرط لگادی کہ ابو بکر نماز دن میں آواز سے قرآن نہ پڑھیں کیونکہ اس کا ہماری عورتوں اور بچوں پر اثر پڑتا ہے۔

حضرت ابو بکر رضی اللہ عنہ نے اپنے گھر کے پاس مسجد بنالی۔ بلند آواز سے قرآن پڑھنے لگے۔ قریش نے شکایت کی۔ ابن الدغنه نے کہا ابو بکر اب میں تمہاری حفاظت کا ذمہ دار نہیں ہو سکتا۔ آپ نے فرمایا۔ مجھے خدا کی حفاظت کافی ہے۔

کے نبوت

شعب ابی طالب میں نظر بند کئے گئے۔ تمام قریش نے سوشل بائیکاٹ کر دیا۔ چمڑا اور درختوں کے پتے کھا کر گزارا کرنے کی نوبت آئی۔ ۱۰ ہجری نبوت تک یہی حال رہا۔

وفات خدیجہ و ابو طالب ۱۰ھ نبوت

شعب ابی طالب سے آزادی ملی تھی کہ ابو طالب جو حضور کے جاں نثار تھے اور اس کے چند دن بعد حضرت خدیجہ کا انتقال ہو گیا۔ ابو طالب عمر میں ۳۵ برس حضور سے بڑے تھے۔ حضور سے بہت محبت کرتے تھے۔ ایک دفعہ ابو طالب بیمار ہوئے تو انہوں نے کہا اللہ نے تجھے نبی بنایا ہے میرے لئے دعا کر حضور نے دعا کی وہ اچھے ہو گئے کہنے لگے خدا تیرا کہنا مانتا ہے حضور نے فرمایا۔ آپ بھی خدا کا اگر کہنا مانیں تو وہ بھی آپ کا کہنا مانے گا۔ (اصابہ)

طائف کو روانگی

حضور ﷺ شعب ابی طالب سے آزاد ہو کر طائف روانہ ہوئے۔ یہاں تبلیغ اسلام کے سلسلے میں آپ کو لہولہان کر دیا گیا۔ آپ کے جوتے خون سے بھر گئے پھر آپ مکہ تشریف لائے۔ ایک ایک قبیلہ پاس جا کر تبلیغ فرمائی۔ مکہ میں کفار کے لیڈروں ابو جہل، ابولہب، ولید بن مغیرہ، امیہ بن خلف جو قریش کے رؤسا تھے یہ ہی سب سے بڑھ کر آپ کے دشمن ہوئے۔ لیکن حضرت ابو بکر ان نازک لمحات میں بھی حضور کی

حمایت کرتے۔ ایک دفعہ حرم کعبہ میں بحالت نماز عقبہ نے آپ کی گردن میں چادر لپیٹ کر نہایت زور سے کھینچا۔ حضرت آگے آپ کو عقبہ سے چھڑایا اور کہا اس شخص کو قتل کرتے ہوئے جو یہ فرماتا ہے کہ خدا ایک ہے۔ اس ظلم و ستم کے باوجود بھی حضور نے ان کے حق میں دعاء ہدایت ہی فرمائی۔

۱۱ھ نبوت

مدینہ منورہ کے کچھ لوگ مشرف بہ اسلام ہوئے۔ پھر ان کی تعداد ۷۲ تک پہنچی جن باتوں پر مدینہ آ کر مشرف بہ اسلام ہونے والوں سے حضور بیعت فرماتے تھے یہ تھیں۔ شرک، چوری، زنا، قتل کے مرتکب نہ ہوں گے۔ رسول اللہ کی اطاعت کریں گے۔ پھر حضور نے ان اطاعت کرنے والوں سے تبلیغ اسلام کے لئے مقرر فرمائے۔ ان میں نو قبیلہ خزرج کے اور تین قبیلہ اوس کے تھے۔ اس طرح مدینہ میں اسلام کو پناہ ملی۔ حضور نے صحابہ کو اجازت دی کہ وہ مدینہ ہجرت کر جائیں۔ کفار نے روک ٹوک شروع کی۔ پھر بھی چوری چھپے اکثر صحابہ مدینہ ہجرت کر گئے۔ صرف حضرت ابو بکر و علی رہ گئے۔

۱۲ھ نبوت

۲۷ رجب المرجب بروز پیر حضور ﷺ کو معراج جسمانی عطا ہوئی۔ مسجی حرام سے بیت المقدس وہاں سے آسمانوں اور بارگاہ الہی میں حاضری اور دیدار الہی سے مشرف ہوئے۔ اللہ تعالیٰ نے اپنی قدرت کے بھید حضور پر کھول دیئے۔ اس موقع پر پنج وقتہ نمازیں فرض ہوئیں۔

۲۷ صفر المنظر ۱۲ھ نبوت

نبوت کا تیرھواں سال شروع ہوا۔ اکثر صحابہ مدینہ پہنچ گئے۔ قریش نے محسوس

کیا کہ مدینہ جا کر مسلمان طاقت پکڑتے جا رہے ہیں۔ انہوں نے دارالندوہ میں قریش کے سرداروں کا اجلاس طلب کیا اور مکمل غور و فکر و بحث کے بعد ابو جہل نے کہا ہر قبیلہ کا ایک ایک فرد منتخب کرو اور تمام مل کر حضور کا خاتمہ کر دو۔ اس صورت میں ان کا خون تمام قبائل میں بٹ جائے گا اور قبیلہ بنی ہاشم اکیلا مقابلہ نہ کر سکیں گے۔ اس تجویز پر عمل کرتے ہوئے منہ اندھیرے ہی حضور کے آستانہ کا محاصرہ کر لیا گیا اور حضور باہر نہیں تو حملہ کیا جائے آپ کو کفار قریش کے ارادہ کی خبر تھی۔ حضرت علی رضی اللہ عنہ کو بلا یا تم میرے پلنگ پر میری چادر اوڑھ کر سو رہو۔ میں آج مدینہ روانہ ہو جاؤں گا۔ حضور ﷺ سے قریش کو اس درجہ عداوت مگر اعتماد اتنا تھا کہ اپنی امانت حضور کے پاس رکھتے تھے۔ رات زیادہ گذر گئی تو حضور ابو بکر کو ساتھ لے کر جبل ثور کے غار میں پناہ لے لیں ہوئے۔ یہ غار آج بھی موجود ہے جو بوسہ گاہ خلائق ہے۔ حضرت ابو بکر سے قریش کے متعلق تین روز قبل ہی مشورہ ہو چکا تھا۔ تین راتیں غار میں گزریں۔ حضرت ابو بکر کا غلام بکریاں لاتا۔ ابو بکر دودھ نکالتے۔ تین دن تک یہ ہی غذا تھی۔ صبح کو قریش کی آنکھ کھلی تو بستر رسول پر حضرت علی کو پایا پھر حضور کی تلاش میں غار کے محاصرہ تک پہنچے۔ حضرت ابو بکر نے عرض کی دشمن قریب آ گئے۔

حضور نے فرمایا:

لَا تَحْزَنُ إِنَّ اللَّهَ مَعَنَا۔

گھبراؤ نہیں خدا ہم دونوں کے ساتھ ہے۔

میزبان رسول ابو ایوب انصاری رضی اللہ عنہ

مدینہ منورہ میں میزبانی کا شرف حضرت ابو ایوب انصاری رضی اللہ عنہ کو حاصل ہوا۔ حضور کی سواری خود بخود انہیں کے گھر پر رکی، سات مہینہ حضرت ابو ایوب کے ہاں قیام فرمایا۔ عقیدت کا یہ عالم تھا کہ حضور کا بچا ہوا کھانا۔ ان کی بیوی بطور تبرک کھاتی

تھیں اوپر کی منزل میں پانی کا برتن ٹوٹ گیا۔ اندیشہ ہوا کہ نیچے کی منزل میں جہاں حضور جلوہ فرما ہیں پانی پہنچ جائے اور حضور کو تکلیف ہو۔ حضرت ابو ایوب کے پاس ایک ہی لحاف تھا اس کو ڈال دیا کہ پانی جذب ہو کر رہ جائے۔

آپ کا نام خالد بن زید انصاری ہے۔ نجباء صحابہ سے ہیں۔ مدینہ میں حضور اکرم کے اولین میزبان ہیں۔ ہجرت کے موقع پر حضور ﷺ کی اونٹنی مدینہ میں انہی کے مکان پر ٹھہری تھی۔ بدر اور عقبہ الثانیہ میں شریک ہوئے۔ نیز حضرت علی رضی اللہ عنہ کے ساتھ بھی تمام محاربات میں شریک رہے جبکہ حضرت معاویہ رضی اللہ عنہ قسطنطنیہ میں جہاد کر رہے تھے تو آپ ان کے ساتھ شریک جہاد ہونے کے لئے گئے مگر بیمار پڑ گئے۔ جب مرض بڑھ گیا تو آپ نے اصحاب کو وصیت کی کہ جب میرا انتقال ہو جائے تو میرے جنازہ کو اٹھالینا اور جب تم صف بستہ ہو جاؤ تو مجھے اپنے قدموں میں دفن کر دینا چنانچہ ان لوگوں نے ایسا ہی کیا۔ آپ کی قبر قسطنطنیہ کے قلعہ کی چار دیواری کے قریب ہے آج تک مشہور ہے۔ علامہ عینی لکھتے ہیں کہ لوگ آپ کی قبر کی تعظیم کرتے ہیں اور آپ کے وسیلہ سے بارش طلب کرتے ہیں تو بارش ہو جاتی ہے (عینی ج ۱ ص ۷۰۴) آ سے ۱۵۰ حدیثیں مروی ہیں جن میں سے بخاری و مسلم نے سات پر اتفاق کیا۔ ایک اور حدیث امام بخاری نے آپ سے منفرداً ذکر کی ہے، گویا بخاری میں آپ کل آٹھ حدیثیں مروی ہیں۔ (عینی اللہم)

تعمیر مسجد نبوی

حضرت علی رضی اللہ عنہ بھی تین دن کے بعد مدینہ آ گئے۔ مدینہ میں مسجد نبوی ازواج مطہرات کے حجروں کی تعمیر مکمل ہونے کے بعد حضور وہاں منتقل ہو گئے۔ وقت دو ہی حجرے بنے تھے کیونکہ حضور کے عقد میں صرف حضرت سودہ اور حضرت عائشہ رضی اللہ عنہما تھیں جب اور ازواج آ گئیں تو اور کمرے تعمیر ہوئے۔ یہ مسجد بہت

تھی کچی اینٹوں کی دیواریں کھجور کے پتوں کا چھپر اور اس کے تنہ کا ستون بالکل خام بارش کے موقع پر بوقت سجدہ صحابہ کی پیشانیوں کو کچھڑ لگ جاتی مگر اس سادگی کے باوجود یہ مسجد سجدہ گاہ قدسیاں تھی۔ عالم اسلام کے لئے قبلہ مقصود اور کعبہ حقیقت و معرفت تھی۔ یہ اسلام کی پہلی عظیم درس گاہ تھی۔ جس کا امام معلم کائنات سب رسولوں کا سردار اور خاتم انبیاء تھا جس کا خطیب سب کریموں سے بڑھ کر کریم اور جسے ساری کائنات کے لئے رحمت بنا کر بھیجا گیا تھا جس کی نگاہ خاک کو زر خالص بلکہ کیمیا بنا دیتی تھی۔ فرشتے جس کی مجلس میں بیٹھنا اپنے لئے باعث فخر سمجھتے تھے۔ اسلام کی اس مقدس درس گاہ میں نئے انسان تخلیق ہوئے کوئی بہترین منتظم بنا۔ کوئی بہترین سیاستدان، کوئی بہترین سفیر بنا، کوئی فقیر مگر ایسا کہ جس سے دریاؤں کے دل دھل جائیں۔ کوئی صدیق اکبر رضی اللہ عنہ بنا تو کوئی فاروق اعظم کوئی عثمان غنی تو کوئی علی المرتضیٰ شیر خدا ایسی شخصیتیں پروان چڑھیں جو ساری تاریخ انسانیت کا جوہر و مخزن قرار پائیں۔ سب تقویٰ کے خدائی رنگ میں رنگے گئے اور اخلاق کی اعلیٰ صفات سے متصف ہو گئے۔

اصحابِ صفہ

مسجد نبوی کے ایک سرے پر چبوترہ بنایا گیا۔ جو صفہ کہلاتا ہے۔ یہ ان لوگوں کے لئے تھا جو اسلام لائے تھے اور گھر بار نہیں رکھتے تھے۔ حضرت ابو ہریرہ رضی اللہ عنہ اصحاب صفہ کے سرخیل اور ایک ممتاز شخصیت تھے۔ لوگوں نے جب یہ اعتراض کیا کہ تم حدیث بہت بیان کرتے ہو تو فرماتے میرا کیا قصور ہے؟ اور لوگ بازار میں تجارت کرتے۔ انصار کھیتی میں مشغول ہو جاتے ہیں اور میں رات دن بارگاہ نبوت میں حاضر رہتا۔

صحابہ کے مشاغل

سلسلہ تبلیغ اسلام اور حضور ﷺ سے فیض حاصل کرنے کے ساتھ ساتھ صحابہ

نے مدینہ آ کر دکانیں کھول لیں حضرت ابو بکر رضی اللہ عنہ کا کارخانہ مقام سبخ میں تھا حضرت عمر رضی اللہ عنہ بھی تجارت کرتے تھے۔ ان کی تجارت کی وسعت ایران تک پہنچ گئی تھی۔ مہاجرین و انصار میں حضور نے بھائی چارہ پیدا فرما دیا۔ انصار نے وہ ایثار کیا کہ چشم فلک نے اس سے قبل نہ دیکھا ہوگا۔ مدینہ میں اسلام خوب پھلا پھولا۔ جہانگیر اندھیرے میں مدینہ ہدایت و مواعظت کا آفتاب و مہتاب بن کر چمکنے لگا۔

حضور ﷺ کی مدنی زندگی

۱۔ ہجری

یکم ربیع الاول بروز پیر چوتھے روز غار سے باہر تشریف لائے۔

۸ ربیع الاول ۱۳ ہجری نبوی بمقام قبا چودہ دن قیام فرمایا۔ یہیں دست مبارک سے مسجد کی بنیاد ڈالی۔ جس کے متعلق قرآن نے کہا الْمَسْجِدُ أُبَسَّ عَلَى التَّقْوَى وہ مسجد کی بنیاد پہلے دن سے ہی تقویٰ پر رکھی گئی۔ مسجد کی تعمیر میں صحابہ کے ساتھ آپ نے بھی کام کیا۔ ۲۲ ربیع الاول بروز جمعہ قبا سے روانہ ہو کر مدینہ شہر کی طرف روانہ ہوئے۔ راہ میں بنی سالم کے محلہ میں جمعہ کی سب سے پہلی نماز پڑھی اور خطبہ ارشاد فرمایا۔ مدینہ والوں کو خبر ہوئی تو سارے شہر میں مسرت کی لہر دوڑ گئی۔ حضور نظر آئے۔ تکبیر سے فضا معمور ہو گئی۔ مستورات نے عربی اشعار گائے۔ جن کا ترجمہ یہ ہے۔
چاند نکل آیا ہے۔ کوہ و دواع کی گھاٹیوں سے۔ ہم پر خدا کا شکر واجب ہے۔
جب تک دعائے مانگنے والے دعائے مانگیں۔

چھوٹی بچیاں دف بجا کر استقبال کر رہی تھیں اور عربی اشعار پڑھ رہی تھیں۔

جن کا ترجمہ یہ ہے۔

ہم خاندان نجار کی لڑکیاں ہیں۔ محمد ﷺ کیا اچھے ہمسایہ ہیں۔ حضور کس شان رحمت سے جلوہ فرما ہوئے۔ انصار نے کیسی عقیدت و محبت کا مظاہرہ کیا؟ دکھاؤں کیونکر تجھے وہ منظر۔

۲ھ اذان و روزے کی فرضیت کعبہ کا بطور قبلہ تقرر

(۱) ۲ھ میں اذان کا حکم ہوا۔ حضرت عمر رضی اللہ عنہ کو خواب میں اذان کا طریقہ نظر آیا۔ حضور نے ان کے خواب کو پسند فرمایا۔ حضرت بلال رضی اللہ عنہ کو حکم دیا کہ اذان دیں۔ (۲) رمضان کے روزے فرض ہوئے۔ (۳) بیت المقدس کی جگہ اللہ تعالیٰ نے حضور کی خوشنودی و رضا کے لئے کعبہ ابراہیمی کو قبلہ مقرر فرمایا۔ حضرت آدم علیہ السلام سے لے کر جناب عیسیٰ تک سب کا قبلہ بیت المقدس تھا حضور ﷺ نے بھی ابتداء میں پندرہ دن بیت المقدس کی طرف ہی منہ کر کے نماز ادا فرمائی۔ ایک دن حضور نماز پڑھا رہے تھے کہ بحالت نماز ہی قلب مبارک میں یہ خیال پیدا ہوا کہ کعبہ ابراہیمی قبلہ ہو جائے اس خیال کے آنے پر حضور نے وحی کے انتظار میں آسمان کی طرف نظریں اٹھائیں۔ اللہ تعالیٰ نے حضور کی مرضی پوری فرماتے ہوئے کعبہ کو قبلہ مقرر فرما دیا۔ قرآن مجید میں فرمایا **فَلَنُوَلِّيَنَّكَ قِبْلَةً تَرْضَاهَا**۔

سلسلہ غزوات و سرایا

حق کی حمایت مظلوموں کی امداد اور اپنے دفاع کے لئے مسلمانوں کو کفار سے جہاد بھی کرنے پڑے مگر یہ جہاد دنیا کے لئے نہیں دین کے لئے تھے۔ اللہ کے احکام

اللہ کی زمین پر عملی طور پر نافذ کرنے کے لئے تھے اور یہ حقیقت ہے اکثر لڑائیاں دفاعی تھیں۔ معاہدہ کی خلاف ورزی اور شرارت کی ابتداء کفار قریش اور یہود و نصاریٰ کی طرف سے ہی ہوتی تھی جس لڑائی میں حضور شریک ہوئے اسے غزوہ اور جن میں صحابہ افسر مقرر کر کے بھیج دیے جاتے انہیں سریہ کہتے ہیں۔ حضور ﷺ کو ہجرت کے بعد ستائیس غزوات پیش آئے۔ مختلف اوقات میں پینتیس جنگی مہمات روانہ فرمائیں مفتوحہ علاقوں کو دونوں میں تقسیم کیا جائے تو ۲۷۴ مربع میل یومیہ بنتا ہے اپنا نقصان ایک جان ماہانہ دشمن کا ڈیڑھ صد ماہانہ۔ دس سال میں دس لاکھ مربع میل سے زیادہ علاقہ زیر نگیں تھا۔

کل	مقتول	زخمی	قید	
۳۸۷	۲۵۹	۱۲۷	۱	مسلمان
۷۳۲۳	۷۵۹	نامعلوم	۶۵۶۳	مخالف
۷۷۱۰	۱۰۱۸	۱۲۷	۶۵۶۳	کل میزان

چند مشہور غزوات کا ذکر مجمل طریقہ پر کیا جاتا ہے۔

غزوہ بدر ۲ھ

مدینہ منورہ سے ۸۰ میل کے فاصلہ پر ایک گاؤں ہے جس کا نام بدر ہے۔ ۱۲ رمضان المبارک ۲ھ حضور تین سو تیرہ جانثاروں کے ہمراہ شہر مدینہ سے روانہ ہوئے۔ ۱۷ رمضان کو بدر کے قریب پہنچے۔ مسلمانوں نے جس جگہ پڑاؤ کیا وہاں ریت بہت تھی۔ پاؤں دھنس جاتے۔ کفار کا لشکر صاف زمین پر ٹھہرا تھا۔ مگر اللہ تعالیٰ نے فضل فرمایا زور کی بارش ہوئی ریت دب گئی۔ مسلمانوں نے چھوٹے چھوٹے پانی کے حوض بنائے۔ قرآن مجید میں فرمایا:

وَيُنزِلُ عَلَيْكُمْ مِنَ السَّمَاءِ مَاءً لِيُطَهِّرَ كُفْمَ-

اللہ تعالیٰ نے آسمان سے پانی برسایا کہ تم کو پاک کرے۔

ادھر لشکر کفار میں کیچڑ تھی۔ مکہ سے قریش بڑے ساز و سامان کے ساتھ نکلے

تھے۔ ہزار آدمی کی جمعیت اور ایک صد سواروں کا قافلہ تھا۔ ہر روز دس اونٹ ذبح کرتے تھے۔ اب دو صفیں آمنے سامنے تھیں حق و باطل، نور و ظلمت، کفر و اسلام۔

تُقَاتِلُ فِي سَبِيلِ اللَّهِ وَأُخْرَى كَافِرَةٌ۔ (آل عمران)

ایک خدا کی راہ میں لڑ رہا تھا اور دوسرا کافر تھا۔

حضور نے لشکر اسلام کی صفت بندی ملاحظہ فرمائی۔ ایک انصاری آگے بڑھے

ہوئے تھے۔ حضور نے پتلی سی چھڑی ان کے لگا کر فرمایا برابر ہو جاؤ۔ انصاری نے کہا

مجھے تکلیف ہوئی ہے۔ حضور عدل و انصاف کے پیغام رساں ہیں تو میں بدلہ لوں گا۔

حضور بدلہ دینے کے لئے تیار ہوئے۔ انصاری نے کہا کرتے اٹھائیں۔ حضور ﷺ نے

کرتہ اٹھایا تو اس نے بڑھ کر مہر نبوت کو چوم لیا۔ عرض کی اس معروضہ کا مقصد یہ تھا کہ

اس بہانہ سے یہ شرف حاصل ہو جائے۔

جنگ سے ایک روز پیشتر حضور ﷺ نے میدان جنگ ملاحظہ فرماتے ہوئے

فرمایا۔ اس جگہ ابو جہل، یہاں شیبہ اور یہاں عتبہ کی لاش خاک و خون میں تڑپتی ہوئی

ملے گی۔ چنانچہ جیسا حضور نے فرمایا سرِ موفرق نہ ہوا۔ (بخاری)

حضرت عبدالرحمن بن عوف رضی اللہ عنہ کہتے ہیں۔ عفر کے دونوں جوان لڑکے معوذ

ومعاذ نے میرے کان میں کہا کہ ابو جہل جو ہمارے نبی کو گالیاں دیتا ہے جب سامنے

آئے تو ہمیں بتانا میرے اشارہ کی دیر تھی کہ وہ شہباز کی طرح ابو جہل پر جھپٹے۔ دونوں

نے اپنی تلواریں اس کے پیٹ میں مار دیں۔ جب یہ دونوں لشکر مصروف جنگ تھے تو

حضور نے کنکریوں کی ایک مٹھی بھر کر کفار کی جانب پھینک دیں اس کا اثر یہ ہوا کہ کفار

دل چھوڑ کر بھاگے اور مسلمانوں نے تعاقب کر کے ستر اشخاص کو قید کر لیا۔

قرآن مجید میں فرمایا:

وَمَا رَمَيْتَ إِذْ رَمَيْتَ وَلَكِنَّ اللَّهَ رَمَىٰ-

اے رسول وہ کنکریاں تم نے نہیں اللہ نے پھینکی تھیں۔

اس معرکہ میں کافروں کے ستر آدمی مارے گئے جن میں شیبہ، عتبہ، ابو جہل، امیہ بن خلف، ابوالختر، زمعہ، عاص بن ہشام بھی رؤساء قریش شامل تھے اور مسلمانوں کے صرف چودہ افراد مہاجر باقی انصار شہید ہوئے۔ حضرت عمر کے غلام حضرت مہجج اس معرکہ کے سب سے پہلے شہید تھے۔

غزوہ سویق ذوالحجہ ۲ھ

میں واقع ہوا۔ دراصل یہ ایک چھوٹی سی جھڑپ تھی۔ ابوسفیان جو اب قریش کے رئیس تھے نے منت مانی تھی کہ جب تک بدر کا انتقام نہ لوں گا نہ غسل جنابت کروں گا نہ سر میں تیل ڈالوں گا چنانچہ دو سو ستر سواروں کے ہمراہ مدینہ کی طرف بڑھا۔ حضور ﷺ نے اس کا تعاقب فرمایا وہ اتنا گھبرایا کہ سامان رسد جو کہ صرف ستو تھے اس کے بورے پھینکتا ہوا بھاگا۔ ستو کو عربی میں سویق کہتے ہیں۔ اس لئے اس کا نام سویق ہو گیا۔ اس لڑائی میں صرف ایک مسلمان سعد بن عمر شہید ہوئے۔ چند مکانات اور گھاس پھوس کے انبار جل گئے۔

فاطمہ رضی اللہ عنہا کی شادی روزہ کی فرضیت عید کی نماز کی ابتداء ۲ھ

ذوالحجہ ۲ھ میں حضور ﷺ نے اپنی سب سے کم سن صاحبزادی جناب فاطمہ (جبکہ انکی عمر ۱۵ برس ۶ ماہ کی تھی) حضرت علی رضی اللہ عنہ سے شادی فرمادی۔ اسی سال رمضان کے روزے فرض ہوئے نماز عید کی ابتدائی ہوئی۔ آپ نے عید کی نماز باجماعت اسی

سال ادا فرمائی۔ خطبہ دیا جس میں صدقہ فطر کے فضائل و مسائل بیان فرمائے۔

غزوہ قینقاع شوال ۲ھ

میں واقع ہوا۔ یہود نے جنگ کا اعلان کیا اور معاہدہ کو توڑ دیا۔ حضور ﷺ نے دفاع کے لئے لڑائی کی۔ یہود قلعہ میں بند ہو گئے۔ پندرہ دن تک محاصرہ رہا۔ بالآخر اس پر راضی ہوئے کہ حضور ﷺ جو فیصلہ فرمائیں گے انہیں منظور ہے۔

غزوہ احد شوال ۳ھ

مدینہ منورہ سے شمال کی جانب قریبا ڈیڑھ دو میل پر ایک پہاڑ ہے۔ جس کا نام احد ہے۔ یہ پہاڑ بہت ہی عظمت کا مالک ہے۔ حضور جب اس کے قریب سے گزرتے تو فرماتے۔ یہ پہاڑ مجھ سے اور میں اس سے محبت کرتا ہوں۔ (بخاری) اس لڑائی میں حضور ﷺ کے ہمراہ سات سو صحابہ تھے۔ حضور ﷺ نے احد کو پشت پر رکھ کر صف آرائی کی۔ مصعب کو علم دیا۔ زبیر بن العوام رسالے کے افسر مقرر ہوئے حضرت حمزہ کو غیر زرہ پوش فوج کی کمان دی۔ احد کی پشت سے حملہ کا خطرہ تھا۔ حضور ﷺ نے پچاس تیر اندازوں کا دستہ وہاں متعین کر کے یہ خصوصی ہدایت دی کہ خواہ لڑائی ختم ہو جائے تم اپنی جگہ سے نہ ہٹنا۔ یہ جنگ بھی کفار قریش نے بدر کا بدلہ لینے کے لئے چھیڑی تھی۔ جس لڑائی میں مستورات بھی برسر پیکار ہوں عرب جانوں پر کھیل جاتے تھے اس لئے قریش اس جنگ میں اپنی عورتوں کو بھی محاذ پر لے آئے تھے۔ ابتداء میں مسلمانوں کا پلہ بھاری تھا، حضرت حمزہ، حضرت علی، ابودجانہ کے بے پناہ حملوں سے کفار قریش کے پاؤں اکھڑ گئے تھے۔ بہادر نازنین عورتیں جو رجز یہ اشعار سے دلوں کو ابھار رہی تھیں بدحواسی سے پیچھے ہٹ گئیں، مگر جب کافر بھاگتے ہوئے نظر آئے تو بعض صحابہ مال غنیمت کے حصول کے لئے حضور ﷺ کی مقرر کردہ جگہ سے ہٹ گئے۔

تیر اندازوں کا ہٹنا تھا کہ خالد نے موقع دیکھ کر عقب سے حملہ کر دیا۔ مصعب بن عمیر جو حضور ﷺ سے صورت میں مشابہ اور علم بردار تھے شہید ہو گئے۔ وحشی غلام نے حضرت حمزہ رضی اللہ عنہ کو شہید کر دیا۔ جوش انتقام میں خواتین قریش نے مسلمان شہیدوں کے ناک کان کاٹ لئے۔ امیر معاویہ رضی اللہ عنہ کی ماں ہندہ نے اپنے گلے میں ان کا ہار ڈالا۔ پھر حضرت حمزہ رضی اللہ عنہ کی لاش کا پیٹ چاک کر کے کلیجہ نکال کر چبا گئی۔ عبداللہ بن قثمیہ نے حضور رحمۃ اللعلمین کے چہرہ اقدس پر تلواریں ماری۔ مغفر کی دو کڑیاں چہرہ اقدس میں چبھ کر رہ گئیں یہ دیکھ کر جاں نثاروں نے حضور ﷺ کو اپنے دائرہ میں لے لیا۔ ابو دجانہ جھک کر حضور کی سپر بن گئے۔ جناب طلحہ تلواروں کے وار اپنے ہاتھ پر روکنے لگے۔ ابو طلحہ رضی اللہ عنہ نے اس قدر تیر چلائے کہ تین کمائیں ان کے ہاتھ میں ٹوٹ گئیں۔ حضرت سعد بن وقاص رضی اللہ عنہ بھی تیر اندازی کر رہے تھے۔ پھر حضور ﷺ ثابت قدم صحابہ کے ساتھ پہاڑ کی چوٹی پر چڑھ گئے۔ ابوسفیان نے وہاں حملہ کرنا چاہا لیکن حضرت عمر رضی اللہ عنہ اور چند صحابہ نے پتھر برسائے وہ آگے نہ بڑھ سکا (بخاری تاریخ طبری ص ۴۱۰) ابوسفیان نے پہاڑی پر چڑھ کر پکارا یہاں ابو بکر و عمر اور حضور ہیں۔ حضور ﷺ نے حکم دیا کوئی جواب نہ دے ابوسفیان نے پکارا سب مارے گئے۔ اس پر حضرت عمر رضی اللہ عنہ سے نہ رہا گیا بول اٹھے اود ثمن خدا ہم سب زندہ ہیں۔ اس لڑائی میں ناکامی کی وجہ صرف یہ تھی کہ بعض صحابہ سے غلطی ہوئی۔ حضور ﷺ نے ہدایت کی تھی لڑائی خواہ کوئی بھی رخ اختیار کرے تم اس مقررہ جگہ سے نہ ہٹنا مگر جب کافر بھاگنے لگے اور مسلمانوں کا پلہ بھاری نظر آنے لگا تو بعض صحابہ نے یہ خیال کیا اب مقررہ جگہ کو چھوڑ کر مال غنیمت حاصل کرنے میں کیا مضائقہ ہے۔ قرآن نے ان کی اسی غلطی کی نشاندہی کی مَنْ يُرِيدُ الدُّنْيَا کے الفاظ سے کی ہے لیکن جو بات ہر مسلمان کو یاد رکھنے کی ہے وہ یہ ہے بعض صحابہ سے غزوہ احد میں جو غلطی ہوئی اللہ تعالیٰ نے قرآن مجید میں واضح طور پر اس کوتاہی کی معافی کا اعلان فرما دیا۔

وَلَقَدْ عَفَا عَنْكُمْ وَاللَّهُ ذُو فَضْلٍ عَلَى الْمُؤْمِنِينَ۔ (آل عمران)

اللہ تعالیٰ نے تمہاری اس لغزش کو معاف فرمادیا اور اللہ مسلمانوں پر فضل کرتا ہے۔ لہذا اعلان معافی کے بعد صحابہ کرام پر اس معاملہ میں تنقید و اعتراض کا کوئی جواز باقی نہ رہا۔ اللہ تعالیٰ کے معاف فرمادینے کے بعد بھی صحابہ کرام پر طعن کرنا۔ قرآن مجید کی تکذیب کے مترادف ہے۔ اس لڑائی میں مسلمانوں کے ستر افراد شہید ہوئے پھر جب دونوں فوجیں میدان سے الگ ہوئیں تو اس خیال سے کہ ابوسفیان مسلمانوں کو مغلوب سمجھ کر دوبارہ حملہ آور نہ ہو۔ حضور ﷺ نے فوراً ستر صحابہ کرام کے ایک دستہ کو ان کے تعاقب کے لئے روانہ فرمایا جن میں حضرت ابوبکر اور حضرت زبیر بھی شامل تھے لیکن ابوسفیان کو دوبارہ حملہ کی جرأت نہ ہوئی۔ قرآن مجید کی سورہ آل عمران میں غزوہ احد کا مفصل تذکرہ ہے۔

حضرت امام حسن رضی اللہ عنہ کی ولادت قانون وراثت کا نفاذ ۳ھ

۱۵ رمضان المبارک ۳ھ حضرت امام حسن کی ولادت ہوئی (۲) حضور ﷺ نے حضرت عمر رضی اللہ عنہ کی صاحبزادی حضرت حفصہ رضی اللہا عنہا سے نکاح فرمایا (۳) مشرکہ عورتوں سے نکاح کی تحریم نازل ہوئی (۴) وراثت کا قانون نازل ہوا (۵) حضور ﷺ کی صاحبزادی حضرت ام کلثوم رضی اللہا عنہا حضرت عثمان رضی اللہ عنہ کی زوجیت میں آئیں۔ زکوٰۃ فرض ہوئی۔

قتل کعب بن اشرف یہودی ۳ھ

ربیع الاول ۳ھ محمد بن مسلمہ نے کعب بن اشرف یہودی کو قتل کیا۔ یہ ایک مشہور شاعر تھا۔ اسلام سے سخت عداوت رکھتا تھا۔ حضور ﷺ کی شان میں گستاخانہ اشعار کہتا اور یہود کو اسلام کے خلاف بھڑکاتا تھا۔

شراب کی حرمت ۴ھ

(۱) شراب پینا حرام قرار دیا گیا (۲) اسی سال شعبان میں حضرت امام حسین رضی اللہ عنہ کی ولادت ہوئی (۳) حضور ﷺ کی زوجہ محترمہ حضرت زینب بنت خزیمہ کا انتقال ہوا (۴) شوال میں حضور ﷺ نے حضرت ام سلمہ رضی اللہ عنہا سے نکاح فرمایا (۵) ربیع الاول ۴ھ ہی میں غزوہ بنو نضیر ہوا۔

پردہ کا حکم غزوہ خندق ۵ھ

(۱) پردہ کا حکم نازل ہوا (۲) شعبان ۵ھ میں غزوہ مرہ سیح ہوا (۳) اسی لڑائی سے واپسی پر منافقین نے حضرت عائشہ رضی اللہ عنہا پر تہمت لگائی۔ قرآن نے حضرت عائشہ رضی اللہ عنہا کی پاک دامنی بیان کی اور فرمایا سننے کے بعد لوگوں نے یہ کیوں نہ کہہ دیا کہ یہ بالکل افتراء ہے (۴) ذوقعدہ ۵ھ میں غزوہ احزاب ہوا۔ تمام قبائل عرب نے متحدہ طور پر ۲۴ ہزار کی تعداد میں مدینہ کی طرف چڑھائی کی گئی۔ حضور ﷺ نے تین ہزار صحابہ کے ساتھ مدینہ شہر سے باہر خندق کی تیاریاں شروع کیں۔ صحابہ کے ساتھ حضور ﷺ نے بھی خندق کے کام میں حصہ لیا۔ جاڑے کی راتیں تھیں تین تین دن کا فاقہ۔ پتھر کھودتے کھودتے ایک سخت چٹان آگئی کسی کی ضرب نے کام نہ کیا۔ حضور ﷺ نے پھاؤڑا مارا تو چٹان مٹی کا تودہ ثابت ہوئی۔ ایک مہینہ تک سخت محاصرہ رہا۔ ایک دن صحابہ کرام نے بے تاب ہو کر حضور ﷺ کے سامنے اپنا شکم کھول کر دکھایا کہ پتھر بندھے ہیں لیکن جب آپ نے کھولا تو ایک کی بجائے ۲ پتھر تھے۔ (شمائل ترمذی) کفار کی طرف سے مسلسل تیر اندازی و سنگ باری کی وجہ سے اس غزوہ میں حضور ﷺ کی چار نمازیں قضا ہوئیں۔ اسی سال ۵ھ میں حضور ﷺ نے حضرت زینب رضی اللہ عنہا (جنہیں حضرت زید نے طلاق دیدی تھی) سے نکاح فرمایا (۶) نماز خوف اور تیمم کے

احکام بھی اسی سال نازل ہوئے (۷) لعان و ظہار کے متعلق بھی احکام بتائے گئے۔

بیعت رضوان و صلح حدیبیہ ذوقعدہ ۶ھ

(۱) قریش سے تاریخی معاہدہ ہوا۔ جو صلح حدیبیہ کے نام سے موسوم ہے (۲) دنیا کے مشہور بادشاہوں کے نام دعوت اسلام بھیجی گئی (۳) صلح حدیبیہ کو قرآن نے اسلام کی فتح قرار دیا۔

سلاطین کو اسلام کی دعوت ۶ھ

حدیبیہ کی صلح کے بعد وہ وقت آیا کہ اسلام کا پیغام دنیا کے کانوں میں پہنچا دیا جائے۔ اس بناء پر حضور اکرم ﷺ نے ایک دن صحابہ کو جمع کیا اور خطبہ دیا اے لوگو! خدا نے مجھے تمام دنیا کے لئے رحمت اور پیغمبر بنا کر بھیجا ہے۔ جاؤ میری طرف سے پیغام حق ادا کرو۔ اس کے بعد حضور ﷺ نے قیصر روم، شہنشاہ عجم، عزیز مصر اور رؤسائے عرب کے نام دعوت اسلام کے خطوط ارسال فرمائے۔ جو لوگ خطوط لے کر گئے اور جن کے نام لے کر گئے ان کی تفصیل یہ ہے۔

- (۱) حضرت دجیہ کلبی، قیصر روم
- (۲) عبداللہ بن حذافہ سہمی، خسرو پرویز کجکلاہ ایران
- (۳) حاطب بن بلتعہ، عزیز مصر
- (۴) عمرو بن امیہ نجاشی بادشاہ حبش
- (۵) سلیط بن عمر بن عبد شمس، رؤسائے یمامہ
- (۶) شجاع بن وہب بن الاسدی، رئیس حدود شام حارث غسانی (تاریخ ابن ہشام و طبری)

(۱) ہرقل نے حضور ﷺ کے خط کو بطور تعظیم سونے کی ڈبیہ میں بند کر کے رکھا

تھا۔ جو ایک بادشاہ سے دوسرے بادشاہ تک منتقل ہوتا رہا اور یہ سب نامہ اقدس کی تعظیم و توقیر کرتے تھے۔ بادشاہ فرنگ نے ملک منصور قلاون صالحی کے زمانہ میں سیف الدین خلج کو ایک سونے کا صندوق دکھایا اور اس میں سے ایک خط نکالا جس کے اکثر حروف مدہم پڑ گئے تھے۔ اس نے کہا یہ تمہارے پیغمبر کا خط ہے جو انہوں نے ہمارے دادا قیصر کے نام بھیجا تھا۔ ہمارے باپ دادا کی یہ وصیت تھی کہ اس کو احتیاط سے رکھنا۔ جب تک یہ خط تمہارے پاس رہے گا۔ تمہارے خاندان میں سلطنت باقی رہے گی۔

(۲) قیصر روم کو جب حضور ﷺ کا دعوتی خط ملا تو اس نے بڑے سامان سے دربار منعقد کیا۔ خود تاج شاہی پہن کر تخت پر بیٹھا۔ تخت کے چاروں طرف بطارقہ و قسیس اور رہبان کی صفیں قائم کیں۔ پھر اہل عرب کی طرف مخاطب ہو کر کہا کہ تم میں سے اس مدعی نبوت کا رشتہ دار کون ہے؟ حضرت ابوسفیان نے کہا میں ہوں پھر قیصر نے ابوسفیان سے سوالات کئے۔ اس کے بعد قیصر کو یقین ہو گیا کہ حضور اکرم ﷺ سچے نبی ہیں اور آپ وہی ہیں جن کی آمد کا ذکر کتب سماویہ میں ہے۔ اس لئے اس نے رومیوں سے کہا کہ دین و دنیا کی بھلائی چاہتے ہو تو حضور اکرم ﷺ کی بیعت کر لو۔ پھر اس نے حضور ﷺ کا نامہ اقدس دربار میں پڑھ کر سنایا۔ قیصر کی زبان سے یہ کلمات سن کر رؤسائے روم برہم ہو گئے۔ قیصر نے جب یہ صورت دیکھی تو نزاکت و وقت کو محسوس کر کے کہنے لگے۔ رومیو! میں تو تمہارا امتحان لینا چاہتا تھا کہ تم لوگ اپنے مذہب پر کس قدر ثابت قدم ہو۔ یہ سن کر رومی سجدہ میں گر گئے اور قیصر سے راضی ہو گئے۔ قیصر کے دل میں گو اسلام کا نور آچکا تھا اور اس پر اسلام کی حقانیت آفتاب کی طرح روشن ہو گئی تھی مگر تخت و تاج کی تاریکی میں وہ روشنی بجھ گئی اور قیصر نے اسلام قبول نہیں کیا۔

(۳) خسرو پرویز شہنشاہ ایران نے حضور ﷺ کے نامہ اقدس کو اپنی توہین سمجھا پھر حضور ﷺ کے نامہ مبارک کو چاک کر دیا لیکن چند روز بعد خود اس کی سلطنت

کے پرزے اڑ گئے۔

بیعت رضوان کا مختصر واقعہ

یہ ایک عظیم الشان واقعہ ہے۔ سورہ فتح میں اس واقعہ کا اور اس درخت کا ذکر ہے جس کے نیچے حضور ﷺ نے صحابہ سے بیعت لی تھی۔ مکہ معظمہ سے ایک منزل کے فاصلہ پر ایک کنواں ہے جسے حدیبیہ کہتے ہیں۔ یہاں تقریباً ۱۲ ہزار مہاجرین و انصار روشن ستاروں کی طرح ماہتاب نبوت کے گرد جمع تھے۔ چشم فلک نے اس سے بہتر امت نہ کبھی دیکھی تھی نہ آئندہ دیکھ سکے گی۔ حضور ﷺ کے چاروں یار ابو بکر و عمر عثمان و علی رضی اللہ عنہم بھی دربار نبوت میں حاضر تھے۔ حضور ﷺ چاہتے تھے کہ کوئی مکہ کے حاکم ابوسفیان سے اجازت لے آئے کہ مسلمان پر امن طریقہ سے عمرہ کر کے واپس چلے جائیں گے اس کام کیلئے جناب عثمان غنی کا ستارہ چمکا۔ وہ مکہ پہنچے ابوسفیان سے گفتگو کی اس نے مسلمانوں اور حضور ﷺ کو مکہ میں داخلہ کی اجازت دینے سے انکار کر دیا مگر حضرت عثمان رضی اللہ عنہ سے کہا تم چاہو تو طواف کر لو۔ کون سا مسلمان ہے جو کعبہ کو دیکھ کر طواف کے جذبہ سے بے چین نہ ہو جائے مگر یہاں عبادت الہی اور جذبہ عشق نبوی میں کش مکش شروع ہوئی۔ ذوق عبادت کہتا ہے برسوں کے بعد طواف کا موقع آیا ہے خدا جانے پھر ملے یا نہ ملے کر لو طواف کعبہ لیکن عشق بار بار کعبہ حقیقت اور قبلہ مقصود کی یاد دلاتا ہے جس کا ہر قدم قبلہ گاہ دو عالم ہے۔ اس کشمکش میں زیادہ دیر نہ ہوئی ادھر طواف کی فرمائش ہوئی ادھر زبان عثمان سے ایک ایسا نورانی جملہ نکلا جو شمع رسالت کے پروانوں کے لئے ایک معیار ہے۔ آپ نے فرمایا میرا کعبہ حقیقت تو حدیبیہ میں جلوہ فرما ہے۔ ان کے بغیر میں کیسے طواف کر سکتا ہوں۔ شک نہیں کہ حج کے مناسک بجائے خود عشق دیوانگی کا سب سے بڑا درس ہے لیکن امیر المؤمنین عثمان غنی کا یہ ایمان افروز عشق انگیز جملہ عشق و محبت کی پوری کائنات اور مناسک حج پر

بھاری ہے۔

نہ ہو جب تو ہی اے ساتی بھلا پھر کیا کرے کوئی

ہوا کو ابر کو گل کو چمن کو صحن بستان کو

ادھر حدیبیہ میں آئے ہوئے صحابہ نے عرض کیا یا رسول اللہ۔ عثمان تو مکہ پہنچ گئے۔ مزے سے طواف کعبہ میں مصروف ہوں گے۔ حضور ﷺ نے فرمایا مجھے امید نہیں کہ عثمان میرے بغیر طواف کر لیں۔ زبان نبوت کے یہ مقدس حملے ذات عثمان پر رسول کے اعتماد و اخلاص کی روشن دلیل ہے۔

۲۔ اسی موقع پر ایک معجزہ کا ظہور ہوا۔ کنواں خشک ہو گیا۔ بحضور نبوت عرض کی گئی تو حضور نے اپنی پانی سے بھری ہوئی چھاگل میں اپنا دست مبارک رکھ دیا۔ حضور ﷺ کی مقدس انگلیوں سے چشمہ کے مانند پانی ابلنے لگا۔ (بخاری)

۳۔ اسی موقع پر دنیا نے حضور ﷺ سے صحابہ کی حیرت انگیز عقیدت کا جو منظر دیکھا اس کی مثال نہیں ملتی عروہ جو قریش مکہ کی طرف سے معلومات کے لئے حدیبیہ آئے تھے۔ قریش سے جا کر کہا میں نے قیس و کسریٰ و نجاشی کے دربار دیکھے ہیں مگر جو عقیدت و وارفتگی ان مصاحبوں میں ہے کہیں نہیں دیکھی۔ ان کا نبی جب بات کرتا ہے تو سناٹا چھا جاتا ہے کوئی انہیں نظر بھر کر نہیں دیکھ سکتا۔ وہ وضو کرتے ہیں تو ان کے وضو کا غسلہ زمین پر نہیں گرنے دیتے۔ ان کا بلغم یا تھوک گرتا ہے تو عقیدت کیش ہاتھوں ہاتھ لیتے ہیں چہرہ اور سر میں ملتے ہیں۔

حدیبیہ میں غلط خبر پھیل گئی کہ حضرت عثمان کو شہید کر دیا گیا ہے حضور ﷺ کیکر کے درخت کے سایہ میں جلوہ فرما ہوئے آواز دی آؤ۔ خون عثمان کا بدلہ لینے کے لئے کٹ مرنے پر بیعت کرو۔ کیا کسی دور میں کسی انسان کا خون اتنا قیمتی تصور کیا گیا ہے کہ جس کا بدلہ لینے کے لئے سید الکونین نے ڈیڑھ ہزار مہاجرین و انصار کو داؤ پر لگا

دیا ہو؟ یہ بیعت ہوئی اور رب العزت جل مجدہ نے قرآن میں اس بیعت کو محفوظ کر دیا۔ بیعت کرنے والوں کا دلی اخلاص اللہ کو ایسا پسند آیا کہ اعلان فرما دیا۔

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ۔

اللہ تمام اہل ایمان سے راضی ہو گیا جنہوں نے اس درخت کے نیچے آپ سے بیعت کی۔

ڈیڑھ ہزار مہاجرین و انصار کو حضور ﷺ نے بتایا کہ خون عثمان کتنا قیمتی ہے۔ خون عثمان اتنا ارزاں نہیں کہ وہ بہے تو مسلمان خاموش رہیں پھر اللہ تعالیٰ نے بھی خون عثمان کا بدلہ لینے پر بیعت کرنے والوں کی وہ عزت افزائی فرمائی کہ انہیں اپنے رضوان کی پختہ سند عطا فرمادی اور اظہار فرما دیا کہ جس کے خون کو رسول نے قیمتی قرار دیا ہے۔ خدا کے نزدیک بھی وہ بہت قیمتی ہے۔

۴۔ جب تمام اہل ایمان بیعت ہو چکے تو حضور ﷺ نے فرمایا یہ میرا ہاتھ ہے یہ عثمان کا ہاتھ ہے۔ اب میں عثمان کی بیعت لیتا ہوں۔ بیعت مرے ہوئے کی نہیں لی جاتی۔ زندوں کی لی جاتی ہے حضور نے انہیں بیعت کر کے یہ اشارہ کر دیا کہ عثمان زندہ ہیں۔ گویا بیعت تو محض حضرت عثمان کی اسلام میں عظمت کے اظہار کے لئے لی گئی ہے۔ ورنہ عثمان تو زندہ ہیں۔ پیغمبر کی نگاہیں زمان و مکان کو چیر کر آگے نکل جاتی ہیں اور غیب و شہادت کا بلا تکلف مشاہدہ کر لیتی ہیں۔

غزوة خیبر کے

خیبر عبرانی لفظ ہے جس کے معنی قلعہ کے ہیں یہ مقام مدینہ منورہ سے آٹھ منزل پر ہے۔ متعدد قلعے باسانی فتح ہو گئے لیکن قلعہ قموں جو مرحب کا تخت گاہ تھا۔ متعدد صحابہ کی کوشش کے باوجود فتح نہ ہو سکا۔ ایک دن شام کو حضور ﷺ نے فرمایا کل ہم فوج کا نشان اس شخص کو دیں گے جس کے ہاتھ پر اللہ تعالیٰ فتح دے گا اور جو خدا اور

خدا کے رسول کو چاہتا ہے۔ صحابہ نے تمام رات بے قراری میں کاٹی کہ دیکھئے یہ تاج فخر کس کے ہاتھ آتا ہے صبح کو دفعۃً حضرت علی رضی اللہ عنہ طلب کئے گئے ان کی آنکھوں میں آشوب تھا۔ حضور ﷺ نے اپنا لعاب دہن ڈال دیا اور دعا بھی فرمائی۔ آنکھیں اچھی ہو گئیں۔ جھنڈا عطا ہوا۔ مرحب میدان میں بڑے طمطراق سے آیا مگر حضرت علی رضی اللہ عنہ نے اس زور سے تلواری کہ سر کو کاٹتی ہوئی دانتوں تک اتر گئی۔

۲۔ اسی غزوہ کے موقع پر ایک عظیم معجزہ کا ظہور ہوا اور جناب علی مرتضیٰ رضی اللہ عنہ نے بھی عشق نبوی کی ایک مثال قائم کی۔ لشکر اسلام خیبر کے قریب صہباء میں پہنچا تو وقت عصر تھا۔ حضور ﷺ نے نماز عصر ادا فرمائی جناب علی رضی اللہ عنہ کی ران حضور ﷺ کے لئے تکیہ بنی۔ سورج غروب ہونے لگا۔ علی سوچنے لگے۔ ایک طرف جذبہ عبادت تھا اور دوسری طرف جذبہ عشق نبوی جذبہ عبادت کہتا تھا کہ سورج غروب ہو گیا تو فرض الہی قضا ہو جائے گا اور جذبہ محبت کا اصرار تھا کہ نماز کے لئے اٹھنے سے محبوب دلنواز کی نیند میں خلل آ جائے گا اسی کشمکش میں زیادہ دیر نہیں لگی عشق نے کہا سورج ڈوب گیا تو اسے واپس لانے والا موجود ہے۔ رسول کی نیند میں خلل آ گیا تو اس کی تلافی ناممکن ہے آخر یہ ہوا سورج ڈوب گیا نماز عصر قضا ہو گئی۔ علی رضی اللہ عنہ نے نماز عصر کو حضور ﷺ کی نیند پر قربان کر دیا پھر حضور ﷺ بیدار ہوئے جناب علی رضی اللہ عنہ نے عرض کیا میری نماز عصر قضا ہو گئی۔ حضور ﷺ نے دعا کے لئے ہاتھ اٹھائے عرض کی الہی علی تیرے نبی کی خدمت میں تھا اس کے لئے سورج کو لوٹا دے۔

ارض و سماء میں زیر نگینیں کیا آفتاب

مرضی جو ان کی دیکھی تو لوٹ آیا آفتاب

خیبر کی چوٹیوں پر دوبارہ دھوپ نظر آئی اور جناب علی رضی اللہ عنہ نے فریضہ الہی وقت

پر ادا کرنے کے لئے اپنا سر جھکا دیا۔ (شامی)

ثابت ہوا کہ جملہ فرائض فروع ہیں
اصل الاصول بندگی اس تاجور کی ہے

۶۔ ۷ کے چند اہم واقعات

غزوہ خیبر ۶ھ محرم و صفر ۷ھ میں ہوا (۲) دعوت اسلام کے اصل حریف
مشرکین اور یہود تھے غزوہ خیبر میں فتح و کامرانی نے یہود کی قوت کو بالکل توڑ دیا اور
مشرکین کا ایک بازو جاتا رہا (۳) پنجہ سے شکار کرنے والے پرندے اور درندے گدھا
اور خچر چاندی سونے کا زیادتی کے ساتھ خریدنا حرام قرار پایا متعہ بھی اس غزوہ میں حرام
ہوا (۴) ۶ھ ہی میں۔ والی نجد ثناء جبکہ شاہ غسان، فروہ بن عمر خزاعی گورنر شام
نے اسلام قبول کیا۔

غزوہ موتہ غزوہ حنین ۸ھ

موتہ شام میں ایک مقام کا نام ہے۔ حضور ﷺ نے اپنے ایک قاصد حارث
بن عمیر (جو دعوت اسلام لے کر گئے تھے اور جنہیں علاقہ بلقاء کے رئیس شرجیل بن عمرو
نے شہید کر دیا تھا) کے قصاص کے لئے تین ہزار فوج شام کی طرف روانہ کی۔ اس فوج
کے سپہ سالار حضور ﷺ کے آزاد کردہ غلام زید بن حارثہ تھے شرجیل ایک لاکھ فوج
کے ساتھ میدان میں آیا۔ حضرت زید پھر حضرت جعفر پھر عبداللہ بن رواحہ نے فوج کا
نشان حسب ہدایت حضور ﷺ اپنے ہاتھ میں لیا اور شہید ہو گئے۔ حضور ﷺ مدینہ
میں جلوہ فرماتے مگر جنگ کا نقشہ آپ کی نظروں کے سامنے تھا۔ حضور ﷺ نے صحابہ کو
مخاطب ہو کر فرمایا۔

زید شہید ہو گئے اب فوج کا جھنڈا جعفر نے اٹھایا وہ بھی شہید ہو گئے۔ اب
عبداللہ بن رواحہ نے علم ہاتھ میں لیا اور شہادت پائی اور حضرت خالد سردار بنے اور اللہ

نے فتح عطا فرمائی۔ حضرت خالد نہایت بہادری سے لڑے آٹھ لکھواریں ان کے ہاتھ سے ٹوٹ ٹوٹ کر گریں۔ ایک لاکھ لشکر کفار سے تین ہزار مسلمانوں نے جنگ کی۔ (بخاری) غزوہ موتہ جمادی الاولیٰ ۸ھ میں ہوا

۱۰ رمضان ۸ھ مطابق جنوری ۶۳۰ء فتح مکہ

حضور سید عالم ﷺ نے نہایت شان و عظمت سے دس ہزار آراستہ مسلمان فوجوں کے ہمراہ مکہ کی طرف بڑھے۔ مکہ فتح ہوا۔ بت پرستی کے طلسم ٹوٹ گئے۔ حرم محترم جو حضرت خلیل علیہ السلام بت شکن کی یادگار تھا پھر نور الہی سے روشن و منور ہو گیا۔ حضور ﷺ لکڑی کی ایک چھڑی سے کعبہ میں نصب ۳۶۰ بتوں میں سے جس کی طرف صرف اشارہ کرتے وہ منہ کے بل گر پڑتا۔ حضور ﷺ کی زبان پر یہ کلمات جاری تھے حق آیا باطل مٹ گیا اور باطل مٹنے ہی کی چیز تھی۔

حضور ﷺ نے کعبہ کا دروازہ کھلوا دیا وہاں تکبیر کہی نماز پڑھی پھر اسلامی حکومت کا سب سے پہلا دربار منعقد ہوا۔ آپ نے خطبہ دیا جس کی مخاطب پوری دنیا تھی۔ آپ نے فرمایا۔

ایک خدا کے سوا کوئی خدا نہیں۔ اس کا کوئی شریک نہیں اس نے اپنا وعدہ سچا کر دکھایا۔ اے قوم قریش۔ اب جاہلیت کا غرور نسب کا افتخار خدا نے مٹا دیا۔ سب لوگ آدم کی نسل سے ہیں اور آدم مٹی سے بنے ہیں۔ اللہ کے نزدیک شریف وہ ہے جو زیادہ پرہیزگار ہے۔ قبیلہ و خاندان تو صرف پہچان کے لئے ہیں۔

۱۔ حضور ﷺ نے عام معافی کا اعلان فرمایا۔ خون کے دشمنوں تک سے درگزر فرمایا عکرمہ ابو جہل کے بیٹے نے اسلام قبول کیا۔ خدا کی شان ہے۔ باپ ابو جہل تھا اور بیٹا حضرت عکرمہ رضی اللہ عنہ ہیں۔

غزوہ حنین شوال ۸ھ

میں پیش آیا۔ حنین مکہ اور طائف کے درمیان ایک وادی کا نام ہے۔ شوال ۸ھ اسلامی فوجیں جن کی تعداد بارہ ہزار تھی حنین پر اس سر و سامان سے بڑھیں کہ صحابہ کی زبان سے بے اختیار یہ جملے نکلے کہ آج ہم پر کون غالب آسکتا ہے۔ بارگاہ الہی میں صحابہ کرام جیسے نفوس قدسیہ کی یہ نازش پسند نہ آئی فتح کی بجائے اول حملہ ہی میں میدان کفار کے ہاتھ میں تھا۔ حضور ﷺ اکیلے رہ گئے پھر حضور ﷺ کے آواز دینے پر تمام فوج دفعۃً پلٹی۔ متعدد مقامات اوس طائف پر جھڑپیں ہوئیں اور فتح و نصرت اسلام کے حصہ میں آئی (۲) اسی سال حضرت ماریہ قبطیہ سے حضور ﷺ کے صاحبزادے ابراہیم پیدا ہوئے۔ (۳) حضرت ابراہیم کی وفات کے موقع پر سورج گرہن ہوا۔ حضور ﷺ نے خطبہ میں فرمایا۔ چاند سورج اللہ کی قدرت میں سے ہیں کسی کے مرنے جینے سے انہیں گرہن نہیں لگتا (بخاری) پھر حضور ﷺ نے چاند گرہن کے موقع کی نماز باجماعت ادا فرمائی (۴) حضور ﷺ کی صاحبزادی حضرت زینب کا وصال ہوا۔

حرمت سود و حج اکبر ۹ھ کے اہم واقعات

(۱) واقعہ ایلاء و تخیر و غزوہ تبوک پیش آیا (۲) مسجد ضرار جو منافقین نے اسلام کے خلاف سازشوں اور مسلمانوں میں پھوٹ ڈالنے کے لئے بنوائی تھی۔ بحکم نبوی جلا دی گئی۔ قرآن مجید کی سورہ توبہ میں اس کا ذکر ہے (۳) ۹ھ میں یہ پہلا موقع ہے کہ کعبہ کفر و شرک سے پاک ہو کر عبادت ابراہیمی کا مرکز بنا۔ حضور ﷺ نے تین سو مسلمانوں کا ایک قافلہ مدینے سے حج کے لئے مکہ روانہ کیا۔ حضرت ابو بکر قافلہ سالار حضرت علی نقیب اسلام اور سعد بن ابی وقاص، جابر ابو ہریرہ وغیرہ صحابہ معلم تھے۔

قرآن نے اس کو حج اکبر کہا (بخاری سورہ البرآة) کیونکہ اس سال حج ابراہیمی سنت کے مطابق ہوا۔ امیر الحج سیدنا ابو بکر رضی اللہ عنہ نے لوگوں کو مناسک حج کی تعلیم دی۔ یوم النحر میں آپ نے خطبہ دیا جس میں مسائل حج بیان فرمائے اس کے بعد حضرت علی رضی اللہ عنہ کھڑے ہوئے سورہ برأت کی چالیس آیتیں پڑھ کر سنائیں اور اعلان کر دیا کہ اب نہ تو کعبہ میں کوئی مشرک داخل ہو سکے گا اور نہ اب برہنہ حج ہوگا (۴) امن و امان کا دور شروع ہوا زکوٰۃ کا حکم نازل ہوا۔ وصولی زکوٰۃ کے لئے کارندے مقرر کئے گئے (۵) حرمت سود کی آیت نازل ہوئی۔ حضور ﷺ نے حجۃ الوداع ۱۰ھ میں اس کا اعلان عام فرمایا (۶) نجاشی نے انتقال کیا حضور ﷺ نے فرمایا کہ نجاشی کے لئے دعاء مغفرت کرو۔

وہ غزوات جن میں حضور ﷺ نے شرکت فرمائی

قریش اور بنو ضمرہ کے مقابلہ کے لئے دوسو صحابہ لے کر روانہ ہوئے یہ پہلا غزوہ ہے جس میں آنحضرت ﷺ نے بنفس نفیس شرکت فرمائی	صفر ۲ھ	۱۔ غزوۃ ابواء یا زودان
قریش کے خلاف	ربیع الثانی ۲ھ	۲۔ غزوہ بواط
قریش کے خلاف	جمادی الاولیٰ ۲ھ	۳۔ غزوہ عسیرہ
کرز بن جابر القہری کے تعاقب میں جس نے مدینے پر حملہ کیا تھا۔	جمادی الثانی ۲ھ	۴۔ غزوۃ صفوان یا (بدر اولیٰ)
قریش مکہ اور مسلمانوں کے درمیان بدر کے مقام پر ہوئی جو مدینے سے ۱۸۰ اور مکہ سے ۲۲۰ میل کے فاصلے پر واقع ہے۔	رمضان المبارک ۲ھ	۵۔ غزوۃ بدر

۶۔ غزوہ بنو سلیم یا (الکدر)	غزوہ بدر کے سات بنو سلیم کے خلاف	روز بعد
۷۔ غزوہ بنو قینقاع	بنو قینقاع کے خلاف	ذی الحجہ ۲ھ
۸۔ غزوہ سویق	ابوسفیان کے تعاقب میں جس نے مدینہ پر حملہ کیا تھا۔	ذی الحجہ ۲ھ
۹۔ غزوہ بنو عطفان یا (ذی امر)	بنو عطفان کے خلاف	صفر ۳ھ
۱۰۔ غزوہ نجران	قریش کے خلاف	ربیع الاول ۳ھ
۱۱۔ غزوہ احد	بدر کے بعد قریش مکہ سے دوسرا بڑا معرکہ مسلمان سات سو اور قریش کی تعداد ۳ ہزار تھی۔	شوال ۳ھ
۱۲۔ غزوہ ذات الرقاع	بنو محارب اور بنو ثعلبہ کے خلاف	جمادی الاول ۴ھ
۱۳۔ غزوہ بدر الصغریٰ	ابوسفیان نے احد کے روز اعلان کیا تھا کہ ہم اگلے سال بدر کے مقام پر مسلمانوں سے پھر لڑیں گے۔ اس لئے حضور ﷺ اپنے وعدے کے مطابق مدینہ سے نکلے اور بدر پہنچے لیکن قریش سے مقابلہ نہ ہوا۔	۴ھ
۱۴۔ غزوہ احزاب (خندق)	قریش قبائل عرب اور یہود کا مسلمانوں کے خلاف متحدہ محاذ اور مدینہ کا محاصرہ لیکن ناکام ہوئے۔	۵ھ
۱۵۔ غزوہ دومتہ الجندل	آپ دومتہ الجندل تشریف لے گئے لیکن لڑائی کی نوبت نہ آئی۔	ربیع الاول ۵ھ
۱۶۔ غزوہ بنو مصطلق	بنو مصطلق کے خلاف	شعبان ۶ھ
۱۷۔ غزوہ خیبر	یہود خیبر کے خلاف	۷ھ
۱۸۔ غزوہ حنین	قبائل عرب کے خلاف	۸ھ
۱۹۔ غزوہ تبوک	رومیوں کے خلاف لشکر کشی	۹ھ



حضور ﷺ کی ازواج مطہرات اور دیگر رشتہ دار

حضرت عباس رضی اللہ عنہ

حضور ﷺ کے نہایت مقدس چچا ہیں۔ حضور ﷺ سے عمر میں دو سال بڑے تھے۔ آپ قدیم الاسلام ہیں۔ حنین طائف اور تبوک کی جنگ میں شریک ہوئے حضور ﷺ نے فرمایا جس نے انہیں ستایا مجھے ستایا (ترمذی) عباس رضی اللہ عنہ مجھ سے ہیں اور میں عباس رضی اللہ عنہ سے ہوں (ترمذی) سب سے پہلے کعبہ کوریشی لباس حضرت عباس رضی اللہ عنہ نے پہنایا۔ حضرت عباس رضی اللہ عنہ حضور ﷺ سے دو سال بڑے تھے لیکن جب آپ سے عمر کے متعلق سوال ہوتا تو فرماتے بڑے تو حضور ﷺ ہی ہیں۔ ہاں عمر میری زیادہ ہے۔ آپ نے بوقت وفات ستر غلام آزاد کئے۔ ۳۳-۳۲ھ رجب کے مہینہ میں بمصر ۸۲ یا ۸۸ سال وفات پائی۔ جنت البقیع میں دفن ہوئے۔ حضور ﷺ سے آپ کو بہت محبت تھی۔ حضور ﷺ بھی آپ کا بے حد احترام فرماتے تھے۔ بخاری شریف میں ہے کہ حضرت عمر رضی اللہ عنہ کے زمانہ میں جب قحط پڑتا تو وہ حضرت عباس رضی اللہ عنہ کے وسیلہ و توسل سے اللہ تعالیٰ سے بارش طلب کرتے تو بارش ہو جاتی۔ حضرت عباس رضی اللہ عنہ بڑے مال دار تھے۔ خلفائے بنو عباس انہی کی نسل سے ہیں۔ فضل عبد اللہ، عبید اللہ، قثم، معبد، ان کے لڑکے تھے۔ عبد اللہ بن عباس ایک محدث اور فقیہ کی حیثیت سے مشہور ہوئے۔

حضرت حمزہ رضی اللہ عنہ

آپ حضور ﷺ کے چچا اور رضاعی بھائی بھی ہیں۔ ابوعمارہ کنیت۔ اسد اللہ

لقب نبوت کے دوسرے سال ایمان لائے۔ آپ کی ذات سے اسلام کو بہت قوت ملی۔ جنگ بدر میں شریک ہوئے جنگ احد میں شہادت پائی۔ حضور ﷺ نے آپ کو سید الشہداء کا خطاب دیا حضور ﷺ سے آپ کو بہت پیار تھا۔ آپ کے چچاؤں میں حضرت حمزہ بن عبدالمطلب پہلے شخص ہیں جو اسلام لائے۔ ان کا شمار سابقین اولین میں ہوتا ہے، ہجرت کے بعد غزوہ احد میں جبر بن مطعم کے غلام وحشی کے ہاتھوں شہید ہوئے۔

حارث بن عبدالمطلب

آنحضرت ﷺ کے چچا تھے اور عبدالمطلب کے سب سے بڑے لڑکے تھے ان کی نسل کے لوگ زیادہ تر ملک شام میں رہے۔ حارث کے لڑکوں میں ربیعہ اور ابوسفیان، عبداللہ اور نوفل نے بڑی شہرت پائی۔ عبدہ بن حارث بدر میں شہید ہوئے۔ حارث عبدالمطلب کی زندگی میں وفات پا گئے۔

زبیر بن عبدالمطلب

عبدالمطلب کے بعد قریش کے دستور کے مطابق اپنے والد کے جانشین قرار پائے، زبیر، عبداللہ اور ابوطالب تینوں ایک ماں سے حقیقی بھائی تھے۔ کنانہ اور ہوازن کے درمیان ہونے والے معرکہ فجار میں زبیر بن عبدالمطلب قریش کے سپہ سالار تھے، زبیر اپنے زمانے کے بڑے تاجر اور صاحب ثروت شخص تھے۔ زبیر بن عبدالمطلب کی اولاد میں چار بیٹیاں صفیہ ام زبیر، ضاء ام حکیم اور چار لڑکے حجل، قرہ، طاہر اور عبداللہ تھے۔

ابوطالب بن عبدالمطلب

ان کا نام عبدمناف کنیت بڑے لڑکے کے نام سے ابوطالب تھی۔ خاندانی رواج کے مطابق اپنے بڑے بھائی زبیر کے مرنے کے بعد سردار ہوئے۔ ابوطالب کے چار لڑکے طالب، عقیل، جعفر اور حضرت علی رضی اللہ عنہم تھے۔

ابولہب بن عبدالمطلب

اس کا نام عبدالعزیٰ تھا بڑے صاحب ثروت تھے۔ اسلام کی مخالفت میں وہ اور اس کی بیوی ام جمیل پیش پیش رہے جس کے سلسلے میں سورہ لہب نازل ہوئی۔ عقبہ اور عتیقہ اس کے لڑکے تھے۔

عمات النبی

ام حکیم البیضا بنت عبدالمطلب

ان کا عقد کریم بن ربیعہ سے ہوا۔ دو اولادیں ہوئیں۔ ایک اروی بنت کریم جو حضرت عثمان بن عفان کی ماں ہیں اور ایک عامر بن کریم جو فتح مکہ کے وقت مسلمان ہوئے۔ ان کے لڑکے عبداللہ بن عامر حضرت عثمان رضی اللہ عنہ کے عہد میں بصرہ کے عامل مقرر ہوئے۔

عاتکہ بنت عبدالمطلب

ان کا عقد ابوامیہ بن مغیرہ مخزومی سے ہوا۔ دو اولادیں ہوئیں۔ زبیر اور عبداللہ جو دونوں ام المومنین حضرت ام سلمیٰ کے سوتیلے بھائی ہیں۔

برہ بنت عبدالمطلب

ان کا عقد پہلے عبدالاسد بن ہلال مخزومی سے ہوا۔ جس سے حضرت ابو سلمہ پیدا ہوئے۔ ان کے بعد ان کا عقد ابورہم بن عبدالعزیٰ سے ہوا جس سے ابوسبرہ پیدا ہوئے۔

امیمہ بنت عبدالمطلب

ان کا نکاح جحش بن رباب سے ہوا۔ ام المومنین حضرت زینب اور ام حبیبہ اور حمزہ صاحبزادیاں ہیں اور عبد اللہ بن جحش (جو احد میں شہید ہوئے اور اپنے ماموں حضرت حمزہ کے ساتھ مدفون ہوئے) ان کے صاحبزادے تھے۔

صفیہ بنت عبدالمطلب

ان کا عقد پہلے حارث بن امیہ سے ہوا۔ ان کے بعد العوام بن خویلد سے ہوا۔ ان سے ان کے تین لڑکے زبیر، سائب اور عبد الکعبہ ہوئے۔ زبیر بن العوام عشرہ مبشرہ میں سے ہیں۔

ازواج مطہرات..... امہات المومنین

قرآن مجید میں اللہ تعالیٰ نے امہات المومنین کو خطاب کر کے فرمایا۔

يُنِسَاءَ النَّبِيِّ لَسْتُنَّ كَأَحَدٍ مِّنَ النِّسَاءِ۔ (احزاب ۴)

اے نبی کی بیویو! تم اور عورتوں کی طرح نہیں ہو (یعنی ان کا مرتبہ سب عورتوں

سے زیادہ ہے)

إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ

تَطْهِيرًا۔ (احزاب ۴)

اللہ تعالیٰ تو یہ چاہتا ہے کہ اے نبی کے گھر والو تم سے ہر ناپاکی دور فرمادے اور

تمہیں پاک کر کے خوب ستھرا کر دے۔

قرآن نے ازواج مطہرات کے گھروں کو اللہ کی آیتوں اور حکمت کا سرچشمہ قرار دیا۔

وَ اذْکُرْنَ مَا بُتِلِي فِي بِيوتِكُنَّ مِنْ آيَةِ اللّٰهِ وَالْحِكْمَةِ۔ (احزاب)
 اور یاد کرو جو تمہارے گھروں میں پڑھی جاتی ہیں اللہ کی آیتیں اور حکمت۔
 نیز تعظیم و حرمت میں حضور ﷺ کی ازواج کو تمام مومنوں کی مائیں قرار دیا۔
 وَاَزْوَاجُهُمْ اُمَّهَاتُهُمْ اور نبی کی بیبیاں انکی (تمام مسلمانوں کی) مائیں ہیں۔
 اسلئے حضور ﷺ کی تمام ازواج مطہرات کی تعظیم و توقیر ان سے عقیدت و
 محبت لازم و واجب ہے۔ ام المومنین خدیجہ الکبریٰ و ام المومنین عائشہ صدیقہ اور
 حضرت سیدہ فاطمہ رضی اللہ عنہا قطعی جنتی ہیں اور انہیں حضور ﷺ کی بقیہ صاحبزادیوں
 اور ازواج مطہرات تمام صحابیات پر فضیلت ہے ان کی طہارت و پاک دامنی کی گواہی
 قرآن مجید نے دی ہے۔ جناب عائشہ صدیقہ رضی اللہ عنہا پر معاذ اللہ تہمت زنا سے اپنی
 ناپاک زبان آلودہ کرنے والا۔ قطعاً کافر و مرتد ہے اور آپ کی شان میں اس کے
 علاوہ بدگوئی کرنے والا گمراہ و جہنمی ہے۔

حضرت عائشہ صدیقہ رضی اللہ عنہا کا مرتبہ و مقام

جب منافقین نے حضرت عائشہ پر تہمت لگائی تو اللہ تعالیٰ نے سورہ نور کی سترہ
 آیات میں جناب عائشہ صدیقہ رضی اللہ عنہا کی عفت و عصمت پاک دامنی اور منافقین کے
 الزام کی تردید فرمائی۔

(۱) اِنَّ الدِّينَ جَاءَ وَا بِالْاِفْلٰكِ۔ بیشک منافق۔ بڑا بہتان لائے۔

اے مسلمانوں جب منافقین نے تہمت لگائی تو تم نے نیک گمان کیوں نہ کیا۔

(۲) فَاُولٰٓئِكَ عِنْدَ اللّٰهِ هُمُ الْكٰذِبُوْنَ۔

تو وہی (یعنی تہمت لگانے والے) اللہ کے نزدیک جھوٹے ہیں۔

(۳) یَعْظُمُ اللَّهُ أَنْ تَعُوذُوا۔ (نور)

اللہ تعالیٰ تمہیں نصیحت فرماتا ہے کہ اب کبھی ایسا نہ کہنا (یعنی حضرت عائشہ کے

متعلق بدگمانی نہ کرنا)

قرآن کی ان آیات کے مطابق جناب عائشہ صدیقہ رضی اللہ عنہا کے متعلق بدگمانی

اور برائی کی تہمت کا قائل۔ دائرہ اسلام سے خارج قرار پاتا ہے۔

✽ حضور ﷺ نے جناب فاطمہ رضی اللہ عنہا سے فرمایا کیا تم اس کو محبوب نہیں رکھو

گی جس کو میں محبوب رکھتا ہوں۔ جناب فاطمہ رضی اللہ عنہا نے جواب دیا کیوں نہیں؟ فرمایا:

تم تو عائشہ رضی اللہ عنہا سے محبت کرو۔ (مسلم)

✽ حضرت ام سلمہ رضی اللہ عنہا سے فرمایا عائشہ رضی اللہ عنہا کے معاملہ میں مجھے ایذا نہ دو۔

میں عائشہ کے ساتھ ایک بستر میں ہوتا ہوں تو بھی وحی آ جاتی ہے۔ (مشکوٰۃ)

✽ حضور ﷺ نے فرمایا عائشہ رضی اللہ عنہا یہ جبرائیل ہیں تمہیں سلام عرض کرتے ہیں۔

(بخاری)

✽ حضور ﷺ نے فرمایا عائشہ رضی اللہ عنہا جب تم مجھ سے خوش یا کبیدہ خاطر ہوتی

ہو تو مجھے معلوم ہو جاتا ہے جب تم مجھ سے خوش ہوتی ہو تو یوں کہتی ہو لا اور ب محمد اور اگر

تمہارا مزاج خراب ہوتا ہے تو لا اور ب ابراہیم کہتی ہو جناب عائشہ رضی اللہ عنہا نے جواب دیا

تا سازی طبع کی صورت میں بھی صورت آپ کا نام چھوڑتی ہوں (آپ کی ذات سے

وا بستیگی تو نہیں چھوٹ سکتی) (بخاری)

جبریل امین نے ریشمی سبز رومال میں حضرت عائشہ رضی اللہ عنہا کی تصویر بارگاہ

نبوت میں پیش کی اور عرض کیا هَذِهِ زَوْجَتُكَ فِي الدُّنْيَا وَالْآخِرَةِ يَدِينَا وَآخِرَت

میں آپ کی بیوی ہیں۔ (بخاری)

اس پر سب کا اتفاق ہے کہ ازواج کی تعداد گیارہ تک رہی ہے۔ یہ سب یک

دم نکاح میں نہیں آئیں۔ بلکہ یکے بعد دیگرے ان سے نکاح ہوا۔ ترتیب یوں ہے۔

حضرت خدیجہ الکبریٰ رضی اللہ عنہا

حضرت خدیجہ الکبریٰ رضی اللہ عنہا ازواج مطہرات میں ایک بلند درجہ رکھتی ہیں کیونکہ یہی حضور ﷺ کی اول محرم راز ہیں اور ابتدائے وحی کے موقع پر آپ ہی حضور اکرم ﷺ کو ورقہ کے پاس لے گئی تھیں۔ آپ کا نام خدیجہ اور لقب طاہرہ ہے۔ آپ حضور ﷺ کی پہلی مقدس بی بی ہیں۔ آپ کی والدہ کا نام فاطمہ بنت زائدہ ہے۔ والد کا نام خویلد بن اسد ہے۔ حضرت خدیجہ رضی اللہ عنہا کی پہلی شادی ابوہالہ بن زوارہ تمیمی سے ہوئی اور دو لڑکے ہند اور حارث پیدا ہوئے۔ ابوہالہ کے انتقال کے بعد آپ عتیق بن عائد محزومی کے عقد میں آئیں ان سے ایک لڑکی بنام ہند پیدا ہوئی۔ اسی لئے آپ ام ہند کے نام سے پکاری جاتی تھیں۔ عتیق کے انتقال کے بعد حضرت خدیجہ سید المرسلین ﷺ کے عقد میں آئیں۔ اس وقت حضور ﷺ کی عمر مبارک ۲۵ برس اور حضرت خدیجہ کی عمر مبارک ۴۰ سال کی تھی۔ حضرت خدیجہ نکاح کے بعد ۲۵ برس تک زندہ رہیں۔ ان کی زندگی میں حضور ﷺ نے دوسری شادی نہیں فرمائی۔ حضور ﷺ سے چھ اولادیں ہوئیں۔ دو صاحبزادے جو کہ بچپن ہی میں انتقال کر گئے اور چار صاحبزادیاں حضرت فاطمہ زینب رقیہ اور ام کلثوم رضی اللہ عنہن۔

حضرت ام المومنین خدیجہ الکبریٰ رضی اللہ عنہا سے حضور ﷺ کو بے انتہا محبت تھی۔ ان کی وفات کے بعد آپ کا معمول تھا جب کبھی گھر میں کوئی جانور ذبح ہوتا تو آپ حضرت خدیجہ رضی اللہ عنہا کی ملنے والی عورتوں کے پاس گوشت ضرور بچھواتے۔ خود حضرت عائشہ رضی اللہ عنہا فرماتی ہیں کہ مجھے حضرت خدیجہ رضی اللہ عنہا پر بہت رشک آتا تھا اور اس کی وجہ یہ تھی کہ حضور ﷺ ہمیشہ ان کا ذکر فرمایا کرتے تھے۔ ایک دفعہ میں نے اس پر آپ کو کچھ کہا تو حضور ﷺ نے فرمایا 'خدا نے مجھے خدیجہ کی محبت دی ہے۔' (مسلم شریف فضل

خدیجہ) ایک مرتبہ حضرت عائشہ رضی اللہ عنہا نے فرمایا۔ آپ ایک بڑھیا کی یاد کرتے ہیں جو مرچکی ہیں۔ استیعاب میں ہے کہ اس کے جواب میں حضور ﷺ نے فرمایا۔ ہرگز نہیں۔ لیکن جب لوگوں نے میری تکذیب کی تو خدیجہ نے میری تصدیق کی۔ جب لوگ کافر تھے وہ اسلام لائیں۔ جب میرا کوئی معین نہ تھا۔ انہوں نے میری مدد کی۔

حضرت سودہ بنت زمعہ رضی اللہ عنہا

حضرت سودہ حضرت خدیجہ رضی اللہ عنہا کے بعد سب سے پہلے حضور ﷺ کے عقد میں آئیں۔ رمضان ۱۳ھ نبوی بروایت زرقانی ۸ھ نبوی میں آپ کا نکاح ہوا۔ چار سو درہم مہر قرار پایا۔ آپ سے کوئی اولاد نہ ہوئی آپ حضور ﷺ کی نہایت فرمانبردار بی بی تھیں اور اس وصف میں تمام ازواج مطہرات سے ممتاز تھیں۔ حضرت عائشہ رضی اللہ عنہا کے سوا فیاضی اور سخاوت میں بھی اپنی مثل نہ رکھتی تھیں۔ ایک مرتبہ حضرت عمر رضی اللہ عنہ نے ایک تھیلی بھیجی فرمایا کیا ہے۔ کہا گیا درہم ہیں۔ آپ نے فرمایا کھجوروں کی طرح تھیلی میں درہم بھیجے جاتے ہیں یہ فرمایا اور تمام درہم تقسیم کر دیئے۔ آپ سے پانچ حدیثیں مروی ہیں۔ ایک بخاری میں بھی ہے اور صحاح میں حضرت عبداللہ ابن عباس اور یحییٰ بن اسعد بن زرارہ نے ان سے روایت کی ہے۔

آپ کے سن وفات میں اختلاف ہے۔ واقدی کے نزدیک زمانہ خلافت امیر معاویہ ۵۴ھ میں آپ کی وفات ہوئی۔ علامہ حافظ ابن حجر سال وفات ۵۵ھ قرار دیتے ہیں۔

ذہبی کہتے ہیں۔ حضرت عمر رضی اللہ عنہ کی خلافت کے آخری زمانہ میں آپ کی وفات ہوئی۔ حضرت عمر رضی اللہ عنہ نے ۲۳ھ میں وفات پائی۔ اس لئے ان کا زمانہ وفات ۲۲ھ ہوگا اور یہ ہی آپ کا سن وفات ہوگا۔ حضرت سودہ رضی اللہ عنہا کی پہلی شادی سکران بن عمر سے ہوئی تھی جو انتقال کر گئے۔

حضرت عائشہ صدیقہ رضی اللہ عنہا

حضور ﷺ کی ازواج مطہرات پر لفظ ام المؤمنین کا اطلاق قرآن مجید کے ارشاد وَاَزْوَاجُهُمْ اُمَّهَاتُهُمْ سے ماخوذ ہے۔ حضرت عائشہ صدیقہ حضور سید عالم ﷺ کی نہایت مقدس بی بی ہیں۔ آپ کا نام عائشہ اور کنیت ام عبد اللہ ہے۔ آپ کی کنیت ام عبد اللہ حضور سید عالم ﷺ نے ہی رکھی تھی۔ جبکہ آپ کے بھانجے عبد اللہ بن زبیر کو بغرض تحسبیک بحضور نبوی پیش کیا گیا تو حضور ﷺ نے فرمایا۔ یہ عبد اللہ ہے اور تم ام عبد اللہ (فتح الباری) والد کا نام امیر المؤمنین سیدنا ابو بکر صدیق رضی اللہ عنہ ہے اور والدہ کا نام ام رومان زینب بنت عامر ہے جن کا انتقال ۶ھ میں ہوا۔

حضرت عائشہ رضی اللہ عنہا بعثت کے چار برس بعد پیدا ہوئیں۔ ۱۰ھ نبوی میں حضور ﷺ کے عقد نکاح میں آئیں۔ آپ کی عمر شریف اس وقت ۶ سال کی تھی۔ حضرت خدیجہ الکبریٰ رضی اللہ عنہا کے انتقال کے بعد خولہ بنت حکم کی وساطت سے نکاح ہوا۔ چار سو درہم مہر مقرر ہوا نکاح کے بعد حضور ﷺ تین سال مکہ میں مقیم رہے۔ ۱۳ھ نبوی جب آپ نے ہجرت فرمائی تو حضرت ابو بکر ساتھ تھے۔ اہل و عیال کو مکہ چھوڑ آئے تھے۔ جب مدینہ میں اطمینان ہوا تو حضرت ابو بکر رضی اللہ عنہ نے اپنے عیال کو مدینہ بلا لیا۔ حضور ﷺ نے بھی حضرت فاطمہ ام کلثوم اور حضرت سودہ رضی اللہ عنہا وغیرہ کے لانے کے لئے حضرت عبد اللہ بن اریقظ کو بھیج دیا۔ ماہ شوال میں ۹ سال کی عمر میں رخصتی ہوئی۔

وفات

حضرت عائشہ صدیقہ رضی اللہ عنہا نے ۹ سال تک حضور ﷺ کے ساتھ زندگی بسر کی جب حضور ﷺ کا وصال ہوا تو آپ کی عمر شریف ۱۸ سال کی تھی۔ حضور ﷺ کے بعد حضرت عائشہ ۲۸ سال زندہ رہیں اور ۱۷ رمضان ۵۷ھ میں وفات پائی۔ اس وقت

آپ کی عمر ۶۶ سال کی تھی۔ وصیت کے مطابق جنت البقیع میں رات کے وقت دفن ہوئیں۔ حضرت ابو ہریرہ رضی اللہ عنہ اس وقت مروان بن حکم کی طرف سے حاکم مدینہ تھے انہوں نے نماز جنازہ پڑھائی۔

فضائل

ازواج مطہرات میں حضرت ام المومنین سیدہ عقیقہ عائشہ صدیقہ رضی اللہ عنہا کے فضائل و مناقب۔ آپ کا ورع تقویٰ فقہی اور اجتہادی بصیرت اتنی اعلیٰ ہے کہ جس کے بیان کے لئے دفتر درکار ہے۔ مختصر یہ کہ آپ ام المومنین ہیں۔ حضور ﷺ کو آپ سے بہت محبت تھی۔ اسی محبت کی وجہ سے آپ نے اپنے مرض وفات میں تمام ازواج مطہرات سے اجازت لے کر اپنی مقدس زندگی کے آخری ایام سیدہ عائشہ رضی اللہ عنہا کے حجرہ نوری میں بسر فرمائے تھے۔

حضرت عائشہ صدیقہ رضی اللہ عنہا خود ہی تحدیثِ نعمت کے طور پر فرماتی ہیں کہ مجھے اللہ تعالیٰ نے ۹ خوبیاں ایسی عطا فرمائیں جو کسی عورت کو نہ ملیں۔

(۱) عقد سے پیشتر میری تصویر جبریل امین نے بحضور نبوی پیش کی (یہ تصویر قدرتی تھی کسی انسان کی بنائی ہوئی نہ تھی) (۲) حضور ﷺ نے بجز میرے کسی اور کنواری عورت سے نکاح نہیں فرمایا (۳) میں آپ کے خلیفہ اور آپ کے صدیق کی صاحبزادی ہوں (۴) مجھ کو پاکیزہ گھرانے میں پیدا فرمایا گیا (۵) بوقت وصال حضور ﷺ کا سراقدس میری گود میں (۶) حضور میرے گھر میں دفن ہوئے (۷) حضور میرے لحاف میں ہوتے تو بھی وحی نازل ہو جاتی تھی (۸) مجھ سے اللہ تعالیٰ نے مغفرت اور رزق کریم کا وعدہ فرمایا لَهِمْ مَغْفِرَةٌ وَرِزْقٌ كَرِيمٌ (۹) میری برأت آسمان سے نازل ہوئی۔

سیدنا یوسف علیہ السلام پر تہمت لگائی گئی تو اللہ تعالیٰ نے ایک شیر خوار بچے کی زبان سے آپ کی برأت فرمائی۔ حضرت مریم کو مطعون کیا گیا تو ان کے صاحبزادے حضرت

عیسیٰ علیہ السلام کی زبان سے بحالت شیر خوارگی آپ کی برأت کا اظہار فرمایا گیا۔ لیکن جب منافقین حضرت عائشہ صدیقہ رضی اللہ عنہا کو متہم کیا تو اللہ تعالیٰ نے آپ کی برأت کسی بچے یا کسی نبی کی زبان سے نہیں کرائی بلکہ اپنے محبوب ﷺ کی زوجہ محترمہ کی برأت خود فرمائی اور سورہ نور نازل فرما کر جناب عائشہ صدیقہ رضی اللہ عنہا کی پاک دامنی پر مہر تصدیق ثبت کر دی گئی (طبری) ایسی کہ جو جناب عائشہ رضی اللہ عنہا کی پاک دامنی کا انکار کرے وہ قرآن کا منکر ہے۔

علمی زندگی

ازواج مطہرات میں حضرت عائشہ صدیقہ رضی اللہ عنہا علم و فضل کے لحاظ سے سب سے ممتاز ہیں۔ حضرت ابوبکر، حضرت عمر، حضرت عثمان رضی اللہ عنہم کے زمانہ میں فتویٰ دیتی تھیں۔ اکابر صحابہ آپ کے علم و فضل کے معترف تھے اور مسائل میں آپ سے استفہار کرتے تھے۔ آپ سے ۲۲۱۰ حدیثیں مروی ہیں۔ جن میں سے ۱۷۴ حدیثوں پر بخاری و مسلم نے اتفاق کیا۔ بخاری نے منفردان سے ۵۴ حدیثیں روایت کی ہیں۔ ۶۸ حدیثیں امام مسلم نے منفرد طور پر روایت کی ہیں۔ علماء فرماتے ہیں کہ احکام شرعیہ کا ایک چوتھائی حصہ حضرت عائشہ رضی اللہ عنہا سے منقول ہے۔

ترمذی کی حدیث میں ہے کہ صحابہ کو جب کوئی مشکل کام پیش آتا تو حضرت عائشہ صدیقہ رضی اللہ عنہا ہی حل کرتی تھیں۔ تفسیر، حدیث، اسرار شریعت، خطابت، ادب اور انساب میں آپ کو کمال حاصل تھا۔

مختصر یہ کہ ایک مسلمان کیلئے یہ بات یاد رکھنے کی ہے کہ حضرت عائشہ رضی اللہ عنہا حضور ﷺ کی بیوی ہیں۔ ام المومنین ہیں۔ صدیق اکبر رضی اللہ عنہ کی صاحبزادی ہیں اور حضور ﷺ کی سیدنا صدیق اکبر رضی اللہ عنہ کے داماد ہیں یعنی صدیق وہ ہیں جن کے داماد مکرم رسول۔ نہ صرف رسول بلکہ رسولوں کے رسول اور اللہ کے محبوب اور خاتم النبیین ہیں۔ سبحان اللہ۔

حضرت حفصہ رضی اللہ عنہا

امیر المؤمنین حضرت فاروق اعظم رضی اللہ عنہ کی صاحبزادی ہیں۔ ماں کا نام بنت مظعون ہے۔ بعثت سے پانچ برس قبل پیدا ہوئیں جبکہ قریش کعبہ کو تعمیر کر رہے تھے۔ ان کی خصوصیت یہ ہے کہ خود حضور ﷺ نے حضرت حفصہ رضی اللہ عنہا سے نکاح کی خواہش فرمائی اور نکاح ہو گیا۔ آپ کی وفات شعبان ۲۵ھ میں زمانہ خلافت امیر معاویہ میں ہوئی۔ آپ پہلے حمیس بن حذافہ کے عقد نکاح میں تھیں جو غزوہ بدر میں شہید ہو گئے۔ حضرت حفصہ رضی اللہ عنہا سے ساٹھ حدیثیں مروی ہیں جن میں سے امام بخاری نے پانچ روایت کیں۔

حضرت ام سلمہ رضی اللہ عنہا

نام مبارک ہند۔ کنیت ام سلمہ۔ والد کا نام اہل اور والدہ کا نام عاتکہ تھا۔ پہلے عبداللہ بن عبدالاسد بن مغیرہ کے نکاح میں تھیں انہیں کے ہمراہ اسلام لائیں۔ حبشہ کی طرف ہجرت کی ان کی یہ بہت بڑی فضیلت ہے کہ یہ پہلی عورت ہیں جو ہجرت کر کے مدینہ آئیں۔ ان کے شوہر عبداللہ بن عبدالاسد بڑے شہسوار تھے۔ غزوہ بدر واحد میں شریک ہوئے اور احد میں چند زخموں کی وجہ سے شہید ہو گئے۔ ان کی نماز جنازہ حضور ﷺ نے پڑھائی اور نو تکبیریں کہیں۔ صحابہ نے عرض کی سرکار کیا سہو ہوا ہے فرمایا یہ ایک ہزار تکبیر کے مستحق تھے۔

ازواج میں سب کے بعد ام سلمہ نے وفات پائی۔ تاریخ وفات میں اختلاف ہے واقعہ ۵۹ھ امام ابراہیم حربی ۶۲ھ امام بخاری کی تاریخ میں ۵۸ھ اور بعض روایتوں میں ۶۱ھ آیا ہے جبکہ امام حسین کی شہادت کی خبر آئی اس وقت ان کا انتقال ہوا۔ حضرت ام سلمہ سے ۳۷۸ حدیثیں مروی ہیں۔ جن میں سے تیرہ پر بخاری و مسلم کا اتفاق ہے

اور تین کو امام بخاری اور تین کو امام مسلم نے مفرداً ذکر کیا ہے۔

حضرت ام حبیبہ رضی اللہ عنہا

نام مبارک رملہ۔ ام حبیبہ کنیت۔ حضور کی بعثت سے سترہ سال پہلے پیدا ہوئیں اور عبید اللہ بن جحش سے نکاح ہوا اپنے شوہر اول کے ساتھ مسلمان ہوئیں۔ پھر حبشہ کی طرف ہجرت کی۔ عبید اللہ بن جحش حبشہ جا کر عیسائی ہو گئے اور آپ اسلام پر قائم رہیں۔ اختلاف مذہب کی بناء پر دونوں میں علیحدگی ہو گئی اور انہیں ام المؤمنین بننے کا شرف حاصل ہوا۔ آپ نے ۴۴ھ میں وفات پائی اور مدینہ میں دفن ہوئیں۔ آپ سے ۶۵ حدیثیں مروی ہیں جن میں سے دو پر بخاری و مسلم کا اتفاق ہے۔

حضرت زینب بنت جحش رضی اللہ عنہا

حضرت زینب ازواج مطہرات میں ممتاز حیثیت کی مالک ہیں۔ نسبی حیثیت سے وہ حضور کی پھوپھی زاد بہن تھیں۔ نہایت قانع فیاض طبع اور سخی تھیں۔ عبادت میں خشوع و خضوع کے ساتھ مشغول رہتی تھیں۔ انہیں کی شان میں حضور ﷺ نے فرمایا تھا تم میں سے مجھ سے جلد وہ ملے گی جس کا ہاتھ لمبا ہوگا۔ یہ استعارہ ان کی فیاضی اور سخاوت کی طرف تھا چنانچہ پیش گوئی کے مطابق ازواج مطہرات میں سب سے پہلے ان کا وصال ہوا۔ سن وصال ۲۰ھ ہے ۵۳ سال کی عمر پائی و اقدی نے لکھا ہے کہ بوقت نکاح ان کی عمر شریف ۳۵ سال کی تھی۔

حضرت زینب وہی ہیں جن کا نکاح پہلے حضور ﷺ نے اپنے متبنی حضرت زید سے کر دیا تھا مگر یہ اور ان کے بھائی راضی نہ ہوئے تو آیہ مبارکہ مَا كَانَ لِمُؤْمِنٍ وَلَا مُؤْمِنَةٍ نَّازِلٌ هُوَئِيْ بِمَرِيْةٍ رَّاضِيٍّ هُوَئِيْ بِمَرِيْةٍ رَّاضِيٍّ هُوَئِيْ بِمَرِيْةٍ رَّاضِيٍّ ہوسکا۔ حضرت زید نے طلاق دے دی۔ حضور ﷺ نے نکاح کا پیام دیا اور کتاب

مجید میں یہ ارشاد فرمایا گیا کہ یہ نکاح اللہ عزوجل نے کیا۔ چنانچہ حضرت زینب فخریہ فرمایا کرتی تھیں کہ میں وہ ہوں جس کا نکاح اللہ عزوجل نے آسمان پر حضور ﷺ کے ساتھ کیا۔ آپ سے گیارہ حدیثیں مروی ہیں۔ دو پر بخاری و مسلم کا اتفاق ہے۔

ام المساکین حضرت زینب بنت خزیمہ رضی اللہ عنہا

نام مبارک زینب۔ ام المساکین لقب یہ اس لئے کہ آپ فقراء کو نہایت فیاضی کے ساتھ کھانا کھلایا کرتی تھیں۔ آپ پہلے عبداللہ بن جحش کے نکاح میں تھیں جو جنگ احد ۳ھ میں شہید ہو گئے تھے اور ۳ھ میں آپ عقد نبوی میں آئیں۔ نکاح کو دو تین ماہ ہی گزرے تھے کہ آپ کا انتقال ہو گیا۔ حضرت خدیجہ رضی اللہ عنہا کے بعد صرف حضرت زینب ہی ہیں جن کا وصال حضور ﷺ کی حیات طاہری میں ہوا۔ حضور ﷺ نے خود نماز جنازہ پڑھائی جنت البقیع میں دفن ہوئیں۔ وفات کے وقت آپ کی عمر شریف تیس سال تھی۔

حضرت میمونہ رضی اللہ عنہا

آپ نے اپنی ذات کو بحضور نبی ہبہ کیا۔ نام مبارک میمونہ والد کا نام حارث۔ والدہ کا نام ہند تھا۔ پہلے مسعود کے نکاح میں تھیں۔ ان سے طلاق کے بعد ابورہم سے نکاح ہوا۔ ان کے انتقال کے بعد حضور ﷺ کی زوجیت میں آئیں۔ ۵ھ میں وفات پائی۔ آپ سے ۶۷ حدیثیں مروی ہیں جن میں سے سات پر بخاری و مسلم نے اتفاق کیا ہے۔

حضرت جویریہ رضی اللہ عنہا

قبیلہ بنی مصطلق کے سردار حارث بن ضرار کی بیٹی تھیں۔ ان کی پہلی شادی مسافع بن صفوان سے ہوئی جو غزوہ مرہ سے ۵ھ میں قتل ہوا اور یہ بھی لونڈی غلاموں میں ہاتھ آئیں اور ثابت بن قیس بن شماس انصاری کے حصہ میں آئیں اور حضور ﷺ نے ان کو خرید کر آزاد فرما دیا اور عقد نکاح میں لیا، ربیع الاول ۵ھ میں وفات پائی۔

جنت البقیع میں دفن ہوئیں۔

آپ سے سات حدیثیں مروی ہیں دو بخاری میں اور دو مسلم میں ہیں۔

حضرت صفیہ اسرائیلیہ رضی اللہ عنہا

نام مبارک زینب باپ کا نام حی بن اخطب تھا جو بنو نضیر کا سردار تھا۔ ماں کا نام ضرہ تھا جو بنو قریظہ کے سموال کی بیٹی تھی۔ ان کی پہلی شادی سلام بن مشکم سے ہوئی۔ طلاق کے بعد دوسری شادی کنانہ بن ابی الحقیق کے ساتھ ہوئی۔ ۷ھ میں جب قلعہ قموص (خیبر) فتح ہوا تو کنانہ قتل ہوا۔ حضرت صفیہ کا باپ اور بھائی بھی کام آئے اور یہ گرفتار ہوئیں۔ حضور ﷺ نے ان کو وجیہ سے لے کر آزاد کیا اور نکاح فرمایا۔ ۵۰ھ میں ساٹھ سال کی عمر پا کر وصال فرمایا اور جنت البقیع میں دفن ہوئیں۔ آپ سے دس حدیثیں مروی ہیں جن میں سے صرف ایک متفق علیہ ہے۔

حضور ﷺ کی اولاد مبارک

متفق علیہ روایت یہ ہے کہ حضور ﷺ کی چھ اولادیں تھیں۔

(۱) حضرت قاسم رضی اللہ عنہ: جو اظہار نبوت سے گیارہ برس پہلے پیدا ہوئے۔ سات دن زندگی پائی۔ حضور ﷺ کی کنیت ابوالقاسم انہی کے انتساب سے ہے یہ کنیت حضور ﷺ کو بہت پسند تھی۔

(۲) حضرت زینب رضی اللہ عنہا: حضور ﷺ کی عمر مبارک ۳۰ سال کی تھی پیدا ہوئیں۔ ان کے خالہ زاد بھائی ابوالعاص بقیط بن ربیع سے شادی ہوئی۔ ۶ھ میں ابوالعاص مسلمان ہوئے۔ دوبارہ انہیں سے نکاح ہوا اور حضرت زینب رضی اللہ عنہا نے ۸ھ میں انتقال فرمایا:

(۳) حضرت رقیہ رضی اللہ عنہا: اظہار نبوت سے تین برس قبل پیدا ہوئیں۔ ابولہب کے بیٹے عتبہ سے شادی ہوئی جس نے ان کو چھوڑ دیا پھر حضور ﷺ نے حضرت رقیہ رضی اللہ عنہا کی شادی جناب عثمان غنی رضی اللہ عنہ سے کر دی۔ حضرت عثمان رضی اللہ عنہ نے جب حبشہ کی طرف پھر مکہ سے مدینہ کی طرف ہجرت کی تو دونوں ہجرتوں میں یہ ان کے ساتھ تھیں جس روز غزوہ بدر میں مسلمانوں کو فتح کا مشردہ سنایا گیا۔ اسی روز وفات پائی۔

(۴) حضرت ام کلثوم رضی اللہ عنہا: ۳ھ جو غزوہ بدر کا سال تھا۔ جب حضرت رقیہ رضی اللہ عنہا کا انتقال ہوا تو ربیع الاول کے مہینہ میں ان کا نکاح بھی حضرت عثمان رضی اللہ عنہ سے ہوا۔ ۶ برس تک حضرت عثمان رضی اللہ عنہ کے ساتھ رہیں۔ شعبان ۹ھ میں وفات ہوئی۔

(۵) حضرت فاطمہ رضی اللہ عنہا: اظہار نبوت کے اہ میں پیدا ہوئیں۔ جب پندرہ سال ساڑھے پانچ مہینہ کی ہوئیں تو ۲ھ میں حضرت علی رضی اللہ عنہ سے نکاح ہوا۔ اس وقت حضرت علی رضی اللہ عنہ اکیس سال پانچ مہینے کے تھے۔ ۲۸۰ درہم مہر مقرر ہوا۔ حضور ﷺ نے ایک پلنگ، ایک بستر، ایک چادر دو چکیاں اور ایک مشک جہیز میں دی۔ حضرت فاطمہ رضی اللہ عنہا اور حضرت علی رضی اللہ عنہ میں بعض اوقات خانگی معاملات میں رنجش ہو جاتی تھی حضور ﷺ ان کو گھر جا کر صلح کر دیتے اور بہت خوش ہوتے۔

ایک دفعہ حضرت علی رضی اللہ عنہ نے ابو جہل کی لڑکی سے نکاح کرنا چاہا تو حضور ﷺ نے فرمایا فاطمہ رضی اللہ عنہا میری جگر گوشہ ہے۔ جس سے اسے دکھ پہنچے گا۔ مجھے بھی اذیت ہوگی۔ پھر جناب علی رضی اللہ عنہ نے حضرت فاطمہ رضی اللہ عنہا کی زندگی میں دوسرا نکاح نہ کیا۔ حضور ﷺ نے فرمایا فاطمہ جنتی عورتوں کی سردار ہیں (بخاری) حضرت فاطمہ رضی اللہ عنہا نے رمضان ۱۱ھ میں حضور ﷺ کے وصال کے چھ ماہ بعد ہجر ۲۴ سال وفات پائی۔

(۶) سب سے آخری اولاد ذی الحجہ ۸ھ میں جناب ماریہ قبطیہ رضی اللہ عنہا کے لطن سے حضرت ابراہیم رضی اللہ عنہ پیدا ہوئے۔ حضور ﷺ انہیں گود میں لیتے اور چومتے تھے۔

پندرہ ماہ زندگی پائی۔ ۹ھ میں وفات پائی۔ اتفاق سے جس روز حضرت ابراہیم کا انتقال ہوا۔ سورج کو گہن لگ گیا۔ عرب میں عام خیال تھا کہ کوئی بڑا شخص مرتا ہے تو چاند کو گہن لگ جاتا ہے یہ ہی مشہور ہو گیا کہ سورج گہن ان کی موت کا اثر ہے۔ حضور ﷺ نے فرمایا:

چاند سورج خدا کی نشانیاں ہیں کسی کی موت سے انہیں گہن نہیں لگتا۔ (بخاری)

.....نوٹ.....

سوائے حضرت ابراہیم رضی اللہ عنہ کے حضور ﷺ کی تمام اولاد جناب خدیجہ الکبریٰ رضی اللہ عنہا سے تھیں اور حضور ﷺ کے صاحبزادوں کے بارے میں سخت اختلاف ہے۔ صاحبزادوں کی تعداد آٹھ تک بتائی جاتی ہے۔

حضور کی چار صاحبزادیوں کے ثبوت

قرآن مجید میں فرمایا قُلْ لَأَزُوًّا جَلَّتْ (سورہ احزاب) اے نبی اپنی بیبیوں سے فرمادو۔ ازواج جمع کا صیغہ ہے جس سے واضح ہوتا ہے کہ حضور ﷺ کی ایک نہیں متعدد بیویاں تھیں۔ اسی طرح حضور ﷺ کی صاحبزادیوں کے متعلق قرآن نے کہا۔ وَبَنَاتِكَ بنات بھی جمع کا صیغہ ہے۔ جس سے واضح ہوا کہ حضور ﷺ کی ایک نہیں متعدد صاحبزادیاں تھیں ثبوت کیلئے مندرجہ ذیل کتب کا مطالعہ کیجئے۔

(۱) تفسیر ابن کثیر چھاپہ مصری طبع (۲) استیعاب ج ۱ ص ۲۲

(۳) ترجمہ تاریخ طبری ج ۱ ص ۵۴۴ (۴) تاریخ ابن خلدون ج ۳ ص ۲۲۹

(۵) تاریخ طبری فارسی ج ۲ ص ۳۷۵ (۶) مظاہر حق ج ۳ ص ۲۸۸

(۷) نہج البلاغہ مطبوعہ رحمانیہ ص ۳۳۲ کا حاشیہ (۸) اصول کافی باب مولد النبی ص ۲۷۸

(۹) صافی شرح کافی ج ۳ ص ۱۴۶ (۱۰) حیات القلوب ج ۲ ص ۷۲۸

(۱۱) حیات القلوب ج ۲ ص ۷۱۸ (۱۲) حیات القلوب ج ۲ ص ۷۲۸

- (۱۳) نیرنگ فصاحت ص ۳۲۶
 (۱۴) زاد المعاد عربی و فارسی ص ۲۳۶
 (۱۵) کتاب تحفۃ العوام ص ۱۱۲
 (۱۶) کتاب الخصال ج ۲ ص ۳۲
 (۱۷) شفاء الصدور والکروب ج ۲ ص ۱۰۳
 (۱۸) اخبار الرجال ص ۲۴۱
 (۱۹) الجواهر الصیغہ ج ۱ ص ۲۰
 (۲۰) مدارج النبوة ج ۲ ص ۵۳۳
 (۲۱) زاد المعاد ج ۱ ص ۸۶
 (۲۲) زرقانی شرح مواہب ج ۳ ص ۴۹۲
 (۲۳) انسان العیون ج ۳ ص ۲۴۵
 (۲۴) تاریخ التواریخ ج ۱ کتاب ۲ ص ۵۹۷
 (۲۵) تذکرۃ الکرام ص ۶۴
 (۲۶) سیرۃ النبی (لابن ہشام) ج ۱ ص ۱۲۰

حضور ﷺ کے داماد

حضرت عثمان بن عفان الاموی: آپکی صاحبزادیاں سیدہ رقیہ اور سیدہ ام کلثوم رضی اللہ عنہما یکے بعد دیگرے انکے نکاح میں آئیں۔ جس کی وجہ سے آپ ذوالنورین کہلائے۔
 حضرت علی بن ابوطالب ہاشمی: آپ کی چھوٹی صاحبزادی حضرت فاطمہ الزہرا رضی اللہ عنہا کے شوہر تھے۔ دو فرزند حضرت حسن اور حضرت حسین اور دو صاحبزادیاں حضرت زینب اور ام کلثوم پیدا ہوئیں۔

ابوالعاص بن الربیع الاموی: آپ کی بڑی صاحبزادی سیدہ زینب رضی اللہ عنہا کے شوہر تھے جن سے ایک بیٹا علی اور ایک بیٹی امامہ رضی اللہ عنہما پیدا ہوئیں۔

حضور ﷺ کے نواسے

حضرت حسن بن علی رضی اللہ عنہما: آپ کی چھوٹی صاحبزادی سیدہ النساء حضرت فاطمہ الزہرا کے بڑے صاحبزادے تھے۔

حضرت حسین بن علی رضی اللہ عنہما: سیدۃ النساء حضرت فاطمہ الزہرا رضی اللہ عنہا کے چھوٹے صاحبزادے تھے۔

سیدہ ام کلثوم بنت علی رضی اللہ عنہا: یہ سیدہ فاطمہ الزہراء رضی اللہ عنہا کی صاحبزادی تھیں۔

سیدہ زینب بنت علی رضی اللہ عنہا: سیدہ فاطمہ الزہراء رضی اللہ عنہا کی صاحبزادی تھیں۔

حضرت عبداللہ بن عثمان غنی رضی اللہ عنہما: آپ کی صاحبزادی حضرت رقیہ رضی اللہ عنہا کے فرزند تھے جو کم سنی میں وفات پا گئے۔

علی بن ابوالعاص الاموی رضی اللہ عنہما: آپ کی بڑی صاحبزادی سیدہ زینب رضی اللہ عنہا کے لڑکے تھے۔

امامہ بنت ابوالعاص اموی رضی اللہ عنہما: سیدہ زینب رضی اللہ عنہا کی صاحبزادی تھیں۔

حضور ﷺ کے خدام خاص

(۱) حضرت عبداللہ بن مسعود رضی اللہ عنہما۔ یہ حضور ﷺ کے خادم خاص ہیں۔ بحالت سفر خواب گاہ میں وضو اور مسواک کا اہتمام کرتے حضور ﷺ جب مجلس سے اٹھتے تو نعلین پہناتے۔ راہ میں آگے آگے عصا لے کر چلتے۔ حضور ﷺ جب کسی مجلس میں جلوہ فرما ہوتے تو نعلین مبارک بغل میں رکھ لیتے۔ حضرت عبداللہ بن مسعود رضی اللہ عنہما کی خصوصیت یہ ہے کہ اشاعت قرآن کے ابتدائی دور میں ہی آپ نے قرآن کی ستر سورتیں حضور ﷺ کی زبان مبارک سے سن کر یاد کر لی تھیں۔ حضور ﷺ کے رازدار اور جلوت و خلوت کے ساتھی تھے۔ اس لئے حضور ﷺ کے اخلاق و عادات کا نمونہ بن گئے تھے۔ فقہاء صحابہ میں ممتاز مقام پر فائز تھے۔ فقہ حنفی کے بانی اول گویا آپ ہی ہیں۔ حضرت امام اعظم ابوحنیفہ رضی اللہ عنہ کی فقہ انہیں کی روایات اور استدلال پر مشتمل ہے۔

(۲) حضرت بلال رضی اللہ عنہ مؤذن رسول ﷺ بھی ہیں۔ جب حضرت ابوبکر رضی اللہ عنہ نے آپ کو خرید کر آزاد کر دیا۔ اس وقت سے برابر حضور کی خدمت میں رہے۔ خانگی انتظام۔ بازار سے سودا سلف لانا۔ قرض لینا۔ ادا کرنا۔ مہمانوں کے کھانے پینے کا انتظام یہ تمام امور انہیں کے سپرد تھے۔

(۳) حضرت انس بن مالک رضی اللہ عنہما۔ ان کی والدہ نے کم سنی میں حضور ﷺ کی خدمت میں پیش کر دیا تھا۔ آپ نے دس سال تک حضور ﷺ کی خدمت کی۔ چھوٹے کام۔ وضو کا پانی لانا۔ لوگوں کے پاس جانا ان کے فرائض تھے۔ ان کے علاوہ اور بھی خدام تھے۔ مگر یہ تینوں حضرات خاص خدام میں شمار ہوتے ہیں۔

حضور ﷺ کا لباس اور دیگر اشیاء

آپ سفید لباس بے حد پسند فرماتے، زیادہ تر روئی کا لباس پہنتے تھے۔ صوف اور کتان کا لباس بھی کبھی کبھی پہن لیتے تھے۔ جبہ، قبا، قمیض، ازار، عمامہ، ٹوپی، چادر، حلہ، موزہ یہ سب آپ نے پہنے ہیں۔ سبز رنگ کی یمنی چادر آپ کو بہت پسند تھی، جو بردیمانی کے نام سے مشہور تھی پہنی ہے۔ کبھی کبھی سیاہ عمامہ آپ نے باندھا ہے۔ ٹوپی بھی سیاہ موزے، شامی عبا، نوشیروانی قبا جس کی جیب اور آستینوں پر دیبا کی سنجاف تھی۔ سرخ سبز زعفرانی رنگ کے کپڑے بھی استعمال فرمائے ہیں۔ نعلین مبارک چپل کی طرح تھی۔ بچھونا چمڑہ کا گدا جس میں کھجور کے پتے بھرے ہوتے تھے۔

غذا

سرکہ، شہید، حلوہ، کھجور، روشن، زیتون، کدو، بہت مرغوب تھا۔ حسیس جسے گھی۔ پنیر اور کھجور ڈال کر پکایا جاتا ہے بہت پسند تھا۔ کسی بھی کھانے کو برا نہیں کہتے تھے۔ ٹھنڈا پانی دودھ کبھی دودھ میں پانی ملا ہوا نوش فرماتے۔

رنگوں میں

زرد رنگ اور خوشبو بہت پسند تھا۔ ہر چیز میں نفاست و پاکیزگی پسند تھی اگرچہ ایثار کا پیکر جمیل تھے مگر کبھی کبھی نہایت قیمتی خوش نما لباس بھی زیب تن فرماتے تھے۔ بودار چیزوں پیاز، لہسن، مولیٰ سے کراہت فرماتے۔ آپ نے حکم دیا تھا کہ کچا لہسن پیاز

کھا کر مسجد میں نہ جایا جائے۔

مشاغل

گھوڑے کی سواری نہایت مرغوب تھی۔ گھوڑے کے علاوہ خچر اونٹ گدھے پر بھی آپ نے سواری فرمائی ہے۔ گھوڑے کا نام لحفیف۔ گدھے کا عفیر، خچر کا نام دلدل اور اونٹوں کا نام قصوا اور عضبا تھا۔

حضور ﷺ نے اپنے اوقات کے تین حصے کر دیئے تھے۔ ایک عبادت الہی کے لئے دوسرا عام لوگوں کے لئے۔ تیسرا اپنی ذات کے لئے۔ عبادت شبانہ کا عالم یہ تھا کہ پاؤں پر روم آ گیا ہر نماز کے لئے نیا وضو فرماتے۔ وعظ و تبلیغ کے لئے خطبہ ارشاد فرماتے۔ خطبہ ہمیشہ حمد الہی سے شروع فرماتے۔ حج و عمرہ اور زیادہ تر جہاد کی وجہ سے آپ نے اکثر سفر فرمائے۔ ازواج مطہرات میں سے سفر میں اس کو ہمراہ لے جاتے جس کے نام قرعہ آ جاتا۔ بیماروں کی عیادت فرماتے۔ تقریباً ہر نماز کے بعد مسجد میں ٹھہر جاتے اور فیوض روحانی کا چشمہ جاری ہو جاتا۔ عورتوں کے لئے ان کی مخصوص مجالس مقرر کر کے وعظ فرماتے۔ وعظ و خطبہ نہایت جامع اور اثر انگیز ہوتا۔

یادِ الہی

حضور ﷺ ہر لمحہ اور ہر لحظہ یادِ الہی میں مصروف رہتے۔ میدان جنگ میں بھی اللہ کی یاد کرتے۔ خشیت الہی سے اکثر آپ پر گریہ طاری ہو جاتا۔ راتوں کے سناٹے میں اٹھ کر دعا و زاری میں مصروف ہو جاتے۔ توکل، صبر و شکر کا دامن بھی نہ چھوڑتے۔ رہبانیت دنیا سے قطع تعلق ناپسند تھی۔ امت کو بھی اس سے منع فرمایا۔ جانثار خادموں کی کمی نہ تھی۔ پھر بھی اپنا کام اپنے ہاتھ سے انجام دیتے۔ حتیٰ کہ دوسروں کے کام بھی خود کر دیتے تھے۔

انتظام خانگی

ازواج مطہرات اور مہمانوں کے کھانے پینے رہنے سہنے کے تمام انتظامات کی سعادت بلال رضی اللہ عنہ کے متعلق تھی۔ ازواج مطہرات کے خاص خرچ کے لئے بنو نضیر کے باغ میں ایک حصہ مقرر تھا جو سال بھر کے مصارف کے لئے کافی ہوتا تھا۔ (ابوداؤد بخاری، کتاب المزراع ج ۱ ص ۳۱۳) جناب عائشہ صدیقہ رضی اللہ عنہا حضور ﷺ کو سب سے زیادہ محبوب تھیں لیکن حصہ تمام بیویوں کا یکساں تھا۔ صرف ایک ایک جوڑا (بخاری) جو ۲۵ فتوحات کی کثرت مدینہ میں خزانے لٹا رہی تھی لیکن اپنی ذات کی طرح حضور ﷺ کے خاندان کی زندگی بھی نہایت سادہ تھی۔

اہل و عیال کی سادگی

جناب فاطمہ رضی اللہ عنہا سب سے لاڈلی صاحبزادی تھیں لیکن ان کا دوپٹہ ایسا تھا جو پوری طرح جسم کو نہیں ڈھانک سکتا تھا۔ چکی پینے اور مشک سے پانی لانے کی وجہ سے ان کے ہاتھوں میں چھالے اور پیٹھ پر گٹے پڑ گئے تھے۔ حضور ﷺ غرباء میں غلام تقسیم فرما رہے تھے جناب فاطمہ رضی اللہ عنہا نے بھی گھر کے کاروبار کے لئے ایک لونڈی مانگی تو حضور ﷺ نے فرمایا نہیں یہ فقراء و یتیمی کا حق ہے۔ (ابوداؤد)

ازواج کے ساتھ معاشرت

ازواج مطہرات کی تعداد ایک زمانہ میں ۹ تک پہنچ گئی تھی مگر سب کے ساتھ ہر بات میں عدل فرماتے تھے انہیں بارگاہ نبوت میں باریابی کا زیادہ موقع ملتا تھا۔ خلوت و جلوت کی شریک صحبت تھیں۔ اس لئے مذہبی احکام و مسائل کے علم و اطلاع کا بھی ان کو سب سے زیادہ موقع ملا۔ معمول تھا کہ روز شام کو تمام ازواج کو شرف ملاقات بخشتے تھے پھر جن کی باری ہوتی شب کو وہیں قیام فرماتے۔

وفاتِ نبوی ﷺ

ربیع الاول وفاتِ نبوی ﷺ

یہ وہ سال ہے جس میں حضور اکرم نور مجسم ﷺ نے حق رسالت ادا کرنے کے بعد اپنے بھیجنے والے کی طرف رجوع فرمایا۔ رحلت سے چھ ماہ قبل سورہ اِذَا جَاءَكَ نَزْلُ الْوَحْيِ میں یہ بشارت تھی رَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا آپ نے دیکھا کہ لوگ در فوج دین الہی میں داخل ہوتے ہیں۔ آخری رمضان ۱۰ھ میں آپ نے ۲۰ یوم کا اعتکاف فرمایا۔ حالانکہ ۱۰ یوم اعتکاف فرماتے تھے۔ وفات کے سال جبریل امین علیہ السلام کے ساتھ دو مرتبہ قرآن کا دور فرمایا۔ حالانکہ سال میں ایک دفعہ رمضان میں پورا قرآن زبانی سنتے تھے۔ حجۃ الوداع کے موقع پر جو خطبہ ارشاد فرمایا اس میں بھی فرمادیا تھا کہ مجھے امید نہیں کہ آئندہ سال تم سے مل سکوں شروع ماہ صفر ۱۰ھ میں احد شریف لے گئے اور شہداء احد کو اپنی زیارت سے مشرف فرمایا اور تمام مسلمانوں کو اپنے فیض دیدار سے مشرف فرمایا۔ آدمی رات کے وقت جنت البقیع میں تشریف لے گئے جو مسلمانوں کا قبرستان تھا۔ واپس تشریف لائے تو مزاج اقدس ناساز تھا۔ پانچ دن باری باری ازواج مطہرات کو مشرف فرمایا۔ بالآخر آخری قیام حضرت عائشہ رضی اللہ عنہا کے مکان پر فرمایا۔ آمد و رفت کی جب تک قوت رہی۔ آپ مسجد میں نماز پڑھانے تشریف لاتے رہے۔ سب سے آخری نماز جو حضور ﷺ نے پڑھائی وہ مغرب یا ظہر کی تھی چونکہ سر میں درد تھا اس لئے آپ رومال باندھ کر تشریف

لائے تھے۔ اس میں آپ نے ”والمرسلات عرفا“ کی قرأت فرمائی تھی۔ عشاء کی نماز کا وقت آیا تو دریافت فرمایا کہ نماز ہو چکی؟ صحابہ نے عرض کی سب کو حضور ﷺ کا انتظار ہے۔ تین بار غسل فرمایا۔ آخری غسل کے موقع پر بھی سوال فرمایا۔ صحابہ نے وہی جواب دیا، اٹھنا چاہا مگر ضعف آ گیا۔ جب افاقہ ہوا تو فرمایا ابو بکر نماز پڑھائیں۔ حضرت عائشہ رضی اللہ عنہا نے عرض کی یا رسول اللہ وہ رقیق القلب ہیں۔ آپ کی جگہ وہ کھڑے نہ ہو سکیں گے مگر آپ ﷺ نے یہ ہی حکم دیا کہ ابو بکر نماز پڑھائیں چنانچہ حضرت صدیق اکبر رضی اللہ عنہ نے حیات نبوی میں تین روز یا ۱۷ وقت کی نمازیں پڑھائیں۔ وفات سے دو یوم قبل ظہر کی نماز کے وقت آپ کی طبیعت پرسکون ہوئی۔ غسل فرمایا اور حضرت علی رضی اللہ عنہ اور حضرت عباس رضی اللہ عنہما کو آپ کو مسجد میں لائے جماعت کھڑی ہو چکی تھی۔ حضرت ابو بکر رضی اللہ عنہ نماز پڑھا رہے تھے۔ آہٹ پا کر پیچھے ہٹے حضور ﷺ نے اشارہ سے روکا اور حضرت ابو بکر رضی اللہ عنہ کے پہلو میں بیٹھ کر نماز پڑھائی۔ یعنی آپ کو دیکھ کر حضرت ابو بکر رضی اللہ عنہ اور حضرت ابو بکر رضی اللہ عنہ کو دیکھ کر لوگ نماز کے ارکان ادا کرتے جاتے تھے۔ نماز کے بعد حضور ﷺ نے خطبہ دیا جو آپ کا آخری خطبہ تھا۔ فرمایا خدا نے اپنے ایک بندہ کو اختیار دیا ہے کہ وہ آخرت کو قبول کرے یا دنیا کو تو اس بندے نے آخرت کو قبول کیا ہے۔ یہ سن کر ابو بکر رضی اللہ عنہ رو پڑے لوگوں نے تعجب سے ان کی طرف دیکھا کہ حضور ﷺ تو ایک شخص کا واقعہ بیان فرما رہے کہ اس نے آخرت کو قبول کیا ہے یہ رونے کی کون سی بات ہے مگر راز دل نبوت سیدنا صدیق اکبر رضی اللہ عنہ سمجھ چکے تھے کہ وہ بندہ خود حضور ﷺ کی اپنی ذات ہے۔ حضور ﷺ نے اپنے خطبہ میں یہ بھی فرمایا کہ سب سے زیادہ میں جس کی محبت اور دولت کا ممنون ہوں وہ ابو بکر رضی اللہ عنہ ہیں۔ مسجد کے رخ کوئی اور درپچہ ابو بکر رضی اللہ عنہ کے درپچہ کے سوا کھلا نہ رکھا جائے۔ ادھر انصار کا یہ حال تھا کہ حضور ﷺ کی علالت کی خبر معلوم

کر کے روتے تھے۔ صحابہ کرام پریشان و غمگین تھے۔ حضرت فاطمہ رضی اللہ عنہا کو حضور ﷺ نے بتا دیا تھا کہ میرا وصال اسی مرض میں ہوگا۔ غرضیکہ مرض میں اضافہ اور تخفیف ہوتا رہتا تھا۔ آخری دن یعنی پیر کے روز بظاہر طبیعت پر سکون تھی۔ حجرہ مبارک جو مسجد سے ملا ہوا تھا۔ آپ نے صبح کے وقت پردہ اٹھا کر دیکھا صحابہ کرام فجر کی نماز پڑھ رہے تھے اور صدیق اکبر رضی اللہ عنہ امامت فرما رہے تھے۔ تھوڑی دیر حضور ﷺ نماز کا منظر ملاحظہ فرماتے رہے۔ اس نظارہ سے رخ انور پر بشارت اور ہونٹوں پر مسکراہٹ تھی، حضور ﷺ مسکرا دیئے صحابہ کرام نے دل تمام لئے شوق اور اضطراب سے یہ حال ہو گیا کہ رخ نوری کی طرف متوجہ ہو جائیں۔ حضرت صدیق رضی اللہ عنہ سمجھے کہ حضور ﷺ کا نماز میں آنے کا ارادہ ہے۔ پیچھے ہٹنے لگے کہ حضور ﷺ نے ہاتھ سے اشارہ فرما دیا اور آپ حجرہ میں داخل ہو گئے اور پردے ڈال دیئے اور اب وہ ساعت آئی کہ روح پاک عالم قدس میں پہنچ گئی خبر وفات سے صحابہ کرام سرا سمیہ ہو گئے۔ کوئی حیران ہو کر جنگل کو نکل گیا اور کوئی ششدر ہو کر جہاں تھا وہیں رہ گیا۔ اللہم صل علیہ والہ واصحابہ صلوٰۃ کثیراً کثیراً۔ عقیدت مندوں کو یقین ہی نہ آتا تھا کہ حضور ﷺ نے الوداع کہا۔ عمر رضی اللہ عنہ نے تلوار کھینچ لی اور فرمانے لگے کہ جو یہ کہے حضور ﷺ نے وفات پائی اس کا سراڑ اداں گا۔ حضرت صدیق اکبر رضی اللہ عنہ گھر میں گئے۔ جسم اطہر کو دیکھا پیشانی منور کو چوما، آنسو نکل پڑے پھر زبان سے کہا میرے پدرو مادر حضور ﷺ پر شمار۔ پھر مسجد میں آئے اور وفات نبوی کی اطلاع دی۔ پیر کے دن غروب آفتاب کے وقت آپ کا وصال ہوا۔ اس کے بعد اتنا وقت نہیں رہا تھا کہ غروب آفتاب سے پہلے تجھیز و تکفین سے فراغت ہو سکے۔ اس لئے دوسرے دن منگل کو پورا انتظام ہوا اور اسی دن حجرہ عائشہ صدیقہ رضی اللہ عنہا جس میں آپ ﷺ کا وصال ہوا دفن کئے گئے۔

قبر کنی کا کام غسل کے بعد شروع ہوا۔ حضرت علی رضی اللہ عنہ نے غسل دیا۔ فضل بن عباس اور اسامہ بن زید رضی اللہ عنہما نے پردہ کیا۔ اوس بن خولی انصاری پانی کا گھڑا لاتے تھے۔ حضرت عباس کے دونوں صاحبزادے قثم اور فضل مدد دیتے تھے۔ تین سوتی سفید کپڑے جو سحول کے بنے ہوئے تھے کفن میں استعمال ہوئے غسل و کفن کے بعد سوال پیدا ہوا کہ آپ کو دفن کہاں کیا جائے؟ حضرت ابو بکر رضی اللہ عنہ نے فرمایا نبی جس جگہ وفات پاتا ہے وہیں دفن ہوتا ہے چنانچہ اسی جگہ جہاں وصال ہوا قبر کھودنا تجویز ہوا۔ قبر ابو طلحہ نے لحد کھودی۔ حضور ﷺ کی نماز جنازہ تمام صحابہ کرام انصار و مہاجرین اہلبیت نبوت ازواج مطہرات نہ پڑھی۔ نہ صف بندی ہوئی۔ نہ وہ دعائیں پڑھی گئیں جو عام لوگوں کے نماز جنازہ میں پڑھی جاتی ہیں۔ حضور ﷺ کی نماز جنازہ کی کیفیت یہ تھی کہ لوگ بارگاہ نبوت میں حاضر ہوتے تھے اور صلوة و سلام عرض کرتے تھے۔ بعض لوگ جو یہ کہتے ہیں کہ صحابہ کرام نے حضور ﷺ کی نماز جنازہ میں شمولیت نہیں کی غلط کہتے ہیں۔ کیونکہ حضور کی نماز جنازہ عام لوگوں کی نماز جنازہ کی طرح نہ تھی۔

حضرت عائشہ رضی اللہ عنہا کی فضیلت

جناب عائشہ صدیقہ رضی اللہ عنہا کی یہ بہت بڑی فضیلت ہے کہ حضور ﷺ نے اپنے آخری ایام ان کے ہاں گزارے اور انہی کے پہلو میں وصال فرمایا اور انہیں کے حجرہ مبارکہ میں آپ کا روضہ بنا۔

حضرت عائشہ صدیقہ رضی اللہ عنہا نے ایک خواب دیکھا تھا کہ آسمان سے تین چاند ان کے حجرے میں اترے ہیں اس کی تعبیر یہی قرار پائی کہ وہ تین چاند حضور اکرم ﷺ، حضرت صدیق اکبر اور جناب فاروق اعظم رضی اللہ عنہم تھے (۵) شواہد النبوة میں حضرت مولانا جامی رحمہ اللہ نے یہ نقل کیا ہے کہ حضرت صدیق اکبر رضی اللہ عنہ نے یہ وصیت فرمائی تھی کہ مجھے میرے رسول ﷺ کے پہلو میں دفن کیا جائے اور انہوں نے یہ تاکید

کی تھی کہ میرا جنازہ تیار کر کے بحضور نبوی پیش کر دینا اور یہ عرض کرنا۔

”کہ ابو بکر حاضر ہے اجازت ہو تو آپ کے پہلو میں دفن کر دیا جائے؟ اگر

حضور ﷺ کی اجازت ہو تو دفن کر دینا ورنہ مسلمانوں کے قبرستان میں لے جانا۔

جب یہ کلمات بحضور نبوی عرض کئے گئے تو روضہ پاک سے آواز آئی۔ ادخلوا

الحبيب الى الحبيب دوست کو اس کے دوست کے پاس بھیج دو۔“

حضرت صدیق و فاروق رضی اللہ عنہما کی عظیم و جلیل فضیلت

حضرت صدیق و فاروق کی یہ بہت بڑی فضیلت ہے یہ دونوں حضرات بھی اسی

حجرہ نوری میں دفن ہیں جہاں آج حضور ﷺ جلوہ فرما ہیں زبان و قلم سے ان کی اس

فضیلت کا انکار کر دینا آسان ہے مگر حقیقت محض باتوں سے ختم نہیں ہوا کرتی۔

ترجمہ مقبول ص ۶۲۷ پر اصول کافی کی یہ روایت درج ہے کہ

”امام جعفر صادق رضی اللہ عنہ سے منقول ہے کہ جب رحم مادر میں نطفہ قرار پاتا ہے تو

اللہ اس شخص کے مدفن کی زمین کی مٹی اس نطفہ میں ملا دینے کا حکم فرماتا ہے پھر اس شخص

کا دل ہمیشہ اس جگہ کی طرف مائل رہتا ہے جب تک کہ اس میں دفن نہ ہو جائے۔“

اور سیدہ عقیقہ عائشہ صدیقہ رضی اللہ عنہا کے حجرہ نوری کی کیفیت یہ ہے کہ اس میں

جہاں حضور سید عالم ﷺ جلوہ فرما ہیں۔ وہاں سیدنا صدیق اکبر اور سیدنا فاروق اعظم

رضی اللہ عنہما بھی موجود ہیں۔

جس سے یہ بات واضح ہوتی ہے کہ اللہ عز و جل نے جس مقدس مٹی سے حضور

سید عالم ﷺ کے جسم پاک کو بنایا اسی کے قریب کی مٹی سے جناب صدیق اکبر رضی اللہ عنہ

کے جسم مبارک کو بنایا اور جناب صدیق اکبر رضی اللہ عنہ کے قریب والی مٹی سے جناب فاروق

اعظم رضی اللہ عنہ کے جسم مبارک کو مرکب فرمایا اور یہ وہ فضیلت عظمیٰ ہے جو تمام امت میں

سوائے ان دونوں حضرات کے اور کسی کو حاصل نہیں۔

پہلوئے مصطفیٰ میں بنا آپ کا مزار
پہنچی وہیں پہ خاک جہاں کا خمیر تھا

حضور ﷺ کی دنیا میں قیام کی مدت

عمر مبارک ۶۳ سال ۴ دن ۶ گھنٹہ قیام مکہ ۵۳ سال مکہ میں تبلیغ کی مدت ۱۳ سال
مدینہ میں ۱ سال کل مدت تبلیغ آٹھ ہزار ایک سو چھپن دن۔

صلی اللہ علیہ وآلہ واصحابہ اجمعین

حسن یوسف دم عیسیٰ ید بیضا داری

آنچہ خوباں ہمہ دارند تو تنہا داری

يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا

وَنَذِيرًا ۝ وَذَاعِبًا إِلَى اللَّهِ بِأَذْنِهِ وَسِرَاجًا مُنِيرًا ۝



والیوم الآخر..... پچھلی زندگی پر ایمان

ہر جاندار کو موت کا ذائقہ چکھنا ہے۔ موت سے کوئی چیز نہیں بچا سکتی۔ قرآن مجید نے اس حقیقت کو یوں بیان فرمایا ہے۔

كُلُّ نَفْسٍ ذَائِقَةُ الْمَوْتِ - (انبیاء پ ۱۷)

ہر جاندار کو موت کا ذائقہ چکھنا ہے۔

اِنَّ مَا تَكُونُوا يَدْرِكُكُمْ الْمَوْتُ وَلَوْ كُنْتُمْ فِي بُرُوجٍ مُّشِيدَةٍ۔

(النساء ص ۱۵)

تم جہاں ہو موت تمہیں پائے گی اگرچہ مضبوط قلعوں میں بند ہو۔

موت کا وقت مقرر ہے وقت آجائے تو کوئی بچا نہیں سکتا۔ قرآن مجید میں فرمایا:
فَلَا يَسْتَأْخِرُونَ سَاعَةً وَلَا يَسْتَقْدِمُونَ۔

جب ان کا وعدہ آئے گا تو ایک گھڑی نہ پیچھے ہٹیں گے نہ آگے۔

موت کے معنی جسم سے روح کا جدا ہونا ہے۔ یہ نہیں کہ روح مرجاتی ہے روح

کو فنا ماننے والا گمراہ ہے۔ جب حضرت عزرائیل علیہ السلام روح قبض کرنے کے لئے آتے

ہیں تو اس کو فرشتے دکھائی دیتے ہیں۔ مسلمان کے پاس رحمت کے اور کافر کے پاس

عذاب کے اس حالت میں ہر شخص پر اسلام کی حقانیت آفتاب سے زیادہ روشن ہو جاتی

ہے مگر اس وقت (نزع) کا ایمان معتبر نہیں ہے۔ اسی لئے ایمان بالغیب کا حکم ہے۔

مرنے کے بعد بھی روح کا تعلق بدن سے رہتا ہے اور بدن پر جو گذرتی ہے روح اس

سے ضرور متاثر ہوتی ہے۔ روح کے لئے دور اور نزدیک کوئی چیز نہیں ہوتی۔ مردہ کلام بھی کرتا ہے اور اس کے کلام کو عوام جن و انسان کے سوا تمام حیوانات سنتے ہیں۔ جب دفن کرنے والے واپس ہوتے ہیں تو وہ ان کے جوتوں کی آواز کو سنتا ہے۔ (بخاری) اس طرح نیکوکاروں کو ہر طرف سے بشارتیں سنائی دیتی ہیں۔ جیسا کہ قرآن مجید میں ارشادِ باری ہے۔

فَرُوحٌ وَرِيحَانٌ وَجَنَّتْ نَعِيمٌ۔ (واقعہ ۳)

تو (ان کے لئے) راحت ہے اور پھول چین و سکھ کے باغ۔
يَا أَيُّهَا النَّفْسُ الْمُطْمَئِنَّةُ ارْجِعِي إِلَىٰ رَبِّكِ رَاضِيَةً مَّرْضِيَّةً۔ (نجم)
اے اطمینان والی جان اپنے رب کی طرف واپس ہو یوں کہ تو اس سے راضی
وہ تجھ سے راضی۔

سعید اور نیکوکار روحوں کو محبت بھری صدائے غیب سنائی دیتی ہے اور کافروں
منافقوں کے متعلق فرمایا۔

سنعذبهم مرتين ثم يردون الى عذاب عظيم۔ (توبہ ۱۳)
ہم انہیں جلد دو بارہ عذاب کریں گے بڑے عذاب (عذابِ قبر) کی طرف
پھر لے جائیں گے۔

اور سورہ انفال میں فرمایا اگر تو دیکھے جب فرشتے کافروں کی روح قبض کرتے
ہیں۔ ان کے منہ اور پیٹھ پر مارتے ہیں اور کہتے ہیں چکھو جلنے کا مزہ۔

واضح ہوا کہ روح کے بدن سے نکلنے کے بعد ہی سزا و جزا شروع ہو جاتی ہے۔
مسلمانوں کو راحتیں اور کافروں کو مصیبتیں پیش آتی ہیں۔

قرآن مجید میں اس طرف اشارے موجود ہیں کہ بوقت نزاع اس پر اسلام کے
عقائد و نظریات ظاہر ہو جاتے ہیں۔

فَكَشَفْنَا عَنْكَ غِطَاءَ كَفِّ بَصَرِكَ الْيَوْمَ حَدِيدًا۔ (ق ۲)

ہم نے تجھ پر سے پردہ اٹھا دیا (جو آنکھوں اور کانوں پر پڑا ہوا تھا) تو آج تیری نگاہ تیز ہے (یعنی ان چیزوں کو دیکھ رہا ہے جن کا دنیا میں انکار کرتا تھا)

يَوْمَ يَتَذَكَّرُ الْإِنْسَانُ مَا سَعَىٰ وَبُرْزَاتِ الْجَحِيمِ لِمَنْ يُرَىٰ۔

(نازعات ۲)

اس دن آدمی یاد کرے گا جو کوشش کی تھی (دنیا میں نیک و بد) اور جہنم بھی دیکھنے والے پر ظاہر کی جائے گی۔

لَتَرَوُنَّ الْجَحِيمَ۔

پیشک ضرور (مرنے کے بعد) جہنم کو دیکھو گے۔

ثُمَّ لَتَرَوُنَّهَا عَيْنَ الْيَقِينِ۔ (نکاثر ۱)

پھر پیشک ضرور اسے یقینی دیکھنا دیکھو گے۔

علم الیقین

قرآن پاک نے یقین کے دو درجے بیان کئے ہیں۔ علم الیقین یعنی کسی شئی کی دلیلوں کو سن کر یا بعض علامتوں کو دیکھ کر اس کے وجود کو تسلیم کر لینا۔ دوسرا عین الیقین کہ وہی خود ہمارے سامنے آ جائے جس میں پھر شک و شبہ کی گنجائش نہ ہو تو یہ عین الیقین ہے تو بحالت نزع اسلام کے بیان کردہ حقائق و غیبی امور کا مرنے والا خود مشاہدہ کرتا ہے۔ مرنے کے بعد مٹی میں مل جانا نہیں ہے بلکہ اس کے بعد ایک اور منزل بھی ہے جسے آخرت کہتے ہیں جو سلسلہ ایمان کی ایک نہایت اہم کڑی ہے کیونکہ موجودہ دنیاوی زندگی کے تمام اعمال اور اس کے نتائج کی اصلی و دائمی بنیاد اسی آئندہ زندگی کے گھر کی بنیاد پر ہے۔

مَنْ آمَنَ بِاللَّهِ وَالْيَوْمِ الْآخِرِ وَبِالْآخِرَةِ هُمْ يُوقِنُونَ۔ (بقرہ ۱-۲۲)

جو اللہ اور پچھلے دن پر ایمان لایا اور وہ آخرت پر یقین رکھتے ہیں۔
حضور سرور عالم ﷺ نے آئندہ زندگی کو دو دوروں میں منقسم فرمایا ہے۔ اول
موت سے لے کر قیامت تک دوسرا قیامت سے لے کر ابد تک جس میں پھر موت اور
فنا نہیں پہلے دور کا نام برزخ اور دوسرے دور کا نام بعث یا حشر و نشر ہے۔

(ابن ماجہ و ترمذی)

برزخ

دنیا و آخرت کے درمیان ایک اور عالم ہے جسے برزخ کہتے ہیں۔ یہ اس دنیا
سے بہت وسیع ہے۔ مرنے کے بعد اور قیامت سے پہلے تمام جن و انس کو اس میں رہنا
ہوگا۔ برزخ میں اپنے اچھے یا برے اعمال کے مطابق کوئی آرام و راحت سے کوئی
تکلیف و عذاب کے ساتھ رہے گا۔ قرآن مجید میں فرمایا:

وَمِنْ وَّرَائِهِمْ بَرَزَخُ إِلَى يَوْمِ يُبْعَثُونَ۔ (المومن ۶)

اور مرنے والوں کے پیچھے ایک برزخ ہے اس دن تک جبکہ وہ (قیامت میں)
اٹھائے جائیں گے۔

وَأَنَّ اللَّهَ يَبْعَثُ مَنْ فِي الْقُبُورِ۔ (حج ۱)

اور یہ کہ اللہ اٹھائے گا انہیں جو قبروں میں ہیں۔

مسلمان کی رُوح کا مسکن

اب ظاہر ہے یہ بعث صرف انہیں انسانوں کے لئے مخصوص نہیں ہے جو خاک
کے اندر مدفون ہیں بلکہ ہر مرنے والے کے لئے ہے خواہ کسی حالت کسی کیفیت اور کسی
بھی جگہ میں ہوں۔ مرنے کے بعد مسلمان کی رُوح حسب مرتبہ مختلف مقاموں میں
رہتی ہے بعض کی قبر پر بعض کی آسمانوں پر بعض کی زیر عرش۔ مگر رُوح کہیں ہوا اپنے جسم

سے تعلق اس کا بدستور رہتا ہے جو کوئی قبر پر آئے تو روح اسے دیکھتی پہچانتی اس کی بات سنتی ہے اور مسلمان کی روح آزاد ہوتی ہے۔ فتاویٰ امام نسفی میں ہے کہ بے شک مسلمانوں کی روحوں شب جمعہ اپنے گھروں پر آتی ہیں اور دروازے کے پاس کھڑے ہو کر درناک آواز سے پکارتی ہیں اے میرے بچو عزیز و صدقہ کرو۔ یعنی مجھے ثواب پہنچاؤ۔

کافر کی روح کی جگہ

اور کافر کی روح کو مرگھٹ قبر یا ساتویں زمین کے اندر تک رکھا جاتا ہے وہ بھی کہیں ہو جو بھی اس کے مرگھٹ یا قبر پر گزرے اسے دیکھتی پہچانتی ہے مگر وہ قید ہوتی ہے کہیں آ جا نہیں سکتی۔

جب مردے کو قبر میں دفن کرتے ہیں

تو زمین اسے پیار سے دباتی ہے اور اگر کافر ہے تو اس زور سے دباتی ہے کہ ادھر کی پسلیاں ادھر ہو جاتی ہیں پھر دونہایت ڈرونی ہیبت ناک شکل کے فرشتے جن کا رنگ سیاہ آنکھیں شعلہ زن اپنے دانتوں سے زمین کو چیرتے ہوئے آتے ہیں ایک کو منکر دوسرے کو نکیر کہتے ہیں۔ وہ مردہ کو اٹھاتے ہیں نہایت کرخت آواز میں تین سوال کرتے ہیں۔ اول تیرا رب کون ہے؟ دوم تیرا دین کیا ہے؟ سوم حضور ﷺ کے بارے میں تو کیا کہتا تھا۔ مسلمان جواب میں کہتا ہے میرا رب اللہ ہے۔ میرا دین اسلام ہے اور تیسرے سوال کا جواب یہ دے گا **هُوَ رَسُوْلُ اللّٰهِ ﷺ** یہ تو اللہ کے رسول ہیں۔ قبر میں سوال و جواب کی کامیابی کے بعد اسے جنتی لباس پہنایا جائے گا جنت کا بچھونا بچھایا جائے گا اور جنت کی طرف ایک دروازہ کھول دیا جائے گا۔ جنت کی خوشبو اس کے پاس آتی رہے گی اور جہاں تک نگاہ پہنچتی ہے وہاں تک اس کی قبر

کشادہ کر دی جائے گی اور اس سے کہا جائے گا نَمُ كُنُوْمَةِ الْعُرُوْسِ دِلہن کی نیند سو جا جس کو وہی جگاتا ہے جو اس کو سب سے زیادہ محبوب ہے۔ کافرنا کام ہوگا اور اس کو آگ کا لباس پہنایا جائے گا۔ دو فرشتے اندھے بہرے مقرر ہوں گے۔ لوہے کے گرز سے اسے ماریں گے۔ سانپ بچھوا سے عذاب پہنچاتے رہیں گے۔ (بخاری شریف)

قبر میں حضور ﷺ کے متعلق سوال

قبر میں تیسرا سوال حضور ﷺ کی ذات مقدس کے متعلق ہوتا ہے اور اس سے حضور ﷺ کی عظمت اور شرف کا اظہار مقصود ہے کہ یہ وہ ذات اقدس ہیں جن کے متعلق قبر میں بھی پوچھا جائے گا۔ فرشتے حضور ﷺ کی طرف اشارہ کر کے ما علمك بهذا الرجل سے سوال کریں گے۔ کیا قبر میں حضور تشریف لائیں گے؟ اشارہ کس طرح ہوگا؟ یہ ممکن تو ہے کہ حضور ﷺ جلوہ فرما ہوں اور فرشتے آپ کی طرف اشارہ کر کے سوال کریں یا پھر یہ صورت ہوگی کہ حضور ﷺ اپنے بلند و بالا مقام پر جلوہ فرما ہوں گے۔ مردے سے حجاب (پردہ) اٹھالیا جائے گا۔ تب فرشتے حضور ﷺ کی طرف اشارہ کر کے سوال کریں گے؟ تو حضور ﷺ کا عاشق صادق عرض کرے گا پوچھتے کیا ہو؟

مر کے پہنچا ہوں یہاں اس دل رُبا کے واسطے

مردہ خواہ قبر میں دفن نہ ہو دریا میں ڈوب جائے یا جانور کی خوراک ہو جائے غرض کہ کہیں ہو وہ ہیں اس سے سوال و جواب ہوگا اور عذاب و ثواب بھی۔ اللہ کی قدرت سے کچھ بعید نہیں ہے۔

انبیاء کرام کے جسم مٹی نہیں کھاتی

واضح رہے کہ انبیاء کرام شہداء حافظ قرآن اور جس نے کبھی گناہ نہ کیا (اور

جس کے جسم کو اللہ تعالیٰ چاہے) مٹی نہیں کھاتی۔ حضور سید عالم ﷺ نے فرمایا:

إِنَّ اللَّهَ حَرَّمَ عَلَى الْأَرْضِ أَنْ تَأْكُلَ أَجْسَادَ الْأَنْبِيَاءِ۔ (ابن ماجہ ابوداؤد)

یعنی اللہ نے زمین پر حرام کر دیا ہے کہ وہ انبیاء کرام کے جسموں کو کھائے۔

الْأَنْبِيَاءُ أَحْيَاءٌ فِي قُبُورِهِمْ يُصَلُّونَ۔ (بیہقی، خصائص کبریٰ ج ۲ ص ۲۸۱)

یعنی انبیاء اپنی قبروں میں زندہ ہیں اور نمازیں پڑھتے ہیں۔

حضور ﷺ نے فرمایا:

شب معراج میں ایک سرخ ٹیلے کے نزدیک سے گذرا اور حضرت موسیٰ ﷺ کو

دیکھا۔

وَهُوَ قَائِمٌ يُصَلِّي فِي قَبْرِهِ۔ (مسلم شریف)

اور وہ اپنی قبر مبارک میں کھڑے ہو کر نماز پڑھ رہے تھے۔

حضور اکرم ﷺ فرماتے ہیں جب قرب قیامت میں حضرت عیسیٰ نازل

ہوں گے۔

ثُمَّ لَيَنْ قَامَ عَلَى قَبْرِى فَقَالَ يَا مُحَمَّدُ لَا جَبْتُهُ۔

(خصائص کبریٰ ج ۲ ص ۲۸۰)

پھر اگر وہ میری قبر پر کھڑے ہو کر مجھے آواز دیں تو میں ان کو ضرور جواب دوں گا۔

حضرت سعید بن مسیب فرماتے ہیں۔

مَا يَأْتِي وَفَتْ صَلَوةً إِلَّا سَمِعْتُ الْأَذَانَ مِنَ الْقَبْرِ۔

(خصائص کبریٰ ج ۲ ص ۲۸۰)

یعنی جب بھی نماز کا وقت آیا تو مجھے روضہ نبوی سے اذان کی آواز سنائی دیتی تھی۔

یہ ہی وجہ ہے کہ انبیاء کرام ﷺ کا مالی ترکہ ان کے ورثہ میں تقسیم نہیں ہوتا۔

حضور ﷺ کی ازواج مطہرات کو حضور ﷺ کے وصال کے بعد کسی سے نکاح کرنا

جائز نہیں حضور ﷺ نے فرمایا:

نَحْنُ مُعَاشِرُ الْأَنْبِيَاءِ لَا نَرِثُ وَلَا نُورَثُ مَا تَرَكَنَاهُ فَهُوَ صَدَقَةٌ۔
یعنی ہم گروہ انبیاء نہ کسی کے وارث ہوتے ہیں اور نہ کسی کو اپنا وارث بناتے
ہیں ہم جو کچھ چھوڑ جائیں وہ صدقہ ہے۔

حیاتِ شہداء

قرآن مجید نے شہید کو مردہ گمان کرنے سے منع فرمایا اور انہیں زندہ قرار دیا۔
بَلْ أَحْيَاءٌ وَلَكِنْ لَا تَشْعُرُونَ۔ (بقرہ ۱۹) سورہ آل عمران میں فرمایا جو خدا کی راہ
میں مارے گئے۔ انہیں مردہ گمان نہ کرو۔ وہ زندہ ہیں۔ ان کو روزی دی جاتی ہے۔
ان کو اللہ تعالیٰ نے اپنی مہربانی سے جو کچھ دیا ہے اس پر خوش ہیں ان کو نہ کوئی خوف ہوگا
نہ غم وہ اللہ تعالیٰ کے مہر و کرم سے مسرور ہیں اور اللہ تعالیٰ ایمان والوں کے اجر (ثواب)
ضائع نہیں کرتا (آل عمران) یہ مسرت زندگی شہداء کو ملے گی۔ صحیح احادیث میں ہے کہ
شہیدوں کی روہیں قفسِ عنصری سے پرواز کر کے سبز پرندوں کی صورت میں جنت کی
سیر کرتی ہیں اور عرشِ الہی کی قدیلیں ان کی نشیمن بنتی ہیں۔ اس سے اندازہ کیجئے جب
شہید کا یہ درجہ ہے تو انبیاء کرام خصوصاً حضور سید المرسلین ﷺ کا درجہ و مرتبہ بہر حال
شہداء سے اعلیٰ و برتر ہوگا۔

عذابِ قبر حق ہے

اسی طرح قبر میں میت کو آرام و راحت بھی حق ہے۔ عذاب جسم و روح دونوں
کو ہوتا ہے۔ جسم اگر چہ گل جائے جل جائے۔ خاک ہو جائے مگر اس کے اصلی اجزاء جو
خوردین سے نظر نہیں آتے جو نہ جاتے ہیں نہ خاک ہوتے ہیں۔ عذاب اس اصلی
اجزاء اور روح کو ہوتا ہے۔ اسی اصلی اجزاء میں قیامت کے دن دوبارہ روح ڈالی جائے

گی۔ عذاب قبر کا ثبوت قرآن و حدیث سے واضح ہے۔ عذاب قبر کا منکر گمراہ ہے۔
 سَنُعَذِّبُهُمْ مَرَّتَيْنِ ثُمَّ يُرَدُّونَ إِلَىٰ عَذَابٍ عَظِيمٍ۔ (سورہ توبہ)
 ہم انہیں دو بار عذاب دیں گے پھر بڑے عذاب کی طرف لوٹائے جائیں گے۔
 حضرت ابن عباس رضی اللہ عنہما فرماتے ہیں۔ مرتین سے دنیا اور قبر کا عذاب مراد ہے۔ حضور سرور عالم ﷺ کے ارشادات تو اس سلسلہ میں بہت ہیں مگر حضور ﷺ کی یہ دعا جو حضور ﷺ امت کو تعلیم دینے کے لئے فرمایا کرتے تھے اس کے الفاظ سے عذاب قبر کا حق ہونا واضح ہے۔

أَعُوذُ بِكَ مِنْ عَذَابِ الْقَبْرِ۔ (بخاری)
 الہی میں قبر کے عذاب سے پناہ مانگتا ہوں۔

نیز بخاری شریف کی ایک طویل حدیث کا خلاصہ یہ ہے کہ حضور ﷺ کو بحالت خواب ایک مقام پر لے جایا گیا۔ گویا عذاب قبر میں مبتلا اشخاص دکھائے گئے اور حضور ﷺ سے عرض کیا گیا کہ پہلا شخص جس کا سر پتھر سے کچلا جا رہا تھا وہ ہے جو قرآن پڑھ کر اس پر عمل سے انکار کرتا تھا اور صبح کی فرض نماز سے غافل ہو کر سو رہتا تھا۔ دوسرا شخص جس کے نتھنے اور آنکھیں پھاڑی جا رہی تھیں وہ ہے جو جھوٹ بول کر ساری دنیا میں اس کو پھیلاتا ہے۔

اور تنور میں جو مرد اور عورتیں ننگی جل رہی تھیں وہ بدکار مرد اور عورتیں تھیں۔ اور جو شخص خون کی نہر میں تر رہا تھا اور منہ سے پتھر نکلتا تھا وہ سود خور تھا۔ اور اس سدا بہار چمن میں جو دراز قد آدمی آپ نے دیکھا وہ ابراہیم تھے۔ اور وہ لوگ جن کا آدھا دھڑ خوبصورت اور آدھا بدصورت تھا وہ تھے جنہوں نے کچھ اچھے کام بھی کئے تو خدا نے ان کے گناہ دھو دیئے۔ (صحیح بخاری، کتاب التعمیر)

حشر و نشر سزا و جزاء دوبارہ زندگی..... قیامت

معاد و حشر

دنیا فنا ہونے والی ہے صرف اللہ تعالیٰ کے لئے ہمیشگی اور بقاء ہے۔ اس دنیا کے فنا ہونے سے پہلے کچھ نشانیاں ظاہر ہوں گی جن کا ذکر احادیث و روایات میں آیا ہے جن میں سے چند یہ ہیں۔ علم اٹھ جائے گا۔ جہالت کا دور ہوگا 'زنا' بے حیائی، شراب نوشی بڑھ جائے گی۔ مرد کم عورتیں زیادہ ہوں گی۔ ایک مرد کی سرپرستی میں پچاس عورتیں ہوں گی۔ تیس دجال پیدا ہوں گے۔ نبوت کا جھوٹا دعویٰ کریں گے۔ وقت میں برکت نہ رہے گی سال مہینہ مہینہ ہفتہ ہفتہ دن کی طرح گزر جائے گا۔ دجال ظاہر ہوگا۔ چالیس روز میں مکہ و مدینہ کے سواروئے زمین کا گشت کرے گا یہ خدائی کا دعویٰ کرے گا۔ حضرت عیسیٰ علیہ السلام جامع مسجد دمشق کے مشرقی مینارہ سے نازل ہوں گے۔ دجال ان کے ہاتھوں قتل ہوگا۔ یاجوج ماجوج کا ظہور ہوگا یہ دنیا میں فساد مچائیں گے لوگوں کو قتل کریں گے۔ آسمان پر تیر پھینکیں گے۔ خدا کی قدرت سے وہ تیر خون آلود واپس آئیں گے۔ حضرت عیسیٰ علیہ السلام کی دعا سے یاجوج ماجوج کی گردنوں میں ایک کیڑا پیدا ہوگا جس سے یہ سب موت کے گھاٹ اتر جائیں گے۔ یاجوج ماجوج کے تیر و کمان سات برس تک جلائیں گے۔ زمین اپنے خزانوں کو انڈیل دے گی حتیٰ کہ ایک انار ایک جماعت کو کافی ہوگا اس کے چھلکے کے سایہ میں دس آدمی بیٹھ سکیں گے پھر دھواں ظاہر ہوگا جس سے آسمان تک اندھیرا چھا جائے گا۔

یاجوج ماجوج کے متعلق قرآن مجید میں فرمایا۔

حَتَّىٰ إِذَا لُفِتِحَتْ يَا جُوجُ وَمَا جُوجُ وَهُمْ مِنْ كُلِّ حَدَبٍ يَنْسِلُونَ۔

(الانبیاء ۲۱)

حتیٰ کہ جب کھولے جائیں گے یا جوج ماجوج وہ ہر بلندی سے ڈھلکتے ہوں گے (یعنی قرب قیامت میں ان کا ظہور ہوگا)

دلۃ الارض ایک جانور ہے۔ جس کے ہاتھوں میں عصائے موسیٰ اور انگشتری سلیمان پر سخت سیاہ نشان بنائے گا۔ اس وقت مسلم و کافر علانیہ ظاہر ہو جائیں گے اور توبہ کا دروازہ بند ہو جائے گا۔ حضرت عیسیٰ علیہ السلام وفات پائیں گے پھر جب قیامت کو چالیس برس رہ جائیں گے ایک ٹھنڈی ہوا چلے گی جس کے اثر سے مسلمانوں کی روح قبض ہو جائے گی اور کافر ہی کافر دنیا میں رہ جائیں گے۔

بعث و نشور کا آغاز

لنخ صور سے ہوگا۔ اولیں صور قیامت برپا ہونے کے ساتھ پھونکا جائے گا۔ اہل زمین و آسمان پر وحشت خوف و ہراس طاری ہوگا دلوں کا سکون و اطمینان ختم ہوگا۔ قرآن مجید میں فرمایا۔

يَوْمَ يُنْفَخُ فِي السُّورِ فَفَزِعَ مَنْ فِي السَّمَوَاتِ وَ الْأَرْضِ۔ (انعام)

جب صور پھونکا جائے گا تو زمین و آسمان کی سب چیزیں معدوم ہو جائیں گی۔

فَصَبَقَ مَنْ فِي السَّمَوَاتِ وَ الْأَرْضِ إِلَّا مَنْ شَاءَ اللَّهُ۔ (انعام)

جب صور پھونکا جائے گا۔ زمین و آسمان کی ہر چیز ختم ہو جائے گی مگر جسے اللہ

چاہے۔

صور حضرت اسرافیل علیہ السلام

لوگ اپنے کاموں میں مشغول ہوں گے کہ دفعتاً حضرت اسرافیل علیہ السلام کو صور

پھونکنے کا حکم ہوگا۔ ابتداء میں اس کی آواز ہلکی ہوگی۔ لوگ اس آواز کو سن کر بے ہوش ہو کر گر پڑیں گے اور مر جائیں گے۔ صور دو دفعہ پھونکا جائے گا۔ پہلی دفعہ ساری کائنات کو فنا کے گھاٹ اتارنے کے لئے دوسری بار قبروں سے اٹھانے کے لئے۔ ان دونوں صوروں کے درمیان عرصہ چالیس سال ہوگا۔ قرآن مجید نے فرمایا:

وَنُفِخَ فِي الصُّورِ فَإِذَا هُمْ مِنَ الْأَجْدَاثِ إِلَىٰ رَبِّهِمْ يَنْسِلُونَ۔

اور پھونکا جائے گا صور جیسی وہ اپنی قبروں سے اپنے رب کی طرف دوڑتے جائیں گے۔

صور پھونکنے کے بعد زمین و آسمان پہاڑ سمندر نہریں شمس و قمر تمام ملائکہ و جن و انس سب فنا ہو جائیں گے۔ قرآن نے دنیا کی تباہی و فنا کا جو نقشہ متعدد آیات میں دکھایا گیا ہے اس کا منظر یہ ہے۔

قیامت کا منظر

لوگ پریشان پروانوں کی طرح اور پہاڑ روئی کے گالوں کی طرح ہوں گے۔ (قارعا) آسمان پھٹ جائے گا۔ زمین میں جو کچھ ہے اسے انڈیل دے گی۔ (زلزال) ستارے بکھر جائیں گے۔ آفتاب بے نور ہوگا۔ سمندر بہا دیئے جائیں گے۔ قبریں کریدی جائیں گی (انفطار) جب آسمان پگھلے ہوئے تانبے کی طرح ہوگا۔ جب زمین اور پہاڑ اٹھائے جائیں گے۔ دونوں ٹکڑے ٹکڑے ہو جائیں گے (الحاقہ) وہ دن بچوں کو بوڑھا بنا دے گا اور خدا کا وعدہ پورا ہو جائے گا (مزل) جب زمین ہلائی جائے گی۔ پہاڑ پراگندہ کئے جائیں گے اس وقت وہ پریشان ذرات کی طرح ہو جائیں گے۔ (واقعہ)

قیامت کا زلزلہ

إِنَّ زَلْزَلَةَ السَّاعَةِ شَيْءٌ عَظِيمٌ۔

بے شک قیامت کا زلزلہ بڑی سخت چیز ہے۔

وَتَرَى النَّاسَ سُكَرَىٰ-

لوگوں کو دیکھے گا جیسے نشہ میں ہیں حالانکہ

وَمَا هُمْ بِسُكَرَىٰ-

وہ نشہ میں نہ ہوں گے۔

يَوْمَ نَطْوِي السَّمَاءَ كَطَيِّ السِّجِلِ لِلْكِتَابِ - (الانبیاء ۲۱)

جس دن ہم آسمان کو لپیٹیں گے جیسے مسجل فرشتہ نامہ اعمال کو لپیٹتا ہے۔

يَسْئَلُ أَيَّانَ يَوْمِ الْقِيَامَةِ - (مذہب)

پوچھتا ہے قیامت کا دن کب ہے؟

تو جب نگاہ چوندھلانے لگے۔ چاند بے نور ہو جائے۔ چاند و سورج یکجا کر

دیئے جائیں۔ انسان اس دن کہے گا۔ اب کہاں ہے بھاگنے کی جگہ؟ ہرگز نہیں کہیں

بچاؤ نہیں۔ اس دن تو اللہ ہی کی طرف ٹھہرنا ہے۔ (قیامت)

جب سب فنا ہو جائیں گے۔ یہ ہی قیامت ہے۔ رب کائنات کے جلال و

جبروت کا ظہور ہوگا۔ قرآن مجید میں ہے کہ اس دن ندا ہوگی۔

لِمَنِ الْمُلْكُ الْيَوْمَ-

کہ آج کس کی بادشاہی ہے؟

کسی طرف سے جواب نہ آئے گا کون ہے جو جواب دے گا پھر خود ہی اللہ

رب العزت جل مجدہ ارشاد فرمائے گا۔

لِلَّهِ الْوَاحِدِ الْقَهَّارِ-

صرف اللہ واحد قہار کی سلطنت ہے۔

جب ساری دنیا فنا ہو جائے گی حتیٰ کہ اسرافیل و صور بھی فنا ہو جائیں گے تو پھر

اللہ تعالیٰ اپنی قدرت کاملہ سے حضرت اسرائیل کو دوبارہ پیدا فرمائے گا اور انہیں صور پھونکنے کا حکم فرمائے گا۔

دوسری بار صور پھونکا جائے گا

تو مردے قبروں سے اٹھیں گے۔ ادھر ادھر پھلتے جائیں گے۔

ثُمَّ نَفِخَ فِيهِ أُخْرَىٰ فَإِذَا هُمْ قِيَامٌ يَنْظُرُونَ۔

پھر دوسری بار صور پھونکا جائے گا تو سب لوگ کھڑے ہوں گے۔

اور تمام اولین و آخرین ملائکہ جن وانس حیوانات موجود ہو جائیں گے۔ سب

سے پہلے حضور ﷺ اپنی قبر مبارک سے اس شان سے اٹھیں گے کہ دہنے ہاتھ میں

حضرت صدیق اکبر رضی اللہ عنہ کا ہاتھ اور بائیں میں جناب فاروق اعظم رضی اللہ عنہ کا ہاتھ ہوگا۔

پھر مکہ و مدینہ کے قبرستان میں جو دفن ہیں سب کو لے کر میدان حشر میں جائیں گے۔

(بخاری)



وَالْبُعْثِ بَعْدَ الْمَوْتِ..... موت کے بعد جی اٹھنے پر ایمان

قیامت کے دن لوگ اپنی قبروں سے ننگے بدن ننگے پاؤں ناخنہ شدہ اٹھیں گے کوئی پیدل کوئی سوار اور کافر منہ کے بل چلتا ہوا۔ میدان حشر ملک شام کی زمین میں برپا ہوگا۔ زمین ایسی ہموار ہوگی کہ اس کے ایک کنارہ پر رانی کا دانہ دوسرے کنارہ سے نظر آئے گا۔ زمین تانبے کی ہوگی۔ آفتاب کا منہ زمین کی طرف ہوگا۔ لوگ پسینہ میں نہا جائیں گے اور کافر پسینہ میں ڈبکیاں کھائے گا یہ صورت اس وقت تک جاری رہے گی حتیٰ کہ حساب ختم ہو۔

مر کر پھر جی اٹھنے کی کیفیت

کافر کہا کرتے تھے کہ کیا ہمارا جسم مر کر پھر جئے گا؟ ہم قبروں سے نکل کر پھر اٹھیں گے۔ قرآن مجید نے متعدد مقامات پر اس کا جواب دیا ہے اور جوابی کلمات سے یہ واضح ہوتا ہے کہ حشر صرف روح کا نہیں بلکہ روح و جسم دونوں کا ہوگا اور یہ کہ جو روح دنیا میں جس جسم کے ساتھ تھی۔ اس روح کا حشر اسی جسم کے ساتھ ہوگا (سورہ یسین ۵) میں ہے۔

قَالَ مَنْ يُحْيِي الْعِظَامَ وَهِيَ رَمِيمٌ قُلْ يُحْيِيهَا الَّذِي أَنْشَأَهَا أَوَّلَ

مَرَّةٍ۔

وہ بولا کون ان سڑی کھوکھلی ہڈیوں کو زندہ کرے گا۔ تم فرماؤ۔ وہی (خدا) جس

نے پہلی مرتبہ ان کو پیدا کیا۔

دیکھئے کافروں کا کہنا یہ تھا جب جسم گل سڑ کر ریزہ ریزہ ہو کر خاک ہو گیا۔ ہڈیاں چور چور ہو کر کافور ہو گئیں تو اب ان میں دوبارہ جان کیسے پڑے گی؟ تو ان کا سوال اس دنیا کے جسم کے متعلق تھا جس میں فنا سے قبل روح موجود تھی تو اگر قرآن ان کو یہ جواب دیتا کہ حیران کیوں ہوتے ہو۔ تمہارے دنیاوی جسم جو گل سڑ کر ہوا ہو گئے اور ہڈیاں بوسیدہ ہو کر خاک میں مل گئیں ان میں دوبارہ زندگی نہیں پھونکی جائے گی بلکہ یہ تو سراسر روحانی زندگی ہوگی؟ تو پھر تو یہ کہا جاسکتا تھا کہ دنیا کے جسم کو زندگی دے کر نہیں اٹھایا جائے گا۔

لیکن قرآن مجید نے جس دنیاوی جسم کے متعلق کفار کا سوال تھا اسی دنیاوی جسم کے متعلق فرمایا۔ ہاں اس جسم کو اسی طرح اللہ تعالیٰ زندگی عطا فرمائے گا جیسا کہ اس نے پہلی دفعہ اسے پیدا کیا تھا۔ اس سے یہ بات واضح ہو گئی کہ روح کا حشر اسی جسم کے ساتھ ہوگا۔ جس جسم میں وہ دنیا میں موجود تھی۔ الغرض مرنے کے بعد دوبارہ جی اٹھنا اسلام کی بنیادی تعلیم ہے اور حق ہے اسے تسلیم کرنا ہر مسلمان کے لئے لازم و واجب ہے۔

میزانِ عدل

اگرچہ اللہ تعالیٰ مخلوق کے تمام اعمال و افعال کو پوری طرح جانتا ہے مگر پھر بھی اعمال تو لے جائیں گے تاکہ انسان پر اپنے اعمال کی حقیقت عیاں ہو جائے۔ واضح رہے ہمیں میزان کی کیفیت و نوعیت معلوم کرنی ضروری نہیں صرف اسے تسلیم کرنا ایمان کے لئے کافی ہے کہ میزان بھی ایک حقیقت ہے وہی و خیالی چیز نہیں ہے۔ نیک اعمال نورانی صورت میں اور برے اعمال ظلماتی اجسام میں ظاہر ہوں گے اعمال کے صحیفے لکھے ہوئے کاغذات بھی تو لے جائیں گے اگر کسی مسلمان کی نیکیوں کا پلڑا ہلکا ہوگا تو کلمہ شریف لکھ کر رکھ دیا جائے گا۔ پلڑا بھاری ہو جائے گا۔ قرآن مجید میں فرمایا۔ تو کسی جان پر کوئی ظلم نہ ہوگا۔

فَلَا تُظْلَمُ نَفْسٌ شَيْئًا وَإِنْ كَانَ مِثْقَالَ حَبَّةٍ مِنْ خَرْدَلٍ أَتَيْنَا بِهَا۔

(الانبیاء)

اور اگر کوئی چیز رائی کے دانے کے برابر ہو تو ہم اسے لے آئیں گے اور ہم کافی ہیں حساب کو۔

اعمال نامے

قیامت کے دن نیکوں کو ان کے دہنے ہاتھ میں اور بدوں کو بائیں ہاتھ میں اور کافر کو بائیں ہاتھ میں پیٹھ کے پیچھے کر کے نامہ اعمال دیا جائے گا۔ پھر سوال و جواب ہوں گے۔ ایک ایک بات کی پوچھ ہوگی۔ قرآن میں متعدد مقامات پر فرمایا گیا ہے۔

الْيَوْمَ تُجْزَوْنَ مَا كُنتُمْ تَعْمَلُونَ۔

جو کچھ تم کرتے تھے وہی آج بدلہ پاؤ گے۔

قیامت کے دن سوال و جواب

پھر سوال و جواب کا سلسلہ شروع ہوگا۔ حضرت جبریل علیہ السلام سے سوال ہوگا کہ انہوں نے وحی کی امانت پیغمبروں تک پہنچائی۔ لوح محفوظ سے سوال ہوگا تو نے علوم الہیہ کو جبریل تک پہنچایا۔ لوح محفوظ اور فرشتے بحضور الہی بیت الہی سے لرزہ بر اندام ہوں گے۔ حضرت جبریل علیہ السلام لوح محفوظ کے لئے کانپتے ہوئے گواہی دینے آئیں گے۔ انبیاء کرام علیہم السلام سے تبلیغ وحی منصب نبوت ادائے امانت رسالت کے متعلق سوالات ہوں گے۔ عبادات میں سب سے پہلا سوال نماز کے متعلق ہوگا اور معاملات میں قتل ناحق کے متعلق سب سے پہلے پوچھا جائے گا۔ ظالم کی نیکیاں مظلوم کے حوالے کی جائیں گی اور مظلوم کی برائیاں (گناہ) ظالم کے نامہ اعمال میں درج ہوں گی۔ اگر کسی نے کسی کا دنیا میں چھرتی مال ناحق لیا ہے تو اس کے بدلے سات

مقبول نمازیں حق دار کو دی جائیں گی۔ ایک شخص کے ذمہ تین رتی کسی کا مال آتا ہوگا اور اس کے نامہ اعمال میں ستر پیغمبروں کا ثواب ہوگا تو جب تک حق دار قرض خواہ کو راضی نہ کر لے جنت میں نہ جائے گا۔ (حدیث نبوی)

قیامت کا دن پچاس ہزار برس کا ہوگا

جس کے مصائب بے شمار ہیں۔ اس دن اللہ تعالیٰ کی شان قہاریت کا ظہور ہوگا مگر جو اس کے خاص بندے ہیں یہ دن ان کے لئے اتنا ہلکا کر دیا جائے گا۔ جتنا ایک وقت کی نماز فرض میں صرف ہوتا ہے بلکہ اس سے بھی کم۔ بلکہ نیکوکار ایسے ہوں گے کہ پلک جھپکنے میں یہ دن ان کے لئے طے ہو جائے گا۔

مَا أَمْرُ السَّاعَةِ إِلَّا كَلَمَحِ الْبَصْرِ أَوْ هُوَ أَقْرَبُ۔

قیامت کا معاملہ نہیں مگر جیسے پلک جھپکنا۔ بلکہ اس سے بھی کم۔

قیامت بے شک قائم ہوگی۔ حساب حق ہے اعمال کا حساب ہوگا۔ جنت و دوزخ حق ہے اور ان کا منکر کافر ہے۔ جنت و دوزخ پیدا ہو چکی ہیں۔ اب بھی موجود ہیں یہ نہیں کہ قیامت کے دن بنائی جائے گی۔

حوضِ کوثر، پل صراط، میزان

میزان حق ہے اس میں لوگوں کے برے اعمال تولے جائیں گے۔ وہاں کا دستور یہ ہوگا کہ نیکی کا پلہ اوپر اٹھے گا اور بدی کا پلہ جھک جائے گا جبکہ بدی زیادہ ہوگی۔ پل صراط جنت میں جانے کا راستہ ہے دوزخ کی پشت پر ہوگا جو بال سے زیادہ باریک تلوار سے زیادہ تیز۔ تمام مخلوقات کو اس پر سے گزرنے کا حکم ہوگا۔ قرآن مجید میں فرمایا **وَإِنْ مِنْكُمْ إِلَّا وَارِدُهَا پل صراط سے ہر ایک کو گذرنا ہوگا۔ حتیٰ کہ انبیاء کرام اور خود حضور ﷺ بھی پل صراط سے گزریں گے۔ ہر شخص اپنے مراتب اعمال صالحہ کے**

مطابق کوئی چمکتی ہوئی بجلی کی طرح کوئی تند و تیز ہوا کی طرح اور بعض سبک رفتار گھوڑے کی طرح گذر جائیں گے۔ بہشت والے بہر حال اسے عبور کر لیں گے۔ مگر دوزخیوں کے پاؤں لڑکھڑا جائیں گے اور جہنم میں گر جائیں گے۔ حضور ﷺ شافع محشر قاسم جنت ہیں آپ کے پل صراط سے گزرنے میں یہ حکمت ہے کہ آپ پل صراط پر جلوہ فرما ہوں گے تاکہ آپ کی امت بحفاظت پل صراط سے گزر جائے۔ ایک عام مومن صالح کا درجہ یہ ہے کہ وہ پل صراط سے گزرے گا تو جہنم فریاد کرے گا کہ

جُزِيَا مُؤْمِنٌ فَإِنَّ نُورَكَ أَطْفَاءَ لَهْبِي۔

اے مومن صالح جلدی گزر جا تیرے نور ایمان نے میرے شعلوں کو مدہم کر دیا ہے۔ اس سے اندازہ کیجئے۔

کہ پل صراط پر حضور ﷺ کی شان کیا ہوگی؟ اگر آپ آگ سے گزریں تو وہ بھی اہل ایمان کے لئے گلستان بن جائے گی حضور ﷺ کو خوش اور راضی کرنے کے لئے حضرت جبرئیل امین بھی پل صراط پر اپنے پر بچھا دیں گے اور امت محمدیہ ان کے پروں سے عافیت کے ساتھ گزر جائے گی۔ انشاء اللہ

پل سے اتارو راہ گزر کو خبر نہ ہو

جبرئیل پر بچھائیں تو پر کو خبر نہ ہو

یا رسول اللہ ﷺ!

کاننا میرے جگر سے غم روز گار کا

یوں کھینچ لیجئے کہ جگر کو خبر نہ ہو

حوضِ کوثر

حوضِ کوثر حضور ﷺ کو مرحمت ہوا ہے۔ اس کا پانی مشک سے زیادہ پاکیزہ

شہد سے زیادہ میٹھا۔ دودھ سے زیادہ سفید ہوگا۔

اس کے کناروں پر موتی کے قبعے اور اس کی مٹی نہایت خوشبودار ہوگی جو اس کا پانی پئے گا کبھی پیاسا نہ ہوگا۔ حوض کوثر کی وسعت ایک ماہ کے سفر کے برابر ہوگی۔ حوض کوثر کا وجود حق ہے۔ اللہ تعالیٰ نے ہمارے مقدس و معصوم مطہر و مزکی رسول ﷺ کو حوض کوثر عطا فرمایا کہ اس کا مالک و مختار بنا دیا ہے۔ اِنَّا اَعْطَيْنَاكَ الْكَوْثَرَ اے رسول محترم ہم نے آپ کو کوثر عطا فرمایا۔ قیامت کے دن ہر پیغمبر کو اس کے مرتبہ کے مطابق حوض کوثر دیا جائے گا۔ حوض کے پاس دو حوض ہوں گے (قرطبی)

حوض کوثر کے ساتی حضرت علی رضی اللہ عنہ ہیں

جناب علی المرتضیٰ کرم اللہ وجہہ الکریم حضور ﷺ کے حکم سے حوض کوثر کے ساتی ہوں گے جو ان کی محبت سے سیراب نہیں وہ حوض کوثر سے محروم رہے گا۔ جناب علی المرتضیٰ رضی اللہ عنہ فرماتے ہیں جس کے دل میں ابو بکر صدیق رضی اللہ عنہ سے محبت نہیں میں اس کو حوض کوثر سے پانی کا ایک قطرہ بھی نہ دوں گا۔

حشر کے احوال و حساب و کتاب کے بعد اب کسی کو آرام کا گھر ملے گا جسے جنت کہتے ہیں اور کسی کو تکلیف کا جسے دوزخ کہتے ہیں۔ جنتی جنت میں دوزخی دوزخ میں داخل کر دیئے جائیں گے۔ گنہگار مومن اپنے گناہ کے بقدر عذاب اٹھا کر یا خدا کی رحمت یا انبیاء اولیاء شہداء کی شفاعت سے معافی پا کر بالآخر جنت میں داخل کئے جائیں گے لیکن مشرک و کافر کے گناہ کبھی معاف نہ ہوں گے اور وہ ہمیشہ دوزخ میں جلیں گے۔

مسلمان جنت میں اور کافر دوزخ میں ہمیشہ رہیں گے

کیونکہ قرآن نے یہ تصریح کی ہے کہ کفر و شرک کی بخشش نہیں ہے۔

اِنَّ اللّٰهَ لَا يَغْفِرُ اَنْ يُشْرَكَ بِهِ وَيَغْفِرُ مَا دُوْنَ ذٰلِكَ لِمَنْ يَّشَاءُ۔

(نساء ۱۸)

بیشک اللہ تعالیٰ اس کو معاف نہ کرے گا کہ اس کے ساتھ شرک کیا جائے۔
شرک کے سوا جو گناہ وہ جس کے لئے چاہے اسے معاف فرمادے۔

اعراف

جنت و دوزخ کے درمیان ایک مقام ہے اس میں نہ جنت کی سی راحت ہوگی
نہ دوزخ کی شدت۔ اعراف کا وجود صحیح نقل اور نص قطعی سے ثابت نہیں اعراف
مشرکین کے نابالغ بچوں کا مسکن ہوگا۔ بعض علماء اعراف کے وجود کے قائل نہیں۔ واللہ
اعلم بالصواب۔

مشرک ہمیشہ کے لئے دوزخ میں رہیں گے

مشرک و کافر کی بخشش نہیں ہوگی باقی وہ مسلمان جن سے گناہ ہوئے خواہ توبہ
کریں یا نہ کریں اللہ چاہے تو بخش دے گا۔

فَيَغْفِرُ لِمَن يَشَاءُ وَيُعَذِّبُ مَن يَشَاءُ۔

اللہ جسے (مسلمان کو) چاہے عذاب دے اور جسے چاہے بخش دے۔

حق یہ ہے کہ وہ کریم و رحیم جو اذِ نَحْيِ بے نیاز بے پرواہ رَحْمَنُ اور رب العلمین
ہے جو چاہتا ہے جیسے چاہتا ہے کرتا ہے اس کے چاہے میں کوئی رکاوٹ نہیں ڈال سکتا۔
وہ غفور رحیم ہے۔ اس کی رحمت، شفقت، احسان، کرم، بخشش بہت ہے ہم خوار ہیں
بدکار ہیں۔ عصیاں میں ڈوبے ہیں۔ ہمارا بال بال اس کی نعمتوں اور احسانات کا بدلہ
نہیں چکا سکتا۔ بہر حال وہ رب ہے ماں باپ اور ساری کائنات سے زیادہ رحیم و کریم
ہے وہ اگر معاف فرمادے تو اس کا کیا بگڑتا ہے ہم عاجز اس کے سامنے کچھ بھی نہیں
ہیں۔ ذرہ کی حیثیت بھی نہیں رکھتے۔ وہ بخشنے والا مہربان رب ہے۔ فالحمد لله
رب العلمین. فيغفر لمن يشاء جسے چاہے بخش دے۔ اس میں ہمارا کوئی زور نہیں

ہے ہم اس کے بندے نیاز مند اور اس کی کرم و بخشش کے طلب گار ہیں۔

کیا قیامت کا علم کسی کو عطا ہوا ہے

دین اسلام کے ایمانیات کی آخری کڑی قیامت پر ایمان ہے وَبِالْآخِرَةِ هُمْ يُوقِنُونَ یعنی ایک دن ساری کائنات فنا ہو جائے گی اور اللہ عزوجل کے سوا کچھ باقی نہ رہے گا اور پھر جب اللہ تعالیٰ چاہے گا۔ دوبارہ مخلوق کو پیدا فرمائے گا۔ قرآن پاک میں قیامت کا بیسیوں ناموں سے ذکر آیا ہے اور ہر نام اس کے خاص پہلو نمایاں کرتا ہے۔ مختصر یوں کہہ لیجئے کہ ایک دن ایسا آتا ہے جبکہ سوا خداوند عالم کے سب کچھ فنا ہو جائے گا۔ اس کے بعد دوبارہ زندگی ملے گی۔ اعمال کا مواخذہ ہوگا۔ حساب و کتاب کے بعد نیکیوں کا ثواب ملے گا اور برائیوں پر سزا دی جائے گی پھر جنتی جنت میں اور دوزخی دوزخ میں ہمیشہ ہمیشہ کے لئے داخل کر دیئے جائیں گے۔

اس میں شبہ نہیں کہ اللہ تعالیٰ نے بعض امور غیبیہ اور ان کی حقیقت و کیفیت کو عام انسانوں سے مخفی رکھا ہے۔ قیامت اور موت کو بھی مخفی رکھنے میں اللہ تعالیٰ کی بہت حکمتیں ہیں اگر کسی شخص کو اپنی موت کی صحیح تاریخ معلوم ہو جائے تو مرنے سے پہلے ہی مرجائے گا۔ اسی طرح قیامت کی تاریخ کا علم عام لوگوں کو ہو جائے تو نظام عالم معطل ہو جائے گا۔ لیکن اس کا یہ مطلب نہیں ہے کہ اللہ تعالیٰ نے اپنے خاص بندوں (انبیاء کرام) کو بھی امور غیبیہ پر مطلع نہیں فرمایا ہے۔ عام طور پر آیت اِنَّ اللّٰهَ عِنْدَهُ عِلْمُ السَّاعَةِ سے یہ مطلب نکالا جاتا ہے کہ اللہ تعالیٰ نے ان پانچ امور کا علم کسی کو نہ دیا حتیٰ کہ حضور ﷺ کو بھی قیامت کا علم نہیں ہے۔ لیکن یہ بات درست نہیں۔ کیونکہ آیت کا مطلب صرف یہ ہے کہ ان امور کا ذاتی علم خدا کے سوا کسی کو نہیں ہے اور قرآن و حدیث سے یہ ثابت ہے کہ اللہ تعالیٰ نے حضور ﷺ کو تمام چیزوں حتیٰ کہ قیامت کی صحیح تاریخ کا علم بھی عطا فرمایا ہے۔



جنت.....دوزخ

جنت اللہ تعالیٰ نے ایمان والوں کے لئے بنائی ہے۔ اس میں وہ نعمتیں ہیں جو نہ آنکھوں نے دیکھیں نہ کانوں نے سنیں اور نہ کسی کے دل میں اس کی عظمت خوبصورتی، آرام و آسائش، زیب و زینت کا خیال گذرا۔ (بخاری) کتاب و سنت میں جنت و دوزخ کا اور اس کی نعمتوں کا جو بیان ہوا ہے اس کا خلاصہ یہ ہے۔

جنت اس غیر فانی باغ یا چمن یا گلستان کا نام ہے جہاں لذتیں جاودانی مسرتیں غیر فانی جہاں زندگی ہے۔ موت نہیں راحت ہے۔ تکلیف نہیں لذت ہے۔ درد نہیں مسرت ہے غم نہیں۔ جہاں ایسا سکون ہے جس کے ساتھ اضطراب نہیں اور وہ شادمانی ہے جس کے ساتھ حزن و غم نہیں۔ قرآن مجید میں جنت کے متعدد نام ذکر ہوئے ہیں۔ جنۃ النعیم۔ نعمت کا باغ۔ جنۃ الخلد بقائے دوام کا باغ۔ جنت عدن۔ دائمی سکونت کا باغ جنت الماوی۔ پناہ کا باغ۔ فردوس باغ۔ روضۃ چمن۔ دار الخلد۔ ہمیشگی کا گھر۔ دار السلام امن و سلامتی کا گھر۔ دار المقامہ قرار کا گھر۔

وَالَّذِينَ آمَنُوا وَعَمِلُوا الصَّالِحَاتِ سَنُدْخِلُهُمْ جَنَّاتٍ تَجْرِي مِنْ

تَحْتِهَا الْأَنْهَارُ خَالِدِينَ فِيهَا أَبَدًا۔ (نساء، ۸)

اور جو ایمان لائے اور اچھے عمل کئے ہم ان کو ان باغوں میں داخل کریں گے جن کے نیچے نہریں بہتی ہوں گی ان میں وہ ہمیشہ رہیں گے۔

اگرچہ جنت کے مختلف درجے ہوں گے مگر چونکہ وہاں غم کا ہونا ناممکن ہے۔ اس لئے ادنیٰ درجہ میں رہائش رکھنے والا اعلیٰ درجہ میں رہنے والے کے متعلق یہ ہی خیال

کرے گا کہ میرا درجہ اور سامانِ راحت اس سے بہتر ہے۔ حضور ﷺ نے فرمایا:
 جنت میں سب لوگ جوان بن کر داخل ہوں گے جسم پر کبھی بڑھا پانہیں آئے
 گا۔ ان کا قد حضرت آدم علیہ السلام کے اولین بہشتی قد کے مطابق ہوگا۔ ایک بدوی نے
 عرض کی حضور وہاں گھوڑا بھی ہوگا۔ دوسرے نے پوچھا وہاں اونٹ بھی ہوگا۔ حضور
 ﷺ نے فرمایا سرخ یا قوت کا گھوڑا جسے جہاں چاہو بہشت میں لئے پھروہ بھی ہوگا اور
 اونٹ بھی ہوگا اور وہ سب کچھ ہوگا جسے تمہارا دل چاہے اور آنکھیں پسند کریں۔ (مسلم،
 ترمذی، بخاری) جنت میں بازار کا شوق ہوگا تو وہاں یہ بھی مہیا ہو جائے گا۔

قرآن مجید میں فرمایا:

وَفِيهَا مَا تَشْتَهِيهِ الْأَنْفُسُ وَتَلَذُّ الْأَعْيُنُ۔ (زخرف پ ۱۲۲۵)

جنت میں وہ ہے جس کی دل خواہش کرے اور آنکھوں کو لذت دے۔

الغرض جنت وہ مقام ہے جہاں ہم کو وہ کچھ ملے گا جہاں تک ہمارا مرغِ خیال
 اڑ کر پہنچ سکتا ہے۔ لطف و سرور کا وہ بلند سے بلند تصور جو ہمارے ذہن میں آ سکتا ہے
 وہاں مہیا ہوگا۔ اور سب سے بڑا اعزاز یہ ہوگا کہ جنتی اللہ رب العزت جل مجدہ کے
 دیدار سے مشرف ہوں گے اور جنت میں سب سے معزز۔ وہ ہوگا جسے صبح و شام دیدار
 باری کا شرف حاصل ہوگا۔ الہی اپنے حبیب کے طفیل ہمارے گناہ معاف فرما اور ہمیں
 قیامت کے دن اپنے وجہ کریم کی زیارت کا اعزاز عطا فرما۔ (آمین)



حشر کے دن حضور ﷺ ہی کام آئیں گے

لواء الحمد

روز محشر حضور سرور دو عالم ﷺ کو ایک جھنڈا عطا فرمایا جائے گا جس کا نام لواء الحمد ہوگا یعنی اللہ تعالیٰ کی حمد و ثناء کا جھنڈا یہ حضور ہی کا اعزاز ہوگا کہ حضرت آدم ﷺ سے لے کر آخر تک سب اسی جھنڈے تلے ہوں گے۔ حضور کو اللہ تعالیٰ مقام محمود عطا فرمائے گا۔ یہ حضور کا منصب اور درجہ ہے تمام اولین و آخرین جن و انس انبیاء اولیاء شہداء حضور ﷺ کی حمد و ستائش اور تعریف کریں گے۔ قرآن مجید میں فرمایا۔

عَسَىٰ أَنْ يَبْعَثَكَ رَبُّكَ مَقَامًا مَّحْمُودًا۔ (بنی اسرائیل ۸)

قریب ہے کہ تمہیں تمہارا رب ایسی جگہ کھڑا کرے گا جہاں سب تمہاری تعریف کریں گے۔

مقام محمود

وہ جگہ ہے جس پر جلوہ گر ہو کر حضور ﷺ شفاعت فرمائیں گے۔ تمام اولین و آخرین تلاش شفیع میں سرگرداں ہوں گے۔ جلیل القدر انبیاء کرام تک اذہبوا الیٰ غیرہ فرمائیں گے مگر صرف اور صرف حضور ﷺ کی زبان پر انا لہا ہوگا۔ حضور ﷺ کی اس عظمت و رفعت بزرگی و شان کو دیکھ کر اولین و آخرین حضور کی ثناء کریں گے۔ اسی لئے اس مقام کو محمود کہتے ہیں۔ حدیث ابو ہریرہ میں حضور ﷺ نے فرمایا:

هوالمقام الذی اشفع فیہ لامتی۔ (یعنی ج ۲ ص ۲۴۱)

یہ مقام وہ ہے۔ جہاں میں اپنی امت کی شفاعت کروں گا۔

ابن جوزی نے کہا مقام محمود سے مراد شفاعت ہے۔ بعض نے کہا عرش پر یا

کرسی پر حضور ﷺ کا کھڑا ہونا مراد ہے۔ سیدنا ابن عباس رضی اللہ عنہما سے روایت ہے کہ مقام

محمود وہ مقام ہے کہ اولین و آخرین اس وقت حضور ﷺ کی تعریف کریں گے اور

کل عالم پر حضور ﷺ کے فضل و شرف کا اظہار ہوگا۔

دوزخ

جبار و قہار رب کے جلال و قہر کی آئینہ دار ہے یوں سمجھ لیجئے کہ یہ جگہ جنت کی

ضد ہے جو دراصل کفار و مشرکین و منافقین کے لئے بنائی گئی ہے اور بد عمل گنہگار بھی

کچھ مدت کے لئے اپنے کئے کی دوزخ میں سزا پائیں گے۔ قرآن مجید میں فرمایا۔ وہ

لوگ جو قیموں کا مال ناحق کھاتے ہیں وہ جہنم کی آگ میں داخل ہوں گے۔ (نساء ۱)

جو دنیا میں کسی بے کس بے بس مسلمان کے کام نہیں آتا اور خدا پر ایمان نہیں رکھتا۔

دوزخ میں اس کا بھی کوئی دوست نہ ہوگا۔ (حاقہ ۱) جو بخیل ہیں راہ خدا میں خرچ نہیں

کرتے۔ جن کے حقوق ہیں ادا نہیں کرتے قیامت میں ان کے گلے میں اسی کا طوق

ڈالا جائے گا (آل عمران ۱) جو سونا چاندی مال و دولت جمع کرتے ہیں زکوٰۃ نہیں دیتے

تو سونے چاندی کو تپا کر ان کی پیشانیوں پہلوؤں اور پیٹھوں کو داغا جائے گا (توبہ ۵) جو

اللہ کے ذکر سے روگردانی کرتے ہیں تو وہ اندھے اٹھائے جائیں گے۔ (طہ ۷)

دوزخ کی کیفیت قرآن نے یوں بیان فرمائی ہے۔

سچوں کو اس دن ان کی سچائی کا مددے گی (مائدہ ۱۶) اس دن مال کام آئے گا نہ

اولاد (الشعراء ۵) جس دن گنہگار اپنے دونوں ہاتھ چبائے گا۔ (فرقان ۳) جس دن گواہ

کھڑے ہوں گے (مومن ۶) جس دن آدمی اپنے بھائی بیوی بیٹوں اور ماں باپ سے

بھاگے گا (عجس ۱) جس دن کوئی کسی کا بدلہ نہ ہوگا (بقرہ ۶-۱۵) جس دن ان کی زبانیں ان کے خلاف گواہی دیں گی (نور ۳) جس دن کوئی دوسرے کے لئے کچھ نہ کر سکے گا (انفطارا) جس دن کوئی دوست کسی دوسرے کو کوئی فائدہ نہیں پہنچائے گا۔ (دخان ۲) حضور سید عالم ﷺ نے فرمایا۔

دوزخیوں میں سے کسی کا سر پہاڑ کے برابر کسی کا ایک پہلو مفلوج کسی کے ہونٹ لٹکے ہوئے سزاؤں کے بعد جب ان کے جسم چور چور ہو جائیں گے تو پھر صحیح و سالم جسم نمودار ہوں گے اور پھر ان کی وہی کیفیت ہوگی۔ (بخاری و مسلم)

دنیا کی آگ جہنم کی آگ کا ستر واں جز ہے۔ یہ آگ سیاہ ہوگی۔ اس میں روشنی نام کو بھی نہ ہوگی جناب جبریل امین نے قسم کھا کر عرض کی کہ اگر جہنم سے سوئی کے ناکے برابر دنیا پر ظاہر کر دیا جائے تو زمین والے اس کی گرمی سے مر جائیں گے۔ تیل کی جلی ہوئی تلچھٹ سخت کھولتا ہوا پانی خاردار تھوہر کھانے کو دیا جائے گا۔ بدن سے جو پیپ بہے گی وہ پلائی جائے گی۔ اللہ تعالیٰ اپنے فضل و کرم سے ہم سب کو جہنم سے محفوظ رکھے اور نیک عمل کی توفیق عطا فرمائے۔ قرآن مجید میں فرمایا جب جنتی اور جہنمیوں کا سامنا ہوگا تو

مَا سَلَكَكُمْ فِي سَقَرٍ قَالُوا لَمْ نَلِكُ مِنَ الْمُصَلِّينَ۔

ان سے سوال کریں گے تم کو کون سی چیز جہنم میں لے گئی۔ تو وہ کہیں گے ہم نماز

نہیں پڑھتے تھے۔



وَالْقَدْرُ خَيْرٌ وَشَرٌّ مِنْ اللَّهِ تَعَالَى قِضًا وَقَدْرٌ بِإِيمَانٍ

تقدیر پر ایمان لانا بھی ضرورت دین سے ہے۔ قرآن مجید میں فرمایا۔

إِنَّا كُلُّ شَيْءٍ خَلَقْنَاهُ بِقَدْرٍ۔ (قمر ۳)

ہم نے ہر چیز کو اندازہ سے پیدا کیا۔

تقدیر کے عقیدہ کا حاصل یہ ہے کہ دنیا میں جو کچھ اب تک ہوا جو کچھ ہو رہا ہے اور آئندہ جو کچھ ہوگا وہ اللہ تعالیٰ کے فیصلہ ازلی کے مطابق ہوا ہے ہوتا ہے اور ہوگا۔ یعنی جیسا ہونے والا تھا اور جیسا ہم کرنے والے تھے اس نے اپنے علم ازلی کے موافق جانا اور لکھ دیا تو یہ نہیں کہ جیسا کہ اس نے لکھ دیا ویسا کرنے پر ہم مجبور ہیں بلکہ جیسا ہم کرنے والے تھے ویسا اس نے لکھ دیا مثلاً زید کے لئے برائی لکھی اس لئے کہ زید ایسا کرنے والا تھا۔ اگر زید بھلائی کرنے والا ہوتا تو اللہ تعالیٰ اس کے لئے بھلائی لکھتا تو اللہ تعالیٰ کے علم اور اس کے لکھ دینے پر انسان کو مجبور نہیں کر دیا۔ تقدیر کا مسئلہ عام عقلموں میں نہیں آسکتا۔ اس پر زیادہ غور و فکر نہیں کرنا چاہیے۔ تقدیر کے منکر کو حضور ﷺ نے مجوسی قرار دیا ہے اور اللہ تعالیٰ کے حکم اور فیصلے کو قضا کہتے ہیں اور اللہ تعالیٰ کے ازلی علم میں جو کچھ متعین ہوا اس کو قدر کہتے ہیں۔

قضاء کی قسمیں

قضاء مبرم جو علم الہی میں کسی شئی پر معلق نہیں اس میں تبدیلی ناممکن ہے۔ قضاء مبرم معلق کے مشابہ وہ قضا جو علم الہی میں معلق ہے۔ قضاء معلق محض جو صحف ملائکہ میں

کسی شئی پر معلق ہوتی ہے۔ آخردونوں قضاؤں میں انبیاء، غوث، اولیاء اور نیک و صالح مسلمانوں کی دعاؤں، صدقہ و خیرات، دواء و علاج سے تبدیلی ممکن ہے۔ یہی وجہ ہے کہ آدمی کسی مصیبت میں گرفتار ہوتا ہے بیمار ہوتا ہے یہ سب قضا کے ماتحت ہوتا ہے مگر دعا و صدقہ خیرات اور علاج سے شفاء ہو جاتی ہے تو معلوم ہوا کہ یہ قضا معلق تھی۔ آدمی بیمار ہوتا ہے علاج معالجہ کراتا ہے ہزار کوشش کرتا ہے مگر پھر بھی مر جاتا ہے اور کوئی چیز موت کو ٹالتی نہیں تو یہ مثال قضاء مبرم کی ہے۔ واللہ اعلم۔ سورہ مومنوں میں فرمایا۔

لَنْ يُصِيبَنَا إِلَّا مَا كَتَبَ اللَّهُ لَنَا۔ (توبہ ۷)

ہم پر کوئی مصیبت آ ہی نہیں سکتی۔ مگر جو خدا نے ہمارے لئے لکھ دیئے ہیں۔

مَا أَصَابَ مِنْ مُصِيبَةٍ إِلَّا بِإِذْنِ اللَّهِ۔ (تغابن ۲)

تمہیں نہیں پہنچتی کوئی مصیبت مگر اللہ کے حکم سے۔

سورہ یسین میں فرمایا۔ سورج اپنے ٹھہراؤ پر چل رہا ہے۔ چاند اپنی متعین منزلیں طے کرتا ہے اور پرانی ٹھی کی طرح خمیدہ ہو کر لوٹتا ہے نہ تو سورج کو یہ قدرت ہے کہ چاند کو پالے اور نہ رات دن سے آگے بڑھے ہر ایک اپنے انداز میں تیر رہا ہے یہ ہے غالب علم والے کی تقدیر۔ (سورہ یسین ۳ خلاصہ مفہوم)

تقدیر کے عقیدہ کا مطلب یہ ہے کہ جو کامیابی ہمیں حاصل ہوتی ہے تو اس کے متعلق یہ نہیں سمجھنا چاہیے۔ یہ سب کچھ ہماری کوشش عقل و فکر کا نتیجہ ہے بلکہ یہ سمجھنا چاہیے کہ اللہ تعالیٰ کے فضل و کرم کا نتیجہ ہے۔ اس لئے کسی کامیابی پر فخر و غرور بے جا ہے۔ عاجزی ہی میں انسان کی عظمت ہے۔ اسی طرح اگر ہم کو کوئی ناکامی پیش آتی ہے تو وہ اللہ تعالیٰ کی کسی حکمت کا نتیجہ ہے اور انسان کا اسی میں فائدہ ہے۔ ہمارے کام سے پہلے ہی ہمارے کاموں کے نتیجے اس علام الغیوب کے علم میں مقرر ہو چکے ہیں اس لئے ہم کو دل شکستہ اور مایوس نہ ہونا چاہیے بلکہ اسی جوش و خروش اور سرگرمی سے ازسرنو جدوجہد کرنی چاہیے اور نیکیوں کی طرف خلوص قلب سے متوجہ ہونا چاہیے۔

خلافت و امامت..... خلفاء راشدین

امامت دو قسم ہے۔ امامت صغریٰ نماز پڑھانے کی امامت کو کہتے ہیں اور جس شخص کو حضور ﷺ کے نائب ہونے کی حیثیت سے تمام مسلمانوں کے دینی و دنیوی کام شریعت اسلامیہ کے مطابق انجام دینے کا اختیار ہو اسے امامت کبریٰ کہتے ہیں۔ جائز کاموں میں امامت کبریٰ کے عہدہ پر فائز کی اطاعت تمام جہان کے مسلمانوں پر واجب ہے۔ اس عہدہ کے لئے مسلمان آزاد عاقل بالغ، قادر مرد قریشی ہونا شرط ہے ان میں سے ایک شرط بھی کم ہوگی خلافت صحیح نہ ہوگی۔ حضور ﷺ کا ارشاد ہے کہ الائمة من قریش شرط فرضیت پر اجماع بھی ہے (شرح عقائد نسفی و شرح فقہ اکبر)

امامت کبریٰ کے لئے ہاشمی یا علوی یا معصوم ہونا شرط نہیں، کیوں کہ معصوم صرف انبیاء ہوتے ہیں عورت اور نابالغ امام نہیں ہو سکتے۔ حضور ﷺ کے بعد خلیفہ بلا فصل امام مطلق حضرت امیر المومنین سیدنا صدیق اکبر رضی اللہ عنہ (۲ سال ۳ ماہ) پھر حضرت فاروق اعظم رضی اللہ عنہ (۱۰ سال ۶ ماہ) پھر حضرت عثمان غنی رضی اللہ عنہ (۱۲ سال ۱۲ دن) پھر حضرت علی رضی اللہ عنہ (۳ سال ۹ ماہ) پھر حضرت امام حسن رضی اللہ عنہ (۱۵ ماہ ۱۳ یوم) تھے۔ یہ حضرات خلیفہ راشد تھے اور ان کے دور خلافت کو خلافت راشدہ کا دور کہتے ہیں۔ خلافت راشدہ کے دور کے ختم ہونے کے بعد جو لوگ برسر اقتدار آئے وہ بادشاہ (ملوک) تھے۔ ان میں نیک و صالح عادل بھی ہوتے ہیں اور ظالم فاسق بھی۔

خلفائے راشدین کے درجات

انبیاء و مرسلین کے بعد تمام مخلوقات الہی جن و ملائکہ سے افضل حضرت صدیق

اکبر پھر فاروق اعظم، پھر عثمان غنی، پھر علی المرتضیٰ رضی اللہ عنہم ہیں۔

عشرہ مبشرہ

خلفائے راشدین کے بعد عشرہ مبشرہ حضرات حسنین، اصحاب بدر، اصحاب بیعت الرضوان کے لئے افضلیت ہے، یہ سب حضرات جنتی ہیں۔ حضور ﷺ نے اسی دنیا میں ان کے جنتی ہونے کا اعلان فرمایا ہے۔

حضرت صدیق اکبر رضی اللہ عنہ کی خلافت

حضور ﷺ کے وصال کے بعد امیر المومنین صدیق اکبر تمام صحابہ کرام کے اتفاق و اجماع سے حضور ﷺ کے خلیفہ اول خلیفہ بلا فصل مقرر ہوئے، اتنی بات صحیح ہے کہ جناب امیر المومنین علی المرتضیٰ حضرت عباس طلحہ مقداد رضی اللہ عنہم وغیرہ نے بیعت عام کے وقت بیعت نہیں کی، مگر دوسرے دن حضرت علی رضی اللہ عنہ نے بھی بیعت کر لی۔ نماز جمعہ و دیگر نماز دن میں حضرت صدیق اکبر رضی اللہ عنہ کی اقتداء کرتے تھے۔ حضرت علی رضی اللہ عنہ ابوبکر رضی اللہ عنہ کے مشیر خاص بھی تھے۔ غزوہ بنی خلیفہ میں (جس میں مسلمانہ کذاب قتل ہوا) حضرت علی المرتضیٰ رضی اللہ عنہ، حضرت صدیق اکبر رضی اللہ عنہ کے ساتھ تھے۔ آپ کو مال غنیمت میں ایک لونڈی ملی تھی، جس سے حضرت محمد حنفیہ پیدا ہوئے، اگر اس غزوہ میں حضرت صدیق اکبر رضی اللہ عنہ، حضرت علی رضی اللہ عنہ کے نزدیک امام برحق نہ ہوتے تو حضرت علی رضی اللہ عنہ مال غنیمت نہ لیتے۔

حضرت علی رضی اللہ عنہ خود فرماتے ہیں کہ اگر حضور ﷺ نے مجھے حکم دیا ہوتا یا وعدہ کیا ہوتا کہ میرے بعد تم خلیفہ بلا فصل ہو گے، تو میں حضرت صدیق اکبر رضی اللہ عنہ کو حضور ﷺ کے منبر کی نیچی سیڑھی پر بھی قدم نہ رکھنے دیتا۔ مگر جب میرے مرتبہ و کمال کے ہوتے ہوئے حضور ﷺ نے حضرت صدیق اکبر رضی اللہ عنہ کو اپنی حیات میں نماز پڑھانے کے لئے امامت کا منصب عطا فرمایا اور میں نے اور تمام صحابہ نے حیات نبوی

میں حضرت صدیق اکبر رضی اللہ عنہ کی اقتداء میں نماز ادا کی تو ان واقعات کی بناء پر مجھے صدیق اکبر رضی اللہ عنہ سے کسی قسم کا اختلاف نہ تھا۔ جب حضور ﷺ نے صدیق اکبر رضی اللہ عنہ کو دین کے معاملات میں امام بنا کر ان کے بہتر و افضل ہونے کا اظہار فرمادیا تو میں دنیا کے معاملات (خلافت) میں بھی حضرت صدیق اکبر رضی اللہ عنہ کو بہتر جانتا ہوں۔

امام ذہبی نے اس سے زیادہ حضرات سے بسند صحیح بخاری کے حوالے سے بیان

کیا ہے۔

خیر الناس بعد النبی ﷺ ابو بکر و عمر ثم رجل آخر۔

حضور ﷺ کے بعد سب سے بہتر و افضل ابو بکر رضی اللہ عنہ ہیں، پھر عمر رضی اللہ عنہ پھر کوئی اور حضرت علی رضی اللہ عنہ فرماتے ہیں کہ جو لوگ مجھے حضرت صدیق اکبر رضی اللہ عنہ پر فضیلت دیتے ہیں وہ مفتری ہیں مجھے ملے تو میں انہیں افتراء کی سزا دوں گا۔ حضرت صدیق رضی اللہ عنہ اس امت کے بہتر انسان ہیں ان کے بعد عمر رضی اللہ عنہ (دارقطنی)

کچھ لوگ یہ کہتے ہیں کہ حضرت علی رضی اللہ عنہ نے یہ سب کچھ بطور تقیہ کیا تھا۔ انہیں دشمنوں کا خوف اور اپنی جان کا خطرہ تھا۔ لیکن یہ بات نہایت لچر اور بیہودہ ہے اور حضرت علی رضی اللہ عنہ کی شان کے خلاف ہے۔ حضرت علی رضی اللہ عنہ تو وہ ہیں جو اللہ کے شیر ہیں۔ شیر بھی ایسے جو غالب ہیں اللہ کا شیر حق بات کہنے سے ڈر جائے یہ ناممکن ہے۔ پھر یہ بھی تو ایک حقیقت ہے۔

القرآن مع علی و علی مع القرآن

قرآن علی کے ساتھ ہے اور علی قرآن کے ساتھ ہیں۔

اس شان کا شیر خدا خوف جان کی بناء پر حق کہنے اور حق کا اظہار کرنے سے باز رہ سکتا ہے؟ ایک مسلمان حضرت علی شیر خدا رضی اللہ عنہ کے متعلق ایسا تصور بھی نہیں کر سکتا۔ حقیقت یہ ہے کہ تمام صحابہ نے خلوص قلب سے جناب صدیق اکبر رضی اللہ عنہ کی خلافت کو

تسلیم کیا اور جس بات پر تمام صحابہ کا اتفاق و اجماع ہو وہ بات حق ہوتی ہے۔

صحابہ کرام

یہ ملت اسلامیہ کے وہ نفوس ہیں جنہیں قرآن کے اولین مخاطب اور حضور ﷺ سے بلا واسطہ شرف تعلیم و تربیت حاصل ہوا تھا۔ اسلام کی اشاعت کے اولین داعی، راہ حق میں مخلصانہ سرفروشی اور دین کی راہ میں مصائب و آلام اٹھا کر ثابت قدمی کے تاج انہیں کے زیب و زینت بنتے رہے۔ تمام صحابہ کرام مومن مخلص سچے مسلمان اور جنتی ہیں، عادل ہیں، سب کی تعظیم و توقیر محبت و احترام مسلمانوں کے لئے لازم و واجب ہے، یہ مہاجر بھی ہیں انصار بھی ہیں، غازی بھی ہیں، شہید بھی ہیں۔ یہ ہی وہ لوگ ہیں جن کے دلوں کا

إِمْتَحَنَ اللَّهُ قُلُوبَهُمْ لِلتَّقْوَى۔ (پ ۲۶ رکوع ۱۳)

اللہ تعالیٰ نے تقویٰ میں امتحان لے لیا۔

رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي مِنْ تَحْتِهَا

الأنهار خالدين فيها أبدا۔ (پ ۱۱ رکوع ۲)

اللہ تعالیٰ نے ان کے لئے جنتوں کا وعدہ فرمایا۔ جن کے نیچے نہریں بہ رہی

ہیں، یہ صحابہ ہمیشہ اس میں رہیں گے۔

وَكُلًّا وَعَدَّ اللَّهُ الْحُسْنَى۔

سب صحابہ کے ساتھ اللہ تعالیٰ نے بھلائی کا وعدہ فرمایا۔

اللہ تعالیٰ نے صحابہ کرام کے لئے اپنی بخشش اور اجر عظیم کا اعلان فرمایا (پ ۲۶

رکوع ۱۱) صحابہ کرام کو زمین کی حکومت و خلافت کی بشارت عطا فرمائی (پ ۱۸ رکوع ۱۳)

انہیں حضور کا ساتھی قرار دیا۔ کافروں پر سخت آپس میں رحم دل (پارہ ۲۶ رکوع ۱۳) حضور

سید عالم نور مجسم ﷺ نے فرمایا۔ میرے صحابہ ستاروں کی طرح ہیں۔ ان میں سے

جس کی بھی اقتداء کرو گے۔ ہدایت پاؤ گے۔ میرے زمانہ کے لوگ بہترین ہیں۔ میرے صحابہ کو برامت کہو مجھے اس ہستی کی قسم جس کے قبضہ میں میری جان ہے، اگر تم میں سے کوئی ایک شخص احد پہاڑ کے برابر بھی سونا خرچ کرے گا، تو وہ صحابہ میں سے کسی ایک مدد بلکہ نصف مدد کے ثواب کو بھی نہ پاسکے گا۔ (مشکوٰۃ مسلم فضائل صحابہ)

✽ میرے اصحاب کے بارے میں اللہ سے ڈرو۔ ان کو تنقید کا نشانہ نہ بناؤ جس نے انہیں محبوب رکھا، میری محبت کی وجہ سے محبوب رکھا اور جس نے ان سے بغض رکھا، تو مجھ سے بغض کی وجہ سے بغض رکھا جس نے میرے صحابہ کو ایذا دی اس نے اللہ کو ایذا دی اور اللہ کو ایذا دینے والا جہنمی ہے۔ (ترمذی)

✽ جب تم ان لوگوں کو دیکھو جو میرے صحابہ کو گالیاں دیں (تبرا بکلیں) تو کہو تمہاری اس شرارت پر تم پر لعنت۔ (بخاری)

صحابہ کرام کی فضیلت و عظمت

حضور ﷺ کے صحابی۔ ساری امت سے افضل و بہتر ہیں۔ ملت اسلامیہ کی عظمت اور اسلام کی عظمت صحابہ ہی سے بلند ہوئی ہے۔ یہ ہی نفوس قدسیہ ہیں جنہوں نے اپنی آنکھوں سے حضور ﷺ کے جمال کو دیکھا، آپ کی پاکیزہ صحبت سے فیض یاب ہوئے۔ قرآن اور دین کو حضور ﷺ کی زبان سے سنا اور اپنی جان و مال حضور ﷺ پر نثار کر دیا۔ صحابی کے مرتبہ کو اب کوئی نہیں پاسکتا۔ دنیا بھر کے اولیاء اقطاب ابدال غوث و قطب صحابی رسول کے درجہ و مقام کو حاصل نہیں کر سکتے۔

اصحاب بدر

صحابہ کرام کا وہ مقدس گروہ ہے جو ۲ھ بمقام بدر جہاد میں شریک ہوا اور غزوہ بدر کو تمام غزوات پر متعدد وجوہ فضیلت و برتری حاصل ہے، یہ کفر و اسلام کی پہلی لڑائی تھی جو رمضان کے مبارک مہینہ میں وقوع پذیر ہوئی۔ قرآن مجید سورہ انفال میں خاص

طور پر اس غزوہ کی تفصیل و توضیح بیان ہوئی ہے۔ قرآن مجید میں اللہ تعالیٰ نے یہ تصریح فرمائی، بدر کی لڑائی میں حصہ لینے والے صحابہ کا جہاد خالص اللہ کے لئے تھا۔ مسلمانوں کی نصرت و حمایت کیلئے حضرت جبرئیل امین کی کمان میں فرشتوں کی فوجیں آسمان سے اتری تھیں۔ قرآن نے اس معرکہ کو یوم الفرقان سے بھی موسوم کیا۔ اس غزوہ کے موقع پر حضور ﷺ پر سخت خضوع کی حالت طاری تھی۔ متواتر دعائیں فرماتے تھے اسی عالم میں چادر کندھے سے گر پڑتی تھی۔ کبھی سجدہ میں عرض کرتے تھے۔ الہی اگرچہ چند نفوس آج مٹ گئے تو پھر قیامت تک تو نہ پوجا جائے گا۔

اس معرکہ میں اکابرین صحابہ، حضرت صدیق اکبر، فاروق اعظم، عثمان غنی، علی المرتضیٰ، حضرت حمزہ سید الشہداء اور حضرت مقداد رضی اللہ عنہم تھے جنہوں نے عرض کیا تھا کہ ہم موسیٰ علیہ السلام کی قوم کی طرح یہ نہ کہیں گے کہ آپ اور آپ کا خدا جا کر لڑے۔ ہم آپ کے دائیں بائیں لڑیں گے۔ اس تقریر سے حضور ﷺ کا چہرہ اقدس چمک اٹھا اور انصار میں سے حضرت سعد بن عبادہ تھے جنہوں نے کہا حضور بخدا آپ فرمائیں تو ہم سمندر میں کود پڑیں۔ ایک بلند ٹیلہ پر حضور ﷺ کے لئے ایک عریش چھپر بنایا گیا تھا، تاکہ حضور ﷺ اس کے سایہ میں دونوں لشکروں کو ملاحظہ فرما سکیں۔ صرف حضرت ابوبکر صدیق یہاں حضور ﷺ کی حفاظت کے فرائض انجام دے رہے تھے۔ حضرت جبرئیل امین کے سوال پر حضور ﷺ نے فرمایا میں اہل بدر کو سب مسلمانوں سے افضل سمجھتا ہوں (بخاری) نیز فرمایا کہ اللہ تعالیٰ نے اہل بدر کو دیکھا اور فرمایا۔ جو چاہو کرو میں نے تم کو بخش دیا۔ (ابوداؤد)

یہ معرکہ جان بازی کا سب سے بڑا حیرت انگیز منظر تھا۔ حضرت ابوبکر رضی اللہ عنہ کے مقابلہ میں ان کے بیٹے عبدالرحمن تلوار کھینچ کر نکلے۔ حضرت عمر کی تلوار اپنے ماموں کے خون سے رنگین تھی۔ عتبہ مقابلہ کے لئے آیا تو ان کے بیٹے حضرت حذیفہ آگے بڑھے۔ ولید حضرت علی رضی اللہ عنہ سے مقابل ہوا تھا۔

اہل بیت نبوت

اہل بیت نبوت

اہل بیت نبوت سے محبت و عقیدت رکھنا اور ان کا احترام کرنا مسلمانوں کے لئے لازم و واجب ہے جو ان سے محبت نہیں رکھتا اور ان کی شان میں گستاخی کرتا ہے وہ اہلسنت سے نہیں، خارجی بد مذہب ہے، اہل بیت نبوت میں حضور ﷺ کی ازواج مطہرات بھی داخل ہیں، انہیں اہل بیت سے خارج سمجھنا غلط اور قرآن مجید کی تصریحات کے خلاف ہے۔ قرآن مجید میں فرمایا۔

قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ۔

اے رسول تم فرماؤ میں اس پر (یعنی تبلیغ رسالت پر) کچھ طلب نہیں کرتا مگر

قربابت کی محبت۔

اس آیت کا شان نزول یہ ہے کہ جب حضور ﷺ مدینہ طیبہ رونق افروز ہوئے اور آپ کے مصارف زندگی بڑھ گئے تو انصار نے کچھ مال جمع کر کے بحضور نبوی پیش کیا اور عرض کی کہ آپ کے احسانات ہم پر بہت ہیں۔ آپ کی بدولت ہم نے گمراہی سے نجات پائی، اس لئے ہم آپ کی خدمت میں یہ مال بطور نذر لائے ہیں۔ قبول فرما کر ہماری عزت افزائی فرمائی جائے۔ اس پر یہ آئیہ کریمہ نازل ہوئی اور حضور ﷺ نے وہ مال قبول نہ فرمایا اور اپنے قرابت والوں سے مودت و محبت کا حکم دیا۔ غور کیجئے کہ تمام مسلمانوں کے درمیان محبت مودت لازم ہے۔ قرآن نے عام

مسلمانوں کے متعلق فرمایا بعضہم اولیاء۔ بعض حدیث میں فرمایا مسلمان مثل ایک عمارت کے ہے جس کا ہر ایک حصہ دوسرے کو قوت پہنچاتا ہے تو جب مسلمانوں پر باہم ایک دوسرے سے محبت واجب ہوئی تو حضور ﷺ کے ساتھ کس درجہ محبت فرض ہوگی۔ فی القربی کے معنی یہ ہوئے تبلیغ و ہدایت پر تم سے کچھ اجرت نہیں چاہتا۔ لیکن قرابت کے حقوق تم پر واجب ہیں لہذا رسول کے قرابت والوں کا لحاظ کرو۔ انہیں ایذا نہ دو۔ حضرت سعید بن جبیر رضی اللہ عنہ سے مروی ہے کہ قرابت والوں سے حضور ﷺ کی آل پاک مراد ہے (بخاری) لہذا حضور سید عالم ﷺ کے اقارب کی محبت دین کے فرائض میں سے ہے۔ (جمل خازن)

حضور ﷺ نے فرمایا اللہ تعالیٰ کا سخت غضب اس پر ہوتا ہے جو میری آل کی وجہ سے مجھے ایذا پہنچائے۔ پل صراط پر سب سے زیادہ ثابت قدم وہ ہوگا جو میرے اہل بیت اور صحابہ سے زیادہ محبت رکھے۔ (مکتوبات مجدد)

حضور ﷺ نے فرمایا میرے اہل بیت کی مثال کشتی نوح کی طرح ہے جو اس میں سوار ہو گیا نجات پا گیا اور جو پیچھے رہ گیا ہلاک ہو گیا (احمد) مطلب حدیث یہ ہے کہ محبت اہل بیت اور ان کا اتباع باعث نجات ہے۔ اسی لئے حضرت مجدد الف ثانی نے فرمایا محبت اہل بیت سرمایہ اہلسنت ہے خاتمہ بالخیر کیلئے اہل بیت سے محبت ضروری ہے (مکتوبات) واضح ہوا کہ قرآن و حدیث سے واضح و ثابت ہے کہ حضور ﷺ کی بیویاں اہل بیت میں داخل ہیں چنانچہ سورہ احزاب کی آیت میں اہل بیت کا جو لفظ آیا ہے علماء کی ایک جماعت نے اس سے مراد حضور ﷺ کی ازواج مطہرات کو لیا ہے۔

یزید پلید

فاسق فاجر گمراہ تھا۔ اس نے ناحق سیدنا امام حسین رضی اللہ عنہ کو شہید کرایا۔ حضرت امام حسین رضی اللہ عنہ حق پر تھے اور یزید باطل پر۔ حضرت امام حسین رضی اللہ عنہ کو باغی اور یزید کو

حق پر سمجھنے والے اہلسنت نہیں، بلکہ گمراہ خارجی ہیں۔ یزید اہانت اہل بیت کا مرتکب ہوا۔ اس بد بخت نے مدینہ پر لشکر کشی کی۔ حضرت عبداللہ بن زبیر کی شہادت کا ذمہ دار بھی یہی ہے اور حضرت امام احمد بن حنبل رضی اللہ عنہ نے یزید پر لعنت کو جائز قرار دیا ہے۔

امیر معاویہ رضی اللہ عنہ

صحابی رسول کاتب وحی ہیں۔ البتہ حضرت علی رضی اللہ عنہ جو کہ امام برحق تھے کے مقابلے میں ان سے غلطی ہوئی۔ حضرت علی حق پر تھے۔ لیکن صحابی ہونے کی وجہ سے ان کی شان میں گستاخی کرنا جائز نہیں۔ احادیث میں ان کے فضائل بھی آئے ہیں۔ صحابہ کرام کی آپس میں جو لڑائیاں ہوئیں ہیں، ایک مسلمان کے لئے ان پر تنقید و تبصرہ کرنا بہت ہی غیر مناسب ہے۔ ان کے جھگڑوں میں ہمیں حکم و منصف بننے کی ضرورت ہی کیا ہے؟ یوں بھی ان کی شان میں قرآن و حدیث میں جو فضائل و مناقب بیان ہوئے ہیں۔ اس کا تقاضا بھی یہی ہے کہ صحابہ کرام کے معاملہ میں زبان کو بد گوئی و طعن سے بہر حال روکا جائے۔ یہی اہلسنت و جماعت کا مسلک ہے۔

مریم ازیک نسبت عیسیٰ عزیز از بہ نسبت حضرت زہرا عزیز مریم علیہا السلام حضرت عیسیٰ علیہ السلام کی والدہ ہونے کی نسبت سے محترمہ ہیں۔ لیکن جناب خاتون جنت سیدہ فاطمہ طیبہ طاہرہ رضی اللہ عنہا کو تین نسبتوں سے شرف حاصل ہے۔ نور چشم رحمة للعالمین آں امام اولین و آخرین جناب فاطمہ رضی اللہ عنہا حضور سید المرسلین ﷺ جو کہ اولین و آخرین کے امام اور رحمة للعالمین ہیں، کی آنکھوں کا نور دل کا سرور ہیں۔

بانوئے آں تاجدار هل اتی مرضی شیر خدا مشکل کشا دوسری نسبت یہ ہے کہ آپ تاجدار هل اتی، مولا علی مشکل کشا شیر خدا کرم اللہ وجہہ الکریم کی مقدس بیوی ہیں۔

مادیر آں مرکز پرکارِ عشق مادیر آں قافلہ سالارِ عشق
تیسری نسبت یہ ہے کہ آپ مرکز پرکارِ عشق اور کارواں سالارِ عشق شہزادہ کونین
سیدنا امام حسین سیدالشہداء رضی اللہ عنہ کی والدہ محترمہ ہیں۔

مزرعِ تسلیم را حاصل بتول مداراں را اسوۂ کامل بتول
تسلیم و رضا کی کھیتی کا حاصل دنیا کی ماؤں کے لئے اسوۂ کامل اور مسلمان
عورتوں کیلئے روشنی کا مینار جناب خاتونِ جنت سیدہ عقیقہ حضرت بتول رضی اللہ عنہا ہی ہیں۔

پارہ ہائے صحفِ غنچمائے قدس اہل بیتِ نبوت پہ لاکھوں سلام
آبِ تطہیر سے جس میں پودے جمے اس ریاضِ نجابت پہ لاکھوں سلام
خونِ خیر الرسل سے ہے جن کا خمیر ان کی بے لوث طینت پہ لاکھوں سلام
اس بتول جگر پارہ مصطفیٰ حجلہ آرائے عفت پہ لاکھوں سلام
جس کا آنچل نہ دیکھا ماہ و مہر نے اس ردائے نزاہت پہ لاکھوں سلام

سیدہ زاہرہ طیبہ طاہرہ
جانِ احمد کی راحت پہ لاکھوں سلام



عطائیں پوچھئے

حضرت صدر الافاضل مولانا سید نعیم الدین مراد آبادی قدس سرہ العزیز

عطائیں پوچھئے سرکار کی محتاج سائل سے
 اٹھائے ہوں جنہوں نے فیض اُن کے بحر ساحل سے
 مذاقِ دل ہے شیریں کام اُن شیریں خصائل سے
 مشام جاں ہوا ہے مست اُس گل کے شمائل سے
 امامِ اعظم و محبوب سبحانی شہہ جیلانی
 پہنچتے ہیں نبی تک ہم انہیں اعلیٰ وسائل سے
 وہ روئے حق نماز مظہر ہے حسنِ بے مثالی کا
 جمال اُن کا منزہ ہے مماثل سے مقابل سے
 سراپا نور ہیں وہ نورِ حق نورِ علیٰ نور
 کمشکوٰۃ ہی شان اُن کی انہیں کیا واسطہ ظل سے
 بفضل اللہ نابینا نہیں ہوں کیسے دُوں نسبت
 کفِ پائے حبیبِ حق کو روئے ماہِ کامل سے
 دلیلِ قدرتِ حق ہے میرا ہونا فنا ہونا
 شہادت اپنی دلوا لیتے ہیں وہ حق و باطل سے

جناب شیخ آئیں خدمتِ پیر و طریقت میں

یہ عقدے حل نہیں ہو سکتے منطق کے ماہل سے

نگاہِ لطفِ اللہ اے قرارِ خاطرِ مضطر!

کہ اب تو آ گیا ہوں تنگ میں بے تابِ دل سے

غرض کیا ہم کو بلبل سے اور اس کے گرم نالوں سے

نہیں گر درِ دل میں فائدہ ذکرِ عنادل سے

ہر ایک شاہ و گدا کو جن کے در سے صدقہ ملتا ہے

نعیم الدین بھی سائل ہے اوس سلطانِ باذل سے



اصدق الصادقین امیر المؤمنین سیدنا صدیق اکبر رضی اللہ عنہ

(تاریخ وفات ۲۲ جمادی الاخریٰ)

نام مبارک عبداللہ بن ابی قحافہ ابو بکر کنیت صدیق لقب خاندان بنی تیم کے چشم و چراغ۔ قریش کے سادات کبار میں آپ کی ذات گرامی ممتاز تھی۔ نبی کریم ﷺ سے آپ کا نسب مرہ میں جا کر مل جاتا ہے۔ حضرت صدیق اکبر ۳۷۵ء حضور ﷺ کی ولادت کے دو برس چند مہینے بعد پیدا ہوئے۔

سیدنا امیر المؤمنین حضرت ابو بکر صدیق رضی اللہ عنہ افضل البشر بعد الانبیاء بالتحقیق ہیں۔ قرآن پاک کی رو سے نبیوں کے بعد صدیقیوں کا درجہ ہے پھر شہداء ہیں پھر صالحین۔ جیسے حضور اکرم ﷺ نبیوں اور رسولوں کے سر تاج ہیں۔ اسی طرح حضرت صدیق اکبر رضی اللہ عنہ تمام صدیقیوں میں ممتاز ترین ہیں۔ تقویٰ، جرأت، معاملہ فہمی، حربی قیادت، ایثار، سچائی، اوالعزمی، دیانت، امانت، فیاضی، زہد، ورع، جود و سخا، تواضع، علم قرآن و ہدیث، اتباع سنت، علم تعبیر و انساب اور محبت خدا اور رسول، غرضیکہ تمام اعلیٰ اوصاف میں حضور ﷺ کے بعد آپ جیسا کوئی نہیں ہے۔ صدیق اکبر رضی اللہ عنہ نے بعثت نبوی کے اول روز ہی سب سے پہلے بلا تردد و جھجک حضور ﷺ کی نبوت کی تصدیق کی۔ اس وقت آپ کی عمر ۳۸ سال تھی۔

خود حضور ﷺ نے فرمایا۔ میں نے جس کسی کے سامنے اسلام پیش کیا۔ اس نے کچھ تامل کیا، مگر ابو بکر رضی اللہ عنہ نے بغیر کسی تامل کے دعوت اسلام پر لبیک کہا (بخاری)

مردوں میں سے سب سے پہلے اسلام لانے اور حضور ﷺ کے ساتھ سب سے پہلی نماز پڑھنے کا شرف بھی آپ کو ہی حاصل ہے۔ (استیعاب)

آپ نے دوبار اپنی ساری دولت حضور ﷺ کے قدموں میں ڈال دی۔ ہجرت کے وقت اور جنگ کے موقع پر مکہ معظمہ میں متعدد غلاموں اور باندیوں کو جو اسلام لانے کی وجہ سے کفار کے ظلم و ستم کا شکار تھے خرید کر آزاد کر دیا۔ ان میں حضرت سیدنا بلال رضی اللہ عنہ بھی ہیں۔

مدینہ منورہ میں مسجد نبوی کے لئے زمین کی قیمت بھی حضرت صدیق اکبر رضی اللہ عنہ نے ادا کی۔ جناب رسالت مآب ﷺ کا ارشاد ہے کہ ابو بکر رضی اللہ عنہ کے مال نے مجھے جتنا نفع پہنچایا۔ کسی اور کے مال نے اتنا نہیں پہنچایا۔

ہم نے ہر ایک کے احسان کا بدلہ چکا دیا مگر ابو بکر رضی اللہ عنہ کہ ان کے احسانات کا بدلہ اللہ تعالیٰ ہی دیں گے (نیز فرمایا کہ اگر میں کسی کو اپنا دوست بناتا تو ابو بکر رضی اللہ عنہ کو بناتا، مگر میری دوستی صرف اللہ تعالیٰ سے ہے (بخاری) اقبال نے ایک مصرعہ میں آپ کے مناقب بیان کر دیئے۔

ثانی اسلام و غار و بدر قبر

صدیق اکبر رضی اللہ عنہ حق و صداقت کی مشعل تاباں ہیں

حضور ﷺ کے نائب مطلق خلیفہ بلا فصل مزاج شناس رسول ہیں۔ اظہار نبوت سے قبل بھی آپ حضور ﷺ کے احباب میں سب سے مقدم تھے۔ امام جعفر صادق رضی اللہ عنہ نے فرمایا جب صدیق اکبر رضی اللہ عنہ حضور ﷺ کے ساتھ غار میں تھے تو آپ نے ان سے فرمایا ابو بکر تم صدیق ہو۔ (تفسیر تہی ص ۱۵۷) نیز امام جعفر صادق رضی اللہ عنہ نے فرمایا جو شخص حضرت ابو بکر رضی اللہ عنہ کو صدیق نہ مانے اللہ دنیا و آخرت میں اس کی تصدیق نہ فرمائے گا۔ (کشف الغمہ)

جب حضور ﷺ معراج سے مشرف ہوئے تو کفار نے کہا اب تو تمہارا دوست کہتا ہے کہ اس نے آسمانوں کی سیر کی۔ آپ نے جواب دیا اگر حضور ﷺ فرماتے ہیں تو درست فرماتے ہیں اسی دن سے حضرت ابو بکر رضی اللہ عنہ کا لقب صدیق ہو گیا۔

قرآن مجید میں فرمایا۔ اَلَّذِي جَاءَ بِالصِّدْقِ وَصَدَّقَ بِهِ، آیت کے پہلے سلسلہ سے حضور ﷺ اور دوسرے سے صدیق اکبر رضی اللہ عنہ مراد ہیں۔ (مجمع البیان)

صدیق اکبر رضی اللہ عنہ نے مملکت اسلامی کی بنیادوں کو مستحکم کیا

حضرت صدیق اکبر رضی اللہ عنہ نے مملکت اسلامی کی بنیادیں استوار کیں، آپ ہی کی کوششوں سے ایسے لوگ مسلمان ہوئے جو بعد میں جلیل القدر صحابی اور اسلام کے سچے فدائی و شیدائی بنے۔ اسلام سے محبت جان و مال کے ساتھ حضور ﷺ کی خدمت پر کی زندگی کا مقصد و حید تھا۔ انہوں نے اسلامی مملکت کو مستحکم بنیادوں پر استوار کیا، ان کے دور میں شام و عراق کی فتح کا آغاز ہوا۔ حضور ﷺ کے وصال کے بعد فتنوں نے اور شورشوں نے ہجوم کیا۔ آپ نے اپنے دور خلافت کے دو سال تین ماہ میں ملامت و نیابت رسول ﷺ کا حق ادا کر دیا، حضور ﷺ کے وصال کے بعد فتنوں و شورشوں نے ہجوم کیا۔ فتنہ ارتداد قبائلی عصبیت، خاندانی نجابت کا استحقاق، باغیوں کی جانب سے سرکشی۔ کے نئے خطرات، مملکت کو قرآن و سنت کے اصول و ضوابط پر حرف بحرف اور من و عن قائم رکھنا، کتنے بہت سے نازک اور مشکل مرحلے اس باحوصلہ رفیق رسول نے کمال حسن تدبیر و خداداد ذہانت، سیاسی فراست اور دینی استقامت سے طے کئے۔ یہاں تحمل اور سیاسی حکمت عملی درکار تھی، وہاں سے اختیار کیا اور جہاں قوت بازو اور بزور شمشیر منافق، مرتد اور جھوٹے مدعی نبوت کی سرکوبی ضروری تھی، وہاں اللہ تعالیٰ کی رضا اور اس کے دین کی ناموس کے لئے مسلمانوں کی اجتماعی طاقت اور شجاعت سے بھی کام لیا۔ حتیٰ کہ مشرکوں، منافقوں اور مرتدوں کو نیست و نابود کر کے رکھ

دیا گیا اور اسلام کا قافلہ پھر شان و شوکت کے ساتھ اپنے راستہ پر گامزن ہو گیا۔

سیدنا صدیق اکبر رضی اللہ عنہ ختم نبوت کے محافظ اول ہیں

حضرت ابو بکر رضی اللہ عنہ کو عشق رسول ہی نے حضور ﷺ کی عظیم خوبی ”ختم نبوت“ کا محافظ اول بنایا کہ آپ نے ناسازگار حالات اور کثیر مصروفیات کے باوجود ختم نبوت پر ڈاکہ ڈالنے والوں کو ناموس رسالت سے کھیلنے کی اجازت نہ دی اور قیامت تک آنے والے عشاق رسول کو حفاظت ختم نبوت کا سبق سکھایا۔ جن کذاب مدعیان نبوت کو آپ کے دور میں پکلا گیا۔ ان کے نام یہ ہیں۔ اسود عسی، طلحہ، مسیلہ کذاب، سباع بنت حارثہ تمیمیہ۔

حضرت صدیق اکبر رضی اللہ عنہ سب سے زیادہ بہادر تھے

حضرت علی رضی اللہ عنہ فرماتے ہیں سب سے زیادہ شجاع حضرت صدیق اکبر رضی اللہ عنہ ہیں۔ بدر کی لڑائی میں حضور ﷺ کی حفاظت کے لئے عریش (ایک محفوظ چھپر) بنا گیا تھا۔ خدا کی قسم ہم میں سے کسی کو جرأت نہیں ہوئی کہ اس عریش کو کفار سے محفوظ رکھنے کے لئے سپر بن جائے۔ اس نازک اور خطرناک موقع پر صرف صدیق اکبر رضی اللہ عنہ ہی تلوار کھینچ کر کھڑے ہوئے، جس کسی نے بھی حضور ﷺ پر حملہ کیا انہوں نے اس کی مدافعت فرمائی۔ (تاریخ الخلفاء)

صدیق اکبر رضی اللہ عنہ کو حضور ﷺ نے اپنا نائب امام مقرر کیا

فرضیت حج کے پہلے سال حضور ﷺ نے حضرت صدیق اکبر رضی اللہ عنہ کو امیر الحج بنایا، حضور ﷺ نے اپنے مرض وصال میں تمام صحابہ میں سے صرف صدیق اکبر رضی اللہ عنہ کو اپنی جگہ امام بنایا۔ صدیق اکبر رضی اللہ عنہ نے سترہ نمازیں حضور ﷺ کی حیات میں پڑھائیں۔ تمام صحابہ کرام ان کے مقتدی تھے۔ ختم نبوت کے سب سے پہلے محافظ

بھی آپ ہیں۔ آپ نے جھوٹے مدعیان نبوت کے سر کچل دیئے۔
آپ کو بعد وفات بھی پہلوئے نبوی میں جگہ پانے کا شرف حاصل ہوا۔

جناب صدیق اکبر رضی اللہ عنہ کا زریں کارنامہ

حضرت صدیق اکبر رضی اللہ عنہ کا یہ کارنامہ بھی نہایت ہی زریں ہے کہ جنگ یمامہ کے بعد حضرت عمر رضی اللہ عنہ کے مشورہ سے آپ نے حضرت زید بن ثابت انصاری کو قرآن سید کی تمام سورتوں کو جمع کرنے پر مامور فرمایا اور انہوں نے بکمال و خوبی یہ خدمات انجام دیں اس وقت سے قرآن کو مصحف کے نام سے موسوم کیا گیا۔ (تاریخ الخلفاء)

حضرت صدیق اکبر رضی اللہ عنہ نے اسلام کو حیات نو بخشی

فتح مکہ کے بعد اگلے سال جب کہ مسلمانوں کے سامنے سے سرزمین عرب پر سلط کی راہ سے تمام رکاوٹیں دور ہو چکی تھیں۔ آنحضرت ﷺ نے حضرت صدیق اکبر رضی اللہ عنہ ہی کو امیر الحج مقرر فرما کر روانہ کیا اور جب آپ ﷺ کی علالت نے شدت اختیار کی تو مسجد نبوی میں نماز پڑھانے کے لئے حضرت ابو بکر رضی اللہ عنہ ہی کو منتخب فرمایا۔ یہی اسباب کے باعث صحابہ کرام ان سے حد درجہ عقیدت رکھتے تھے۔ کیونکہ وہ ان کے دینی مرتبہ سے آگاہ تھے۔ چنانچہ آنحضرت ﷺ کے وصال کے بعد جب خلافت کا سوال اٹھایا گیا تو مسلمانوں کی نظر انتخاب حضرت صدیق اکبر رضی اللہ عنہ پر پڑی اور وہ خلیفۃ الرسول ﷺ منتخب ہو گئے۔

مسند آرائے خلافت ہوتے ہی ان کے سامنے صعوبتوں، مشکلوں اور خطرات کے پہاڑ آن پڑے۔ ایک طرف جھوٹے مدعیان نبوت تھے کہ مسلح تصادم پر آمادہ ہو گئے۔ دوسری طرف مرتدین اسلام کی ایک جماعت علم بغاوت بلند کئے ہوئے تھی۔ منکرین زکوٰۃ نے علیحدہ شورش برپا کر رکھی تھی۔ غرض خورشید دو عالم ﷺ کے وصال کے بعد شمع اسلام کے چراغ سحری بن جانے کا خطرہ پیدا ہو گیا تھا۔ لیکن جانشین رسول

ﷺ نے اپنی روشن ضمیری، پاکیزہ سیاست بے مثال تدبیر اور غیر معمولی استقلال کے باعث نہ صرف اس کو گل کرنے کی تمام ناپاک کوششوں کو ناکام بنا دیا بلکہ پھر اسی مشعل سے تمام عرب کو منور کر دیا۔ اس لئے حقیقت یہ ہے کہ آنحضرت ﷺ کے بعد اسلام کو جس نے حیات نو بخشی اور دنیائے اسلام پر سب سے زیادہ جس کا احسان ہے وہ حضرت ابو بکر رضی اللہ عنہ ہی کی ذات گرامی ہے۔

اللہ کی ہزاروں برکتیں اور رحمتیں ہوں اس پاک باز اور مقدس انسان پر جس نے اپنی ساری عمر رسول اللہ ﷺ کی رفاقت اور اسلام کی اشاعت میں صرف کر دی۔

حضرت صدیق اکبر رضی اللہ عنہ حضور ﷺ کے عاشق صادق تھے

حضور ﷺ کے عہد سعادت و برکت میں صدیق اکبر رضی اللہ عنہ نے ایک عاشق صادق کا بے مثال اور ایمان افروز کردار ادا کیا۔ مکہ میں قریش کے مظالم اور ان کی ایذا رسانیوں کے مقابلے میں وہی سینہ سپر ہوتے تھے۔ ہجرت کے انتہائی نازک موقع غار ثور سے مدینہ منورہ تک پوری جانثاری سے آنحضرت ﷺ کی رفاقت کا حق ادا کیا۔ ہجرت کے بعد مدینہ میں جب رسول کریم ﷺ اور ارکان اسلام کو یہودیوں کے مکاریوں اور منافقین کی ریشہ دوانیوں سے واسطہ پڑا اور قریش مکہ اور یہود مدینہ کی درپے کوششوں کے نتیجے میں سارا عرب حضور ﷺ کے مقابلے میں اٹھ کھڑا ہوا اس وقت حضرت ابو بکر رضی اللہ عنہ ہی کو یہ شرف حاصل ہوا کہ حضور ﷺ کے خاص الخادم مشیر کے فرائض انجام دیئے اور ہر موقع پر حضور ﷺ کی حفاظت و مدافعت کے لئے اپنے آپ کو ڈھال بنائے رکھا۔

جناب صدیق اکبر رضی اللہ عنہ کی وفات

حضرت ابو بکر رضی اللہ عنہ کی وفات ۲۲ جمادی الاخریٰ ۱۳ ہجری کو غروب آفتاب

بعد ہوئی۔ وفات کے وقت ان کی عمر تریسٹھ برس کی تھی۔ کم وبیش ستائیس ماہ مسلمانوں کی زمام اقتدار ان کے ہاتھ میں رہی اور اس قلیل مدت میں انہوں نے جو نظام حکومت قائم کیا۔ اس پر حضرت عمر رضی اللہ عنہ نے ایک رفیع المنزلت عمارت کھڑی کر دکھائی۔

ایمان و اخلاص میں صدیق اکبر رضی اللہ عنہ کا کوئی ہم پلہ نہیں

حضرت صدیق اکبر رضی اللہ عنہ کی وفات سے مدینہ تھرا اٹھا اور مسلمانوں پر کرب و اضطراب کی وہی کیفیت طاری ہو گئی جس کا نظارہ آنحضرت ﷺ کے وصال کے وقت دیکھنے میں آیا تھا۔ ان کی وفات کا سن کر حضرت علی رضی اللہ عنہ روتے ہوئے تشریف لائے اور جس حجرے میں ان کی نعش رکھی تھی اس کے دروازے پر کھڑے ہو کر کہنے لگے۔ اے ابوبکر اللہ تم پر رحم کرے۔ خدا کی قسم! تم پہلے آدمی تھے۔ جس نے رسول اللہ ﷺ کی آواز پر لبیک کہتے ہوئے اسلام قبول کیا تھا۔ ایمان و اخلاص میں تمہارا ہم پلہ کوئی نہ تھا۔ خلوص و محبت میں تم سب سے بڑھے ہوئے تھے۔ اخلاق، قربانی، ایثار بزرگی میں تمہارا ثانی کوئی نہ تھا۔ اسلام اور مسلمانوں کی جو خدمت تم نے کی اور رسول اللہ ﷺ کی رفاقت میں جس طرح ثابت قدم رہے، اس کا بدلہ اللہ ہی تمہیں دے گا۔ جب ساری قوم رسول اللہ ﷺ کی تکذیب میں مشغول تھی تو تم نے آپ ﷺ کی آواز پر لبیک کہا۔ جب ساری قوم آپ کی اذیتیں پہنچانے کے درپے تھی تو تم نے آپ کی حفاظت کی۔ جب رسول اللہ ﷺ کی باتوں پر لوگ کان نہ دھرتے تھے تو تم نے آپ سے مل کر تبلیغ کا فریضہ انجام دیا۔ تمہیں اللہ نے اپنی کتاب میں ”صدیق“ کے لقب سے سرفراز فرمایا۔

عمر رضی اللہ عنہ نے کہا صدیق ہم تمہاری گرد کو بھی نہیں پہنچ سکتے

حضرت عمر رضی اللہ عنہ کو تو اس صدمے کے باعث گفتگو کا یاد ہی نہ رہا۔ وفات کے

بعد حضرت عمر رضی اللہ عنہ جب حجرے میں داخل ہوتے تو صرف یہ الفاظ ان کے منہ سے نکل سکے کہ

اے خلیفہ رسول ﷺ! تمہاری وفات نے قوم کو سخت مصیبت اور مشکلات میں مبتلا کر دیا ہے، ہم تو تمہاری گرد کو بھی نہیں پہنچ سکتے۔ تمہارے مرتبے کو کس طرح پاسکتے ہیں؟

حضرت ابو بکر رضی اللہ عنہ کے کارناموں کو آنے والی کوئی بھی نسل فراموش نہ کر سکے گی اور قیامت تک ان کے اوپر سلام بھیجنے والے پیدا ہوتے رہیں گے۔

پہلوئے مصطفیٰ ﷺ میں بنا آپ کا مزار

حضرت صدیق اکبر رضی اللہ عنہ نے زندگی بھر رسول اللہ ﷺ کی رفاقت کا حق ادا کیا تھا۔ بعد الموت بھی رفاقت کا یہ شرف انہیں حاصل رہا۔ انتقال سے پہلے وصیت فرمائی کہ میری میت تجھیں و تکفین کے بعد آقائے دو جہاں سرکار احمد مجتبیٰ محمد مصطفیٰ ﷺ کے روضہ اطہر کے مقابل رکھ دی جائے اور عرض کی جائے ”السلام علیک یا رسول اللہ“ ابو بکر آستانہ عالیہ پر حاضر ہے۔ اگر دروازہ خود بخود کھل جائے تو مجھے اندر دفن کر دینا، ورنہ جنت البقیع میں لے جانا۔ (شواہد النبوة علامہ جامی)

جب وصیت کے مطابق حضرت ابو بکر رضی اللہ عنہ کا جنازہ روضہ اطہر کے قریب لایا گیا، تو ان کی وصیت کے مطابق ابھی وہ کلمات پورے نہ ہوئے تھے کہ دروازہ خود بخود کھل گیا اور آواز آئی ”دوست کو دوست کے پاس لے آؤ“۔ چنانچہ سیدنا صدیق اکبر رضی اللہ عنہ کو رسول اللہ ﷺ کے قرب میں دفن کیا گیا۔ وفات کے وقت حضرت ابو بکر رضی اللہ عنہ کی عمر ۶۳ سال تھی اور یہ واقعہ ۲۲ جمادی الاخریٰ ۱۳ھ کو رونما ہوا۔ اس طرح خلافت راشدہ کا عہد صدیقی اختتام پذیر ہوا۔ لیکن مسلمانوں کو نظم و نسق کی متعین راہ مل گئی تھی۔

نگاہ نبوت میں صدیق اکبر رضی اللہ عنہ کا مرتبہ

حضرت صدیق اکبر رضی اللہ عنہ کے اوصاف حسنہ ہی کے پیش نظر حضور ﷺ نے فرمایا۔ میں نے اپنے صحابہ میں سے ابوبکر سے افضل کسی کو نہیں پایا اور اگر میں اہل زمین میں سے کسی کو خلیل بناتا تو ابوبکر کو بناتا۔ لیکن ابوبکر رضی اللہ عنہ سے میرا تعلق ہم نشینی، مواخاۃ اور ایمان کا ہے، یہاں تک کہ اللہ ہمیں اپنے پاس اکٹھا کرے۔ (مشکوٰۃ)

اگر مجھے نہ پاؤ تو پھر صدیق رضی اللہ عنہ کے پاس آؤ (بخاری) تم غار اور حوض کوثر پر میرے رفیق ہو (بخاری) ابوبکر رضی اللہ عنہ امت محمدیہ میں سے سب سے پہلے جنت میں جائیں گے (ترمذی) ابوبکر دوزخ سے آزاد ہیں (ترمذی) مجھے امید ہے کہ ابوبکر رضی اللہ عنہ کو جنت کے ہر دروازہ سے بلایا جائے گا۔ (بخاری و مسلم)

حضرت امام باقر رضی اللہ عنہ نے فرمایا میں ابوبکر و عمر رضی اللہ عنہما کے فضائل کا منکر نہیں، لیکن ابوبکر عمر سے افضل ہیں۔ (طبری ص ۲۰۴)

تفسیر امام حسن عسکری میں ہے کہ حضور ﷺ نے صدیق اکبر کو مخاطب بنا کر فرمایا کہ تم کو میرے ساتھ وہ نسبت ہوگی جو سر کو جسم سے اور روح کو بدن سے ہے۔ (منتہی الکلام)

حیات صدیقی ایک نظر میں

- ✿ بڑے مردوں میں سب سے پہلے اسلام لائے۔
- ✿ بلا تردد اسلام لائے۔
- ✿ اسراء کی تصدیق کر کے صدیق اکبر کا لقب پایا۔
- ✿ اخلاص و دیانت کے صلے میں امن الناس کا خطاب پایا۔
- ✿ آنحضرت ﷺ کے رفیق غار رہے۔
- ✿ ان کے گھر سے آپ ﷺ کے لئے غار میں کھانا پہنچتا رہا۔

ان کے گھر آپ ﷺ بن بلائے تشریف لے گئے۔

بوقت طلب اپنا تمام اثاثہ آپ کی خدمت میں پیش کیا۔

ان کی تنہا ذات کو قرآن میں ”صاحب النبی“ کا لقب ملا۔

درس گاہ نبوت کے پہلے طالب علم تھے۔

غزوہ بدر میں آپ کو الحاح و زاری کرتے ہوئے دیکھ کر تشریف دی۔

آپ کو بدر میں میمنہ کا سردار بنایا گیا۔

اسیران بدر کی رہائی کے سلسلے میں ان کی رائے تسلیم کی گئی۔

غزوہ بدر میں حضور ﷺ کے ساتھ جم کر کھڑے رہے۔

۹ھ میں امیر الحج کا خطاب بارگاہ نبوی سے ملا۔

غزوہ تبوک میں اپنا سارا مال حضور ﷺ کے قدموں میں نثار کر دیا۔

حضور ﷺ کی وفات کے بعد ثابت قدم رہے۔

آپ کے وصال کی وجہ سے عام تشویش ایک ہی خطبہ دے کر دور کر دی۔

فتنہ ارتداد کا غیر معمولی ثابت قدمی سے ڈٹ کر مقابلہ کیا۔

منکرین زکوٰۃ کے خلاف جہاد کے لئے تیار کھڑے ہوئے۔

حضور اکرم ﷺ کی رحلت کے بعد آپ کے سارے قرض ادا کئے۔

السابقون الاولون میں سب سے اول قرار پائے۔

بوڑھوں اور مسکینوں کی خبر گیری ان کا شعار تھا۔

حضور ﷺ نے ان کی اقتداء کا حکم اپنے بعد ارشاد فرمایا۔

آپ سب سے پہلے محافظ ختم نبوت ہیں، جھوٹے مدعیان نبوت کی سرکوبی

سب سے پہلے آپ نے کی۔

انہوں نے قیصر و کسریٰ کے ممالک کی جانب پیش قدمی کا آغاز کیا۔ عشرہ

مبشرہ کے سرخیل ہیں۔

اکابر صحابہ کے حضرت صدیق اکبر رضی اللہ عنہ کے متعلق ارشادات

حضرت عمر رضی اللہ عنہ فرماتے ہیں۔ صدیق اکبر رضی اللہ عنہ ہم سب کے سردار، ہم سب سے بہتر اور حضور ﷺ کو ہم سب سے پیارے تھے۔ (ترمذی)

اہل زمین کے ایمان کو ایک پلڑے میں اور دوسرے پلڑے میں ابو بکر کے ایمان کو تولا جائے۔ تو صدیق کا پلڑا زیادہ وزنی ہوگا۔

علی المرتضیٰ رضی اللہ عنہ فرماتے ہیں ہم نیکو کاری میں صدیق اکبر سے کبھی نہیں بڑھے۔ حضرت ربیع بن یونس کہتے ہیں کتب سماویہ میں حضرت صدیق اکبر رضی اللہ عنہ کی مثال بارش سے دی گئی ہے کہ جہاں پڑتی ہے، نفع بخشی ہے۔

جناب ابو ہریرہ رضی اللہ عنہ کہتے ہیں کہ ابو بکر خلیفہ نہ ہوتے تو خدائے واحد کی پرستش کرنے والا ایک بھی نہ دکھائی دیتا امام شعیبی کا ارشاد ہے چار خصوصیات میں صدیق اکبر منفرد ہیں صدیق آپ کے سوا کسی کا نام نہیں (۲) حضور ﷺ کے ساتھ غار میں رفاقت کا شرف صرف آپ کو ملا (۳) حضور ﷺ نے اپنی حیات میں آپ کو امام بنایا (۴) آپ نے حضور ﷺ کی ہمرکابی میں ہجرت کی۔

حضرت ابو بکر رضی اللہ عنہ کے اقوال

❁ ”اللہ سے ڈرو اور اسلام لے آؤ۔“

❁ ”صدق امانت ہے اور کذب خیانت۔“

❁ ”جو قوم اللہ کے راستے میں جہاد ترک کر دیتی ہے۔ اللہ اس پر ذلت و خواری

مسلط کر دیتا ہے۔“

❁ ”کسی قوم میں بے حیائی پھیل جاتی ہے تو اللہ اس پر بلائیں اور عذاب عام

کر دیتا ہے۔“

”خیانت بد عہدی اور چوری مت کرو۔“

”اپنی حفاظت اللہ کے نام سے کرو وہ تمہیں شکست اور وبا سے محفوظ رکھے

گا۔“

”حکمران دنیا اور آخرت میں سب سے زیادہ بد بخت ہوتے ہیں۔“

”جہاد ایک لازم فریضہ ہے اس کا ثواب بھی اس قدر عظیم ہے کہ اس کا اندازہ

ناممکن ہے۔“

”عدل جو بھی کرے بہتر ہے، لیکن امیر کریں تو زیادہ بہتر ہے۔“

”مرد شرم کریں تو اچھا ہے، لیکن عورتیں کریں تو بہت اچھا ہے۔“

”جوان کا گناہ بھی برا ہے، لیکن بوڑھے کا سخت برا ہے۔“

”امیر تکبر کریں تو برا ہے، لیکن غریب کریں تو بہت برا ہے۔“

”زبان کو شکایت سے بند کرو، خوشی کی زندگی عطا ہوگی۔“

”شکر گزار مومن عافیت سے زیادہ قریب تر ہے۔“

”پنچمبروں کی میراث علم ہے اور فرعون و قارون کی میراث مال۔“

”وہ لوگ بہتر نہیں جو دنیا اور آخرت کے لئے دنیا کو ترک کرتے ہیں، بہتر وہ

ہیں جو دنیا اور آخرت دونوں کو حاصل کرتے ہیں۔“

”پرانے گناہوں کو نیکیوں سے مٹاؤ۔“

”شریف علم پڑھ کر متواضع ہو جاتا ہے اور ذلیل علم پڑھ کر متکبر ہو جاتا ہے۔“

”انسان ضعیف ہے تعجب ہے، وہ اللہ تعالیٰ کی نافرمانی کیسے کرتا ہے۔“

”ہم نے بزرگی کو تقویٰ میں پایا، تو نگری کو یقین میں اور عزت کو تواضع میں۔“

”سچائی اور نیکی جنت میں ہے، جھوٹ اور بدکاری دوزخ میں۔“

”آپس میں قطع تعلق نہ کرو، بغض نہ رکھو، حسد نہ رکھو، حسد نہ کرو، بھائی بھائی

رہو۔“

امیر المؤمنین سیدنا عمر فاروق اعظم خلیفہ دوم رضی اللہ عنہ

(وفات یکم محرم ۲۳ھ)

نام مبارک عمر والد کا نام خطاب ۱۳ھ ولادت نبوی ﷺ عام الفیل سے تیرہ سال بعد مکہ میں پیدا ہوئے۔ آپ کے والد خطاب کا شمار قریش کے ممتاز سرداروں میں ہوتا تھا ان کے فیصلوں کو سب تسلیم کرتے تھے حضرت عمر رضی اللہ عنہ کا تعلق قریش کی ایک ممتاز شاخ عدی سے تھا ۶ھ نبوت میں ہجر ۳۳ سال مشرف باسلام ہوئے۔

حضور ﷺ نے عمر رضی اللہ عنہ کو خدا سے مانگا

جہالت کی تاریکیوں میں بھٹکنے والی انسانیت جس مہر ہدایت کی منتظر تھی جب وہ بطحا کی چوٹیوں سے احمد ﷺ و محمد ﷺ بن کر جلوہ فرما ہوئے اور آپ نے دعوت توحید کا آغاز فرمایا تو قریش مکہ نے ظلم و ستم کے پہاڑ توڑ دیئے۔ حضور ﷺ کی دو قریشی طویل القامت نوجوانوں پر نظر پڑی تو بارگاہ الہی میں عرض کی۔

”ان دونوں میں سے جو تیرے نزدیک زیادہ پسندیدہ ہے اس سے اپنے دین کو قوت عطا فرما“۔

اللہ تعالیٰ نے اپنے محبوب کے دل سے نکلی ہوئی دعا قبول فرمائی۔ حضرت عمر رضی اللہ عنہ حلقہ بگوش اسلام ہوئے۔ حضرت عمر رضی اللہ عنہ کے اسلام لانے کے بعد پہلی بار مسلمانوں کو کعبہ میں نماز پڑھنے کی سعادت ملی حضرت عمر رضی اللہ عنہ نے اسلام کی سر بلندی کے لئے شب و روز محنت کی اور عظیم کارنامے انجام دیئے۔ انہوں نے سادگی عدل و

مساوات کا عملی مظاہرہ کیا، ان کے اسلام لانے سے تاریخ کا رخ موڑ دیا۔ وہ ہمیشہ شجاعت اور عقل و شعور کا پیکر اور عشق نبوت میں سرشار تھے۔ اللہ تعالیٰ نے قرآن مجید میں جناب عمر رضی اللہ عنہ کے حلقہ بگوش اسلام ہونے پر ذیل کی آیت نازل فرمائی۔

حَسْبُكَ اللَّهُ وَمَنِ اتَّبَعَكَ مِنَ الْمُؤْمِنِينَ۔ (الانفال ۹۷)

اے نبی تمہیں اللہ کافی ہے اور یہ جتنے مسلمان تمہارے پیرو ہیں۔

فاروق اعظم رضی اللہ عنہ عاشق رسول تھے

حضور سید عالم ﷺ سے عشق و محبت کے پر کیف مناظر زمانہ نے دیکھے۔ کائنات انسانی کے مقدس گروہ صحابہ کرام رضی اللہ عنہم نے اس سعادت سے اپنے دامن قلب و نظر کو جس عقیدت و احترام سے بھرا۔ اغیار بھی اس کا اعتراف کئے بغیر نہ رہ سکے۔ حضور ﷺ وضو فرماتے ہیں تو صحابہ کرام آپ کے وضو کے غسالہ کو زمین پر گرنے نہیں دیتے، کیونکہ وہ جانتے تھے۔

بمصطفیٰ برسوں خویش را کہ دین ہمہ اوست

اگر باو نرسیدی تمام بولہبی است

انہیں نفوس قدسیہ میں ایک ممتاز اور منفرد ہستی جناب امام فاروق اعظم رضی اللہ عنہ کی ہے، آپ حضور ﷺ کے سچے عاشق محبت وطن اور نوحہ عشق نبوت میں ہر آن اور ہر لمحہ مخمور رہنے والی شخصیت تھے۔ آپ نے ساری زندگی عشق نبوی میں بسر فرمائی اور بعد وفات بھی اپنے محبوب کے جوار میں دفن ہونے کے شرف سے مشرف ہوئے۔ حق یہ ہے کہ امام فاروق اعظم حضور ﷺ کی صفات حمیدہ کے مظہر اتم تھے۔ ان کی شخصیت شاہکار رسالت بن کر سامنے آئی اور ان کی ایک ایک ادا سے اسوۂ نبوت کی تصویر نظر آتی ہے۔

خواجہ شرع آفتاب جمع دیں ظل حق، فاروق اعظم شرح دیں

تصور کیجئے ان کے زہد و قناعت کا کہ ۲۵ لاکھ مربع میل کی سلطنت کے مقدر فرمانروا ہیں، لیکن لباس پھٹا پرانا، کبھی مسجد کی سیڑھیوں میں سو جاتے اور کبھی سایہ دیوار میں، ستوا اور کھجور کھا کر اللہ کا لاکھ لاکھ شکر ادا کرتے ہیں۔ بیٹی۔ ام المؤمنین حفصہ رضی اللہ عنہا چند افراد کی درخواست پر اچھا کھانے اور اچھا پہننے کی ترغیب دیتی ہیں، تو فرماتے ہیں کہ اے بنت عمر! تو خوب جانتی ہو کہ رسول اللہ ﷺ اور خلیفہ اول نے کتنی زاہدانہ اور غریبانہ زندگی گزاری ہے، میری آرزو بھی یہی ہے کہ ان عظیم شخصیتوں کا انداز زندگی اختیار کروں، یہی انداز زندگی اور زہد تھا جسے دیکھ کر قیصر روم کا سفیر بھی حیرت زدہ رہ گیا اور اس کی داد دیئے بغیر نہ رہ سکا تھا ”دانش عرب و عجم“ کی روایت ہے کہ ایک مرتبہ رومی سفیر مدینہ منورہ میں آیا اور کسی سے پوچھا کہ تمہارے شہنشاہ کا محل کہاں ہے؟ اس نے کہا کہ ہمارے ہاں نہ کوئی شہنشاہ ہے اور نہ محل۔ البتہ ایک خادم ضرور ہے جسے ہم خلیفہ کہتے ہیں اور وہ اس وقت سامنے کی گلی میں گارا اٹھا رہے ہیں۔ سفیر نے وہاں جا کر پوچھا تو بتانے والے نے کہا کہ وہ دیوار کے سائے میں ریت پر لیٹے ہوئے ہیں۔ سفیر ان کے قریب گیا اور کہنے لگا۔

کیا یہ ہے وہ انسان جس کی ہیبت سے دنیا کے فرمانرواؤں کی نینداڑ چکی ہے۔ اے عمر رضی اللہ عنہ! تم نے انصاف کیا اور تمہیں گرم ریت پر نیندا آگئی، ہمارے بادشاہوں نے ظلم کیا اور انہیں سنگین حصاروں میں سمور و کم خواب کے بستر پر بھی نیند نہ آ سکی۔

عمر رضی اللہ عنہ نے اپنی دولت ترقی اسلام کے لئے وقف کر دی تھی

یہی وجہ ہے کہ جب مرض الموت میں انہوں نے اپنے قرض کا حساب کرایا تو چھیا سی ہزار روپیہ قرض کا دینا آیا، یہ قرض ان کے جو دو سخا اور ترقی اسلام پر خرچ کرنے کا نتیجہ تھا۔

دورِ فاروقی اسلامی فتوحات کا دور تھا

۲۳ جمادی الآخر ۱۳ھ کو حضرت ابو بکر صدیق رضی اللہ عنہ کی وفات کے بعد حضرت عمر فاروق رضی اللہ عنہ مسلط خلافت پر متمکن ہوئے دس برس چھ ماہ اور چار روز خلافت سنبھالی ان کا عہد اسلامی تاریخ میں ایک روشن باب کی حیثیت رکھتا ہے ان کا دور فتوحات کا دور تھا۔ اسلامی خلافت کی حدود مشرق میں ترکستان، افغانستان اور مکران، شمال میں بحر خزر، آذربائیجان، مشرقی اناطولیہ اور بحیرہ روم تک، مغرب میں مصر، بلاد النور یہ اور سوڈان اور جنوب میں بحیرہ عرب سے جا ملی تھی۔ حضرت عمر رضی اللہ عنہ کا ارادہ فتوحات کو اس قدر وسعت دینے کا نہ تھا لیکن حالات اور واقعات نے مسلمانوں کو اپنی فتوحات کا سلسلہ جاری رکھنے پر مجبور کر دیا۔ دنیا کے بڑے بڑے فاتحین ان کے سامنے ہیچ نظر آتے ہیں، عمر فاروق رضی اللہ عنہ مدینہ منورہ میں بیٹھ کر جنگوں کی قیادت کرتے رہے دورِ فاروقی میں جو علاقے فتح ہوئے ان علاقوں میں آج کل یہ حکومتیں قائم ہیں۔

- (۱) لیبیا (۲) مصر (۳) فلسطین (۴) شام (۵) اردن (۶) لبنان (۷)
- عراق (۸) ایران (۹) افغانستان (۱۰) سعودی عرب (۱۱) سلطنت عمان (۱۲) قطر
- (۱۳) امارات متحدہ عربیہ (۱۴) یمن جنوبی (عدن وغیرہ) (۱۵) پاکستانی بلوچستان
- (۱۶) روسی آذربائیجان (۱۷) مشرقی جنوبی ترکی (۱۸) روسی تاجکستان اور ازبکستان
- ترکمانستان (۱۹) کویت (۲۰) بحرین (۲۱) سوڈان شمالی حصہ۔

اسلام میں نظام حکومت کا دور عہدِ فاروقی سے شروع ہوا

اسلام میں نظام حکومت کا دور حضرت عمر رضی اللہ عنہ کے عہد سے شروع ہوتا ہے انہوں نے ایک طرف تو فتوحات کو وسعت دی کہ قیصر و کسریٰ کی وسیع سلطنتیں ٹوٹ کر عرب میں مل گئیں۔ دوسری طرف حکومت کا نظام قائم کیا اور اس کو اس قدر ترقی دی کہ

ان کی وفات تک حکومت کے جس قدر مختلف شعبے ہیں وہ سب وجود میں آچکے تھے۔

ان کا عدل ضرب المثل تھا

فاروق اعظم رضی اللہ عنہ نے سادگی کو اپنایا۔ فتوحات کی وسعت نے ان میں کوئی تبدیلی پیدا نہیں کی۔ مسلمانوں نے ان کی خلافت کے آغاز میں حضرت ابو بکر رضی اللہ عنہ کی طرح بیت المال میں ان کے اہل و عیال کا حق مقرر کر دیا تھا جس وقت مدینہ میں مال غنیمت کے انبار لگے اس وقت بھی حضرت عمر رضی اللہ عنہ نے اس میں اتنا ہی حصہ لیا۔ جتنا کہ ایک عام مسلمان کا ہوتا ہے۔ وہ خلافت کی بناء پر اپنا حق دوسروں کے حق سے زیادہ نہ سمجھتے تھے۔

ان کا عدل آج تک ضرب المثل ہے۔ وہ اللہ کے بندوں میں سب سے زیادہ اللہ کے حساب سے ڈرنے والے تھے۔ عدل و انصاف قائم کرنے میں وہ اپنے اعزاء و اقارب کے ساتھ کوئی نرمی نہ برتتے تھے۔ ان کا انصاف امیر و فقیر اور والئی و رعایا میں کوئی تمیز نہ کرتا تھا۔

حضرت عمر رضی اللہ عنہ کے مشورہ سے قرآن جمع ہوا

صدیق اکبر رضی اللہ عنہ کے عہد میں فتنہ ارتداد، منکرین زکوٰۃ اور مدعیان نبوت کے تدارک کے ضمن میں جنگ یمامہ میں حفاظ قرآن کی شہادت سے متاثر ہو کر حضرت عمر رضی اللہ عنہ نے ابو بکر صدیق رضی اللہ عنہ کو جمع قرآن کا مشورہ دیا اور انہیں دلیل سے مطمئن بھی کر دیا۔ اذان بھی آپ ہی کے مشورہ سے جاری ہوئی۔

عمر رضی اللہ عنہ نے اسلام کی ترقی و شادابی کی مثال قائم فرمادی

حضرت عمر رضی اللہ عنہ کی خلافت کا زمانہ حقیقت میں اسلام کی عظمت ظاہر ہونے، شریعت اسلامیہ کی خوبیوں کے اجاگر ہونے اور مسلمانوں کی سیاسی، معاشی اور ہر حیثیت

کے مستحکم و مضبوط ہونے کا زمانہ ہے آپ کا دور خلافت دس سال چھ ماہ اور چار دن رہا، یہ مدت ملکی استحکام اور قومی ترقی کے لئے کوئی زائد مدت نہیں، اگرچہ یہ قلیل عرصہ تھا، لیکن اس عرصے ہی میں حضرت عمر رضی اللہ عنہ نے دنیا کا نقشہ بدل کر دکھایا اور یہ ثابت کر دیا کہ جو قوم خدا کی اطاعت و فرمانبرداری کرتی ہے، خدا اپنے وعدے کے مطابق اس کی اس طرح مدد فرماتا ہے کہ وہ جس طرف قدم اٹھاتی ہے فتح و نصرت اس کے قدم چومتی ہے۔

آپ نے علانیہ ہجرت کی

حضرت عمر رضی اللہ عنہ ہی وہ شخصیت تھے جنہوں نے مکہ سے علانیہ ہجرت کی۔ عام صحابہ تو چھپ چھپا کر ہجرت کر رہے تھے، مگر جناب عمر رضی اللہ عنہ نے اعلان کر دیا کہ میں جا رہا ہوں جنہیں اپنے بیٹے کو یتیم اور بیوی کو بیوہ کرنا ہو، وہ فلاں جگہ مجھ سے دو دو ہاتھ کر لے۔ جناب علی رضی اللہ عنہ نے فرمایا ”میں نہیں جانتا کہ عمر بن خطاب رضی اللہ عنہ کے سوا کسی مسلمان نے علانیہ مکہ سے ہجرت کی ہو“۔

حضرت عمر رضی اللہ عنہ تمام غزوات میں شامل ہوئے

حضرت فاروق اعظم رضی اللہ عنہ تمام غزوات میں حضور ﷺ کے ہمراہ رہے، بدر کی لڑائی میں آپ نے شجاعت و بہادری کا وہ مظاہرہ کیا کہ دنیا دنگ رہ گئی۔ کسی مشہد میں بھی حضور ﷺ سے جدا نہ ہوئے۔ احد و حنین میں بھی آپ نے بہادری اور استقلال کا بے مثال ثبوت دیا۔

وفات

۲۶ ذی الحجہ ۲۳ھ کو صبح نماز فجر کی ادائیگی کے لئے تکبیر کہہ کر ہاتھ باندھے ہی تھے کہ ابولولو مجوسی نے زہر آلود خنجر سے آپ کے شکم مبارک میں تین کاری زخم لگائے، آپ بیہوش ہو گئے۔ حضرت عبدالرحمن بن عوف رضی اللہ عنہ نے آگے بڑھ کر نماز پڑھائی۔

ذرا ہوش آیا، تو فرمایا الحمد للہ ایک کافر کے ہاتھ سے مجھے شہادت ملی اور یکم محرم ۲۳ھ کو وصال فرمایا۔ جناب عائشہ صدیقہ رضی اللہ عنہا کی اجازت سے پہلوئے مصطفیٰ میں دفن ہوئے، جیسے زندگی میں حضور ﷺ کے ساتھ تھے، بعد وفات بھی حضور ﷺ ہی کے ساتھ رہے اور ہیں۔

نگاہ نبوت میں حضرت فاروق کا مرتبہ

حضرت عمر رضی اللہ عنہ کی قوت ایمانی اور اصابت رائے انہیں ذات رسالت سے قریب تر کرتی رہی۔ حضور ﷺ نے فرمایا:

(۱) میرے بعد کسی نبی کا آنا ممکن ہوتا، تو عمر ہوتے (بخاری) گویا حضرت عمر رضی اللہ عنہ میں نبوت کے کمالات موجود تھے اور اگر نبوت ختم نہ ہوتی، تو عمر نبی ہوتے۔

(۲) مجھے اس ہستی مقدس کی قسم جس کے قبضہ قدرت میں میری جان ہے جس راہ سے عمر گزرتا ہے، شیطان اس راہ سے ہٹ جاتا ہے۔ (بخاری)

(۳) اللہ تعالیٰ نے عمر رضی اللہ عنہ کی زبان پر حق جاری کر دیا ہے، وہ فاروق ہیں اللہ نے ان کے ذریعہ حق و باطل میں فرق کر دیا ہے۔ (متدرک)

(۴) جنت میں فاروق اعظم کو ایک محل ملے گا۔ (بخاری)

(۵) میری امت کا محدث عمر ہے۔

(۶) حضور ﷺ نے عمر کے لئے دعا کی، ان کے سینے میں جو کچھ بھی میل کچیل ہے، اسے دور فرمادے اور اس کے بدلے ایمان سے بھر دے۔

(۷) میرے ۲ وزیر آسمانوں میں جبرئیل و میکائیل علیہما السلام ہیں اور زمین میں ابوبکر و عمر ہیں۔ (ترمذی)

(۸) ابوبکر و عمر انبیاء کے علاوہ جنت کے سب اگلے پچھلے امت کے ادھیڑ عمر لوگوں کے سید اور سردار ہیں۔ (ترمذی)

علی و فاروق کی باہمی محبت

حضرت علی مرتضیٰ رضی اللہ عنہ حضرت فاروق اعظم رضی اللہ عنہ کے وزیر اعظم اور معتمد علیہ تھے حضرت عمر رضی اللہ عنہ نے دو بار بجانب شام سفر کیا، ہر دو موقع پر اپنی جگہ علی مرتضیٰ رضی اللہ عنہ کو اپنا قائم مقام بنایا۔ حضرت فاروق اعظم رضی اللہ عنہ نے اپنے بعد جن چھ افراد کو شایان خلافت قرار دیا، ان میں سب سے پہلے علی مرتضیٰ رضی اللہ عنہ کا نام نامی تھا۔

ارشاداتِ فاروق اعظم

❁ ”اللہ کی قسم! تمہارا جو معاملہ میرے سامنے آئے گا۔ میرے سوا کوئی اسے طے نہیں کرے گا، اگر لوگوں نے میرے ساتھ بھلائی کی تو میں بھی یقیناً ان کے ساتھ بھلائی کروں گا اور اگر وہ برائی کے ساتھ پیش آئے، تو میں بھی ضرور انہیں سزا دوں گا۔“

❁ ”اللہ سے ڈرو! مجھ سے درگزر کر کے میرا ہاتھ بٹاؤ! امر بالمعروف اور نہی عن المنکر میں میری مدد کرو، تمہاری جو خدمات اللہ نے میرے سپرد کی ہیں، ان کے متعلق مجھے نصیحت کرو، میں تم سے یہ بات کہہ رہا ہوں اور اپنے تمہارے لئے اللہ سے مغفرت طلب کر رہا ہوں۔“ جو شخص مسلمانوں سے لالچ نہیں رکھتا اس سے اہل اسلام محبت کرتے ہیں۔

❁ ”اللہ اس شخص کا بھلا کرے جو میرے پاس عیوب کا تحفہ بھیجتا ہے۔“

❁ ”کسی کی دیانت داری پر اس وقت تک اعتماد نہ کرو جب تک وہ لالچ سے آزاد نہ ہو جائے۔“

❁ ”جو شخص اپنا راز پوشیدہ رکھتا ہے وہ اپنا اختیار اپنے پاس محفوظ رکھتا ہے اور راز ظاہر کرنے کے بعد وہ اپنا یہ اختیار دوسرے کو دے دیتا ہے۔“

❁ ”نیکی کے بدلے نیکی کرنا، نیکی کا حق ادا کرنا ہے، اصل نیکی وہ ہے جو بدی کے جواب میں کی جائے۔“

- ”حلال و حرام ایک جگہ جمع ہو جائیں تو حرام غالب آ جاتا ہے۔“ ❁
- ”تین چیزوں سے محبت بڑھتی ہے مجلس میں دوسرے کو بیٹھنے کی جگہ دینے، سلام کہنے اور اچھا نام لے کر پکارنے سے۔“ ❁
- ”تھوڑی دنیا لو تو آزاد ہو گے زیادہ لو گے تو پابند ہو جاؤ گے۔“ ❁

عہد فاروقی کے اہم واقعات

- ۶۔ بعثت نبوی ❁
اسلام قبول کیا۔
- ۱۔ ہجری ❁
ہجرت مدینہ۔
- ۲۔ ہجری ❁
غزوہ بدر میں شرکت۔
- ۳۔ ہجری ❁
حضرت عمر رضی اللہ عنہ نے اپنی بیٹی حفصہ کو پیغمبر اسلام کے عقد میں دیا، غزوہ احد میں شرکت۔
- ۴۔ ہجری ❁
عمر فاروق رضی اللہ عنہ کے ایما پر خواتین کے لئے پردہ کا حکم جاری ہوا۔
- ۵۔ ہجری ❁
غزوہ خندق میں شرکت۔
- ۶۔ ہجری ❁

رسول پاک ﷺ کے سفیر بن کر گئے۔

۷ ہجری

صلح حدیبیہ کے دوران موجودگی، غزوہ خیبر میں شرکت۔

۸ ہجری

فتح مکہ میں شرکت۔

۹ ہجری

مسلمانوں کے پہلے سفر میں حج میں شرکت۔

۱۳ ہجری

خلافت فاروقی کا آغاز۔

۲۴ جمادی الثانی

لشکر اسلام کی عراق روانگی، خالد بن ولید کی معزولی، معرکہ یرموک، یمن سے عیسائیوں کی جلا وطنی، جنگ مغل یعنی (دلدار والی جنگ)

۱۴ ہجری

عہد فاروقی میں فتح دمشق، جنگ قادسیہ، اردن اور بیروت کی فتوحات۔

۱۵ ہجری

فلسطین فتح کرنے کی خوش خبری۔

۱۶ ہجری

بیت المقدس کو مسلمانوں نے حاصل کر لیا۔

۱۷ ہجری

اسلامی مملکت میں غذائی قلت اور زبردست قحط کا مقابلہ کرنے کے لئے عہد

فاروقی کی کامیاب تدابیر۔

۱۸ ہجری

حضرت بلال رضی اللہ عنہ کی وفات کے بعد جابیہ سے واپسی۔

۱۹ ہجری

شام کا حاکم حضرت معاویہ رضی اللہ عنہ کو مقرر کیا۔ اسی سال کوفہ کی فتح، شہر کی تعمیر نو

اور اسے چھاؤنی بنایا۔

۲۰ ہجری

اصفہان، طوس، طبرستان اور آرمینیا کی جانب ۵۲ ہزار سپاہ کی روانگی۔

۲۱ ہجری

جرجان، طبرستان، بیضا، خزر اور آرمینیا کے روسی اور ایرانی علاقوں پر اسلامی

لشکر کا قبضہ۔

۲۳ ہجری

جنازے کی چار تکبیروں کا فیصلہ اور نماز تراویح باجماعت پڑھنے کا حکم۔ نظام

ڈاک، جاگیروں کی تہنیک ہر مسلمان بچے کے لئے وظیفہ اور تجارتی مقصد میں استعمال

ہونے والے گھوڑوں پر محصول۔

۲۳ ہجری

کرمان، ہرات، مرو، بلخ، خراسان اور سندھ و بلوچستان کے علاقوں میں لشکر

فاروقی کی فتوحات، ہندوستان میں پیغام اسلام، ایرانی شہزادیوں کی گرفتاری اور آخری

حج بیت اللہ فتح مصر اور قاہرہ کی تعمیر نو۔

۲۳ ہجری

مسجد نبوی میں قاتلانہ حملہ۔

۲۳ ہجری (یکم محرم)

شہادت اور رسول ﷺ کے روضہ مبارک کے قریب تدفین۔



خلیفہ سوم ذوالنورین امیر المومنین عثمان غنی رضی اللہ عنہ

(وفات ۱۸ ذوالحجہ ۳۵ھ)

امیر المومنین امام المجاہدین سیدنا عثمان بن عفان رضی اللہ عنہ، آغاز بعثت میں اسلام لائے۔ آپ کی کنیت ابو عبد اللہ اور لقب ذوالنورین ہے، جناب علی المرتضیٰ رضی اللہ عنہ نے فرمایا عثمان وہ شخصیت ہیں جنہیں ملاء اعلیٰ میں ذوالنورین کے لقب سے پکارا جاتا ہے۔ عشرہ مبشرہ میں ممتاز مقام کے حامل ہیں۔ قبول اسلام میں چوتھے ہیں۔

حضرت عثمان رضی اللہ عنہ کا لقب ذوالنورین ہے

آپ کا لقب غنی اور ذوالنورین ہے، کیونکہ آپ بے حد مخیر تھے اور اسلام لانے کے بعد مسلمانوں خصوصاً اسلامی جنگوں میں آپ نے بے حد مالی اعانت کی اس لئے آپ کو سرکارِ دو عالم نے غنی کا لقب مرحمت فرمایا اور چونکہ آپ کے عقد میں حبیب کبریا کی دو صاحبزادیاں آئیں، اس لئے ذوالنورین (یعنی دو نور والا) کا لقب ملا۔

حضرت عثمان چند صحابہ میں سے ہیں جو سب سے پہلے ایمان لائے اور جنہیں ایمان لانے والوں میں سبقت کرنے والا کہا جاتا ہے۔ آپ حضرت ابو بکر صدیق اکبر رضی اللہ عنہ کی تبلیغ سے مسلمان ہوئے۔ مسلمان ہونے کے بعد مکہ کے کافروں نے دوسرے مسلمانوں کی طرح آپ کو بھی بہت ستایا۔ خود آپ کے بزرگ حکم بن العاص نے آپ پر بہت سختی کی۔ ایک دفعہ آپ کو ایک کوٹھڑی میں بند کیا اور اس میں اتنا دھواں بھرا کہ آپ کا دم گھٹنے لگا، لیکن آپ کے ایمان میں ذرا بھی فرق نہ آیا اور اسلام کے دشمن ان

کو دین سے برگشتہ نہ کر سکے۔

جمع و ترتیب قرآن کا شرف جناب عثمان غنی کو ملا

حضرت عثمان رضی اللہ عنہ کے عہد میں قرآن شریف ایک لہجہ اور قرأت پر جمع کیا گیا اور جمع و تدوین قرآن کا اور اس کی اشاعت کا شرف بھی آپ کو حاصل ہوا۔ مختلف اقطاع کے لوگ اپنے اپنے لہجے کے مطابق اس کی قرأت کرتے تھے۔ جناب حذیفہ بن مسعود نے خلیفہ وقت کی توجہ مبذول کرائی۔ چنانچہ قرأت کی ایک مجلس منعقد کی گئی۔ معلوم ہوا کہ حضرت حذیفہ کے پاس خلیفہ اول کے وقت سے ترتیب شدہ جو مسودہ ہے اور جس کی ترتیب خود رسول اللہ ﷺ کی ہدایت کے مطابق ہوتی تھی۔ چنانچہ اسی اصول پر قرآن جمع کیا گیا اور اس کی سورتوں کی ترتیب حضرت حفصہ کے نسخہ کے مطابق مسلم قرار پائی۔ حضرت عثمان نے حکم جاری کر دیا کہ تمام مسلمان اپنے اپنے نسخوں کو لے کر حضرت حفصہ کے نسخے کے مطابق کر لیں۔ امیر المومنین حضرت عثمان بن عفان نے مکمل نسخوں کی اشاعت اپنی مہر لگا کر کی حضرت علی رضی اللہ عنہ نے حضرت عثمان رضی اللہ عنہ کے اس عمل کو سراہا اور کہا کہ اگر میں خلیفہ ہوتا تو میں بھی یہی کرتا۔ جمع اور ترتیب قرآن کا یہ حکم ۳ھ میں جاری اور نافذ ہوا۔

حضرت امام ذوالنورین کا انتخاب

خلیفہ اول حضرت ابو بکر صدیق رضی اللہ عنہ نے اپنی وفات سے قبل مدینہ کے اکابر صحابہ کرام سے مشورہ کر کے حضرت عمر فاروق کا نام خلافت کی ذمہ داری کے لئے تجویز کیا تھا اور خلیفہ اول کی وفات کے بعد مسلمانوں نے حضرت عمر فاروق رضی اللہ عنہ کے ہاتھ پر بیعت کی اور انہیں امیر المومنین منتخب کر لیا۔ جب ان کی وفات قریب آئی اور وہ زخمی حالت میں تھے تو انہیں مسلمانوں کے مستقبل کا خیال پریشان کر رہا تھا۔ انہوں نے

چھ حضرات کے اوپر یہ چھوڑا کہ وہ باہمی مشورہ سے کسی ایک کو خلیفہ مقرر کر لیں، ان میں حضرت عثمان بن عفان، حضرت عبدالرحمن بن عوف، حضرت علی بن ابی طالب، حضرت سعد بن وقاص، حضرت زبیر بن العوام اور حضرت طلحہ رضی اللہ عنہم شامل تھے۔ مذاکرات اور مشوروں کے بعد یکم محرم الحرام ۲۳ ہجری کو حضرت عثمان بن عفان خلیفہ مقرر ہوئے اور تین دن تک بیعت کا سلسلہ چلتا رہا۔

عثمان رضی اللہ عنہ تمام غزوات میں حضور ﷺ کے ساتھ رہے

غزوہ بدر کے علاوہ تمام غزوات میں ذوالنورین شریک ہوئے۔ جنگ بدر میں شریک نہ ہونے کی وجہ یہ تھی کہ حضرت رقیہ رضی اللہ عنہا کی بیماری کی وجہ سے حضرت حبیب کبریٰ رضی اللہ عنہا نے آپ کو مدینہ میں اپنے جانشین کے طور پر چھوڑ دیا تھا۔ غزوہ احد، غزوہ بنو نضیر، غزوہ خندق، جنگ خیبر اور جنگ حنین میں آپ برابر شریک رہے۔ خلیفہ اول اور خلیفہ دوم کے عہد خلافت میں حضرت جامع القرآن نے ان سے مکمل تعاون کیا۔ ہر معاملے میں ان کے مشیر رہے، مجلس شوریٰ کے انتہائی اہم رکن تصور کئے جاتے تھے اور نہایت صدق و خلوص کے ساتھ مشورہ دیتے تھے۔ حضرت فاروق اعظم رضی اللہ عنہ کی شہادت کے بعد یکم محرم الحرام ۲۴ھ مطابق ۶۴۴ء بروز یکشنبہ خلیفہ ثالث کی حیثیت سے آپ کا انتخاب عمل میں آیا۔

خلافت عثمانی اسلامی فتوحات کا دور تھا

حضرت عثمان رضی اللہ عنہ کے دور خلافت میں ۲۴ھ سے ۳۲ھ تک مشرق وسطیٰ کی بڑی بڑی مہمات جاری رہیں۔ افریقہ میں مسلمانوں کی فتوحات کا سلسلہ ۲۵ھ سے ۳۱ھ تک جاری رہا۔

آپ کے عہد خلافت میں مملکت اسلامیہ کی حدود ہندوستان، روس، افغانستان

پاکستان، لیبیا، الجزائر، مراکش اور بحیرہ روم کے جزائر تک وسیع ہو گئی تھیں۔ فتوحات کا سلسلہ آرمینیا کے علاقے سے شروع ہو کر بحیرہ روم کے جزیرہ اروا کی تسخیر پر ختم ہوا۔ مفاد عامہ کے کاموں میں سرڑکیں بنوائی گئیں۔ مہمان خانے تعمیر کرائے گئے۔ دریاؤں پر پل باندھے گئے، مساجد کثرت سے تعمیر کرائی گئیں، خاص مفتوحہ علاقوں میں چھاؤنیاں قائم کیں، چراگا ہوں میں مویشیوں کے لئے چشمے کھدوائے، رعایا کی آسائش کے لئے سرڑکیں، پل اور مسافر خانے بنوائے۔

حضرت عثمان رضی اللہ عنہ نے محرم ۲۲ھ سے ذی الحجہ ۳۵ھ تک خلافت کے فرائض اور ذمہ داری نہایت خوش اسلوبی اور کامیابی سے پورے کئے۔ آپ کے زمانہ خلافت میں مسلمانوں نے بہت ترقی کی۔ بہت سے ملک فتح کئے۔ قیصر روم کی طاقت کا بھی خاتمہ ہوا۔

حضرت عثمان رضی اللہ عنہ حضور ﷺ کے جانشین تھے

حضرت عثمان غنی اسلام کے لئے جان و مال نثار کرنے کے لئے ہر وقت تیار رہتے تھے کوئی ضرورت مند آپ کے دروازہ سے کبھی مایوس ہو کر نہیں گیا، ہر جمعہ کو ایک غلام آزاد کرنا۔ ان کا معمول تھا۔ مدینہ آنے کے بعد مسلمانوں کی تعداد میں اضافہ ہونے لگا۔ مسجد نبوی میں تمام نمازی سامنے نہیں سکتے تھے۔ ایک روز آنحضرت ﷺ نے فرمایا: کون ہے جو فلاں خاندان کی زمین کا ٹکڑا خرید کر وقف کرے گا۔ اس کے صلہ میں اس کو اس سے بہتر جگہ جنت میں ملے گی۔

یہ سنت ہی حضرت عثمان رضی اللہ عنہ نے وہ قطعہ اراضی خرید کر آپ کی خدمت میں پیش کیا۔

حضرت عثمان بن عفان رضی اللہ عنہ نے ۳۹ھ میں مسجد نبوی میں بھی توسیع کی اور مسجد الحرام میں بھی توسیع کی، حضرت علی کرم اللہ وجہہ نے فرمایا کہ عثمان ہم سب سے بڑھ

کر صلہ رحمی کرنے والے متقی اور بزرگ تھے وہ ان لوگوں میں سے تھے جو ایمان اور تقویٰ میں درجہ کمال حاصل کر لیتے ہیں۔

جس وقت تاجدار مدینہ ﷺ تبوک کا سامان کر رہے تھے۔ حضرت جامع القرآن بارگاہ رسالت میں حاضر ہوئے اور ایک ہزار اشرفیاں آپ کی گود میں ڈال دیں۔ ساقی کوثر علیہ السلام ان اشرفیوں کو اپنی گود میں اٹھتے پلٹتے تھے اور فرماتے تھے کہ عثمان کو اب کوئی نقصان نہیں پہنچ سکتا۔ آج کے بعد جو چاہیں کریں، دو مرتبہ صادق المصدق ﷺ نے یہ جملہ دہرایا۔

غزوہ تبوک کے سلسلے میں ایک اور روایت حضرت عبدالرحمن بن خباب سے ہے وہ کہتے ہیں کہ غزوہ تبوک کی تیاری کے لئے پیغمبر اسلام ﷺ نے ہمیں اکٹھا کیا اور جہاد کی اہمیت و فضیلت پر روشنی ڈالی۔ تاکہ لوگ اپنا مال اس کے لئے دیں۔ حضرت عثمان غنی رضی اللہ عنہ فوراً کھڑے ہوئے اور ساز و سامان کے ایک سواونٹ پیش کرنے کا اعلان فرمایا سید المرسلین نے اپنا خطبہ جاری رکھا۔ یہ پھر دوبارہ کھڑے ہوئے اور دو سو اونٹ دینے کا اعلان فرمایا، خاتم الانبیاء ﷺ نے پھر بھی گفتگو کا سلسلہ جاری رکھا۔

خلیفہ ثالث پھر تیسری مرتبہ کھڑے ہوئے اور تین سواونٹ دینے کا اعلان فرمایا، اس مرتبہ حضور ﷺ منبر سے اترے اور فرمایا کہ عثمان کے اس عمل کے بعد انہیں آخرت میں اور کس چیز کی ضرورت ہے جو نجات اخروی کے لئے درکار ہو۔ تاجدار مدینہ ﷺ سے یہ محبت و الفت جام شہادت نوش کرتے وقت تک قائم رہی۔ چنانچہ جب امیر معاویہ رضی اللہ عنہ نے امیر المومنین سے مدینہ چھوڑ کر شام چلنے کو کہا تو فرمایا ”میں نہ مدینہ النبی ﷺ کو چھوڑوں گا اور نہ روضہ اقدس کے قرب سے محرومی مجھے گوارا ہے۔ جان جاتی ہے تو جائے۔“

امام ذوالنورین مہاجر اول ہیں

مکہ میں اسلام کی روز افزوں ترقی سے کفار بہت مشتعل ہو گئے تھے اور حضرت عثمان غنی رضی اللہ عنہ ان کے ظلم و ستم کا شکار ہو رہے تھے۔ حضرت عثمان رضی اللہ عنہ رسول اللہ ﷺ کے اشارہ پر مع اپنی اہلیہ حضرت رقیہ رضی اللہ عنہا کے حبش کی طرف ہجرت کر گئے۔ یہ پہلا قافلہ تھا جس نے حق و صداقت کی محبت میں وطن چھوڑ کر ہجرت کی تھی، چند سال کے بعد وہ واپس مکہ تشریف لے آئے اور مدینہ کی ہجرت کا فیصلہ ہوا، چنانچہ وہ بھی اپنے اہل و عیال کے ساتھ مدینہ تشریف لے گئے، مدینہ جا کر وہ حضرت اویس بن ثابت رضی اللہ عنہ کے مہمان رہے۔

حضرت عثمان رضی اللہ عنہ نے حضور ﷺ سے دو مرتبہ جنت خریدی

حضرت عثمان رضی اللہ عنہ حضور ﷺ سے ۲ مرتبہ جنت خریدی۔ ایک دفعہ اس وقت جب انہوں نے مدینہ میں چاہ رومہ خرید کر مسلمانوں کے لئے وقف کر دیا۔ دوسری دفعہ اس وقت جب جنگ تبوک کی تیاریاں ہو رہی تھیں۔

مدینہ شریف آ کر مسلمانوں کو پانی کی شدید قلت تھی۔ ایک یہودی کے پاس کنواں تھا جس کو اس نے ذریعہ معاش بنا رکھا تھا۔ حضرت عثمان غنی رضی اللہ عنہ نے وہ کنواں اٹھارہ ہزار روپیہ میں خرید کر مسلمانوں کے لئے وقف کر دیا۔ ان کے اس جذبہ ایثار نے رسول اللہ ﷺ اور مہاجرین و انصار کو بے حد متاثر کیا۔ آج بھی یہ کنواں بیر رومہ کہلاتا ہے۔ پانی موجود ہے بہت ہی میٹھا اور عمدہ پانی ہے، یہ کنواں مدینہ شریف کی آبادی سے تقریباً چار میل پر واقع ہے۔ تمام زائرین اس کنویں پر جاتے ہیں اور فیض یاب ہوتے ہیں۔

حضور ﷺ نے غزوہ تبوک کی تیاریوں کا اعلان کیا، کیوں کہ دنیا کی سب

سے بڑی سلطنت روم کا مقابلہ کرنا تھا اور مسلمان بے سرو سامان تھے۔ چنانچہ حضرت عثمان رضی اللہ عنہ نے اکیسے سارے لشکر کے لئے سامان جنگ وغیرہ خرید کر دیا۔ اس کے علاوہ بھاری رقم نقد بھی دی۔ آنحضرت ﷺ اس امداد سے بہت خوش ہوئے اور فرمایا کہ اب اگر عثمان نفعی ثواب کا کوئی کام نہ بھی کریں تو حرج نہیں۔ حضرت عثمان رضی اللہ عنہ نے اس موقع پر ایک تہائی فوج کے جملہ اخراجات اپنے ذمے لئے ایک ہزار اونٹ ستر گھوڑے اور سامان رسد کے لئے ایک ہزار دینار پیش کئے۔ آپ نے خوش ہو کر فرمایا: آج کے بعد عثمان کا کوئی عمل ان کو نقصان نہیں پہنچائے گا۔

حضرت عثمان رضی اللہ عنہ کا تب وحی تھے

حضرت عثمان رضی اللہ عنہ کا تب وحی تھے۔ رسول اللہ ﷺ پر جب کوئی آیت نازل ہوتی تھی تو حضرت ﷺ کے حکم سے آپ سے لکھ لیا کرتے تھے۔ کا تب وحی ہونے کے علاوہ آپ حافظ قرآن بھی تھے۔ آپ نے سب سے پہلے قرآن کریم حفظ کیا اور آپ اسلام میں نبی کریم کے بعد پہلے حافظ قرآن ہیں۔ وحی کے علاوہ سرکارِ دو عالم ﷺ کے ذاتی اور نجی خطوط بھی آپ لکھا کرتے تھے اور اس طرح آپ کا تب نبی بھی تھے۔

حضرت عثمان رضی اللہ عنہ نہایت عابد و زاہد تھے

حضرت عثمان رضی اللہ عنہ کی راتیں عبادت و ریاضت میں بسر ہوتیں۔ ہر روز عشاء کی نماز کی امامت سے فارغ ہو کر مقام ابراہیم کے پیچھے کھڑے ہوتے وتر کی ادائیگی میں پورے قرآن پاک کی تلاوت کر لیتے تھے۔ جس دن شہادت ہونے والی تھی آپ روزہ سے تھے۔ جمعہ کا دن تھا۔ خواب میں حضور ﷺ حضرت ابو بکر و عمر رضی اللہ عنہما کے ہمراہ تشریف لائے فرمایا عثمان جلدی کرو ہم

تمہارے ساتھ افطار کے منتظر ہیں۔ حضرت عثمان رضی اللہ عنہ بیدار ہوئے تو فرمایا میری وفات کا وقت آ گیا ہے۔

جب باغیوں نے آپ کا مکان کا محاصرہ کیا تو ان کی سرکشی اتنی بڑھی کہ دیواریں پھاند کر گھر میں کود گئے۔ حضرت عثمان رضی اللہ عنہ روزے سے تھے اور قرآن پاک کی تلاوت میں مشغول تھے۔ انہوں نے باغیوں سے کہا۔

”تم سخت غلطی کر رہے ہو اگر مجھے شہید کیا تو مسلمانوں کا شیرازہ بکھر جائے گا۔ پھر تمام نماز تک اکٹھے نہ پڑھ سکو گے۔“

۱۸ ذوالحجہ ۳۵ھ کو حضرت عثمان رضی اللہ عنہ کو قرآن پڑھتے ہوئے شہید کر دیا گیا، ان کی زوجہ نائلہ بچانے کے لئے دوڑیں تو ان کی ہتھیلی اور انگلیاں کٹ گئیں، قرآن حکیم کی آیت ”فَسَيَكْفِيكَهُمُ اللَّهُ وَهُوَ السَّمِيعُ الْعَلِيمُ“ پر خون کے قطرے گرے۔ اس واقع کے بعد مسلمانوں کی تلواریں آپس میں ایک دوسرے کے خلاف چلنے لگیں۔ بلاشبہ امام ذوالنورین کی شہادت تاریخ اسلام کا سب سے بڑا سانحہ کہے جانے کا مستحق ہے۔ حضرت عثمان رضی اللہ عنہ نے ۱۲ سال امور خلافت انجام دیے۔ ۱۸ ذوالحجہ ۳۵ھ بمصر ۸۲ سال جام شہادت نوش فرمایا۔

بیعت رضوان اور حضرت عثمان

حدیبیہ کے مقام پر تقریباً ڈیڑھ ہزار مہاجرین و انصار روشن ستاروں کی طرح ماہتاب نبوت کو گھیرے ہوئے ہیں۔ چشم فلک نے ان سے بہتر امت نہ کبھی دیکھی تھی اور نہ آئندہ دیکھ سکے گی۔ حضور ﷺ چاہتے ہیں کہ کوئی مکے جائے اور قریش کو اطلاع دے کہ مسلمان پر امن طریقہ پر مکہ میں طواف کعبہ کی سعادت حاصل کرنا چاہتے ہیں۔ مختصر یہ کہ اس کام کے لئے حضرت عثمان رضی اللہ عنہ کو مکہ بھیجا گیا اور آپ نے حضور ﷺ کا پیغام ابوسفیان کو سنایا۔ ابوسفیان نے صاف انکار کر دیا، مگر حضرت عثمان رضی اللہ عنہ سے کہا،

یہاں آئے ہو تو کعبہ کا طواف بھی کر لو۔ وہ کون سا مسلمان ہے جو بیت اللہ کو دیکھ کر پروانہ وار طواف کے جذبہ سے بے چین نہ ہو جائے؟ اور پھر سیدنا عثمان رضی اللہ عنہ جیسا عابد و زاہد۔ اللہ اکبر۔ مگر یہاں جذبہ عشق نبوی اور عبادت الہی میں کشمکش شروع ہو گئی، ذوق عبادت کہتا ہے کہ برسوں کے بعد طواف کا موقع ملا ہے کر لو طواف کعبہ۔ خدا جانے پھر موقع ملے نہ ملے اور ادھر عشق بار بار کعبہ حقیقت کی یاد دلا رہا ہے۔ وہ قبلہ مقصود جس کا ہر نقش قدم قبلہ گاہ دو عالم ہے۔ اس کشمکش میں زیادہ وقت نہیں ہوا، ادھر طواف کی فرمائش ہوئی ادھر زبان عثمان سے بے ساختہ ایک نورانی جملہ نکلا جو شمع رسالت کے پروانوں کے لئے مثالی اور بلند ترین نمونہ گفتار و کردار ہے۔ سیدنا عثمان رضی اللہ عنہ نے فرمایا۔

”میرا کعبہ حقیقت تو حدیبیہ میں جلوۂ افروز ہے اس کے بغیر میں تنہا کس طرح طواف کعبہ کر سکتا ہوں؟ بلاشبہ مناسک حج و عمرہ بجائے خود عشق و دیوانگی کا سب سے بڑا عملی درس ہے، لیکن امیر المؤمنین سیدنا عثمان غنی رضی اللہ عنہ کا یہ ایک بصیرت افروز اور عشق انگیز جملہ عشق و محبت کی پوری کائنات اور تمام مناسک پر بھاری ہے۔ جناب عثمان نے ذوق عبادت کو عشق نبوت پر قربان کر دیا اور امت کو بتا دیا کہ ایمان اسے کہتے ہیں۔ ابھی حضرت عثمان مکہ سے واپس نہ ہوئے تھے کہ یہ غلط خبر پھیل گئی کہ عثمان کو شہید کر دیا گیا ہے۔“

آنحضور ﷺ ایک کیکر یا ببول کے درخت کے سائے میں بیٹھ گئے اور آواز دی کہ آج سردھڑ کی بازی لگا دو، کٹ مرنے کی بیعت کرو، یعنی عثمان کا خون اتنا ارزاں نہیں کہ اسے خاموشی سے گوارا کر لیا جائے۔ خون عثمان کا بدلہ لینے کے لئے کٹ مرنے کا عہد کرو، عجب منظر تھا، ڈیڑھ ہزار صحابہ سیدنا عثمان رضی اللہ عنہ کے خون کا بدلہ لینے کے لئے حضور ﷺ کے دست مبارک پر بیعت کر رہے تھے۔ ان میں صدیق و فاروق اور علی مرتضیٰ رضی اللہ عنہم بھی تھے۔ یہ بیعت اللہ تعالیٰ کو ایسی پسند آئی کہ قرآن میں

اعلان فرمادیا کہ اللہ تعالیٰ ان بیعت کرنے والوں سے راضی ہو گیا۔ اللہ اکبر خون عثمان کے احترام میں ڈیڑھ ہزار اشرف الناس نفوس قدسیہ سے اللہ کے رسول نے بیعت لی اور اس ادائے بیعت پر قدرت بھی جھوم اٹھی اور سند رضوان و پروانہ ایمان نازل فرمادیا۔

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ -

بلاشبہ اللہ راضی ہو گیا ان سے جنہوں نے اے نبی تیرے ہاتھ پر بیعت کی۔

غور کیجئے اس سے بڑا مرتبہ اور کیا ہو سکتا ہے کہ خون عثمان کو اتنا قیمتی قرار دیا گیا کہ ڈیڑھ ہزار مہاجرین و انصار سے بیعت لی گئی۔ کیا کسی دور میں کسی انسان کا خون اتنا قیمتی تصور کیا گیا ہے؟ جتنا کہ عثمان کا جب تمام اہل ایمان بیعت کر چکے تو رسول اللہ ﷺ نے فرمایا:

”یہ میرا ہاتھ ہے اور یہ عثمان کا ہاتھ ہے اب میں عثمان کی بیعت لیتا ہوں“۔

غور کیجئے

(۱) بیعت مرے ہوئے کی نہیں لی جاتی زندوں کی لی جاتی ہے۔ حضور ﷺ نے سیدنا عثمان رضی اللہ عنہ کی بیعت لے کر یہ اشارہ کر دیا کہ عثمان زندہ ہیں شہید نہیں ہوئے ہیں۔ یہاں یہ نہ پوچھئے کہ حضور کو یہ کیسے معلوم ہو گیا؟ پیغمبر اسلام کی نگاہیں زبان و مکان کی حدوں کو چیر کر بھی آگے نکل جاتی ہیں اور وراء الوراء کے غیوب کو بھی دیکھ لیتی ہیں۔

(۲) پھر اہل علم و ایمان کے لئے یہ ایک لمحہ فکر یہ ہے کہ حضور نے کبھی اپنے دست مبارک کو کسی دوسرے کا ہاتھ قرار نہیں دیا۔ رسول کا ہاتھ وہ جسے خدا اپنا ہاتھ قرار دیتا ہے۔ اے رسول! جو لوگ تمہاری بیعت کر رہے ہیں۔ یہ (تمہارا ہاتھ نہیں) خدا کا ہاتھ ہے جو ان سب ہاتھوں کے اوپر ہے۔

سبحان اللہ حضور ﷺ نے عثمان رضی اللہ عنہ کے ہاتھ کو اپنا ہاتھ قرار دیا۔ مختصر یہ کہ

بیعت رضوان جناب امام ذوالنورین عثمان غنی رضی اللہ عنہ کے کامل الایمان مخلص مسلمان، جان نثار رسول ہونے اور اسلام میں ان کے رتبہ کی عظمت و رفعت بلندی و برتری کے ثبوت کیلئے ایک ایسا نورانی واقعہ ہے جس کا انکار آفتاب کے انکار کے مترادف ہے۔

فضائل عثمان

رسول اللہ ﷺ نے حضرت عثمان غنی رضی اللہ عنہ کے متعلق فرمایا ہے کہ ”الہی میں عثمان سے راضی ہوں، تو بھی اس سے راضی ہو“ عثمان خدا تمہارے اگلے پچھلے ظاہر اور چھپے ہوئے اور روز قیامت تک ہونے والے گناہ معاف کر دے۔ جنت میں عثمان میرے رفیق ہوں گے۔“

”عثمان دنیا اور آخرت میں میرے قریبی دوست ہیں۔“

”عثمان شرمیلی طبیعت کے مالک ہیں، ملائکہ بھی ان سے شرماتے ہیں۔“

ام المؤمنین حضرت عائشہ رضی اللہ عنہا نے فرمایا کہ حضرت عثمان رضی اللہ عنہ جب رسول اللہ ﷺ کی خدمت میں حاضر ہوتے تو آنحضرت ﷺ سمٹ کر بیٹھ جاتے اور اپنے کپڑے کو بھی سمیٹ لیتے۔ ایک روز کسی نے پوچھا یا حضرت آپ پر میرے ماں باپ قربان آپ عثمان کے آنے پر اس قدر سمٹ کیوں جاتے ہیں۔ آپ نے جواب دیا میں ایسے آدمی سے کیوں شرم نہ کروں جس سے خدا کے فرشتے بھی شرم کرتے ہیں۔ (مسلم) ہر نبی کے کچھ رفیق ہوتے ہیں اور میرے رفیق جنت میں عثمان رضی اللہ عنہ ہیں۔

(ترمذی)

جس وقت حضور ﷺ غزوہ تبوک کا سامان کر رہے تھے۔ حضرت عثمان ایک ہزار اشرفیاں آستین میں رکھ کر حضور ﷺ کے پاس لائے اور آپ کی گود میں ڈال دیں۔ حضور ﷺ ان اشرفیوں کو اپنی گود میں اٹھتے پلٹتے تھے اور فرماتے تھے کہ عثمان کو اب کچھ نقصان نہیں ہو سکتا۔ آج کے بعد جو چاہیں کریں، دو مرتبہ یہی فرمایا۔ (مسند احمد)

نبی ﷺ ایک روز اُحد پہاڑ پر چڑھے اور آپ کے ساتھ حضرت ابو بکرؓ، عمرؓ اور عثمانؓ تھے پہاڑ ہلنے لگا تو آپ نے اپنے پاؤں سے اسے اشارہ کرتے ہوئے فرمایا کہ اے اُحد ٹھہر جا۔ تجھ پر ایک نبی ہے ایک صدیق ہے اور دو شہید ہیں (یعنی حضرت عمر اور حضرت عثمان) (صحیح بخاری)

دور عثمانی ایک نظر میں

- (۱) ۳۳ سال کی عمر میں مسلمان ہوئے۔
- (۲) اولین چودہ مسلمانوں اور عشرہ مبشرہ میں شامل ہیں۔
- (۳) حبشہ اور مدینہ کی ہجرتیں کیں۔
- (۴) حضور کی دو صاحبزادیاں حضرت رقیہ اور حضرت ام کلثوم نکاح میں آئیں۔
- (۵) بدر کے سوا تقریباً تمام غزوات میں شریک ہوئے۔
- (۶) آپ کی شرم و حیا اور سخاوت ضرب المثل تھی۔
- (۷) اکثر غزوات کے لئے بھاری عطیات دیئے۔
- (۸) حضور ﷺ کے ارشاد پر مسجد نبوی کی توسیع کے لئے زمین خرید کر پیش کی۔
- (۹) بیسرومہ خرید کر اہل مدینہ کی نذر کر دیا۔
- (۱۰) حضرات شیخین کے ادوار خلافت میں ان کے قریبی معتمد رہے۔
- (۱۱) یکم محرم ۲۴ ہجری کو تیسرے خلیفہ منتخب ہوئے۔
- (۱۲) ان کے دور میں مملکت اسلامیہ کی حدود ہندوستان، روس، افغانستان، پاکستان، لیبیا، الجزائر، مراکش اور بحیرہ روم کے جزائر تک وسیع ہو گئیں۔

(۱۳) مسلمانوں نے بحری لڑائیوں میں رومیوں کو فیصلہ کن شکست دی۔

(۱۴) کئی ملکوں میں بغاوتوں کو کامیابی سے کچلا گیا۔

(۱۵) ۱۸ ذی الحجہ ۳۵ھ بروز جمعہ شہید کئے گئے۔

حضرت امام ذوالنورین کے ارشادات

دنیا کے رنج و غم سے دل میں تاریکی پیدا ہوتی ہے اور آخرت کے فکر و اندوہ سے دل میں نور پیدا ہوتا ہے۔

✽ مجھے تین چیزیں مرغوب ہیں۔ بھوکوں کو آسودہ رکھنا، ننگوں کا تن ڈھانپنا اور قرآن حکیم کی تلاوت کرنا۔

✽ سب سے زیادہ بربادی یہ ہے کہ کسی کو بڑی عمر ملے اور وہ سفر آخرت کی کچھ تیاری نہ کرے۔

✽ دنیا جس کے لئے قید خانہ ہو، قبر اس کے لئے باعث راحت ہوگی۔

✽ محبت اللہ کو تنہائی محبوب ہوتی ہے۔

✽ جب لوگوں کو اچھا کام کرتے ہوئے دیکھو تو ان کے ساتھ شریک ہو جاؤ۔

✽ اللہ کے ساتھ تجارت کرو تو بہت نفع ہوگا۔

✽ تعجب ہے اس پر جو دوزخ کو برحق جانتا ہے اور پھر گناہ کرتا ہے۔

✽ تعجب ہے اس پر جو اللہ کو حق جانتا ہے اور غیروں کا ذکر کرتا ہے اور پھر ان پر

بھروسہ کرتا ہے۔

✽ بندگی کے یہ معنی ہیں کہ مسلمان احکام الہیہ کی اطاعت کرے جو عہد کسی سے

کرے پورا کرے جو کچھ مل جائے اس پر صبر کرے۔



خليفة چهارم امير المومنين مولائے کائنات علی المرتضیٰ رضی اللہ عنہ

(وفات ۲۱ رمضان ۴۰ ہجری)

آپ کا نام نامی علی کنیت ابو الحسن اور ابو تراب ہے۔ آپ کے والد حضور سرور عالم ﷺ کے چچا ابو طالب ہیں۔

حضرت علی کعبہ میں پیدا ہوئے آغوش نبوت میں تربیت پائی

جناب امیر المومنین علی رضی اللہ عنہ کی ولادت مکہ معظمہ میں کعبۃ اللہ شریف کے اندر ۱۳ رجب المرجب ۳۰ ہجری عام الفیل بروز جمعہ المبارک کو ہوئی۔ حضور ﷺ نے آپ کا نام علی رکھا۔ آپ کے والد بزرگوار ابو طالب بن عبدالمطلب بن ہاشم بن عبدمناف ہیں۔ باعتبار نسب آپ جناب رسالت مآب ﷺ کے حقیقی چچا زاد بھائی ہیں۔ آپ کی کنیت ابو تراب اور مشہور لقب حیدر کرار ہے۔ آپ کی تربیت تمام و کمال حضور سید المرسلین ﷺ کے آغوش رحمت میں ہوئی اور جب آنحضرت ﷺ کو خلعت نبوت عطا ہوئی تو اس کے ایک دن بعد آپ شرف ایمان سے فیض یاب ہوئے۔ اس وقت آپ کی عمر گیارہ سال تھی۔ حضرت ابوذر غفاری رضی اللہ عنہ کہتے ہیں مسجد نبوی میں ایک سائل نے سوال کیا کسی سے کچھ نہ ملا، حضرت علی رضی اللہ عنہ نماز میں تھے اپنی انگلی کی انگوٹھی کی طرف اشارہ کر دیا اور سائل نے انگوٹھی اتار لی خوش و خرم واپس ہوا۔

شانِ علی

حضور سید عالم ﷺ نے حضرت علی رضی اللہ عنہ کو مخاطب بنا کر فرمایا۔ تمہاری

حیثیت میرے ساتھ ایسی ہے جیسے ہارون کی موسیٰ کے ساتھ مگر یہ کہ میرے بعد کوئی نبی نہیں۔ (ترمذی) علی مجھ سے ہیں اور میں علی سے ہوں (ترمذی) جس کا میں مددگار ہوں علی بھی اس کے مددگار ہیں (احمد) میں حکمت کا گھر ہوں اور علی اس کا دروازہ ہیں (ترمذی) منافق علی سے محبت نہیں رکھتا اور مومن علی سے بغض نہیں رکھ سکتا (ترمذی) جس نے علی کو گالی دی اس نے مجھے گالی دی (احمد) علی کے چہرہ کو دیکھنا عبادت ہے (ترمذی)

حضرت علی حضور کی تربیت کا شاہکار ہیں

حضرت علی محبوب خدا سید الانبیاء محمد مصطفیٰ ﷺ کی تربیت کا شاہکار ہیں۔ آپ نے تاریخ کے مہیب اندھیرے میں حق و صداقت کا چراغ روشن کیا، حکمت و علم و فضل اور بلاغت میں اپنی نظیر آپ تھے۔ آپ کی شجاعت و بہادری تاریخ اسلام کا ایک درخشندہ باب ہے۔ آپ کی سیرت نبوی کے گرد گھومتی ہے۔ جس نے حق اور حقیقت کے لئے جان جیسی عزیز چیز قربان کر دی۔ وہ فاتح خیر شیر خدا علی مرتضیٰ ہی ہیں۔ آپ تقویٰ و طہارت شجاعت علم اور حسن اخلاق کا مجسمہ تھے۔ ان کی زندگی سادگی اور فقر کا کامل نمونہ تھی۔

حضرت علی ایثار و قربانی کا نمونہ تھے

ایک دفعہ حسین رضی اللہ عنہ بیمار ہو گئے۔ حضرت علی رضی اللہ عنہ نے نذرمانی کہ اگر اللہ تعالیٰ ان صاحبزادوں کو شفاء دے دے تو وہ تین روزے رکھیں گے۔ نذر قبول ہوئی۔ آپ نے روزہ رکھا اور افطار کے لئے کچھ نہ تھا۔ آپ تھوڑی سی روٹی لائے۔ بی بی خاتون جنت نے اس روٹی کو کاٹا اور اس کی اجرت سے جو پیسے آئے۔ اسکا آٹا منگوا کر روٹیاں پکائیں۔ جب افطار کا وقت آیا تو ایک مسکین نے دروازہ پر سوال کیا۔ آپ نے وہ روٹیاں مسکین کو دے دیں اور خود پانی پراکتفا کر کے صبح کو روزہ رکھا۔

قرآن مجید کی آیت ان الابرار یشرّبون من کاس الخ۔ آپ ہی کی شان سخاوت و غرباء پروری کے متعلق نازل ہوئی۔

مسندِ خلافت پر جلوہ افروزی

حضرت عثمان رضی اللہ عنہ کی شہادت کے بعد ۲۶ ذی الحجہ ۳۵ ہجری کو آپ مسندِ خلافت پر جلوہ افروز ہوئے۔ حضرت عثمان رضی اللہ عنہ کی شہادت پر مسلمانوں میں فتنہ کا دروازہ کھل چکا تھا چنانچہ آپ کے عہدِ خلافت میں جنگ جمل اور جنگ صفین ہوئیں۔

حضرت علی پیشوائے طریقت میں

حضرت علی رضی اللہ عنہ، نجیب الطرفین ہاشمی، نبی کریم ﷺ کے سچے عاشق سرخیل اولیاء اور خلیفہ چہارم ہیں۔ بحر علم و حکمت، مخزن سخاوت سلطان شجاعت، رہبر اولیائے اللہ، مظہر العجائب، امام المشارق و المغرب، رازدان شریعت و پیشوائے طریقت ہیں۔ ”انا مدینۃ العلم و علی بابہا“ سے آپ کا علوم نبوت کا مظہر ہونا واضح ہے۔

خلفائے ثلاثہ کے آپ مشیر تھے

حضرت صدیق و فاروق و عثمان رضی اللہ عنہم کے زمانہ ہائے خلافت میں آپ ان کے معتمد مشیر دست بازور ہے۔ خصوصاً حضرت عمر رضی اللہ عنہ اہم معاملات میں آپ سے مشورہ لیتے تھے۔ حضرت علی رضی اللہ عنہ جناب عمر رضی اللہ عنہ کے بہترین ہمدرد اور محبت تھے۔

بسترِ رسول پر آرام کرنے کا شرف

ہجرت کے وقت آپ کو ایک اور شرف عطا ہوا۔ جب حضور سید عالم ﷺ نے جناب صدیق اکبر رضی اللہ عنہ کے ساتھ ہجرت کا قصد فرمایا تو جناب علی رضی اللہ عنہ کو حکم دیا کہ آپ کے بستر پر چادر اوڑھ کر لیٹ جائیں اور دوسرے دن لوگوں کو وہ امانتیں

واپس کر دیں جو ”محمد الامین“ کی تحویل میں تھیں۔ گھر کے باہر نگلی تلواریں چمک رہی تھیں اور نیزے لہرا رہے تھے۔ کفار اس بستر پر لیٹنے والے کے خون کے پیاسے تھے مگر علی رضی اللہ عنہ موت کی آنکھوں میں آنکھیں ڈال کر خواب راحت کے مزے لے رہے تھے۔ کون کہہ سکتا تھا کہ اس رات بستر پر لیٹے لیٹے علی نے مدارج و مراتب کی کتنی منزلیں طے کر لیں تھیں۔ یہ الگ بات ہے کہ انہیں کوئی گزند نہ پہنچی، مگر انہوں نے تو راہ خدا میں اپنے آپ کو وقف کر دیا اور وہ اس رات کے ایک ایک لمحے میں شہادت عظمیٰ کے مقام بلند پر فائز رہے۔

حضرت علی تمام غزوات میں شریک ہوئے

حضرت علی رضی اللہ عنہ سوائے غزوہ تبوک کے تمام غزوات میں حضور نبی اکرم ﷺ کے ہمراہ ہوئے۔ غزوہ بدر میں ستر مشرکین مارے گئے۔ ان میں سے ۲۱ مشرک آپ کی تیغ سے قتل ہوئے تھے۔ غزوہ احد میں جب حضور اکرم ﷺ کو کفار نے اپنے زرعہ میں لے لیا، تو اس وقت حضرت علی رضی اللہ عنہ نے آنحضرت ﷺ کے قریب پہنچ کر کفار پر شدید حملے کئے اور شجاعت کا بے مثل کارنامہ پیش کیا۔ غزوہ خندق میں جب عمرو بن عبدود نے جو قوت اور بہادری میں ہزار آدمیوں پر بھاری سمجھا جاتا تھا۔ مقابل صف عسکر اسلام ہوا تو حضرت علی رضی اللہ عنہ اس کے مقابلے میں نکلے اور ذوالفقار نے اس کے دو ٹکڑے کر دیئے۔ اس طرح عمرو بن عبدود کے قتل سے دشمنان اسلام کی کمرہمت ٹوٹ گئی اور وہ میدان چھوڑ کر بھاگ گئے۔

فتح خیبر کا شرف بھی آپ کو حاصل ہوا

خیبر کا قلعہ قموں جب فتح نہ ہو سکا تو حضور ﷺ نے لشکر اسلام کا علم حضرت علی رضی اللہ عنہ کو عطا فرمایا۔ حضرت علی رضی اللہ عنہ آشوب چشم میں مبتلا تھے۔ حضور ﷺ نے

لعاب مبارک لگا دیا، آشوب چشم جاتا رہا۔ آپ ایک ہی جنت میں خندق کو پار کر کے قلعہ کے دروازہ تک پہنچ گئے۔ اسی کے ایک کواڑ کو ڈھال بنا کر لڑے اور قلعہ فتح کر لیا۔ آپ کے اس تیر کن قوت کو دیکھ کر دنیا حیران رہ گئی۔ حضرت علی رضی اللہ عنہ فرماتے ہیں اگر میں جست لگاؤں تو آسمان تک پہنچ جاؤں۔ حضور ﷺ کے لعاب مبارک ہی کی یہ برکت تھی آپ سخت جاڑوں کے موسم میں باریک کپڑے استعمال فرماتے۔

حضرت مجدد الف ثانی رضی اللہ عنہ نے فرمایا

صحابہ و اہل بیت سے محبت اور ان کا احترام ہر مسلمان کے لئے ضروری ہے۔ حضرت علی رضی اللہ عنہ کو دیکھنا عبادت ہے۔ اولیاء اللہ کے فیض و ہدایت کا مرکز علی مرتضیٰ رضی اللہ عنہ کی ذات ہے، قطب ابدال اوتاد جناب علی رضی اللہ عنہ سے تربیت حاصل کرتے۔ ان کی امداد و اعانت سے راہ سلوک طے کرتے ہیں۔ جناب علی رضی اللہ عنہ سے محبت اہلسنت ہونے کی شرط ہے۔

جناب علی کی اولاد

حضرت امام علی رضی اللہ عنہ ذوالحجہ ۳۵ھ میں خلیفہ ہوئے۔ ۲۱ رمضان ۴۰ھ شہید ہوئے۔ جناب حسن و حسین رضی اللہ عنہما کے علاوہ آپ کی دیگر ازواج سے سول فرزند تھے۔ بعض نے تصریح کی کہ آپ کے کل انیس بیٹے ۱۸ بیٹیاں تھیں۔ چھ صاحبزادے آپ کی حیات ہی میں انتقال کر گئے۔ باقی تیرہ میں سے چھ یعنی عباس بن علی، محمد بن علی، عمر بن علی، ابو بکر بن علی، ابوالقاسم محمد بن علی اور حضرت امام حسین کربلا میں شہید ہوئے دنیا میں اس وقت صرف پانچ بیٹوں حسن، حسین، محمد حنفیہ، عباس، عمر اطراف سے آپ کی نسل چل رہی ہے۔

شہادت

۱۸ رمضان المبارک ۴۰ھ ہجری جامع مسجد کوفہ میں تھے کہ شقی ازلی ابن ملجم خارجی

نے اس شمع ہدایت پر جس کی حیات کا ایک ایک لمحہ نوع انسانی کے لئے مشعل راہ تھا اور جو تقویٰ پر ہیزگاری، علم و معرفت میں یکتائے روزگار تھا۔ زہر آلود خنجر سے زخمی کیا اور یہ علم و فضل کا آفتاب ۲۱ رمضان المبارک کو غروب ہو گیا۔ آپ کا روضہ اقدس نجف اشرف میں فیوض ولایت محمدی کا مرکز اور اولیاء امت کا ملبا و ماویٰ ہے۔

حضرت علی رضی اللہ عنہ کے خطبات

جناب علی المرتضیٰ رضی اللہ عنہ، خطابت میں حضور ﷺ کے مظہر اتم تھے ان کے اقوال کی فصاحت و بلاغت بے مثل تھی یا یوں کہیے کہ آپ فصاحت و بلاغت اور قادر الکلامی میں حضور ﷺ کا عکس جمیل تھے۔ آپ کے اقوال و خطبے اثر پذیر ہیں آپ اپنی مثال تھے۔

”اے دنیا! اے دنیا! کیا تو میرا امتحان لینے چلی ہے اور مجھے بہکانے کی ہمت کی ہے۔ مایوس ہو جا کسی اور کو فریب دے۔ تیری عمر کوتاہ، تیرا عیش بے حقیقت، تیرا خطرہ زبردست ہائے زاد راہ کس قدر کم ہے، سفر کتنا طویل اور راستہ کتنا وحشت ناک ہے۔“

(۲) کسی حریص کو اپنا مشیر نہ بناؤ۔ کیونکہ وہ تم سے وسعت قلب اور استغنا چھین لے گا۔

(۳) کسی بزدل کو اپنا مشیر نہ بناؤ، کیونکہ وہ تمہارے دلوں اور حوصلوں کو شکست دے گا۔

(۴) کسی جاہ پسند کو اپنا مشیر نہ بناؤ، کیونکہ وہ تمہارے اندر حرص و ہوا پیدا کر دے گا اور تمہیں ظالم و آمر بنا دے گا۔

(۵) تنگ دلی، بزدلی اور حرص انسان سے اس کا ایمان سلب کر لیتی ہے۔

(۶) ایسے لوگ تمہارے لئے بہتر مشیر ثابت ہو سکتے ہیں، جنہیں خدا نے ذہانت اور بصیرت سے نوازا ہوگا۔ جن کے دامن پر کسی گناہ کا داغ نہ ہو اور جنہوں نے کبھی کسی ظالم کی اعانت نہ کی ہو۔

خلیفہ راشد سیدنا امام حسن رضی اللہ عنہ

(وفات ۵ ربیع الاول ۵۰ھ)

(۱) سیدنا امام حسن رضی اللہ عنہ سیدنا علی مرتضیٰ کرم اللہ وجہہ الکریم کے صاحبزادے اور حضور سید المرسلین ﷺ کے مقدس نواسے ہیں۔ آپ کی کنیت ابو محمد ہے، رمضان المبارک کی ۱۵ تاریخ ۳ھ میں پیدا ہوئے اور ہجر ۴۷ سال ۵۰ھ یا ۴۹ھ میں وصال فرمایا اور جنت البقیع (مدینہ منورہ) میں دفن ہوئے۔

(۲) آپ شکل و شبابت چال ڈھال اور رنگ و روپ میں حضور ﷺ کے بہت مشابہ تھے بڑے عابد زاہد تھے۔ راہ خدا میں دو مرتبہ اپنا آدھا مال صدقہ کیا اور ۲۵ حج پیدل کئے۔ بہت ہی سخی، حلیم، ذی وقار اور صاحبِ حشمت تھے۔

(۳) زندگی بھر فحش کلمہ زبان سے نہیں نکالا، لڑائی جھگڑا اور فتنہ و فساد کو بہت برا سمجھتے تھے۔ اپنے والد ماجد کی شہادت کے بعد سات ماہ تک مسند خلافت پر متمکن رہے۔ جب اہل کوفہ نے آپ کے ہاتھ پر بیعت کر لی تو جناب امیر معاویہ رضی اللہ عنہ سے لڑائی کی شکل پیدا ہو گئی۔ آپ نے مسلمانوں کی باہم لڑائی اور خونریزی کو پسند نہ کیا اور چند شرائط کے ساتھ خلافت جناب امیر معاویہ رضی اللہ عنہ کے سپرد کر دی اور صلح ہو گئی اور حضور ﷺ کی وہ پیش گوئی پوری ہوئی جس میں آپ نے ارشاد فرمایا تھا کہ میرا یہ بیٹا مسلمانوں کی دو بڑی جماعتوں میں صلح کرائے گا۔

(۴) حضرت علی المرتضیٰ رضی اللہ عنہ کی شہادت کے بعد اہل کوفہ نے آپ کے ہاتھ پر

بیعت کی تھی۔ بیعت کرنے والے چالیس ہزار تھے اور آپ نے خلافت کا کام جناب امیر معاویہ رضی اللہ عنہ کو ۱۵ جمادی الاولیٰ ۴۱ھ میں سپرد کیا تھا۔ حضرت امام حسن رضی اللہ عنہ سے تیرہ حدیثیں مروی ہیں۔

(۵) حضرت امام حسن رضی اللہ عنہ سے آپ کے صاحبزادے حسن بن حسن حضرت ابو ہریرہ اور ایک بڑی جماعت نے حدیث روایت کی ہے اور آپ سے ۱۳ حدیثیں مروی ہیں۔

(۶) کرمانی شرح بخاری میں ہے آپ کے فضائل و مناقب۔ بے حد و بے شمار ہیں۔ حضور سید عالم نور مجسم ﷺ نے فرمایا کہ وہ فرشتہ جو آج سے قبل زمین پر نازل نہیں ہوا اس نے مجھے منجانب اللہ بشارت دی ہے۔ إِنَّ الْحَسَنَ وَالْحُسَيْنَ سَيِّدَا شَبَابِ أَهْلِ الْجَنَّةِ (ترمذی) حسن و حسین جنت کے جوانوں کے سردار ہیں۔

حضور ﷺ نے حضرت حسن رضی اللہ عنہ کو کندھوں پر بٹھایا تو کسی نے کہا سواری بڑی شاندار ہے۔ حضور ﷺ نے جواب دیا سوار بھی تو بڑی شان والا ہے۔ (حاکم) بوقت سجدہ حضرت حسن حضور اکرم ﷺ کی پیٹھ پر چلے جاتے تو حضور اکرم ﷺ اس وقت تک سراقندس نہیں اٹھاتے تھے جب تک جناب حسن اتر نہ جاتے۔

(۷) آپ کا نام حسن حضرت جبرئیل کی فرمائش پر رکھا گیا۔ سیدنا امام حسن رضی اللہ عنہ ائمہ اثنا عشر میں امام دوم ہیں، لقب تقی و سید عرف سبط رسول اور آخر الخلفاء بالنص بھی آپ کو کہتے ہیں۔

حضور ﷺ نے فرمایا حسن و حسین دنیا میں میرے دو پھول ہیں (ترمذی) سیدنا امام حسن رضی اللہ عنہ بہت عابد زاہد متقی، پرہیزگار سخی، فیاض نہایت حلیم اور صاحب وقار تھے۔ فتنہ و فساد اور خون ریزی سے آپ کو نفرت تھی۔ اسی بناء پر آپ نے چند ماہ چند روز کوفہ میں امور خلافت انجام دے کر امیر معاویہ رضی اللہ عنہ کے سپرد کر دیا۔ امیر معاویہ

رضی اللہ عنہ کی طرف سے ایک لاکھ روپیہ سالانہ جناب حسن رضی اللہ عنہ کے لئے مقرر تھا۔ آپ کی شہادت زہر کے اثر سے ہوئی۔ آپ کو کس نے زہر دیا؟ اس کے متعلق صرف یہ فرمایا جس پر میرا شبہ ہے اگر وہی ہے تو اللہ تعالیٰ سخت انتقام لینے والا ہے۔ ورنہ میرے واسطے کوئی کیوں ناحق قتل کیا جائے۔ ۵ ربیع الاول ۵۰ھ تاریخ وفات ہے۔

(۵) حضرت سعید بن زید رضی اللہ عنہ

آپ فضلاء صحابہ وغازیان اسلام سے ہیں۔ تمام معرکوں میں حضور ﷺ کے ہمراہ رہے۔ آپ آغاز میں ہی اسلام لائے۔ آپ کی بیوی فاطمہ حضرت عمر کی بہن تھیں۔ یہ ہی فاطمہ ہیں جو حضرت عمر کے اسلام لانے کا سبب بنیں۔ متقی پرہیزگار ایسے تھے کہ مروان کے دربار میں ایک عورت نے شکایت کی کہ سعید نے میری زمین غصب کر لی ہے۔ جب مروان نے آپ کو طلب کیا تو حضرت سعید رضی اللہ عنہ نے فرمایا تم میری نسبت یہ خیال کرتے ہو حالانکہ میں نے نبی ﷺ سے سنا ہے جو شخص ایک بالشت بھر زمین کسی کی ظلم سے حاصل کرے گا قیامت کے دن ساتوں زمینوں کے طوق اس کی گردن میں ڈالے جائیں گے۔ اس کے بعد بارگاہ الہی میں عرض کی اگر یہ عورت جھوٹی ہے تو اے خدا تو اسے اندھا کر دے اور اسے اس کے گھر کے کنویں میں گرا دے۔ تاکہ مسلمانوں پر میری صداقت واضح ہو جائے۔ چنانچہ ایسا ہی ہوا اس عورت کی بینائی جاتی رہی۔ اپنے ہی مکان کے کنویں میں گر گئی اور وہی کنواں اس کی قبر بن گیا۔ ہجری ۵۰ھ میں وفات پائی۔ ابن عمر اور سعد بن ابی وقاص نے غسل دیا، ابن عمر نے نماز جنازہ پڑھائی۔ آپ کے جسم سے خوشبو آ رہی تھی۔ آپ عشرہ مبشرہ سے ہیں۔

(۶) حضرت طلحہ بن عبد اللہ

آپ حضرت صدیق اکبر رضی اللہ عنہ کی تلقین پر مشرف بہ اسلام ہوئے۔ حضرت عمر

نبی ﷺ نے آپ کو خلافت کا اہل قرار دیا۔ اُحد و بدر و جملہ غزوات میں حضور ﷺ کے ہمراہ رہے۔ اُحد کی لڑائی میں آپ نے اپنے جسم کو حضور ﷺ کا سپر بنایا جو تیر کا فر حضور ﷺ پر پھینکتے آپ اپنے ہاتھ میں لے لیتے۔ اس جانثاری و عقیدت کا صلہ یہ ملا کہ حضور ﷺ نے فرمایا طلحہ کیلئے جنت واجب ہوگئی۔ آپ نے حضور ﷺ کی حفاظت کے موقع پر ہاتھ پر ۲۴ سر پر تلوار کی ایک ضرب، کل بدن پر تلوار و نیزے کے ۷۵ زخم کھائے۔ جناب علی رضی اللہ عنہ نے فرمایا طلحہ عثمان اور زبیر وہ ہیں جن کے حق میں قرآن مجید میں اللہ نے فرمایا کہ وہ جنت میں ایک دوسرے کے سامنے بھائی بھائی بن کر رہیں گے۔ ۱۰ جمادی الثانی ۳۶ھ واقعہ جمل میں ساٹھ سال کی عمر پا کر شہید ہوئے۔

۷) حضرت زبیر بن العوام

آپ نے بھر پندرہ سال اسلام قبول کیا۔ حبشہ و مدینہ کی طرف دو ہجرتیں کیں۔ اسلام لانے کے جرم میں آپ کو چچا کھجور کی صف میں لپیٹ کر آپ کو دھواں دیا کرتا تھا۔ مگر آپ کے استقلال میں ذرا فرق نہ آیا۔ حضرت زبیر رضی اللہ عنہ جنگ اُحد میں ثابت قدم رہے۔ آپ اسلام لانے والوں میں پانچویں ہیں۔ حضور ﷺ کے عاشق صادق ان کے جسم پر ایسا کوئی حصہ نہ تھا جو حضور ﷺ کی محبت میں کفار کی تلواروں اور تیروں سے زخمی نہ ہوا ہو۔ حضور ﷺ نے فرمایا ہر نبی کا حواری ہوتا ہے۔ میرا حواری زبیر ہے۔ آپ کے ایک ہزار غلام تھے۔ وہ جو کچھ کما کر لاتے ایک درہم بھی اپنے لئے نہ رکھتے، سب مساکین میں تقسیم کر دیتے۔ حضرت عمر رضی اللہ عنہ کے وصال کے بعد آپ کو بھی خلافت کیلئے نامزد کیا گیا تھا۔ حضور ﷺ نے فرمایا زبیر ارکان دین میں سے ایک رکن ہے۔ جنگ بدر میں فرشتے آپ کی شکل میں نازل ہوئے آپ اُحد میں ثابت قدم رہے۔ جناب عائشہ رضی اللہ عنہا فرماتی ہیں اللذین استجابوا لله والرسول سے حضرت ابو بکر اور حضرت زبیر مراد ہیں (پ ۴) اسد الغابہ آپ بھی عشرہ مشرہ میں سے ہیں۔

حضرت حسان رضی اللہ عنہ نے آپ کی شان میں قصیدے کہے ہیں۔ ۳۶ھ جمادی

الثانی بھرے ۷۷ سال شہادت پائی۔ (اصابہ)

(۸) عبدالرحمن بن عوف رضی اللہ عنہ

۱ھ نبوی عام الفیل مکہ میں پیدا ہوئے۔ آپ بھی ان پانچ بزرگوں میں سے ہیں جو حضرت ابوبکر کی تبلیغ سے اسلام لائے۔ حضرت عمر رضی اللہ عنہ نے آپ کو بھی شایان خلافت قرار دیا۔ ایک سفر میں حضور ﷺ نے آپ کے پیچھے نماز ادا کی۔ غزوہ احد میں متعدد زخم کھائے پاؤں بھی زخمی ہوا جس کی وجہ سے لنگ آگئی۔ آپ کے شرف کی عظمت کا یہ عالم تھا کہ حضور ﷺ نے خود دست مبارک سے ان کے سر پر عمامہ باندھا پشت پر چار انگشت شملہ چھوڑا پھر فوج کا علم بلند عطا فرمایا۔ دومۃ الجندل کو روانہ کیا۔ فرمایا جاؤ راہ خدا میں جہاد کرو۔ اللہ تمہیں فتح دے گا۔ چنانچہ فتح ہوئی۔ فتح مصر میں شریک ہوئے بلکہ فوج کے ایک حصہ کے افسر رہے۔ حضور ﷺ نے آپ کے لئے برکت کی دعا فرمائی۔ اس کا اثر یہ ہوا کہ آپ کے گھر میں اس قدر سونا جمع تھا کہ بوقت وصال کلہاڑیوں سے کاٹ کر ورثہ میں تقسیم کیا گیا، چار بیویاں تھیں ہر ایک کے حصہ میں اسی اسی ہزار درہم آئے۔ آپ نے ایک ہزار اونٹ ایک سو گھوڑے اور تین سو بکریاں چھوڑی تھیں۔ آپ نے وصیت کی تھی کہ میرے مرنے کے بعد جو اصحاب بدر زندہ ہوں انہیں چار چار سو دینار دیئے جائیں۔ چنانچہ آپ کی وفات کے بعد یک صد صحابہ ایسے نکلے جو بدر کی لڑائی میں شامل ہوئے تھے اور انہیں حسب وصیت چار چار سو دینار دیئے گئے۔ آپ نے پچاس ہزار درہم عام غرباء و مساکین میں اور ایک ہزار گھوڑے فی سبیل اللہ دینے کی وصیت بھی فرمائی تھی ۳۵ھ میں بصرہ چھتر سال وفات پائی۔

(۹) حضرت سعد بن ابی وقاص رضی اللہ عنہ

آپ اسلام لانے والوں میں چھٹے تھے۔ اس وقت آپ کی عمر سترہ سال تھی۔

آپ بھی عشرہ مبشرہ اور اصحاب شوریٰ کے چھ ارکان میں شامل تھے۔ بدر و احد احزاب و حنین اور تمام غزوات میں حضور ﷺ کے ہمراہ رہے، جنگ فارس میں سپہ سالار افواج اسلام تھے۔ مدائن کسری کے فاتح ہیں۔ حضرت عمر رضی اللہ عنہ نے آپ کو عراق کا اور حضرت عثمان رضی اللہ عنہ نے کوفہ کا گورنر بنایا۔ آپ سب سے پہلے غازی ہیں، غزوہ احد میں آپ نے ایک ہزار نیر چلائے۔ حضور ﷺ فرماتے جاتے تھے، حد تیر چلاؤ۔ میرے ماں باپ تم پر قربان ہوں، حضور ﷺ نے ان کے لئے دعا فرمائی تھی کہ سعد جو بھی دعا کریں وہ قبول ہو۔ آپ نے راہ خدا میں سب سے پہلا تیر چلایا تھا۔ حضرت سعد جو حضور ﷺ کے لئے پہرہ دیا کرتے تھے اور حضور ﷺ ان کے حق میں دعا فرمایا کرتے تھے۔ حضرت سعد کو دیکھ کر حضور ﷺ نے فرمایا یہ میرے ماموں ہیں، مجھے کوئی اپنا ایسا ماموں تو دکھا دے۔ (مشکوٰۃ)

حضرت سعد پانچ ہزار درہم زکوٰۃ نکالتے تھے، دو لاکھ پچاس ہزار درہم آپ نے ترکہ میں چھوڑے۔ ۵۸ھ یا ۵۹ھ میں اسی سال کی عمر میں وادی عقیق میں وفات پائی۔ آپ عشرہ مبشرہ میں ممتاز درجہ پر فائز تھے۔

۱۰) حضرت ابو عبیدہ بن الجراح رضی اللہ عنہ

آپ اسلام لانے والوں میں نویں تھے۔ حبشہ و مدینہ کی طرف ہجرت کی تمام غزوات میں حضور کے ساتھ رہے۔ حضرت ابو بکر و عمر رضی اللہ عنہما کے دور خلافت میں شام، عراق، فلسطین، فتح میں لشکر اسلام کے سپہ سالار تھے۔ آپ کے والد اسرام نہیں لائے۔ بدر کی لڑائی میں آپ نے اپنے دادا جراح کو قتل کر دیا تھا۔ جس پر آپ یہ لاجسجد قوم انازل ہوئی۔ جس میں فرمایا گیا کہ جو اللہ و رسول پر ایمان رکھتے ہیں وہ اللہ و رسول کے دشمنوں اور مخالفوں سے دوستی نہیں رکھتے۔ اگرچہ وہ ان کے باپ بیٹے بھائی یا رشتہ دار ہی کیوں نہ ہوں، یہ وہ صحابہ ہیں جن کے دلوں میں اللہ تعالیٰ نے ایمان نقش فرما دیا

اور اپنی طرف کی روح سے ان کی مدد کی اور انہیں جنت میں داخل فرمائے گا۔ (سورہ مجادلہ ۳) سورہ مجادلہ کی آیت جس کا ترجمہ پیش کیا گیا ہے۔

صدیق و فاروق رضی اللہ عنہما کے دلوں میں اللہ نے ایمان نقش کر دیا

یہ آیت حضرت ابو عبیدہ رضی اللہ عنہ جنہوں نے اپنے دادا کو جنگ احد میں قتل کیا۔ حضرت صدیق اکبر رضی اللہ عنہ جنہوں نے بدر کی لڑائی میں اپنے بیٹے عبدالرحمن سے مقابلہ کیا۔ حضرت مصعب بن عمیر رضی اللہ عنہ جنہوں نے اپنے بھائی عبداللہ کو حضرت فاروق اعظم رضی اللہ عنہ جنہوں نے اپنے ماموں عاص بن ہشام کو اور حضرت علیؓ حضرت حمزہؓ حضرت ابو عبیدہ رضی اللہ عنہم جنہوں نے بدر کی لڑائی میں اپنے عزیزوں کو قتل کیا، کی شان میں نازل ہوئی جس میں بتایا گیا کہ یہ وہ نفوس قدسیہ ہیں جو قطعی جنتی ہیں اور یہ حب رسول ﷺ کے مقابل خون کے رشتوں کی کوئی حیثیت نہیں دیتے، ان کے دلوں میں ایمان پختہ ہو چکا ہے۔ اس آیت سے یہ بھی واضح ہوا کہ حضور ﷺ کی نسبت کوہر قسم کی محبتوں پر غالب کر دینے کا نام اسلام اور ایمان ہے۔

حضور ﷺ نے فرمایا۔ میری امت کے امین حضرت ابو عبیدہ ہیں، جب فاروق اعظم رضی اللہ عنہ نے حضرت خالد رضی اللہ عنہ کی جگہ آپ کو شام کا سپہ سالار بنایا تو حضرت خالد رضی اللہ عنہ نے وداعی خطبہ میں لشکر اسلام کو مخاطب بنا کر کہا۔ تم پر اس امت کے امین کو حاکم بنایا گیا ہے، احد کے موقع پر حضور ﷺ کے سر مبارک میں زرہ کے دونوں حلقے کھب گئے، آپ نے دانتوں سے دبا کر زرہ کو نکالا اس وجہ سے آپ کے دونوں اگلے دانت ٹوٹ گئے، مگر خدا کی قدرت اور حضور ﷺ سے عقیدت و محبت کا نتیجہ یہ ہوا کہ اگلے دانت اکٹڑ جانے کے باوجود آپ کا چہرہ پہلے سے زیادہ خوبصورت دکھائی دیتا تھا۔ حضرت ابو عبیدہ بڑے زاہد عابد اور متواضع تھے۔ ۱۸ ہجری میں وفات پائی۔ بمقام عمواس یارملہ میں دفن ہوئے ۵۸ سال عمر پائی۔

یہ ہیں وہ نفوس قدسیہ جنہیں عشرہ مبشرہ کہا جاتا ہے جو قطعی جنتی، حضور ﷺ کے سچے شیدائی اسلام کے عاشق اور مسلمانوں کے محسن ہیں۔

صدیق اکبر رضی اللہ عنہ

خاص اس سابق سیر قرب خدا اُحدِ کاملیت پہ لاکھوں سلام
سایہ مصطفیٰ مایہ اصطفیٰ عز و ناز خلافت پہ لاکھوں سلام
یعنی اس افضل المخلوق بعد الرسل ثانی اثین ہجرت پہ لاکھوں سلام
اصدق الصادقین سید المتقین
چشم و گوش و زارت پہ لاکھوں سلام



فاروق اعظم رضی اللہ عنہ

وہ عمر جن کے اعداء پہ شیدا ستر اس خدا دوست حضرت پہ لاکھوں سلام
فاروق حق و باطل امام الہدیٰ تیغ مسلول شدت پہ لاکھوں سلام
ترجمان نبی ہمزبان نبی
جان شان عدالت پہ لاکھوں سلام



عقائد اہلسنت

ایمان ابوطالب

ابوطالب حضور ﷺ کے چچا تھے۔ اس میں شک نہیں کہ ان کو حضور ﷺ سے والہانہ محبت تھی اور انہوں نے آپ ﷺ کی خدمت کا حق ادا کر دیا۔ ایمان ابوطالب کے متعلق بحث و مناظرہ کا دائرہ تو بہت وسیع ہے، لیکن ان کے ایمان و عدم ایمان کا مسئلہ اسلام کا ضروری و بنیادی مسئلہ نہیں ہے۔ اس لئے میرے نزدیک بہتر یہ ہی ہے کہ ان کے متعلق سکوت اختیار کیا جائے۔

نزول عیسیٰ و حیات عیسیٰ علیہ السلام

اتنی بات قطعی یقینی ضروریات دین سے ہے کہ حضرت عیسیٰ بن مریم علیہ السلام نہ قتل ہوئے اور نہ سولی دیئے گئے۔ بلکہ اللہ تعالیٰ نے انہیں یہود کے مکر سے بچا کر آسمان پر اٹھالیا، جو شخص اس کا منکر ہو وہ کافر ہے، کیونکہ یہ بات قرآن مجید کی نص قطعی سے واضح و ثابت ہے۔

قرآن مجید میں فرمایا:

وَمَا قَتَلُوهُ يَقِينًا بَلْ رَفَعَهُ اللَّهُ إِلَيْهِ۔

جناب عیسیٰ بن مریم علیہ السلام کا قرب قیامت میں آسمان سے اترنا دنیا میں دوبارہ تشریف لانا۔ (اس عہد کے مطابق جو اللہ تعالیٰ نے تمام انبیاء کرام علیہم السلام سے لیا،

یعنی دین محمدی کی امداد و اعانت کرنا) یہ مسئلہ ضروریات مذہب الہیہ سے ہے اور اس کا منکر بدرہب ہے۔ کیونکہ نزول عیسیٰ کا ثبوت احادیث متواترہ و اجماع حق سے ہے۔ حضور سید عالم ﷺ نے فرمایا:

کیسا حال ہوگا تمہارا جب تم میں ابن مریم نزول کریں گے اور تمہارا امام تمہیں میں سے ہوگا۔ (بخاری)

حضرت عیسیٰ ﷺ پر اب تک طاعت طاری نہیں ہوئی۔ زندہ ہی آسمانوں پر اٹھا لئے گئے۔

ذوالقرنین کی نبوت

ایک مسلمان عادل انصاف پسند بادشاہ تھے۔ یہ فرشتہ اور بی نہ تھے۔ کہتے ہیں کہ حضرت ابراہیم علیہ السلام یا حضرت موسیٰ علیہ السلام کے زمانہ میں ہوئے ہیں، بعض کا خیال ہے کہ حضرت عیسیٰ علیہ السلام کے بعد پیدا ہوئے، بن چار آدمیوں نے مشرق سے مغرب تک دنیا کو فتح کیا۔ ان میں دو مسلمان تھے۔ ذوالقرنین اور حضرت سیمان علیہ السلام جو کہ نبی تھے اور دو کافر تھے۔ نمرود اور بخت نصر ذوالقرنین نے خواب میں دیکھا کہ آفتاب تک پہنچ گیا ہوں۔ اس لئے ان کا نام ذوالقرنین ہو گیا۔

حضرت لقمان رضی اللہ عنہ

حضرت ایوب کے خواہر زادے یا خالہ زاد بھائی تھے صحیح یہ ہے کہ آپ نبی نہ تھے بلکہ اللہ کے ولی اور حکیم حاذق تھے۔ انہوں نے اپنی عمر میں ایک ہزار پینچسروں کی خدمت و شاگردی کی، حضرت ابن عباس رضی اللہ عنہما سے منقول ہے کہ وہ نبی تھے بادشاہ نہ تھے۔

حضرت خضر علیہ السلام

صحیح یہ ہے کہ آپ نبی ہیں، صاب وحی ہیں، قرآن پاک میں آپ کے متعلق

فرمایا گیا: اتینہ رحمة رحمت سے مراد نبوت ہے نیز ما فعلتہ عن امری کے لفظ بھی یہ بتاتے ہیں کہ آپ نبی ہیں۔

حضرت خضر علیہ السلام کو علم باطن حاصل تھا۔

اکثر علماء مشائخ و صوفیاء اہل عرفان اس پر متفق ہیں کہ حضرت خضر علیہ السلام زندہ ہیں اور یہ ممکن ہے کہ اللہ عزوجل اپنے کسی بندے کو طویل عمر عطا فرمائے۔ واقعہ خضر سے یہ نتیجہ نکالنا کہ نبی سے ولی کا مرتبہ بڑا ہے؟ گمراہی ہے۔ (یعنی)

بدعت

ہر وہ نئی بات جو قرآن و حدیث کے خلاف ہو بدعت ہے ہر نئی رسم کو بدعت کہہ دینا زیادتی ہے۔ بدعت وہی رسم قرار پائے گی جو کتاب و سنت کے منافی ہو۔ اگر کوئی نئی بات اصول و قواعد شرع کے خلاف ہو اس کو بدعت سیئہ (بری بدعت) اور موافق ہو اسے بدعت حسنہ (اچھی بدعت) کہتے ہیں۔ چنانچہ مسلم شریف کی حدیث میں بدعت کے متعلق حضور نے فرمایا:

من ابتدع بدعة ضلالة لا يرضها الله ورسوله۔

جس شخص نے ایسی نئی بات نکالی جس سے اللہ اس کا رسول راضی نہیں۔

خط کشیدہ جملوں سے واضح ہے کہ بدعت ضلالہ وہی ہے جو قرآن و حدیث کے خلاف ہو اور جس سے اللہ اور اس کے رسول راضی نہ ہوں۔ اس لئے کسی بھی رسم و رواج کے متعلق بدعت سیئہ کا فتویٰ دیتے وقت یہ دیکھنا لازمی و ضروری ہے کہ وہ رسم قرآن و حدیث کے خلاف تو نہیں ہے اگر مسلمانوں میں رائج رسمیں قرآن و حدیث کے خلاف نہ ہوں تو انہیں بدعت کہنا سخت زیادتی اور ظلم ہے۔

ولایت

اللہ تعالیٰ سے قرب خاص کا ایک مرتبہ ہے جو اللہ تعالیٰ اپنے برگزیدہ بندوں کو

عطا فرماتا ہے جو علم دین سے جاہل ہو اسے ولایت نہیں مل سکتی البتہ یہ ہو سکتا ہے کہ اللہ تعالیٰ اپنے فضل سے باطنی طور پر اسے علم عطا فرمادے جسے علم لدنی کہتے ہیں۔ اعمال حسنہ عبادت و ریاضت و ولایت کے حصول کا ذریعہ ہو سکتا ہے۔ ویسے ولایت بھی وہی یعنی اللہ تعالیٰ کی خاص عطا و فضل سے ملتی ہے۔ ہر عابد و زاہد متقی پر ہیزگار کا ولی ہونا ضروری نہیں ہے۔ اولیاء کرام بھی معصوم نہیں ہوتے ہاں اللہ تعالیٰ اپنے کرم سے انہیں برائیوں سے محفوظ رکھتا ہے، کوئی ولی احکام شریعت سے سبکدوش نہیں ہو سکتا۔

ولایت کو نبوت سے افضل جاننا

ولی کو نبی سے افضل عقیدہ رکھنا کفر ہے، کوئی ولی نبی کے رتبہ کو نہیں پہنچ سکتا۔ ولی سے گناہ ہو سکتا ہے اور گناہ کی وجہ سے اس کی ولایت ختم ہو سکتی ہے، مگر انبیاء کرام علیہم السلام معصوم ہوتے ہیں، انہیں نبوت سے معزولی یا برے خاتمہ کا خوف نہیں ہوتا۔

اولیاء امت میں سب سے افضل صدیق اکبر ہیں

اولیاء امت محمدیہ میں سب سے افضل حضرت صدیق اکبر ہیں پھر فاروق پھر عثمان پھر علی رضی اللہ عنہم ہیں، تمام صحابہ کرام حسب مراتب اللہ تعالیٰ کے ولی اور مقرب تھے، حضور ﷺ سے کمالات نبوت کا فیض اور برکت حضرت ابوبکر و عمر رضی اللہ عنہما سے اور کمالات و برکات ولایت کے فیوض حضرت علی رضی اللہ عنہ سے امت کو ملتے ہیں۔ واضح رہے کہ اس عبارت کا یہ مطلب ہرگز نہیں ہے کہ جناب ابوبکر و عمر معاذ اللہ نبی ہو گئے اور حضرت ابوبکر و عمر ولی نہیں ہیں۔ تمام صحابہ کرام اولیاء اللہ ہیں۔ البتہ اولیاء اللہ کے فیض و ہدایت کا مرکز علی ہیں۔

قرآن مجید میں ولی کی تعریف کی گئی ہے۔

الَّذِينَ آمَنُوا وَكَانُوا يَتَّقُونَ۔

جو ایمان لائے اور تقویٰ کو اختیار کیا۔

اولیاء کی شان میں فرمایا:

لَا خَوْفَ عَلَيْهِمْ وَلَا هُمْ يَحْزَنُونَ۔

اولیاء اللہ پر نہ کوئی غم ہے اور نہ خوف۔

اولیاء کرام کو اللہ تعالیٰ نے بڑی طاقت عطا فرمائی ہے۔ اولیاء کی کرامت حق

ہے ان کا وسیلہ پکڑنا اور اللہ تعالیٰ کی مدد کا مظہر سمجھ کر ان سے امداد طلب کرنا جائز ہے۔

ان کے مزارات پر حاضری باعث برکت ہے اور ان کے وسیلہ سے دعا قبول ہوتی ہے۔

انہیں ایصالِ ثواب کرنا جائز ہے۔ بزرگوں کی قبروں کو سجدہ کرنا حرام ہے۔ بوسہ و طواف

بھی نہ کیا جائے۔ طواف تعظیسی تو صرف خانہ کعبہ کے ساتھ خاص ہے۔

تصوف

دل کی صفائی اور ظاہر و باطن میں حضور ﷺ کی سچی پیروی اور احکام شریعت کی

پابندی کا نام تصوف ہے۔

حضرت جنید بغدادی، شیخ شہاب الدین سہروردی، مخدوم سید اشرف جہانگیر

سمنانی، بایزید بسطامی، امام محی الدین شعرانی، قبلہ عالم حضرت خواجہ نور محمد مہاروی، فیاض

عالم حضرت خواجہ غلام رسول توگیروی، تمام اولیاء اللہ و مشائخ اس بات پر متفق ہیں کہ

تصوف حضور ﷺ کے اتباع کا نام ہے۔ (طبقات کبریٰ ص ۱۲۰ الطائف اشرفیہ ص ۲۶، فحیات

الانس ص ۱۹ رسالہ قشیریہ ص ۱۵۳ عوارف المعارف ج ۱ ص ۴۲)

جس کا ظاہر شریعت کے مطابق اور باطن آداب طریقت کے موافق نہ ہو تو ایسا

شخص ولی نہیں ہے اور نہ اس کی کرامت، کرامت ہے بلکہ مکرو استدراج ہے۔

امام شعرانی فرماتے ہیں کہ علم تصوف چشمہ شریعت سے نکلی ہوئی ایک نہر ہے۔

شریعت و طریقت

طریقت شریعت کے خلاف نہیں ہے بلکہ وہ شریعت کا باطنی حصہ ہے۔ جو لوگ یہ کہتے ہیں کہ شریعت اور ہے اور طریقت اور وہ جاہل محض ہیں۔ بخاری شریف کی ایک طویل حدیث کا مضمون ہے۔ حضور ﷺ نے فرمایا احسان یہ ہے کہ تو اللہ تعالیٰ کی عبادت ایسے کر کہ تو اس کو دیکھ رہا ہے یا پھر یہ ہو کہ تو اسے نہیں دیکھ پاتا۔ وہ تو تجھے دیکھ رہا ہے۔ اس حدیث سے یہ ثابت ہوا کہ تصوف شریعت کا ایک شعبہ ہے جسے احسان سے موسوم کیا گیا۔

پیری مریدی

راہ شریعت و طریقت پر چلانے والے کو پیر کہتے ہیں، ہر شخص اتنا علم نہیں رکھتا کہ شریعت کے اسرار و رموز ذکر و فکر، مراقبہ مجاہدہ نفس ایسے امور کو بغیر استاذ کے پاسکے لہذا طریقت کے راستہ کو پانے کے لئے اور کسی متقی پر ہیزگار جامع شرائط بزرگ کا مرید ہونا باعث برکت و رحمت ہی ہے۔

لیکن بیعت ایسے شخص کی کی جانی چاہیے جس میں مرشد ہونے کی شرائط پائی جائیں۔ اول سنی صحیح العقیدہ ہو دوم اتنا دین کا علم رکھتا ہو کہ اپنی ضرورت کے مسائل کتابوں سے نکال سکے۔ سوم متبع شریعت ہو۔ علی الاعلان گناہوں کے کام نہ کرتا ہو چہارم اس کا سلسلہ حضور نبی کریم ﷺ تک متصل ہو۔ (ملا ہوا ہو) پنجم ایسے شیخ سے مجاز بھی ہو۔

آج کل بد عقیدہ افراد نے بھی پیری مریدی شروع کر دی ہے ان کا سبق عموماً یہ ہوتا ہے کہ سب اچھے ہیں جس کا عقیدہ خراب ہو اس کو بھی برانہ کہو یا بعض ایسے ہیں جو علی الاعلان شریعت کی پابندی نہیں کرتے ہیں۔ ایسے لوگوں سے بچنا لازم و واجب ہے۔

کشف والہام

اللہ کے ولیوں کو سوتے جاگتے ہوئے بعض اوقات اللہ تعالیٰ غیب کی باتوں پر مطلع فرماتا ہے اس کو کشف یا الہام کہتے ہیں۔ اگر شریعت کے موافق ہو تو ماننے میں حرج نہیں، شریعت کے خلاف ہو تو ہرگز نہیں مانا جائے گا، بلکہ شیطان کی طرف سے سمجھا جائے گا۔ سلاسل اربعہ یعنی ذکر و فکر مراقبہ یاد الہی، دل کی صفائی کے لئے بزرگوں کے چار سلسلے بہت مشہور ہیں۔

سلاسل اربعہ

قادریہ جس کے امام حضرت غوث اعظم شیخ سید عبدالقادر جیلانی رحمۃ اللہ علیہ ہیں۔
چشتیہ جس کے سربراہ حضرت خواجہ معین الدین چشتی اجمیری رحمۃ اللہ علیہ ہیں۔ سہروردیہ
جس کے رہبر حضرت خواجہ شہاب الدین سہروردی ہیں۔ نقشبندیہ جس کے پیشوا
حضرت خواجہ بہاؤ الدین نقشبند علیہم الرحمۃ والرضوان ہیں۔ ان چاروں سلسلوں کا مرکز و
مآخذ شریعت اسلامیہ ہے۔ قرآن و حدیث کی پیروی سب کا مقصد اصلی ہے۔ اسلام
ایک سمندر ہے اور یہ چاروں سلسلے اس کی نہریں ہیں جو سب اسی سمندر اسلام سے فیض
لیتی ہیں اور اسی پر جا کر ختم ہو جاتی ہیں۔ اصلاح نفس اور تزکیہ باطن کا جو طریقہ جس
بزرگ نے کتاب و سنت کی روشنی میں متعین کیا۔ اس سلسلہ کی نسبت اسی بزرگ کی
طرف ہو گئی۔ اصلاح نفس و تزکیہ باطن کی تعلیم دینے والوں کو شیخ کہتے ہیں اور اس کی
پیروی کو بیعت اور بیعت ہونے والوں کو مرید اور جن سے بیعت کی جائے۔ اسے
مرشد یا پیر کہتے ہیں۔

ولایت کے معنی

فتاویٰ اللہ اور بقاء باللہ کے ہیں۔ ولی میں یہ نسبت موت کے بعد اور زیادہ ہو

جاتی ہے۔ اولیاء سے روحانی فیض حاصل ہوتا ہے۔ یہ حضرات اللہ کے حکم اور اس کی مرضی سے مخلوقات کی حاجت روائی کرتے ہیں۔ ان کے وسیلہ واسطہ سے دعا قبول ہوتی ہے اور اولیاء اللہ کے مزارات پر حاضری باعث رحمت و برکت ہے۔ زیارت کرنے والا اہل مزار کی روح سے انوار و برکات کا عکس قبول کرتا ہے۔ جیسے ایک آئینہ کے مقابل دوسرا آئینہ رکھا جائے تو اس میں عکس پڑتا ہے۔ اولیاء اللہ اللہ تعالیٰ کی مدد و نصرت کے مظہر ہوتے ہیں۔ البتہ قبور اولیاء کو سجدہ کرنا حرام ہے طواف بھی مناسب نہیں۔ لیکن مزارات سے برکت حاصل کرنا جائز و مباح ہے اور مزارات سے برکت ملنا ایک امر واقعہ ہے۔ حضرت امام شافعی رحمۃ اللہ علیہ فرماتے ہیں مجھے جب کوئی حاجت پیش آتی ہے تو امام اعظم ابوحنیفہ رحمۃ اللہ علیہ کے مزار مبارک کے پاس جا کر دو رکعت نفل پڑھ کر دعا مانگتا ہوں، خدا پوری فرمادیتا ہے۔ (خیرات الحسان ابن حجر مکی)

نیز فرماتے ہیں حضرت موسیٰ کاظم رحمۃ اللہ علیہ کا مزار مبارک قبولیت دعا کے لئے

مغرب ہے۔ (مرقاۃ)

شیخ عبدالحق محدث دہلوی رحمۃ اللہ علیہ نے فرمایا چار اولیاء اللہ اپنی قبروں میں آج بھی اس طرح تصرف کرتے ہیں جیسے زندگی میں ان میں سے ایک حضرت معروف کرخی اور دوسرے حضرت شیخ سید عبدالقادر جیلانی رحمۃ اللہ علیہ ہیں۔ صراط مستقیم میں مولوی اسماعیل دہلوی کو بھی لکھنا پڑا کہ روح مقدس جناب حضرت غوث الثقلین و جناب حضرت خواجہ بہاؤ الدین نقشبند متوجہ حال حضرت ایشان گردیدہ۔



احکام اسلامیہ کا مرکز و ماخذ

کتاب، سنت، اجماع، امت، قیاس

اسلامی احکام و مسائل کا ماخذ و مرکز قرآن و سنت اجماع امت اور قیاس ہے۔ ویسے قیاس کوئی بنیادی دلیل نہیں ہے تاہم قیاس و اجتہاد سے احکام کا ظہور ہوتا ہے۔ فقہاء اسلام نے انہی چاروں دلائل شرعیہ سے احکام شریعت کو مرتب و مدون کیا ہے۔

قرآن مجید

ہادی انسانیت، مرشد مطلق اور دستور حیات ہے۔ قرآن مجید دستور اسلامی کا آخری اور دائمی مرکز ہے اور پوری نوع انسانی قرآن کی مخاطب ہے۔

قد جاءکم من اللہ نور و کتاب مبین ○ ہذا بلاغ للناس ولینذ

رواہ۔

لوگو! تمہارے پاس اللہ کی طرف سے نور آچکا ہے اور روشن کتاب یہ (قرآن) انسانوں کے لئے ایک پیغام ہے۔ تاکہ اس کے ذریعے ان کو ڈرایا جائے (یعنی خبردار کیا جائے)۔

حضور ﷺ کی دعوت اور تبلیغ کی وضاحت کرتے ہوئے قرآن نے کہا:

انا ارسلک کافۃ للناس بشیرا و نذیرا۔

ہم نے آپ کو تمام انسانوں کے لئے خوشخبری دینے والا اور عذاب سے ڈرانے

والا بنا کر بھیجا ہے۔

(۳) انا انزلنا الیہ الكتاب بالحق لتحکم بین الناس بما اراد اللہ۔
ہم نے آپ پر کتاب اتاری حق کے ساتھ تاکہ آپ انسانوں کے درمیان وہ
حکم فرمائیں جو اللہ نے آپ کو بتا دیا ہے۔

(۴) وانزلنا الیہ الذکر لتبین للناس ما نزلنا الیہم۔

اور ہم نے آپ پر ذکر اتارا ہے تاکہ آپ لوگوں کو وہ سب کچھ بیان فرمادیں
جو ان کے لئے اتارا گیا ہے۔

سنت رسول

شریعت اسلامیہ کا دوسرا بنیادی ماخذ سنت رسول ﷺ ہے۔ حضور ﷺ
کے قول و فعل اور تقریر کا نام سنت ہے، تقریر کا مطلب یہ ہے کہ کسی نے حضور ﷺ
کے سامنے کوئی کام کیا اور حضور ﷺ نے اس کو منع نہیں فرمایا، اس کو سنت تقریری
کہتے ہیں، کیونکہ اگر وہ کام ناجائز ہوتا تو حضور ﷺ اپنے فرض نبوت کو ادا کرتے
ہوئے اس کام کے کرنے سے ضرور منع فرمادیتے۔ قرآن مجید میں اللہ تعالیٰ کی اطاعت
اطیعوا اللہ اور حضور ﷺ کی اطاعت اطیعوا الرسول کا حکم ہے۔ آیت کے پہلے
جملے سے کتاب اللہ اور دوسرے سے سنت رسول مراد ہے۔ قرآن مجید نے حضور ﷺ
کی ذات اقدس اور آپ کی صورت و سیرت اقوال و اعمال کو واجب العمل قرار دیا ہے۔

(۵) واحکم بما انزل الیک ولا تتبع اہوائہم۔

اور فیصلہ کرو مطابق قرآن کے اور ان کی (فریقین) کی مرضی کا اتباع نہ کرو۔

حضور سید عالم ﷺ کے اقوال و احکام و افعال وحی الہی ہیں اور قرآن پاک

کی طرح واجب العمل ہیں۔

(۶) وما ینطق عن الہوی ان هو الا وحی یوحی۔

وہ اپنی خواہش سے کچھ نہیں کہتے، لیکن وہی (کہتے ہیں) جو وحی نازل ہوتی

ہے۔

(۷) من يطع الرسول فقد اطاع الله۔

جس نے رسول کی اطاعت کی اس نے اللہ کی اطاعت کی۔

حضور ﷺ کی اطاعت صرف احکام قرآنی تک ہی محدود نہیں ہے، بلکہ احکام قرآن کی اطاعت کے ساتھ آپ کی اطاعت منفرد اور مستقل طور پر مطلوب ہے۔

(۸) يا ايها الذين امنوا اطيعوا الله واطيعوا الرسول ولا تبطلوا

اعمالكم۔

اے ایمان والو! اللہ کی اطاعت کرو اور (اس کے) رسول کی اطاعت کرو اور اپنے اعمال کو باطل نہ کرو۔

(۹) يا ايها الذين امنوا استجبوا لله وللرسول اذا دعاكم لما

يحييكم۔

اے ایمان والو جو (حکم) اللہ اور رسول دے اسے قبول کرو تا کہ تمہیں حیات حاصل ہو۔

اطاعت رسول کی طرف توجہ دلاتے ہوئے قرآن حکیم میں صرف ثانوی حیثیت ہی میں اس کا ذکر نہیں کیا گیا، بلکہ بالاستقلال اس کا حکم دیتے ہوئے فرمایا:

(۱۰) ما اتاكم الرسول فخذوه وما نهاكم عنه فانتهوا۔

رسول جو کچھ تمہیں (حکم) دیں اس کو لو۔ (اختیار کرو) اور جس بات سے منع فرمائیں اسے نہ کرو۔

مزید تشبیہ کرتے ہوئے ارشاد فرمایا:

(۱۱) فلا وربك لا يؤمنون حتى يحكموك فيما شجر بينهم ثم

لا یجدوا فی انفسہم حرجا مما قضیت ویسلموا تسلیما۔

تمہارے پروردگار کی قسم یہ لوگ جب تک اپنے تنازعات میں تمہیں حاکم نہ بنائیں اور جو فیصلہ تم کر دو اس سے اپنے دل میں تنگ نہ ہوں بلکہ اسے خوشی سے مان لیں تب تک مومن نہیں ہوں گے۔

ایمان ہے قال مصطفائی

قرآن ہے حال مصطفائی

حضور کی تشریحی حیثیت

کتاب مجید کی مذکورہ آیت کی روشنی میں حضور سید عالم نور مجسم ﷺ کا منصب و مقام یہ قرار پاتا ہے کہ آپ مستقل طور پر شارع ہیں۔ یعنی اللہ تعالیٰ نے آپ کو آمرو نامی بنا کر مبعوث فرمایا ہے اور آپ کو یہ اختیار ہے کہ آپ جسے چاہیں واجب قرار دے دیں اور جسے چاہیں ناجائز قرار دے دیں۔ حضور ﷺ کے اس منصب خاص کے ثبوت میں متعدد آیات و احادیث پیش کی جاسکتی ہیں۔ ارشاد باری ہے۔

وہ جو اتباع کریں گے رسول امی کا جسے لکھا ہوا پائیں گے، تو ریت و انجیل میں وہ رسول انہیں بھلائی کا حکم دے گا، برائی سے منع کرے گا، ستھری چیزیں حلال کرے گا۔ اور گندی چیزیں ان پر حرام فرمائے گا۔ (پ ۹۷۹)

اس آیت میں حضور نبی کریم ﷺ کے چند اوصاف کا ذکر ہے۔ وہ اوصاف یہ

ہیں۔

(۱) آپ امی ہیں۔ آپ نے اللہ سے تعلیم پائی ہے، آپ کا علم و فہم وہی ہے۔

(۲) آپ اچھی باتوں کا حکم دیتے ہیں۔

(۳) برائی سے روکتے ہیں۔

(۴) طیبات کو حلال فرماتے ہیں

(۵) خباثت کو حرام قرار دیتے ہیں۔ ظاہر ہے کہ قرآن نے حلال و حرام اشیاء کی مکمل تفصیل کے ساتھ نشاندہی نہیں کی یہ کام حضور ﷺ کے سپرد فرمایا اور اس کے ساتھ یہ بھی اعلان فرمادیا۔

(۱۳) قاتلوا الذین لا یؤمنون باللہ ولا بالیوم الآخر ولا یحرمون ما حرم اللہ ورسولہ۔

لڑوان لوگوں سے جو اللہ اور آخرت پر ایمان نہیں رکھتے اور حرام نہیں مانتے اس چیز کو جسے حرام کر دیا اللہ نے اور اس کے رسول نے۔
دیکھئے اس آیت میں کتنی وضاحت سے اس حقیقت کا اظہار کیا گیا ہے کہ اللہ اور اس کے رسول کے حرام کئے ہوئے ہیں فرق نہیں ہے۔ جو رسول کے حرام کئے ہوئے کو نہیں مانتے۔ ان سے جہاد فرض ہے۔

یہاں یہ امر بھی قابل ذکر ہے کہ قرآن میں جا بجا اللہ و رسول کا نام ہے اور احکام کی نسبت بھی اللہ اور رسول کی طرف کی گئی ہے۔ آخر خدا اور رسول کی طرف حکم یا فعل کی نسبت کیوں کی جاتی ہے؟ صرف خدا کی طرف ہی کیوں نہیں کر دی جاتی۔ قرآن حکیم میں حکم، رضا، اطاعت، حرمت، حلت، اتباع کے الفاظ کثیر مقامات پر آئے ہیں۔ مگر آپ دیکھیں گے کہ خالق اکبر نے ان مواقع پر اپنے محبوب رسول کو جدا نہیں کیا، آخر اس میں کوئی حکمت ضرور ہے۔ کیونکہ اللہ حکیم مطلق ہے۔ اس کا فعل حکمت سے خالی نہیں ہوتا۔ قرآن میں جا بجا خدا اور رسول کی طرف نسبت کرنے میں حکمت یہی ہے کہ دنیا والوں پر ظاہر ہو جائے کہ رسول پر ایمان لانا اس کے افعال و کردار و گفتار اور اس کے امر و نہی کو تسلیم کرنا ضروری ہے، تاریخ شاہد ہے کہ اسلام کے اولین مخاطب صحابہ کرام رضی اللہ عنہم تھے۔ ان کا طریقہ یہ ہی تھا کہ وہ ہر مسئلہ کو دربار رسالت میں پیش کر دیا کرتے تھے اور ہر چیز کی تفصیل و تشریح حضور ﷺ سے حاصل کرنے کی

فکر میں رہتے تھے۔ جب ان کے سوالات کی کثرت ہوئی۔ صحابہ کا اس طرح کثرت سے سوال کرنا طبع نبوی پر گراں گزرا تو رب العالمین نے اعلان فرمایا:

يا ايها الذين امنوا لا تسئلوا عن اشياء ان تبدلکم تسؤکم۔

اے ایمان والو میرے محبوب سے زیادہ سوال نہ کرو اگر انہوں نے ظاہر کر دیا تو تمہیں برا لگے گا۔

آیت بالا میں صحابہ کو کثرت سوال سے منع فرمایا ہے اور انہیں ہدایت کی گئی ہے کہ رسول کریم بہ نفس نفیس تم میں موجود ہیں وہ اپنے منصب نبوت و رسالت کو خوب جانتے ہیں۔ وہ شارع ہیں اور شارع ہونے کی حیثیت سے ان کا فرض ہے کہ دین کے معاملہ میں ہر ضروری بات سے تمہیں آگاہ کر دیں۔ تمہیں بار بار سوال کرنے اور ہر چیز کا حکم معلوم کرنے سے باز رہنا چاہیے۔

(۱۵) انتبدلکم تسؤکم

کیونکہ تمہارے سوال پر انہوں نے کسی چیز کو ظاہر کر دیا تو تمہیں برا لگے گا۔ یعنی انہوں نے اگر کسی چیز کی حرمت و حلت کا حکم دے دیا تو اگرچہ وہ چیز پہلے دین نہ تھی تو اب ان کے فرمادینے سے دین بن جائے گی اور تم مشقت میں پڑ جاؤ گے۔ اس لئے کثرت سوال سے باز رہو۔

ما كان لمؤمن ولا مؤمنة اذا قضى الله ورسوله امراً ان يكون لهم الخيرة من انفسهم ومن يعص الله ورسوله فقد ضلّ ضلالاً مبيناً۔

(پ ۲۴۲۲)

کسی مومن مرد اور عورت کو یہ حق نہیں پہنچتا کہ جب اللہ و رسول کسی بات کا انہیں حکم دیں تو انہیں اپنی جانوں کا اختیار ہے اور جو اللہ اور رسول کے حکم کو نہ مانے وہ کھلی گمراہی میں بہکا ہوا ہے۔

خوب یاد رکھئے کہ حضور ﷺ قرآن کے شارح ہیں۔ آیت نمبر ۴ میں اسی کا ذکر ہے۔ شارح ہونے کی حیثیت سے حضور ﷺ قرآنی احکام کی وضاحت فرماتے ہیں قرآن میں نماز روزہ حج زکوٰۃ وغیرہ کا حکم ہے اس کی شکل و صورت اور کیفیت قرآن نے نہیں بتائی۔ حضور ﷺ نے بتائی ہے۔ الغرض دستور اسلامی اور شریعت کا مرکز اول قرآن ہے اور دوسرا مرکز سنت رسول ہے۔ جو لوگ سنت رسول کو دین نہیں مانتے وہ گمراہ و بے دین ہیں۔

اجماع امت

حضور ﷺ کے وصال کے بعد امت کی رہنمائی کے لئے قرآن و سنت موجود تھیں، لیکن قرآنی آیات و سنت رسول کی تعبیر و تفسیر غلط طور پر پیش کئے جانے کا خطرہ تھا۔ جیسا کہ آج کل بھی گمراہ لوگ قرآن و سنت کا نام لے کر گمراہی و بے دینی پھیلا رہے ہیں۔ اس لئے ضرورت تھی کہ آنے والی نسل کے لئے کتاب و سنت کی تشریح اور مفہوم کی توضیح سے متعلق غلط اور صحیح کے جانچنے کے لئے ایک معیار اور کسوٹی مقرر کر دی جائے۔ یہ معیار اجماع امت ہے۔ چنانچہ سورہ نساء میں فرمایا ویتبع غیر سبیل المؤمنین (الخ) جو مسلمانوں کے راستہ کو چھوڑ کر دوسرے راستے پر چلا، ہم اس کو جہنم میں داخل کریں گے۔ سبیل المؤمنین مومنوں کا راستہ اولاً بالذات خلفاء راشدین حضرت ابو بکر و عمر و عثمان و علی پھر صحابہ کرام اور امت کے ارباب حل و عقد آئمہ مجتہدین ہیں۔ جن کے راستے پر چلنے کی قرآن نے ہدایت دی ہے۔

چنانچہ نبی ﷺ نے فرمایا۔ میرے بعد ان دو بزرگوں کی اقتداء کرنا۔

فاقتدوا بالذین بعدی ابی بکر و عمر۔ (مشکوٰۃ ص ۵۰۱)

جو میرے بعد یکے بعد دیگرے خلیفہ ہوں گے۔ ابو بکر و عمر۔

نبی ﷺ نے فرمایا میرے وصال کے بعد جو لوگ زندہ رہیں گے وہ (مسائل)

میں اختلاف دیکھیں گے، ان حالات میں تم میری سنت کو۔

فعلیکم بسنتی وسنة الخلفاء الراشدين المهديين تمسکوا بها
وعضوا علیها بالنواجذ۔ (مکتوٰۃ ص ۳۰)

اور خلفاء راشدین کی سنت کو تھامے رکھنا اور دانتوں سے مضبوط پکڑے رکھنا۔
نیز حضور ﷺ نے حکم فرمایا: میرے صحابہ ستاروں کی مانند ہیں۔

اصحابی کالنجوم بایہم اقتدیتم اہتدیتم۔

ان میں سے جس کی پیروی کرو گے۔ ہدایت پاؤ گے۔

اگرچہ خلفائے راشدین نبی نہ تھے۔ مگر فکری و عملی اعتبار سے حضور ﷺ کا
کمال نمونہ وحی الہی کے اولین مخاطب مزاج شناس رسول اور حضور ﷺ کی سنتوں پر
ان کی کامل نظر تھی۔ شریعت کے اصول و کلیات، جزئیات اور دقائق و اسرار کی آخری
بلندیوں تک رسائی رکھتے تھے۔ اس لئے خلفاء راشدین کے دور میں شریعت کا جو نقشہ
اور شکل و صورت تھی، وہ امت کے لئے واجب القبول ہے۔ اسی طرح صحابہ کرام کے
زمانہ میں جو چیز عام طور پر رائج ہو گئی اور صحابہ نے اس پر خاموشی اختیار کی اور اس کو
مان لیا تو امت کو بھی اسے تسلیم کرنا لازم و واجب ہے۔ (توضیح و تلویح ج ۲ ص ۱۷)

صحابہ کرام کے دور میں بھی اجماع کا ثبوت ملتا ہے، چنانچہ حضرت ابو بکر و عمر
رضی اللہ عنہما کے دور خلافت میں جلیل القدر صحابہ کو باہر جانے سے روک دیا گیا تھا اور پیش آمدہ
نئے مسائل باہمی مشورے اور اتفاق سے طے پاتے تھے۔ حضور ﷺ نے فرمایا۔

(۱) میری امت گمراہی پر متفق نہیں ہو سکتی۔

(۲) جس چیز کو مسلمان اچھا سمجھیں، وہ اللہ کے نزدیک بھی اچھی ہے۔

بہر حال اس نوع کی روایات سے بھی اجماع کا دلیل شرعی ہونا ثابت کیا جاتا

ہے۔

الغرض فقہ اسلامی کا تیسرا ماخذ اجماع ہے۔ فقہاء کرام کی زبان میں کسی

معاملہ میں ارباب حل و عقد کے اتفاق کو اجماع کہتے ہیں۔ اصول کی کتابوں میں یہ تعریف مذکور ہے۔

هو اتفاق اهل الحل والعقد من امة محمد ﷺ۔
رسول اللہ ﷺ کی امت کے اہل حل و عقد کے کسی معاملہ میں اتفاق کا نام اجماع ہے۔

خوب یاد رکھئے۔ قرآن و سنت کے وہ احکام جو بالکل واضح ہیں (یعنی امور منصوصہ) میں اجماع کی حاجت نہیں ہے۔ اور جو احکام غیر منصوصہ ہیں اس میں امت محمدیہ کے ارباب حل و عقد جس بات پر متفق ہو جائیں۔ مسلمانوں کو اس کا ماننا اور اس پر عمل کرنا ضروری ہو جاتا ہے اور اس کا انکار کرنا گمراہی قرار پاتا ہے۔

قیاس و اجتهاد

شریعت اسلامیہ کا چوتھا ماخذ قیاس و اجتهاد ہے۔ اصول کی معتبر کتاب نور الانوار میں ہے۔

تقدير النوع بالاصل في الحكم والعلة والحاق امر بامر في الحكم الشرعي لاتحاد بين هما في العلة هو ابانة فاختير لفظ الابانة والقياس مظهر لامثبت۔ ص ۱۹

حکم اور علت میں فرع کو اصل کے مطابق کرنا دو مستوں میں علت کی وجہ سے جو حکم ایک مسئلہ کا ہے وہی حکم دوسرے مسئلہ کا قرار دینا 'قیاس و اجتهاد سے حقیقت ظاہر ہوتی ہے۔ اور لفظ ابانہ سے یہ بتانا مقصود ہے کہ قیاس مظهر احکام ہے۔ ص ۱۹

یعنی احکام کا ثبوت ماخذ و مخزن تو کتاب و سنت ہیں اور قیاس و اجتهاد مظهر احکام ہیں۔ حضور سرور کائنات ﷺ نے جب جناب معاذ بن جبل رضی اللہ عنہ کو یمن کا قاضی یا گورنر مقرر فرمایا تو کہا لوگوں کے فیصلے کیسے کرو گے؟ عرض کی قرآن سے حضور

ﷺ نے فرمایا اگر قرآن میں کوئی حکم نہ ملے تو پھر؟ عرض کی سنت رسول اللہ میں تلاش کروں گا، فرمایا اگر سنت رسول میں بھی نہ ملے تو کیا کرو گے؟ عرض کی پھر میں اجتہاد کروں گا۔ اس پر حضور ﷺ نے فرمایا رسول اللہ کے قاصد نے حق پالیا۔ (بخاری)

اس سے واضح ہوا اجتہاد و قیاس صرف اور صرف انہیں امور میں کیا جائے گا۔ جن کا واضح حکم کتاب و سنت سے نہ ملے۔ آئمہ دین و مجتہدین عظام کا قیاس محض ان کی ذاتی رائے نہ ہوتی تھی بلکہ کتاب و سنت اجماع امت خلفاء راشدین کی ہدایات تعامل صحابہ کو معیار بنا کر کسی مسئلہ کا حکم ظاہر کرنا ہوتا تھا اور اس قیاس یا رائے کا محمود و مطلوب ہونا۔ کتاب مجید کی آیت لیتفقہوا فی الدین سے ثابت ہے جو لوگ آئمہ مجتہدین پر قیاس اور اجتہاد کی بناء پر طعن کرتے ہیں انہیں بھی اس قیاس سے مفر نہیں ہے۔ غور کیجئے جن مسائل پیش آمدہ کے متعلق قرآن و حدیث اور اجماع امت خاموش ہو۔ ان کا حکم شرعی معلوم کرنے کا طریقہ سوائے اجتہاد و قیاس کے اور کیا ہے؟ اور قیاس و اجتہاد کی مخالفت میں جو آیات و اقوال پیش کئے جاتے ہیں۔ دراصل ان میں اس قیاس و اجتہاد کی مذمت ہے اور اسے فاسد و باطل قرار دیا گیا ہے جو محض اپنی خواہشات نفسانی کی بناء پر کیا جائے۔ لیکن وہ قیاس و اجتہاد جو کتاب و سنت کو معیار بنا کر کیا جائے۔ وہ فقہ اسلامی کا ایک اہم ماخذ ہے۔

اجتہاد و قیاس جائز ہے

قرآن و حدیث بلکہ اجماع صحابہ و تابعین سے قیاس و اجتہاد کے جائز اور قابل قبول ہونے کے دلائل بالکل واضح ہیں۔ قرآن مجید میں فرمایا:

فان تنازعتم فی شئی فردوہ الی اللہ والرسول۔

پھر اگر تم میں کسی بات کا جھگڑا اٹھے تو اس کے لئے اللہ اور رسول کے حضور رجوع کرو۔

اس آیت سے معلوم ہوا کہ احکام تین قسم ہیں۔ ایک وہ جو ظاہر کتاب یعنی قرآن مجید سے ثابت ہیں ایک وہ جو ظاہر حدیث سے اور ایک وہ جو قرآن و حدیث کی طرف بطریق قیاس رجوع سے معلوم ہوتے ہیں۔ حضور ﷺ نے حضرت ابن مسعود رضی اللہ عنہ سے فرمایا کہ قرآن و سنت کے مطابق فتویٰ دو اور جب قرآن و سنت

فاذا لم تجدوا لحکم فیہما اجتہدوا۔

میں کوئی حکم نہ پاؤ تو اپنی رائے سے اجتہاد کرو۔

یہ ہی الفاظ حضور ﷺ نے حضرت معاذ بن جبل اور ابو موسیٰ اشعریٰ کو اس وقت فرمائے تھے جب آپ نے انہیں یمن کا قاضی بنا کر بھیجا۔ (احمد ابوداؤد ترمذی) حضور اقدس ﷺ نے فرمایا:

من یرد اللہ بہ خیراً یفقہہ فی الدین۔ (مسلم ترمذی)

جس کے ساتھ اللہ بھلائی کا ارادہ رکھتا ہے اسے دین کی سمجھ عطا فرماتا ہے۔

اجتہدوا فکل میسر لما خلق۔ (مسلم)

اجتہاد کرو کیونکہ اللہ تعالیٰ جس کو جس کام کے لئے پیدا کرتا ہے۔ وہ کام اس کے لئے آسان فرمادیتا ہے۔

جب مجتہد اجتہاد کرتا ہے تو صحیح فیصلہ کرتا ہے تو اس کے لئے دواجر ہیں اور اگر اس نے غلطی کی۔

واذا حکمتم اخطا فلہ اجر۔ (جامع صغیر)

اجتہاد میں غلطی کی تو اس کے لئے ایک اجر ہے۔

حضرت عمر رضی اللہ عنہ نے حضرت ابو موسیٰ اشعریٰ رضی اللہ عنہ کو لکھا تھا۔

اعرف الامثال والاشباہ وقس الامور عندک۔

(شرح موطائتویر الحوالک ج ۲ ص ۱۷۸)

یعنی امثال و نظائر کو پہچاننا اور سمجھنا پھر زیر فتویٰ مسائل کو ان پر قیاس کرو۔
نیز قیاس و اجتہاد کے جائز ہونے پر صحابہ کرام بھی متفق ہیں۔

مجتہد کی شرائط

قرآن و سنت سے اجتہاد و قیاس کے جائز اور قابل قبول ہونے کا بیان تو اوپر گزر چکا، لیکن اس کے ساتھ یہ بات یاد رکھئے کہ ہر عالم دین کو یہ جائز نہیں ہے کہ وہ قیاس و اجتہاد کرنے جیسا کہ آج کل بعض لوگوں کی یہ روش ہو گئی ہے کہ کسی دینی مدرسہ سے درس نظامی کی سند حاصل کر کے یا بعض وہ لوگ جو اسلامیات کی ڈگری حاصل کر کے قیاس و اجتہاد کا منصب سنبھالنے کی کوشش کرتے ہیں۔ کیونکہ مجتہد کے لئے مخصوص صلاحیتوں اور شرطوں کا ہونا لازمی و ضروری ہے۔ مثلاً وہ متقی پرہیزگار صاحب الرائے صاحب فراست انصاف پسند پاکیزہ اخلاق کا مالک ہو۔ زبان عرب لغت صرف و نحو و معانی۔ قرآن و سنت، تفسیر، اسباب و نزول، راویوں کے حالات جرح و تعدیل کے طریقوں سے ناخ و منسوخ کی حقیقت سے مذاہب سلف سے واقفیت رکھتا ہو اور دلائل شرعیہ سے مسائل کا استنباط کرنے (نکالنے) پر قادر ہو۔ قیاس کے اصول و قواعد کو جانتا ہو۔ یا یوں کہیے کہ درجہ اجتہاد صرف اس شخص کو حاصل ہوتا ہے جو پوری شریعت کے مقاصد کو سمجھتا ہو اور دلائل شرعیہ سے مسائل کے استخراج کی قدرت رکھتا ہو۔ (الموافقات ج ۱ ص ۲۳) نیز یہ بات بھی ملحوظ خاطر رہے مجتہد کو بھی قیاس و اجتہاد صرف ان مسائل میں جائز ہے جن کے متعلق قرآن و سنت اور اجماع امت میں صریح حکم نہ ملے، اگر کسی مسئلے میں قرآن و سنت اجماع امت نے واضح احکام دے دیئے ہیں تو پھر قیاس و اجتہاد ناجائز و ممنوع ہے۔ چنانچہ مجتہد مطلق سیدنا امام اعظم ابوحنیفہ رحمۃ اللہ علیہ فرماتے ہیں کہ کسی بات کا حکم معلوم کرنے کے لئے میں سب سے پہلے قرآن مجید کی طرف رجوع کرتا ہوں، اگر مجھے کوئی حکم قرآن میں نہیں ملتا، تو پھر سنت رسول کی

صرف رجوع کرتا ہوں۔ اگر قرآن و سنت دونوں سے حکم شرعی معلوم نہ ہو تو پھر خلفاء راشدین اور صحابہ کرام رضی اللہ عنہم کے اقوال اور فیصلوں کی طرف رجوع کرتا ہوں اور کسی مسئلہ میں صحابہ کرام کے اقوال مختلف ہوں تو ان میں سے اس کو اختیار کرتا ہوں جو قرآن و سنت کے زیادہ قریب ہو اور کسی مسئلہ میں صحابہ کرام کا قول و عمل نہ ملے تو پھر تابعین کرام کے فیصلوں پر غور و فکر کر کے اپنی الگ رائے قائم کر کے اس پر عمل کرتا

ہوں۔ (الانقضاء لابن عبدالبرص ۱۴۲ شامی)

چنانچہ یہ حقیقت ہے کہ فقہ حنفی جو حضرت امام اعظم ابوحنیفہ رضی اللہ عنہ کی طرف منسوب ہے۔ یہ امام کی محض ذاتی رائے نہیں ہے بلکہ قرآن و سنت اجماع امت و قول و عمل خلفاء راشدین و صحابہ کرام کا نچوڑ اور خلاصہ ہے حافظ ذہبی رضی اللہ عنہ نے مسلمانوں کے تقلیدی موقف کو ان لفظوں میں بیان کیا ہے۔

مسلمانوں نے امام شافعی احمد اور مالک کی باتوں کو صرف اس لئے اختیار کیا ہے کہ یہ آئمہ حضور انور ﷺ کی احادیث کے سب سے عمدہ عالم اور پیروی کرنے والے اور احادیث کی معرفت اور اتباع میں سب سے عمدہ قوت اجتہاد رکھنے والے ہیں۔ (ذہبی) اسی بناء پر حضرت شاہ ولی اللہ رضی اللہ عنہ نے فرمایا۔

ان یکون اتباع الروایہ دلالة۔ (عقد الجید ص ۶۹)

یعنی بات نبوت کی ہو اور الفاظ امام و مجتہد کے ہوں اسے مان لینے کا نام تقلید

ہے۔

کیا اب اجتہاد کا دروازہ بند ہو گیا

یہ تو نہیں کہا جاسکتا کہ فی زمانہ مجتہدانہ شان کا عالم و فاضل پیدا ہونا ناممکن ہے لیکن یہ امر واقعہ ہے کہ آئمہ مجتہدین امام ابوحنیفہ شافعی مالک و امام احمد بن حنبل (جو مجتہد مطلق کے درجہ پر فائز تھے) کے بعد آج تک مجتہد مطلق کے درجہ کا کوئی شخص ظہور

میں نہیں آسکا۔ سینکڑوں علم و فضل کے آفتاب و مہتاب محدث مفسر و مجدد غوث و قطب اولیاء اللہ ہوئے ہیں۔

مگر یہ سب کے سب آئمہ اربعہ ہی میں سے کسی نہ کسی امام کے مقلد تھے اور انہوں نے خود اجتہاد و قیاس کی بجائے آئمہ اربعہ حنفی شافعی مالکی حنبلی ہی میں سے کسی کے اتباع میں عافیت سمجھی ہے۔ حالانکہ یہ وہ ہستیاں ہیں جن کے علم و فضل اور دینی بصیرت و بصارت کا آج بھی کوئی انکار نہیں کرتا۔



فقہ کی تعریف اور اصول فقہ

فقہاء کرام نے فقہ کی تعریف یہ کی ہے۔

العلم بالاحکام الشرعية عن ادلتها التفصیلیة۔ (نور الانوار)

فقہ شرعی قوانین کے علم کا نام ہے جو ان کے تفصیلی دلائل سے حاصل ہو۔

فقہاء اسلام قرآن مجید کی پانچوں آیات اور تین ہزار احادیث نبویہ سے مسائل

شریعت کا استخراج کرتے ہیں۔ فقہ کا تعلق مندرجہ ذیل مباحث سے ہے۔

عبادات جن کا تعلق اللہ تعالیٰ کے حقوق سے ہے جیسے نماز، روزہ، حج، زکوٰۃ

وغیرہ معاملات جیسے خرید و فروخت، امانت، ضمانت، عاریت وغیرہ کے مسائل جو انسانوں

کے مابین واقع ہوتے ہیں، مناکحات انسانی نسل کو قائم رکھنے اور اس کی حفاظت و بقاء

کے مسائل جیسے نکاح، طلاق، عدت، نسب، ولایت، وصیت وراثت، عقوبات آپس کے

جھگڑوں کو طے کرنے کے لئے عدالتی نظام دعویٰ، اقرار، جواب دعویٰ، جرائم اور ان کی

سزائیں، حکومت یعنی نظام ملک، ملکی کو چلانے کا طریقہ بین الاقوامی معاملات صلح و

جنگ وغیرہ کے مسائل، آئمہ دین و مجتہدین کرام ان مسائل و احکام کو قرآن و حدیث

اجماع امت اور قیاس و اجتہاد کے ذریعے مرتب و مدون کرتے ہیں۔

فقہ کے لئے یہ ضروری ہے کہ ناسخ و منسوخ خاص و عام محکم و متشابہ کا علم رکھتا

ہو اور وہ دلیل شرعی کی روشنی میں یہ بھی جانتا ہو کہ شریعت میں جس کام کے کرنے کا حکم

ہے وہ کس درجہ کا ہے۔ فرض ہے یا واجب سنت ہے یا مستحب۔ اسی طرح جس کام کے

نہ کرنے کا حکم ہے۔ اس کی نوعیت کیا ہے؟ حرام ہے یا مکروہ تحریمی یا مکروہ تنزیہی۔

احکام اسلامیہ کی کیفیت

اولہ شرعیہ سے جو حکم واضح و ثابت ہوتا ہے اس کی کیفیت یہ ہے۔ اول قطعی الثبوت و قطعی الدلالت۔ جیسے نصوص متواترہ ایسی دلیل ہے کسی چیز کا فرض یا حرام ہونا ثابت ہو جاتا ہے۔

دوم قطعی الثبوت ظنی الدلالت۔ جیسے آیات موولہ

سوم ظنی الثبوت قطعی الدلالت۔ جیسے وہ اخبار جن کا مفہوم قطعی ہو دوم و سوم

دلیل سے کسی بات کا واجب یا مکروہ تحریمی ہونا ثابت ہوتا ہے۔

چہارم ظنی الثبوت ظنی الدلالت۔ جیسے خبر احاد جن کا مفہوم ظنی ہو۔ ایسی دلیل

سے کسی بات کا سنت یا مستحب اور مکروہ تنزیہی ہونا ثابت ہوتا ہے۔



چند فقہی اصطلاحات

(۱) فرض اعتقادی

جو دلیل قطعی سے ثابت ہو۔ اس کا انکار کرنے والا ائمہ حنفیہ کے نزدیک مطلقاً کافر ہے اور فرض اعتقادی کو بلا عذر صحیح قصداً ایک بار بھی چھوڑ دینا گناہ کبیرہ ہے۔
دلیل قطعی سے مراد قرآن اور حدیث متواتر ہے۔

(۲) فرض عملی

وہ ہے جس کا ثبوت ایسا قطعی تو نہ ہو مگر مجتہد کی نظر میں دلائل شرعیہ سے اس کو یقین ہو گیا ہو کہ بے اس کے کئے آدمی بری الذمہ نہ ہوگا۔ حتیٰ کہ اگر وہ کسی عبادت میں فرض ہے تو وہ عبادت بے اس کے کئے باطل ہوگی۔ اس کا بے وجہ انکار فسق و گمراہی ہے۔

(۳) واجب اعتقادی

وہ ہے کہ دلیل ظنی سے اس کی ضرورت ثابت ہو۔ فرض عملی و واجب عملی اسی کی دو قسمیں ہیں اور وہ انہیں دو میں منحصر ہے۔ وہ واجب اعتقادی کہ بے اس کے کئے بھی بری الذمہ ہونے کا احتمال ہو۔

(۴) واجب عملی

مگر غالب ظن اس کی ضرورت پر ہے۔ اگر کسی عبادت میں اس کا بجالاتا اور کار

ہو تو عبادت اس کے بغیر ناقص ہوگی۔ مگر ادا ہو جائے گی۔ کسی واجب کا ایک بار بھی چھوڑنا گناہ صغیرہ ہے اور چند بار ترک کرنا گناہ کبیرہ ہے۔

(۵) سنت مؤکدہ

وہ جس کو حضور اکرم ﷺ نے ہمیشہ کیا ہو یا حضور اکرم ﷺ نے اس کام کے کرنے کی تاکید فرمائی ہو، مگر جانب ترک بالکل مسدود نہ کی ہو اس کا ترک اسماۃت ہے اور کرنا ثواب اور نادر اترک پر عتاب اور ترک کی عادت بنا لینے پر عذاب۔

(۶) سنت غیر مؤکدہ

وہ ہے جو شریعت میں ایسی مطلوب ہیں کہ اس کا ترک کرنا ناپسندیدہ رکھا گیا ہو، مگر اس پر وعید عذاب نہ ہو۔ عام اس سے کہ حضور اکرم ﷺ نے اس پر ہمیشگی فرمائی ہو یا نہیں۔ اس کا کرنا ثواب ہے اور نہ کرنا اگرچہ عادتاً ہو، موجب عتاب نہیں۔

(۷) مستحب

وہ فعل جو شریعت میں پسند کیا گیا ہو۔ خواہ حضور اکرم ﷺ نے اسے کیا یا اس کی ترغیب دی یا علماء نے پسند کیا۔ اگرچہ احادیث میں اس کا ذکر نہ ہو۔ اس کا کرنا ثواب اور نہ کرنے پر مطلقاً کچھ نہیں۔

(۸) مباح

وہ ہے جس کا کرنا یا نہ کرنا یکساں ہو۔

(۹) حرام قطعی

یہ فرض کا مقابل ہے یعنی جس کی ممانعت دلیل قطعی سے ثابت ہو۔ اس کا ایک بار بھی قصداً کرنا گناہ کبیرہ اور فسق ہے اور حرام سے بچنا فرض اور ثواب ہے۔

(۱۰) مکروہ تحریمی

یہ واجب کا مقابل ہے یعنی وہ کام جس کی ممانعت ریل ظنی سے ثابت ہو۔ اس کے کرنے سے عبادت ناقص ہو جاتی ہے اور کرنے والا گنہگار۔ چند بار اس کا کرنا گناہ کبیرہ ہے۔

(۱۱) اساءت

جس کا کرنا برا ہو اور نادرا کرنے والا مستحق عتاب اور التزام فعل پر استحقاق عذاب۔ یہ سنت مؤکدہ کے مقابل ہے۔

(۱۲) مکروہ تنزیہی

جس کا کرنا شرع کو پسند نہیں مگر نہ اس حد تک کہ اس پر وعید عذاب فرمائی ہو، مکروہ تنزیہی فعل ناجائز نہیں ہوتا۔ البتہ اس سے بچنا اچھا ہے۔

(۱۳) خلاف اولیٰ

وہ فعل جس کا نہ کرنا بہتر تھا۔ کیا تو کچھ مضائقہ اور عتاب نہیں۔ یہ مستحب کا مقابل ہے۔

تقلید مجتہد واجب ہے

واضح ہو شرعی احکام تین قسم ہیں۔ اول عقائد جیسے اللہ تعالیٰ کی وحدانیت حضور ﷺ کی رسالت ملائکہ و کتب الہی تقدیر قیامت حشر و نشر وغیرہ جو اسلام کے بنیادی عقائد ہیں۔ ان میں تقلید جائز نہیں ہے۔

دوم وہ احکام و مسائل جو کتاب و سنت اجماع امت سے واضح و صریح طور پر ثابت ہیں جیسے دن و رات میں پانچ نمازوں اور رمضان کے تیس روزوں کا فرض ہونا یا شراب و خنزیر اور سود کا حرام ہونا۔ ان واضح احکام میں بھی تقلید نہیں کی جاتی۔ یعنی یہ نہیں کہہ سکتے کہ ہم اللہ و رسول پر ایمان یا شراب و خنزیر کو حرام اس لئے سمجھتے ہیں کہ فقہ اکبر میں ایسا لکھا ہے یا امام اعظم ابوحنیفہ رحمۃ اللہ علیہ نے ایسا فرمایا ہے۔ الغرض عقائد اسلامی اور قرآن و حدیث کے صاف و صریح احکام میں تقلید نہ تو جائز ہے اور نہ ہی کی جاتی ہے۔

سوم وہ مسائل جو قرآن و حدیث و اجماع امت سے صاف و صریح طور پر دکھائی نہیں دیتے، بلکہ آئمہ مجتہدین قیاس و اجتہاد سے ان مسائل کا حکم دلائل شرعیہ کی روشنی میں معلوم کرتے ہیں۔ ایسے احکام غیر منصوصہ قطعہ میں عام لوگ ہوں یا عالم دین ہوں۔ سب مسلمانوں کی مجتہد کی تقلید (پیروی) لازم و واجب ہے اور تقلید صرف اسی قسم کے مسائل میں کی جاتی ہے۔ قرآن مجید میں اولی الامر کی اطاعت کا حکم ہے۔ اس سے آئمہ مجتہدین بھی مراد ہیں۔ اسی طرح قرآن مجید میں حکم دیا گیا ہے۔

فَاسْئَلُوا أَهْلَ الذِّكْرِ إِنْ كُنْتُمْ لَا تَعْلَمُونَ۔

اے مسلمانوں اگر تم کو علم نہیں ہے تو علم والوں سے پوچھو۔

اہل الذکر سے مراد مجتہدین کرام ہیں۔ جن سے مسائل معلوم کر کے ان پر عمل کرنے اور ان کی تقلید و پیروی کی ہدایت دی گئی ہے۔



مقلدین آئمہ اربعہ حنفی شافعی مالکی حنبلی اہلسنت وجماعت

حضرت امام مالک، حضرت امام احمد بن حنبل، حضرت امام شافعی اور سیدنا امام اعظم ابوحنیفہ رضی اللہ عنہم کے مقلدین اہلسنت وجماعت ہیں۔ ان چاروں اماموں کے ماننے والے اصول دین عقائد اور ضروریات دین میں متفق ہیں۔ صرف بعض فروعی مسائل میں اختلاف ہے۔

اہلسنت حضور صلی اللہ علیہ وسلم صحابہ کرام و تابعین عظام (قرون ثلاثہ) کے بعد چار مذہبوں مالکی، شافعی، حنبلی، حنفی میں منقسم ہو گئے۔ ان چاروں مذہبوں کے علاوہ مسائل فروعیہ میں کوئی مذہب باقی نہ رہا۔ لہذا فروعی مسائل میں جو ان چاروں مذاہب کے خلاف ہوں ان کے بطلان پر اجماع مرکب ہو گیا۔ حضور صلی اللہ علیہ وسلم نے فرمایا ہے میری امت گمراہی پر جمع نہیں ہو سکتی اور اللہ تعالیٰ نے فرمایا من یتبع غیر سبیل المؤمنین ارج جو شخص مسلمانوں کے متفقہ راستہ کو چھوڑ کر کوئی دوسرا راستہ اختیار کرے۔ ہم اسے جہنم میں داخل کریں گے۔ (تفسیر مظہری ج ۲ ص ۶۴)

حضرت شاہ ولی اللہ دہلوی رحمۃ اللہ علیہ اپنی کتاب حجۃ اللہ البالغہ میں تحریر فرماتے ہیں۔
ان ہذہ المذاهب الاربعۃ المدونۃ المحررة قد اجتمعت الامۃ
ومن یعتد بہ منها علی جواز تقلیدھا الی۔ (ارج)
امت نے ان چاروں مذاہب (مالکی حنبلی شافعی حنفی) کی تقلید پر اجماع کیا اور
اس میں اسلام کی بہت بڑی مصلحت ہے۔

ان فی الاخذ بهذه المذاهب الاربعه مصلحة عظيمة و فی الاعراض عنها کلها مفسدة کبیره۔

ان چاروں مذاہب میں اسلام کی بڑی مصلحت ہے اور اس کے چھوڑ دینے میں بہت بڑا فساد ہے۔

حضرت شاہ ولی اللہ رحمۃ اللہ علیہ نے اپنی کتاب انصاف میں فرمایا کہ ائمہ اربعہ میں سے کسی ایک مذہب کو اختیار کرنے میں ایسا راز ہے جو اللہ تعالیٰ نے علماء کے دلوں میں القا فرما دیا۔ الغرض تقلید شخصی کو علماء کا ملین و محدثین و مفسرین امت نے ضروری قرار دیا ہے۔ علماء نے یہ بھی تصریح کی ہے جو جس امام کا مقلد ہے۔ اسے اسی کی تحقیق پر عمل کرنا ضروری و لازمی ہے۔ یعنی حنفی مسلمانوں کے لئے ضروری ہے کہ حنفی فقہ پر عمل کریں بلا ضرورت شرعیہ کسی دوسرے مجتہد کے فقہی مسائل کو اختیار کرنا درست نہیں۔

حضرت امام مالک ۹۵ھ تا ۱۷۹ھ

امام مالک بن انس اصبھی ۹۵ھ بمطابق ۱۲۷ھ مدینہ طیبہ میں پیدا ہوئے۔ مدینہ شریف کے امام فقیہ اور محدث تھے مدینہ شریف سے محبت کا یہ عالم تھا کہ سوائے حج فرض کی ادائیگی کے کبھی مدینہ سے باہر نہیں گئے۔

مدینہ طیبہ میں حضرت امام مالک رحمۃ اللہ علیہ ہی کا فتویٰ چلتا تھا۔ آپ امام شافعی کے استاذ بھی تھے۔ امام شافعی رحمۃ اللہ علیہ فرمایا کرتے تھے کہ تابعین کے بعد امام مالک اللہ تعالیٰ کے بندوں کے لئے سب سے بڑی حجت ہیں۔ امام مالک رحمۃ اللہ علیہ مجتہد بھی تھے اور محدث بھی۔ موطا علم حدیث میں آپ کی مشہور کتاب ہے۔ آپ کے مقلدین کو مالکی کہتے ہیں۔ مغرب اقصیٰ الجزائر، تیونس اور طرابلس الغرب کے باشندے مالکی مذہب رکھتے تھے۔ اسی طرح بالائی مصر سوڈان، بحرین اور کویت میں بھی آپ کے مقلد ہیں۔ حضرت امام مالک رحمۃ اللہ علیہ تبع تابعین کے طبقہ سے تھے۔ مالکی مذہب رکھنے

والوں کی مجموعی تعداد رجب الاول ۱۳۷۱ھ بمطابق ۱۰ دسمبر ۱۹۵۱ء تک ساڑھے چار کروڑ ہے۔ امام مالک رحمۃ اللہ علیہ نے ۱۱ رجب الاول ۱۷۹ھ بمطابق ۷۹۵ء مدینہ منورہ میں وفات پائی اور جنت البقیع میں دفن ہوئے۔

(الانتقاء ص ۹ تنویر الحوالک لسیوطی مقدمہ ابن خلدون ص ۳۹۲)

حضرت امام شافعی ۱۵۰ھ تا ۲۰۴ھ

حضرت محمد بن ادریس شافعی قریشی رحمۃ اللہ علیہ ۱۵۰ھ بمطابق ۷۶۷ء میں بمقام غزہ پیدا ہوئے۔ حضرت امام مالک بن انس رحمۃ اللہ علیہ سے علم پڑھا۔ عراق پہنچ کر حضرت امام اعظم ابوحنیفہ رحمۃ اللہ علیہ کے شاگرد امام محمد شیبانی کے شاگرد ہوئے۔ امام شافعی فرماتے ہیں۔

واللہ ما صرت فقیہاً الا بکتب محمد بن الحسن۔ (رد المحتار شامی)
خدا کی قسم میں امام ابوحنیفہ کے شاگرد امام محمد کی تالیفات کے مطالعہ سے فقیہ بن گیا۔

امام شافعی رحمۃ اللہ علیہ لغت فقہ اور حدیث کے تبحر عالم ہیں ان کی مشہور تالیف کتاب الام ہے۔ امام شافعی رحمۃ اللہ علیہ نے اصول فقہ بھی مرتب کئے۔ مصر شافعی مذہب کا مرکز تھا۔ فلسطین، اردن، سوریا، لبنان، بیروت، عراق، حجاز، جاوا، ہند چینی، ایران، یمن میں شافعی مذہب موجود ہے۔ ہندوستان، پاک و ہند میں کم تعداد میں شافعی المذہب مسلمان موجود ہیں۔ امام شافعی رحمۃ اللہ علیہ کے مقلدین کی تعداد دس کروڑ اندازہ کی جاتی ہے۔ (طبقات الفقہاء ووفیات الاعیان مناقب امام شافعی، امام رازی، انتقاء وغیرہ) ۲۰۴ھ بروز جمعہ مصر میں وفات پائی۔ قبر مبارک قراؤہ صغریٰ میں ہے۔

امام احمد حنبل ۱۶۴ھ تا ۲۴۱ھ

امام ابو عبد اللہ احمد بن حنبل رحمۃ اللہ علیہ بغداد میں ۱۶۴ھ بمطابق ۷۸۰ء پیدا ہوئے۔

آپ آئمہ مجتہدین میں سے اہلسنت کے چوتھے مذہب کے بانی ہیں۔ بعض علماء نے آپ کو زمرہ مجتہدین سے زیادہ زمرہ محدثین میں شمار کیا ہے۔ کہتے ہیں آپ کو دس لاکھ احادیث یاد تھیں۔ مسند امام احمد جس کی چھ جلدیں ہیں اور جس میں ۴۰ ہزار سے زیادہ احادیث جمع ہیں۔ آپ کی مشہور و مقبول تالیف ہے۔ آپ نہایت عابد زاہد متقی اور پرہیزگار تھے، حق گوئی کی وجہ سے خلیفہ واثق نے آپ کو سر بازار کوڑے لگوائے۔ قید کی صعوبت برداشت کی۔ لیکن شاہی جلال و جبروت کے سامنے کبھی نہیں جھکتے۔ ۱۲ ربیع الاول بمطابق ۴۱ھ بمطابق ۸۵۵ء بغداد میں وفات پائی۔ (مناقب احمد ابن جوزی) اہلسنت کے مذاہب میں حنبلی مذہب کم پھیلا۔ اس کا رواج پہلے بغداد میں ہوا۔ پھر چوتھی صدی ہجری میں عراق کے بیرونی علاقوں میں سب کے بعد چھٹی صدی ہجری میں مصر میں پھیلا جو مسلمان واقعی اصلی حنبلی مذہب کے پیرو ہیں وہ تو اہلسنت و جماعت ہی ہیں مگر بارہویں صدی ہجری میں محمد بن عبدالوہاب نجدی نے حنبلی مذہب کے دعویٰ کے ساتھ جو تحریک شروع کی اس میں حنبلیت کے پردہ میں وہابیت کو رواج دیا۔ محمد بن عبدالوہاب نجدی ۱۱۱۵ھ میں شہر عینہ (نجد) میں پیدا ہوا اور ۱۲۰۶ھ میں اس دنیا سے رخصت ہوا۔ اس نے کتاب التوحید نامی ایک کتاب لکھی۔ جس کا چرچہ بہ ہندوستان میں مولوی اسماعیل دہلوی نے تقویت الایمان کے نام سے شائع کیا۔ جس میں انبیائے کرام علیہم السلام کے متعلق توہین آمیز مضامین درج ہیں اور بات بات پر مسلمانوں پر شرک اور بدعت کے فتوے لگائے گئے ہیں۔



قرآن کے بعد حضور سید المرسلین ﷺ کا سب سے بڑا عظیم و جلیل معجزہ
امام اعظم سراج امت مجتہد مطلق امام اعظم ابوحنیفہ رحمہ اللہ

ولادت ۸۰ھ وفات ۱۵۰ھ

عراق کا شہر کوفہ فقہا کا مرکز تھا۔ حضرت فاروق اعظم رضی اللہ عنہ نے حضرت عبداللہ بن مسعود متوفی ۳۲ھ کوفہ کا معلم اور قاضی بنا کر کوفہ بھیجا تھا۔ ابن مسعود صحابی رسول بھی تھے اور محدث و فقیہ بھی۔ آپ کی وفات کے بعد آپ کے شاگرد اور شاگردوں کے شاگردوں میں یہ حضرات بہت مشہور ہوئے۔

حضرت علقمہ نخعی، مسروق ہمدانی، قاضی شریح، ابراہیم نخعی، عامر شععی اور حماد بن ابی سلیمان۔ سیدنا امام ابوحنیفہ رحمہ اللہ کا نام نعمان بن ثابت اور لقب امام اعظم سراج امت مجتہد مطلق ہے۔ فارسی الاصل تھے ۸۰ھ بمطابق ۶۹۹ء شہر کوفہ میں پیدا ہوئے۔ آپ نے حضرت حماد بن ابی سلیمان متوفی ۱۲۰ھ سے فقہ کا درس لیا۔ آپ نہایت عابد زاہد متقی پرہیزگار ولی کامل مجتہد مطلق، محدث اور فقیہ کے امام تھے۔ خلافت بنی امیہ کے آخری دور میں حاکم عراق ابن ہبیرہ نے آپ کو قاضی القضاة (چیف جسٹس) کا عہدہ پیش کیا۔ اس طرح عباسیوں کے دور میں بغداد کے خلیفہ ابو جعفر منصور نے آپ کو قاضی بنانا چاہا مگر آپ نے منظور نہ فرمایا جس پر حاکم عراق نے آپ کو کوڑوں کی سزا دی اور حاکم بغداد ابو جعفر نے عمر قید کی سزا دے دی اور زنداں ہی میں آپ نے ۱۵۰ھ ماہ رجب (بمطابق ۶۷۱ء) زہر خورانی کی وجہ سے شہادت پائی۔

(تاریخ بغداد مصنفہ احمد بن علی خطیب ج ۱۳ ص ۳۲۶) مذہب حنفی کو سب سے زیادہ مقبولیت حاصل ہوئی۔ مصر، سوریا، لبنان، تیونس، ترکی، بلقان، قفقاز، افغانستان، ترکستان، ہندوستان، چین، غرضیکہ دنیا کے تمام ممالک میں امام اعظم ابوحنیفہ رحمۃ اللہ علیہ کے مقلد اور پیرو بکثرت پائے جاتے ہیں۔ جو روئے زمین کے مسلمانوں کا دو تہائی ہیں۔

۲۔ آپ نے چالیس سال تک عشاء کے وضو سے نماز فجر ادا کی ۵۵ حج کئے۔ ایک سو مرتبہ خواب میں اللہ تعالیٰ کے دیدار سے مشرف ہوئے۔ (خیرات الحسان) ۱۵۰ھ میں جب حضرت امام اعظم رحمۃ اللہ علیہ کا وصال ہوا تو بغداد میں بے شمار لوگ جمع ہو گئے۔ قاضی بغداد حضرت حسن بن عمارہ نے آپ کو غسل دیا۔ پچاس ہزار سے زائد مسلمانوں نے آپ کی نماز جنازہ میں شرکت کی۔

حضرت امام اعظم کے فضائل و مناقب درجہ و مقام

حضور سید المرسلین خاتم النبیین صلی اللہ علیہ وسلم ارشاد فرماتے ہیں۔

آدم میری ذات پر فخر کریں گے اور قیامت کے دن میں اپنی امت کے ایک شخص پر فخر کروں گا جس کا نام نعمان ہے اور کنیت ابوحنیفہ ہے جس نے نعمان سے محبت کی۔ اس نے مجھ سے محبت کی۔ جس نے ان سے عداوت رکھی۔ اس نے مجھ سے عداوت رکھی۔ (رد المحتار)

حضور صلی اللہ علیہ وسلم نے فرمایا کہ اگر علم شریاستارے کی بلندی پر بھی ہوتا تو اہل فارس کے کچھ مرد اسے ضرور پالیں گے (طبرانی و مسلم) علامہ جلال الدین سیوطی رحمۃ اللہ علیہ نے فرمایا اس حدیث میں حضرت امام ابوحنیفہ رحمۃ اللہ علیہ کے متعلق بشارت ہے۔ (خیرات الحسان)

حضرت علی کی دعائے برکت

حضرت امام اعظم کے والد محترم حضرت ثابت رضی اللہ عنہ کو امیر المومنین حضرت

علی المرتضیٰ کرم اللہ وجہہ الکریم کی خدمت میں پیش کیا گیا تو آپ نے ان کے لئے اور ان کی اولاد کے لئے برکت کی دعادی تھی۔ یہ حضرت علی اور اہل بیت نبوت کے دعا و فیوض ہی کا نتیجہ ہے کہ امام اعظم علم شریعت و طریقت کے آفتاب و مہتاب بن کر چمکے۔

حضرت امام باقر کی شاگردی

حضرت امام ابوحنیفہ رحمۃ اللہ علیہ جب دوسری بار مدینہ گئے۔ حضرت امام باقر رحمۃ اللہ علیہ کی خدمت اقدس میں حاضری کا شرف حاصل کیا۔ آپ نے امام ابوحنیفہ سے فرمایا۔ تم قیاس کی بناء پر ہمارے دادا (حضور صلی اللہ علیہ وسلم) کی حدیثوں کی مخالفت کرتے ہو۔ (واضح رہے کہ حاسدوں نے امام ابوحنیفہ رحمۃ اللہ علیہ کے خلاف بہت سی غلط باتیں مشہور کر دی تھیں) آپ نے نہایت ادب و احترام سے عرض کیا عیاذ باللہ حدیث کی کون مسلمان مخالفت کر سکتا ہے پھر حسب ذیل گفتگو ہوئی۔

ابوحنیفہ: مرد ضعیف ہے یا عورت۔

امام باقر: عورت۔

ابوحنیفہ: وراثت میں مرد کا زیادہ حصہ ہے یا عورت کا۔

امام باقر: مرد کا۔

ابوحنیفہ: حضور اگر میں قیاس لگاتا تو یہ کہتا کہ عورت چونکہ ضعیف ہے لہذا مرد کی

بجائے عورت کو ڈبل حصہ ملنا چاہیے۔ حالانکہ میں مرد ہی کو ڈبل حصہ کے حق دار ہونے

کا فتویٰ دیتا ہوں۔

ابوحنیفہ: حضور یہ فرمائیے کہ نماز افضل ہے یا روزہ۔

امام باقر: نماز

ابوحنیفہ: حضور والا۔ اگر میں قیاس پر عمل کرتا تو یہ کہتا کہ حائضہ عورت پر نماز کی

قضا واجب ہونی چاہیے نہ کہ روزے کی مگر میں حدیث رسول کے حکم کے مطابق روزہ

ہی کی قضا کا فتویٰ دیتا ہوں۔ اس سوال کے جواب کے بعد حضرت امام باقر رضی اللہ عنہ امام ابوحنیفہ رضی اللہ عنہ سے اس قدر خوش ہوئے کہ اٹھ کر آپ کی پیشانی کو بوسہ دیا۔

حضرت امام ابوحنیفہ رضی اللہ عنہ ایک مدت تک حضرت امام باقر رضی اللہ عنہ سے فقہ و حدیث حاصل کرتے رہے اور یہ سب کو تسلیم ہے کہ امام ابوحنیفہ رضی اللہ عنہ کا فقہی ذخیرہ حضرت امام باقر رضی اللہ عنہ ہی کے فیض صحبت اور نظر کرم کا مرہون منت ہے۔

حضرت امام جعفر صادق رضی اللہ عنہ سے فیضیابی

حضرت امام ابوحنیفہ رضی اللہ عنہ نے حضرت امام جعفر صادق رضی اللہ عنہ سے بیعت کی اور شریعت و طریقت کی تعلیم حاصل کی۔ آپ امام جعفر رضی اللہ عنہ کے وصال کے بعد ان کے مزار مبارک پر حاضری دے کر فیوض و برکات روحانی حاصل کرتے تھے۔ (خیرات الحسان)

صحابہ کرام رضی اللہ عنہم اور حضرت انس رضی اللہ عنہ سے ملاقات

یوں تو حضرت امام ابوحنیفہ رضی اللہ عنہ نے مدینہ منورہ و مکہ معظمہ کا بھی متعدد بار سفر کیا اور جلیل القدر آئمہ مجتہدین و تابعین سے فیض پایا۔

علامہ ہسکفی رضی اللہ عنہ نے درمختار میں تحریر فرمایا ہے۔ امام اعظم رضی اللہ عنہ نے اپنے زمانہ میں بیس صحابہ کو پایا اور سات یا آٹھ صحابہ سے حدیثیں روایت کیں۔ ابن خلکان نے حضرت امام اعظم کا چار صحابہ رسول سے حدیث روایت کرنے کا ذکر کیا ہے۔

(جوہر العقائد ضیاء مدیہ المفتی)

حضرت امام کے استاذ حضرت حماد

حضرت امام اعظم رضی اللہ عنہ کے استاذ خاص حضرت حماد رضی اللہ عنہ ہیں جو مدینہ شریف میں فقہ و حدیث کے امام تھے۔ حضرت حماد رضی اللہ عنہ حضرت انس رضی اللہ عنہ صحابی رسول کے صحبت یافتہ تھے۔ حضرت عبداللہ بن مسعود رضی اللہ عنہ صحابی سے جو فقہ کا سلسلہ چلا

تھا۔ اس کا مدار حضرت حماد رضی اللہ عنہ پر ہی رہ گیا تھا۔
ایسی عظیم و جلیل شخصیت (حضرت حماد رضی اللہ عنہ) سے امام اعظم رضی اللہ عنہ نے علم
حاصل کیا۔ حضرت حماد رضی اللہ عنہ کل ۱۲۰ھ میں انتقال ہوا۔

حضرت امام اعظم تابعی ہیں

حافظ ابن حجر عسقلانی رضی اللہ عنہ فرماتے ہیں کہ شام میں امام اوزاعی بصرہ میں حماد
بن زید اور حماد بن رضی اللہ عنہ کوفہ میں سفیان ثوری مدینہ میں امام مالک فقہ واجتہاد کے
آفتاب و مہتاب تھے اور امام اعظم رضی اللہ عنہ کے ہم عصر بھی تھے مگر معاصرین میں تابعی
ہونے کا شرف صرف ابو حنیفہ رضی اللہ عنہ ہی کو حاصل ہے۔ (المحطہ فی ذکر الصحاح المۃ ص ۲۲)
تابعی اس کو کہتے ہیں جس نے صحابی رسول کی زیارت کی ہو۔ امام اعظم رضی اللہ عنہ
نے متعدد صحابہ کرام رضی اللہ عنہم کو دیکھا اور ان سے حدیث روایت کی ہے۔ اس بناء پر
آئمہ اربعہ میں یہ شرف صرف اور صرف امام اعظم رضی اللہ عنہ کو ہی حاصل ہے کہ جو
حدیث امام اعظم سے مروی ہیں۔ ان میں حضور ﷺ تک صرف ایک واسطہ ہے۔
حضرت امام اعظم رضی اللہ عنہ نے مندرجہ ذیل صحابہ کرام رضی اللہ عنہم کو دیکھا ہے۔

حضرت انس بن مالک، حضرت عبداللہ بن الحارث بن جز، حضرت عبداللہ بن
ابی ادنیٰ، حضرت واہلہ بن الاسقع، حضرت عبداللہ بن انیس، حضرت عائشہ بنت
عمرہ رضی اللہ عنہا۔ آپ نے صحابہ کرام کے علاوہ چار ہزار تابعین عظام سے علم حاصل کیا۔
اس لئے علامہ ذہبی نے امام اعظم کو حفاظ المحدثین میں شمار کیا ہے۔ (الخیرات الحسان
مصنفہ علامہ ابن حجر مکی متوفی۔)

امام اعظم رضی اللہ عنہ فقہ کے سب سے پہلے مدون

حضرت امام اعظم رضی اللہ عنہ نے سب سے پہلے فقہ مدون کیا۔ اس کے ابواب

ترتیب دیئے۔ امام مالک رحمۃ اللہ علیہ نے موطا میں اسی کا اجماع کیا ہے۔ آپ تابعین کے زمانہ میں فتویٰ دیتے تھے۔ امام اعمش جب حج کو جانے لگے تو امام اعظم رحمۃ اللہ علیہ سے فرمایا میرے لئے مسائل و مناسک حج لکھ دیجئے۔ حضرت امام اعظم رحمۃ اللہ علیہ تمام علوم شرعیہ حدیث تفسیر اور فنون عالیہ میں بحرنا پیداکنار تھے۔ علم ادب کے ماہر تھے۔ آپ کے اشعار ایسے فصیح و بلیغ ہیں کہ جن کو سن کر آپ کے ہم عصر علماء ششدر رہ گئے۔ (الخیرات الحسان) نحو صرف علم قرآت انساب علم کلام حضرت امام ابوحنیفہ رحمۃ اللہ علیہ انتساب احادیث میں بہت محتاط تھے۔ لیکن اس کے باوجود آپ کے شاگردوں نے معتبر و مستند احادیث کے پندرہ مجموعے جن کے راویوں کا سلسلہ حضور صلی اللہ علیہ وسلم تک پہنچتا ہے۔ آپ سے روایت کئے۔ ان سب کو قاضی القضاة ابوالموید محمد بن محمود خوارزمی (متوفی ۶۵۵ھ) نے ایک جلد میں جامع المسانید کے نام سے مرتب کیا ہے۔ اس لئے ابن خلدون کا یہ کہنا درست نہیں ہے کہ امام اعظم ابوحنیفہ رحمۃ اللہ علیہ سے صرف سترہ حدیثیں روایت کی گئی ہیں۔ (تاریخ الفقہ الاسلامی ڈاکٹر عبدالقادر ج ۱۰ ص ۲۲۲)

امام اعظم ابوحنیفہ رحمۃ اللہ علیہ سے بغض و حسد رکھنے والے ان کی قلت روایت کی بناء پر یہ الزام لگاتے ہیں کہ آپ کو حدیث سے بہت کم تعلق تھا۔ لیکن یہ بات محض بغض و حسد پر مبنی ہے کیونکہ حضرت ابو بکر رضی اللہ عنہما سے سترہ حضرت عمر رضی اللہ عنہما سے صرف پچاس حدیثیں مروی ہیں۔ حضرت علی اور حضرت عثمان رضی اللہ عنہما کی بھی یہی کیفیت ہے۔ اس کے برعکس حضرت ابو ہریرہ سے ۳۳۳۶، حضرت انس رضی اللہ عنہما سے ۲۲۸۶، عبداللہ بن عباس سے ۲۲۶۰، حضرت عبداللہ بن عمر رضی اللہ عنہما جو حضور صلی اللہ علیہ وسلم کے زمانہ میں نوجوان تھے۔ ۲۶۳۰ حدیثیں مروی ہیں کیا کوئی کہہ سکتا ہے خلفاء راشدین سے زیادہ وہ صحابہ کرام رضی اللہ عنہما حدیث سے زیادہ واقف تھے۔ جن کی روایت کی تعداد ہزاروں تک پہنچتی ہے اور کیا کوئی یہ کہہ سکتا ہے۔ حضرت صدیق اکبر و فاروق اعظم رضی اللہ عنہما

سے چونکہ بہت ہی کم حدیثیں مروی ہیں۔ اس لئے وہ پوری شریعت اسلامیہ کے ماہر اور جاننے والے نہ تھے۔ بلا تمثیل یہ ہی حال حضرت امام اعظم ابوحنیفہ رحمۃ اللہ علیہ کا ہے۔ قلت روایت کی بنیاد پر یہ کہنا کہ آپ کو حدیث سے واقفیت نہ تھی۔ ایک نہایت ہی مضحکہ خیز بات ہے۔

امام اعظم رحمۃ اللہ علیہ حضور صلی اللہ علیہ وسلم کا معجزہ ہیں

(۲) شیخ الاسلام علامہ علاؤ الدین ہکیمی رحمۃ اللہ علیہ فرماتے ہیں۔

ان ابا حنیفة النعمان من اعظم معجزات المصطفیٰ بعد

القرآن۔ (در مختار)

بیشک امام ابوحنیفہ رحمۃ اللہ علیہ قرآن مجید کے بعد محمد مصطفیٰ صلی اللہ علیہ وسلم کے اعظم معجزات

سے ہیں۔

شافعی مالک احمد امام حنیف چار باغ امامت پہ لاکھوں سلام

امام اعظم رحمۃ اللہ علیہ کا مرتبہ و مقام

سیدنا امام اعظم ابوحنیفہ رضی اللہ عنہ نہ صرف فقیہ اعظم بلکہ محدث اور مجتہد مطلق تھے بلکہ سید المحدثین اور امام المحدثین۔ استاذ المحدثین بھی تھے۔

حافظ الحدیث حضرت عبداللہ بن مبارک مروزی (پیدائش ۱۱۸ھ وفات ۱۸۱ھ) جن کو تمام اکابرین محدثین داخلہ نقادین حدیث نے ثقہ۔ حجة امام صاحب حدیث، فقیہ عالم عابد زاہد سخی شجاع، صحیح الحدیث مامون، کثیر الحدیث امام عصرہ فی الافاق، صالح قرار دیا ہے۔ فرماتے ہیں۔

میں نے کوفہ میں پہنچ کر لوگوں سے دریافت کیا۔ کوفہ میں سب سے بڑھ کر فقہ کا ماہر کون ہے؟ اس شہر میں سب سے بڑھ کر متقی و زاہد کون ہے تو لوگوں نے میرے

ان سوالات کے جواب میں کہا۔ امام ابوحنیفہ۔

امام بخاری کے استاذ حضرت مکی بن ابراہیم امام بلخ متوفی ۱۴۰ھ بحضور امام ابوحنیفہ متواتر دس برس تک فقہ و حدیث سنتے رہے فرماتے ہیں کہ امام صاحب متقی، زاہد، صادق اور اہل زمانہ میں سب سے زیادہ حافظ حدیث تھے۔

حضرت یزید بن ہارون رضی اللہ عنہ کہتے ہیں۔ ایک ہزار استاذان علم حدیث و فقہ سے میں نے علم حاصل کیا۔ مگر واللہ سب سے زیادہ امام ابوحنیفہ رضی اللہ عنہ کو تقویٰ والا پایا۔ امام و کعب فرماتے ہیں۔

”واللہ جیسی احتیاط حدیث میں امام ابوحنیفہ رضی اللہ عنہ سے دیکھی ہے۔ کسی اور میں نہیں دیکھی۔

حضرت خارجہ بن مصعب رضی اللہ عنہ کہتے ہیں کہ کعبہ کے اندر چار اماموں نے پورا قرآن ختم کیا ہے۔ ایک حضرت عثمان بن عفان رضی اللہ عنہ خلیفہ رسول دوسرے حضرت تمیم داری۔ تیسرے حضرت سعید بن جبیر صحابی رسول اللہ۔ چوتھے سیدنا امام اعظم ابوحنیفہ تابعی۔ (الخیرات الحسان)

حضرت اعمش رضی اللہ عنہ نے امام ابوحنیفہ رضی اللہ عنہ سے چند مسائل دریافت کئے۔ امام صاحب نے حدیثوں سے جواب دیا تو اس پر حضرت اعمش رضی اللہ عنہ نے فرمایا۔ اے گروہ فقہاء تم طبیب ہو اور ہم لوگ یعنی محدثین عظام راویوں کے نام اور الفاظ پہچانتے ہیں اور آپ لوگ احادیث کے معنی و مفہوم کو جانتے ہو۔

حضور ﷺ کے بعد کسی مدعی نبوت سے

اس کے دعویٰ نبوت کی دلیل طلب کرنا بھی کفر ہے۔

امام اعظم رضی اللہ عنہ کے زمانہ میں ایک شخص نے نبوت کا دعویٰ کیا اور کہا مجھے مہلت دو کہ اپنے دعویٰ نبوت کی نشانی پیش کروں۔ حضرت امام اعظم رضی اللہ عنہ نے فرمایا جو شخص

حضور کے بعد مدعی نبوت سے نشانی طلب کرے وہ بھی کافر ہے۔ کیونکہ نشانی مانگنا حضور ﷺ کے ارشاد لانا نبی بعدی (میرے بعد کوئی نبی نہیں) کی تکذیب کرنا ہے۔

امام شافعی کا ارشاد

حضرت امام شافعی رحمۃ اللہ علیہ رفع یدین کے قائل تھے مگر امام اعظم کی قبر کی زیارت کو جب گئے تو نماز میں رفع یدین نہ کی اور فرمایا کہ حضرت امام ابوحنیفہ رحمۃ اللہ علیہ کے ادب و احترام کی وجہ سے میں نے رفع یدین نہ کی۔ حضرت امام شافعی رحمۃ اللہ علیہ فرماتے ہیں۔ میں حضرت امام ابوحنیفہ رحمۃ اللہ علیہ کی قبر مبارک کی زیارت کرتا ہوں اور ان کی قبر سے برکت حاصل کرتا ہوں۔ جب کوئی حاجت پیش آتی ہے تو امام ابوحنیفہ رحمۃ اللہ علیہ کی قبر کے پاس جا کر اللہ تعالیٰ سے دعا کرتا ہوں تو فوراً حاجت پوری ہو جاتی ہے۔ (الخیرات الحسان)

امام شافعی رحمۃ اللہ علیہ فرماتے ہیں فقہ میں سب لوگ امام ابوحنیفہ رحمۃ اللہ علیہ کی اولاد ہیں جو فقہ سیکھنا چاہے اسے امام ابوحنیفہ کے شاگردوں کا دامن پکڑنا چاہیے۔

حضرت امام مالک رحمۃ اللہ علیہ فرماتے ہیں کہ امام ابوحنیفہ کے علم کا یہ عالم ہے کہ اگر وہ مٹی کے ستون کو سونا کہہ دیں تو صرف اسے دلیل سے سونا ثابت کر دیں گے۔

حضرت سفیان ثوری رحمۃ اللہ علیہ نے فرمایا۔ امام اعظم رحمۃ اللہ علیہ روئے زمین میں سب سے زیادہ فقیہ ہیں۔

ابن عیینہ نے کہا میری آنکھوں نے امام اعظم جیسا فقیہ نہیں دیکھا۔

حضرت ابن مبارک نے کہا آپ سب سے بڑے فقیہ تھے۔ میں نے کسی کو امام اعظم سے زیادہ فقیہ نہ پایا۔

حافظ عبدالعزیز بن ابی رواد کہتے ہیں جو شخص امام ابوحنیفہ کو دوست رکھے۔ وہ سنی ہے۔ ابراہیم بن معاویہ ضریر فرماتے ہیں کہ امام ابوحنیفہ کی محبت تمہارا دین و سنت ہے۔

حضرت مسعر بن کدام رحمۃ اللہ علیہ کہتے ہیں جو شخص امام ابوحنیفہ رحمۃ اللہ علیہ کو اپنے

اور خدا کے درمیان واسطہ بنائے مجھے امید ہے کہ اسے کچھ خوف نہ ہوگا۔

حضرت حسن بن زیاد رضی اللہ عنہما کہتے ہیں کہ امام اعظم رحمۃ اللہ علیہ نے کبھی کسی خلیفہ یا امیر کا عطیہ قبول نہیں کیا۔ خلیفہ منصور نے متعدد بار آپ کو دس ہزار درہم عطا کئے مگر آپ نے قبول نہ فرمائے۔

حضرت عیسیٰ علیہ السلام نزول کے بعد مذہب امام ابوحنیفہ رحمۃ اللہ علیہ پر عمل کریں گے۔ حضرت امام ربانی مجدد الف ثانی شیخ احمد سرہندی رحمۃ اللہ علیہ فرماتے ہیں۔ حضرت عیسیٰ علی نبینا وعلیہ السلام بعد از نزول بمذہب امام ابی حنیفہ عمل خواہد کرو یعنی اجتہاد حضرت روح اللہ موافق اجتہاد امام اعظم خواہد بود نہ آنکہ تقلید ایں مذہب خواہد کرد کہ شان او بلندتر است کہ تقلید علماء امت فرماید۔

(مکتوبات دفتر دوم حصہ ۷ ص ۱۵)

حضرت عیسیٰ علی نبینا وعلیہ الصلوٰۃ والسلام کا اجتہاد امام اعظم رحمۃ اللہ علیہ کے اجتہاد کے موافق ہوگا (ہاں) وہ مذہب حنفی کی تقلید نہیں کریں گے۔ کیونکہ ان کی شان اس سے بلند ہے کہ وہ علماء امت کی تقلید کریں۔


مذہب حنفی دریائے عظیم ہے اور دیگر مذاہب حوض

بے شائبہ تکلف و تعصب گفتہ می شود کہ نورانیت ایں مذہب حنفی بنظر کشفی در رنگ دریائے عظیم می نماید و سائر مذاہب در رنگ حیاض و جداول بنظری آید۔ سواد اعظم از اہل اسلام متابعان ابوحنیفہ اند۔ (مکتوبات حوالہ مذکور)

تکلف و تعصب کے بغیر یہ کہنا پڑتا ہے کہ کشف کی نظر سے دیکھا جائے تو مذہب حنفی ایک دریائے عظیم نظر آتا ہے۔ اور دیگر مذاہب حوض اور چھوٹی چھوٹی نہروں کی طرح ہیں۔ یہ حقیقت بظاہر بھی نظر آ رہی ہے کہ اہل اسلام کا سواد اعظم حضرت امام ابوحنیفہ کا پیروکار ہے۔

عجب معاملہ است کہ امام ابوحنیفہ رحمۃ اللہ علیہ در تقلید سنت از ہمہ پیش قدم است۔
یہ عجیب معاملہ ہے کہ امام ابوحنیفہ رحمۃ اللہ علیہ سنت نبوی کی پیروی میں دیگر آئمہ

سے آگے ہیں۔




امام اعظم کے مشہور تلامذہ آئمہ فقہ حنفی

اور فقہ حنفی کی چند مشہور کتابوں کا تذکرہ

سیدنا امام اعظم ابوحنیفہ سراج امت عظیمہ جامع طریقت و شریعت تھے۔
 جلیل القدر آئمہ مجتہدین فقہاء امت مفسرین محدثین اولیاء اللہ و صالحین امت آپ کے
 مقلد اور مذہب حنفی کے موید اور نیاز مند ہیں چند اہم افراد اور کتب کا مختصر تذکرہ یہ ہے۔

شجرہ شاگردان حضرت امام اعظم اور علم حدیث میں آپ کے بعض مشہور تلامذہ

امام اعظم ابوحنیفہ رضی اللہ عنہ ولادت ۸۰ھ وفات ۱۵۰ھ



اس شجرہ کو ملاحظہ کیجئے جلیل القدر محدثین امام بخاری ترمذی ابو داؤد مسلم نسائی ایسے بزرگ ترین محدث حضرت امام اعظم رحمۃ اللہ علیہ کے شاگردوں کے شاگرد نظر آتے ہیں۔ جس سے حضرت امام اعظم رحمۃ اللہ علیہ کے مرتبہ و مقام اور درجہ کی بلندی کا اندازہ کیا جاسکتا ہے۔

حضرت ابو یوسف ۱۱۳ھ تا ۱۸۲ھ

یعقوب بن ابراہیم انصاری ۱۱۳ھ میں پیدا ہوئے ۱۸۲ھ میں وصال فرمایا۔ بغداد میں قاضی مقرر ہوئے پھر ہارون رشید کے عہد میں قاضی القضاة کے عہدہ پر فائز ہوئے۔ آپ تفسیر مغازی، ایام العرب کے ماہر تھے (ابن خلقان) علامہ ذہبی نے آپ کو حفاظ حدیث میں شمار کیا ہے۔ امام احمد بن حنبل اور یحییٰ بن معین بھی آپ کے شاگرد ہیں۔ فقہ کی تدوین میں آپ امام اعظم کے دائیں بازو تھے۔ آپ کی ایک کتاب ”مسائل خراج“ ہے جس میں حکومت کے مالی نظام پر سیر حاصل بحث ہے۔

امام محمد بن الحسن ۱۳۵ھ تا ۱۸۹ھ

ابو عبد اللہ محمد بن حسن شیبانی امام اعظم ابو حنیفہ کے شاگرد تھے۔ علماء نے آپ کو فقہاء میں شمار کیا، لیکن حقیقت میں آپ حدیث کے بھی امام تھے۔ آپ کی ولادت ۱۳۵ھ شہر واسط میں ہوئی۔ کوفہ میں پرورش و تعلیم حاصل کی۔ آپ فقہ حدیث اور لغت کے امام تھے۔ حضرت امام کے بعد امام مالک سے حدیث پڑھی اور امام ابو یوسف سے تکمیل کی۔ امام شافعی رحمۃ اللہ علیہ فرماتے ہیں کہ امام محمد رحمۃ اللہ علیہ جب کوئی مسئلہ بیان فرماتے تو اس طرح معلوم ہوتا جیسے وحی اتر رہی ہے۔ امام شافعی رحمۃ اللہ علیہ نے یہ بھی فرمایا کہ میں نے امام محمد رحمۃ اللہ علیہ سے ایک بار شتر کے برابر علم حاصل کیا۔ امام احمد رحمۃ اللہ علیہ سے کسی نے پوچھا کہ یہ دقیق مسائل آپ کو کہاں سے مل گئے۔ فرمایا کہ امام محمد رحمۃ اللہ علیہ کی کتابوں سے (تہذیب الاسما امام نووی) علم حدیث میں آپ کی تین کتابیں۔ موطا

امام محمد، کتاب الآثار اور کتاب الحج اور فقہ میں۔

کتاب ظاہر الروایۃ

المبسوط، جامع صغیر، جامع کبیر، سیر صغیر، سیر کبیر اور زیادات یہ چھ کتابیں ظاہر الروایۃ کہلاتی ہیں۔ علامہ ابوالفضل مروزی (جن کا لقب حاکم شہید ہے) متوفی ۳۴۴ھ نے اپنی تصنیف کافی میں ان چھ کتابوں کو جمع کر دیا ہے۔ شمس الائمہ محمد بن احمد سرخسی نے کتاب المبسوط میں جلدوں میں کافی کی شرح کی ہے۔

کتب نو اور جو امام محمد سے روایت کی گئی۔ ان کے نام یہ ہیں۔ کتاب الامالی جسے شعیب کیسانی نے روایت کیا۔ کتاب الرقیات، ہارونیات، جرجانیات، کتاب الخارج فی الخلیل، زیادات الزیادات اور نو اور محمد برولیۃ ابن رستم اور امام اعظم کی کتاب الحجر جس کو آپ کے شاگرد امام حسن بن زیاد لؤلؤی نے کتاب الرد علی اہل مدینہ اور کتاب الآثار جسے امام محمد نے تصنیف کیں نو اور ہی میں شمار ہوتی ہیں۔ حضرت امام محمد نے نو سو نوے دینی کتابیں تصنیف کیں۔ ۱۸۹ھ میں وفات پائی اور مقام ری میں دفن ہوئے۔ آئمہ مذکورین کے بعد فقہاء کا ایک بڑا طبقہ مذہب حنفی کا مقلد اور مؤید ہوا۔ جس میں سے بعض کے نام یہ ہیں۔ ابوالحسن کرخی متوفی ۲۴۰ھ ابو عبد اللہ جرجانی متوفی ۳۹۸ھ مؤلف خزانیۃ الاکمل شمس الائمہ سرخسی مؤلف مبسوط، علی بن محمد بزدوی متوفی ۴۸۲ھ مؤلف بدائع الصنائع برہان الدین علی مرغینانی متوفی ۵۹۳ھ مؤلف کتاب الہدایہ شرح بدلیۃ المبتدی ہدایہ چار جلدوں پر مشتمل ہے۔ بہت معتبر اور مشہور ہے۔ اس کی بعض شرحوں کے نام یہ ہیں۔

الغائیۃ سروجی۔ کفلیۃ کرلانی۔ وقایۃ تاج الشریعہ۔ نہایہ سغناقی۔ خلاصہ نہایہ۔ قونوی۔ معراج الدرایہ کاکی۔ عنایہ بابرٹی۔ بنایہ عینی۔ فتح القدر علامہ کمال الدین بن ہمام کی۔

مذہب حنفی کی چند اہم کتابوں کے نام

کتاب المختصر مولفہ احمد بن محمد قدوری متوفی ۲۲۸ھ وقایہ مختصر الہدایہ مولفہ تاج الشریعہ محمود۔ مختار اس کی شرح اختیار مولفہ عبداللہ موصلی متوفی ۲۸۳ھ مجمع البحرین مولفہ ابن الساعاتی متوفی ۶۹۴ھ کنز الدقائق مولفہ حافظ الدین نسفی متوفی ۱۰۷۰ھ کنز الدقائق بہت مشہور ہے اس کی چند اہم شروح کے نام یہ ہیں۔
تبیین الحقائق مولفہ زیلیعی۔ زمر الحقائق مولفہ عینی۔ بحر الرائق مولفہ زین العابدین بن نجیم۔ تکرر الرائق مولفہ طوری۔ نہر الفائق مولفہ عمر بن نجیم۔ منحة الخائق مولفہ امین بن عابدین اور کشف الحقائق مولفہ افغانی۔

چند فتاویٰ حنفیہ کی کتابوں کے نام

فتاویٰ دلواہجیہ، مولفہ عبدالرشید دلواہجی (متوفی ۵۴۰ھ) فتاویٰ خانہ مولفہ قاضی خاں حسن بن منصور (متوفی ۵۹۲ھ) فتاویٰ اظہریہ، مولفہ ظہیر الدین محمد بخاری (متوفی ۶۱۹ھ) فتاویٰ طرسوسیہ، معروف بہ نفع الوسائل الی تحریر المسائل مولفہ ابراہیم بن علی طرسوسی (متوفی ۷۵۸ھ) فتاویٰ تارخانہ مولفہ ابن علاء الدین (متوفی تقریباً ۸۰۰ھ) فتاویٰ بزازیہ مولفہ حفظ الدین محمد عرف ابن بزازی (متوفی ۸۲۷ھ) فتاویٰ خیریہ مولفہ خیر الدین مدیف فاروقی رملی (متوفی ۱۰۸۱ھ) فتاویٰ انقرویہ مولفہ محمد آفندی بن علی عمادی اس کا خلاصہ تنقیح الحامدیہ مولفہ محمد امین بن عابدین (متوفی ۱۲۵۲ھ) اور فتاویٰ مہدیہ فی الوقاع المصریہ مولفہ شیخ محمد عباسی مہدی مفتی مصر۔

کتب مذکورہ بالا کے علاوہ متاخرین علمائے حنفیہ کی حسب ذیل کتب بھی مشہور ہیں۔ جامع الفصولین، مولفہ ابن قاضی سماوۃ (متوفی ۸۱۸ھ یا ۸۳۳ھ) درر الحکام شرح غرر الاحکام، مولفہ ملا خسرو (متوفی ۸۸۵ھ) اس کا حاشیہ غنیہ ذوی الاحکام

مؤلفہ شرنبلالی (متوفی ۱۰۶۹ھ ملتقی الا بہر، مؤلفہ حلبی (متوفی ۹۵۶ھ) اس کی شرح مجمع الانہر، مؤلفہ داماد آفندی (متوفی ۱۰۷۸ھ) اس کی دوسری شرح الدر المنبتی، مؤلفہ محمد علاء الدین ہسکفی (متوفی ۱۰۸۸ھ) تنویر الابصار مؤلفہ تمرناشی اور اس کی شرح الدر المختار، مؤلفہ ہسکفی، رد المحتار علی الدر المختار، مؤلفہ محمد امین بن عابدین اور اس کا تاملہ قرۃ عیون الاخیار جو آپ کے بیٹے محمد علاء الدین کی تالیف ہے۔

محدثین کرام جو امام اعظم رحمۃ اللہ علیہ کے شاگرد ہیں

امام یحییٰ بن سعید القطان

حافظ ذہبی نے لکھا ہے کہ فن رجال کے بانی یحییٰ بن سعید ہیں۔ ان کے بعد ان کے شاگرد یحییٰ بن معین علی بن المدینی اور امام احمد ان کے بعد ان کے شاگرد امام بخاری اور امام مسلم (میزان) حدیث میں ان کا یہ پایا تھا کہ امام احمد اور علی بن المدینی کھڑے ہو کر ان سے حدیث کی تحقیق کرتے تھے۔ تنقید روایات میں یہ درجہ تھا کہ آئمہ حدیث یہ کہا کرتے تھے کہ جس حدیث کو یحییٰ چھوڑ دیں گے۔ اسے ہم بھی چھوڑ دیں گے (تہذیب) امام ابو حنیفہ کے درس میں شریک ہوتے تھے اور امام صاحب کے قول پر فتویٰ دیتے تھے۔ ۱۳۰ھ میں پیدا ہوئے اور ۱۹۸ھ بمقام بصرہ وفات پائی۔

(تہذیب التہذیب وغیرہ)

حضرت عبداللہ بن مبارک رحمۃ اللہ علیہ

امام نووی نے آپ کا تعارف ان الفاظ سے کرایا ہے۔ ”وہ امام جس کی امامت

اور جلالت پر ہر باب میں اجماع کیا گیا ہے۔ آپ نے چار ہزار شیوخ سے حدیث پڑھی۔ امام ابوحنیفہ کے مشہور شاگردوں سے تھے۔ فرمایا کہ ”اگر اللہ تعالیٰ نے ابوحنیفہ اور سفیان کے ذریعہ میری دستگیری نہ کی ہوتی تو میں ایک عام آدمی ہوتا۔“ (تہذیب التہذیب) بخاری و مسلم میں آپ سے سینکڑوں حدیثیں مروی ہیں۔ ۱۱۸ھ میں پیدا ہوئے اور ۱۸۱ھ مقام ہیت میں وفات پائی۔ (تہذیب الاسماء و تاریخ ابن خلقان)

یحییٰ بن زکریا بن ابی زیاد

حافظ الحدیث تھے۔ امام بخاری کے استاذ علی بن المدینی کہا کرتے تھے کہ یحییٰ کے زمانہ میں یحییٰ پر علم کا خاتمہ ہو گیا۔ یہ امام اعظم کے بزرگ ترین شاگرد تھے اور تدوین فقہ میں امام اعظم کے شریک مدائن میں منصب قضا پر فائز تھے وہیں ۱۸۲ھ ۶۳ برس کی عمر میں وفات پائی۔ (تہذیب التہذیب میزان الاعتدال)

امام وکیع بن الجراح

فن حدیث کے ارکان میں شمار کئے جاتے ہیں۔ امام احمد کو ان کی شاگردی پر فخر تھا۔ یہ امام اعظم کے شاگرد خاص تھے۔ اکثر مسائل میں آپ کی تقلید کرتے تھے۔ امام سے آپ نے بہت سی حدیثیں سنیں۔ ۱۹۷ھ میں وفات پائی۔ (تذکرۃ الحفاظ)

حضرت یزید بن ہارون

آپ کو بیس ہزار حدیثیں یاد تھیں۔ علی بن المدینی کہتے ہیں کہ میں نے ان سے بڑھ کر کسی حافظ الحدیث کو نہیں دیکھا۔ فن حدیث میں امام صاحب کے شاگرد تھے فرمایا کرتے تھے کہ میں نے بہت سے لوگوں کی محبت پائی، لیکن ابوحنیفہ سے بڑھ کر کسی کو نہیں پایا۔ (تہذیب الکمال) ۲۰۶ھ میں وفات پائی۔

حضرت داؤد طائی

صوفیہ ان کو مرشد کامل مانتے ہیں۔ علم میں یہ حال تھا کہ امام محمد بھی ان سے مسائل پوچھا کرتے تھے۔ تدوین فقہ میں امام صاحب کے شریک تھے۔ امام اعظم رحمۃ اللہ علیہ کے جلیل القدر شاگرد ہیں۔ ۱۶۰ھ میں وفات پائی۔ (ابن خلکان)

امام زفر رحمۃ اللہ علیہ

فقہ میں ان کا مرتبہ امام محمد کے برابر تھا۔ حدیث کے بھی امام تھے اور صاحب الحدیث کہلاتے تھے۔ (تہذیب الاسماء) عربی النسل تھے اور قیاس مجتہدانہ میں بڑے باکمال تھے قضا کے عہدہ پر بھی فائز رہے۔ ۱۱۰ھ میں پیدا ہوئے۔ ۱۵۸ھ میں وفات پائی۔ (تہذیب الاسماء نووی)

امام عبدالرزاق بن ہمام رحمۃ اللہ علیہ

محدث ذہبی نے انہیں احد الاعلام الثقات کہا ہے۔ بخاری مسلم ان کی روایات سے بھری پڑی ہیں۔ حضور رسالت مآب ﷺ کے بعد کسی شخص کے پاس اس قدر دور دراز مسافتوں سے لوگ نہیں آئے جتنے آپ کے پاس طلب حدیث کے لئے آیا کرتے تھے۔ آپ کو امام ابوحنیفہ رحمۃ اللہ علیہ سے حدیث میں تلمذ تھا۔ حدیث میں ان کی تصنیف جامع عبدالرزاق کے نام سے مشہور ہے۔ علامہ ذہبی نے اس کتاب کو علم کا خزانہ قرار دیا۔ ان کا قول تھا کہ میں نے ابوحنیفہ سے بڑھ کر کسی کو حلیم نہیں پایا۔ ۱۲۶ھ میں پیدا ہوئے اور ۲۱۱ھ میں وفات پائی۔ (میزان الذہبی ابن خلکان)

حضرت حفص بن غیاث رحمۃ اللہ علیہ

بہت بڑے محدث کثیر الحدیث تھے۔ علامہ ذہبی نے ان کو حفاظ حدیث میں

شمار کیا ہے۔ انہیں حدیثیں زبانی یاد تھیں کاغذ و کتاب پاس نہیں رکھتے تھے۔ ان سے حدیثوں کی روایت کی تعداد تین یا چار ہزار ہے امام ابوحنیفہ رحمۃ اللہ علیہ کے ارشد تلامذہ میں شمار ہوتے ہیں۔ تیرہ برس کوفہ اور دو برس بغداد میں قاضی رہے۔ پیدائش ۱۱ھ وفات ۹۶ھ ہے۔

نوٹ

تدوین فقہ میں حضرت امام اعظم رحمۃ اللہ علیہ کے شرکاء میں ابو یوسف امام محمد امام زفر رحمۃ اللہ علیہ کے علاوہ مندرجہ ذیل فقہاء بھی تھے۔

قاسم بن معن

حدیث و فقہ و ادب عربی میں اپنی نظیر نہیں رکھتے تھے۔ امام محمد نے بھی ان سے استفادہ فرماتے تھے۔ کوفہ کے قاضی مقرر ہوئے، مگر تنخواہ کبھی نہ لی۔ ۵۷ھ میں وفات ہوئی۔

اسد بن عمرو

یہ پہلے شخص ہیں جن کو امام اعظم کی مجلس تصنیف میں تحریر کا کام سپرد ہوا۔ علم و فضل میں کامل تھے۔ ثقہ تھے۔ بغداد کے قاضی بھی رہے۔ ۱۸۸ھ میں وفات پائی۔

علی بن المسہر

موصل کے قاضی تھے۔ امام سفیان نے امام اعظم کی تصنیفات پر انہی کے ذریعہ اطلاع پائی۔ ۱۸۹ھ میں انتقال فرمایا۔

عافیہ بن زید

عافیہ بن زید کے بغیر امام ابوحنیفہ رحمۃ اللہ علیہ مجلس تصنیف میں کسی مسئلہ کو قلمبند کرنے سے

منع فرمایا کرتے۔ علامہ ذہبی نے کہا کان من خیار القضاة۔

حضرت حبان رضی اللہ عنہ

حضرت حبان رضی اللہ عنہ بھی کثیر الروایت تھے۔ ابن ماجہ میں ان کی روایات موجود ہیں۔ ۱۷۱ھ میں وفات پائی۔

حضرت مندل

یہ حبان کے بھائی تھے۔ انہوں نے امام اعظم ہشام بن عروہ اور امام اعظم سے حدیثیں روایت کیں۔ نہایت متقی پرہیزگار تھے۔ ۱۶۰ھ میں انتقال فرمایا۔

چند حنفی مفسرین کے نام

صاحب تفسیر مدارک، قاضی ثناء اللہ پانی پتی صاحب تفسیر مظہری جو ۷ جلد میں ہے۔ مولانا شاہ عبدالعزیز رحمہ اللہ حضرت یعقوب چرخنی رحمہ اللہ، علامہ ابوسعود جن کی تفسیر ۸ جلد میں ہے۔ ملا حسین کاشفی صاحب تفسیر حسینی و تفسیر جواہر (رضی اللہ تعالیٰ عنہما)

چند مشہور حنفی اولیاء کرام کے اسماء گرامی

حضرت ابراہیم ادھم رحمہ اللہ، شقیق بلخی رحمہ اللہ، معروف کرخی رحمہ اللہ، ابو یزید بسطامی رحمہ اللہ، ابوالحسن خرقانی رحمہ اللہ، خواجہ معین الدین چشتی رحمہ اللہ، داؤد طائی عبد اللہ بن مبارک رحمہ اللہ، کعب بن جراح رحمہ اللہ، فضیل بن عیاض رحمہ اللہ، ابوبکر وراق رحمہ اللہ، بہاؤ الدین نقشبند رحمہ اللہ، مجدد الف ثانی رحمہ اللہ، خواجہ محمد معصوم رحمہ اللہ، مرزا مظہر جانجاناں رحمہ اللہ، خواجہ نظام الدین دہلوی رحمہ اللہ، خواجہ قطب الدین رحمہ اللہ، خواجہ جمال الدین ہانسوی رحمہ اللہ، خواجہ فرید شکر گنج رحمہ اللہ، خواجہ عبید اللہ احرار رحمہ اللہ، خواجہ علی رامینی رحمہ اللہ، حضرت یعقوب چرخنی رحمہ اللہ، حضرت خواجہ داتا گنج بخش لاہوری

شیخہ، خواجہ باقی باللہ دہلوی رحمہ اللہ، حضرت میاں میر لاہوری رحمہ اللہ، سید علی صابر
 بری رحمہ اللہ، حضرت مخدوم اشرف جہانگیر سمنانی رحمہ اللہ، حضرت بہاء الدین زکریا
 ننی رحمہ اللہ، حضرت موسیٰ پاک شہید ملتانی رحمہ اللہ، حضرت قطب الدین بختیار کاکی
 رحمہ اللہ، حضرت امیر خسرو رحمہ اللہ، حضرت شاہ محمد غوث لاہوری رحمہ اللہ، شیخ کلیم اللہ جہان
 آبادی رحمہ اللہ، حضرت شاہ محمد غوث گوالیاری رحمہ اللہ (مصنف جواہر خمسہ) حضرت
 علی شاہ قلندر رحمہ اللہ، قبلہ عالم حضرت خواجہ نور محمد مہاروی رحمہ اللہ، فیاض عالم حضرت
 راجہ غلام رسول توگیروی رحمہ اللہ، حضرت شاہ سلیمان تونسوی رحمہ اللہ، حضرت شاہ رکن
 لم ملتانی رحمہ اللہ، حضرت شاہ فضل الرحمن گنج مراد آبادی رحمہ اللہ، حضرت شاہ نیاز احمد
 یلوی رحمہ اللہ، حضرت شاہ عبدالقدوس گنگوہی رحمہ اللہ، حضرت شاہ سید نثار علی الوری
 رحمہ اللہ، حضرت سید مبارک علی الوری رحمہ اللہ، حضرت میراں حسین زنجانی لاہوری رحمہ اللہ،
 حضرت شاہ عبداللطیف بھٹائی رحمہ اللہ سندھ، حضرت سید جلال الدین بخاری رحمہ اللہ
 وچ شریف، حضرت خواجہ غلام فرید رحمہ اللہ، حضرت شاہ ولی اللہ محدث دہلوی رحمہ اللہ،
 حضرت شاہ دولہ رحمہ اللہ گجراتی، حضرت پیر بلھے شاہ قصوری رحمہ اللہ، حضرت سید وارث
 علی شاہ رحمہ اللہ دیوا شریف، حضرت قاضی ثناء اللہ پانی پتی رحمہ اللہ ایسے کثیر تعداد میں
 اولیائے امت حضرت سیدنا امام اعظم ابوحنیفہ رحمہ اللہ کے مقلد تھے اور اسی سے اندازہ
 کیا جاسکتا ہے کہ حنفی مذہب حق و صواب ہے۔

قارئین کرام!

سیدنا امام اعظم ابوحنیفہ رحمہ اللہ جلیل القدر فقہاء و علماء و تلامذہ کا یہ تذکرہ بطور
 نمونہ کر دیا گیا ہے۔ ورنہ امام اعظم کی خدمات ان کے مناقب اور اسلامی خدمات کے
 بیان کے لئے ایک دفتر درکار ہے۔

حدیث کی مشہور کتابیں اور چند محدثین کے مختصر حالات

بخاری، مسلم، ترمذی، نسائی، ابن ماجہ، ابوداؤد، حدیث کی ان چھ کتابوں کو صحاح ستہ کہتے ہیں۔ بخاری میں سات ہزار دو سو پچھتر احادیث (مسند) درج ہیں۔ ان کے علاوہ مسند امام احمد، دارمی، بیہقی، دارقطنی، مستدرک، طبرانی، معانی الآثار، مشکل الآثار، موطا امام مالک، موطا امام محمد، کتاب الآثار، جامع صغیر، جامع کبیر، کنز العمال، مشکوٰۃ وغیرہ بھی حدیث کی کتابیں ہیں۔

امام بخاری ۱۹۲ھ تا ۲۵۶ھ

نام مبارک محمد ابو عبد اللہ کنیت ہے والد ماجد کا نام اسمعیل ہے جو چوتھے طبقہ کے معتبر محدثین میں شمار کئے جاتے ہیں۔ آپ حدیث کے امام اور اس فن میں ایک ممتاز حیثیت کے مالک تھے۔ محدثین نے آپ کو امام الدنیا امیر المؤمنین فی الحدیث، ناصر الاحادیث، سید الاحادیث کے معزز القابات سے یاد کیا ہے اور سب نے آپ کے علم فضل کو تسلیم کیا ہے۔ کم سنی ہی میں آپ کی آنکھوں کی روشنی جاتی رہی۔ والدہ نے دعا کی اور خواب میں حضرت ابراہیم علیہ السلام کی زیارت ہوئی۔ آپ نے فرمایا تمہاری دعا قبول ہوگئی ہے۔ صبح ہوئی تو آپ کی آنکھیں روشن تھیں۔ آپ چاند کی چاندنی میں کتابیں پڑھ لیتے تھے۔ آپ نہایت خوددار تھے۔ تمام عمر امراء و سلاطین سے وظیفہ قبول نہیں کیا۔ اپنے پدر بزرگوار سے جو کچھ میراث میں ملا۔ اسی پر آخر عمر تک قناعت کی۔ امام بخاری کو چھ لاکھ حدیثیں مع ان کے راویوں کے نام و حالات کے یاد تھیں۔ آپ نے احادیث نبوی کے حصول کے لئے متعدد سفر کئے۔ مسجد حرام میں بیٹھ کر رسول سال کی مدت میں بخاری کو مرتب کیا۔ ہر حدیث کو لکھنے سے پہلے آپ زم زم سے غسل کرتے۔ مقام ابراہیم میں دو رکعت نفل استخارہ پڑھتے۔ پھر ایک حدیث قلم بند فرماتے۔

تاریخ وفات

آپ کی تاریخ ولادت صدق ۱۹۴ھ مدت عمر حمید ۶۲ وفات نور ۲۵۶ کے الفاظ سے نکلتی ہے۔ آپ کی وفات کے بعد چہرہ سے جب کفن اٹھایا گیا تو مشک و عنبر کی خوشبو آنے لگی۔ آپ کی قبر سے بھی ایک عرصہ تک مشک و عنبر کی خوشبو آتی رہی۔ لوگ ان کی قبر کی مٹی بطور تبرک لے جاتے تھے۔ صدہا مشائخ کا تجربہ ہے کہ صحیح بخاری ہر مطلب کے لئے مجرب ہے۔ امام بخاری کے پاس حضور ﷺ کے چند مومئے مبارک تھے جن کو وہ اپنے لباس میں بطور تبرک رکھتے تھے۔

امام مسلم ۲۰۶ھ تا ۲۶۱ھ

تاریخ پیدائش ۲۰۶ھ ہجری بتاتے ہیں۔ ۵۵ سال کی عمر پا کر ۲۴ رجب ۲۶۱ھ کو انتقال فرمایا۔

امام مسلم کا پورا نام ابوالحسین مسلم بن الحجاج قشیری ہے۔ آپ عرب کے ایک مشہور قبیلے قشیر سے تعلق رکھتے تھے۔ یہ خاندان خراسان کے شہر نیشاپور میں رہتا تھا۔ امام موصوف اسی شہر میں پیدا ہوئے۔ ابتدائی تعلیم وطن مالوف میں پائی۔ امام مسلم رحمۃ اللہ علیہ بڑے قبحر عالم اور زبردست محقق ہوئے ہیں۔ آپ نے نہایت چھان بین اور تحقیق و تدقیق کے بعد صحیح مسلم مرتب کی جو کلام اللہ اور بخاری شریف کے بعد تمام کتابوں میں افضل سمجھی جاتی ہے۔

امام ابو داؤد ۲۰۲ھ تا ۲۷۸ھ

آپ کی کتاب سنن ابی داؤد صحاح ستہ میں شامل ہے۔ ابو داؤد سلیمان بن اھعث بختانی امام بخاری اور امام مسلم کے بعد نہایت بلند پایہ محدث سمجھے جاتے تھے۔ آپ ۲۰۲ھ میں سیستان میں پیدا ہوئے اور بچپن نیشاپور میں گزارا وہیں ابتدائی تعلیم

حاصل کی۔ علوم متداولہ کی تحصیل کے بعد ابوداؤد نے حدیث کی فراہمی کے لئے سفر اختیار کیا اور خراسان، بصرہ، کوفہ، شام، مصر اور جزیرہ میں عرصہ دراز تک گھومتے رہے۔ آخر کار بصرہ میں اقامت اختیار کر کے سنن ابی داؤد مرتب کی اور اپنے استاذ احمد بن حنبل کو دکھائی۔ انہوں نے بے حد پسند فرمائی اور اس کی نہایت تعریف و توصیف کی۔ امام ابوداؤد نے بہتر یا چوتھری سال کی عمر میں ۱۶ شوال ۲۷۵ ہجری کو بصرہ میں انتقال فرمایا۔

امام ترمذی ۲۰۹ھ تا ۲۷۹ھ

ابوعیسیٰ محمد بن عیسیٰ الترمذی ۲۰۹ھ میں مقام ترمذ یا ترمذ سے چھ کوس کے فاصلہ پر ایک گاؤں میں پیدا ہوئے۔ آپ نے مختلف اسلامی ممالک کا سفر کر کے علم حاصل کیا۔ امام بخاری اور امام مسلم اور ابوداؤد سے بھی علم حدیث کو حاصل کیا، بعدہ ”جامع ترمذی“ کی ترتیب و تدوین فرمائی۔ اس کتاب پر آپ کے زمانہ کے حجاز، عراق اور خراسان کے تمام علماء نے متفقہ طور پر ان کی تحقیق و تدقیق اور محنت و جانفشانی کی داد دی اور کتاب کو بے حد سراہا۔ جامع ترمذی بھی صحاح ستہ میں شامل ہے۔ امام ترمذی نے ۲۰ رجب ۲۷۹ھ کو ستر سال کی عمر میں وفات پائی۔

امام ابن ماجہ ۲۰۹ھ تا ۲۷۳ھ

ابوعبداللہ یزید بن ماجہ عباسی خلیفہ مامون الرشید کے عہد میں ۲۰۹ھ میں عراق عجم کے شہر قزوین میں پیدا ہوئے۔ ماجہ آپ کی والدہ محترمہ کا نام تھا۔ اسی نسبت سے ابن ماجہ مشہور ہوئے۔ سنن ابن ماجہ کے مصنف ہیں۔ یہ کتاب صحاح ستہ میں شامل ہے۔ ابن ماجہ نے عباسی خلیفہ المعتمد کے عہد میں ۲۲ رمضان ۲۷۳ھ وفات پائی۔

امام نسائی ۲۱۵ھ تا ۳۰۳ھ

سنن نسائی کے مصنف ابوعبدالرحمن بن شعیب عبداللہ المامون کے عہد خلافت

میں خراسان کے شہر نسا میں پیدا ہوئے۔ آپ کی تاریخ پیدائش ۲۱۲ھ یا ۲۱۵ھ ہے۔ ابتدائی تعلیم شہر نسا میں حاصل کی۔ بعدہ مختلف دیار و امصار میں گھوم پھر کر علم حدیث اور دیگر علوم و فنون کی تکمیل کی۔ آخر کار مصر میں اقامت گزریں ہو گئے اور سنن نسائی کو مرتب کیا۔ اس کتاب کو سنن صغریٰ اور مجتبیٰ بھی کہتے ہیں اور صحاح ستہ میں شمار ہوتی ہے۔ امام نسائی ۱۳ صفر یا ۱۳ شعبان ۳۰۳ھ کو فوت ہوئے۔ آپ زہد و تقویٰ میں بے مثل تھے۔ اکثر روزے رکھتے تھے۔

امام دارمی ۱۸۱ھ تا ۲۵۵ھ

ابو محمد عبداللہ بن عبدالرحمن دارمی خلیفہ ہارون الرشید کے عہد میں ۱۸۱ھ میں بمقام سمرقند پیدا ہوئے۔ آپ کی تصنیف ”سنن دارمی“ حدیث کی مشہور و مستند کتاب ہے۔ اس میں آپ نے پوری دیانت امانت اور تحقیق سے کام لیا ہے۔ کہتے ہیں کہ سنن دارمی میں پندرہ احادیث ایسی ہیں جن کا سلسلہ تین واسطوں سے حضور تک پہنچتا ہے۔ امام دارمی نے پچھتر سال کی عمر میں ۲۵۵ھ میں انتقال فرمایا۔

امام دارقطنی ۲۰۶ھ تا ۳۸۵ھ

آپ سنن دارقطنی کے جامع ہیں۔ پورا نام ابوالحسن علی بن عمر الدارقطنی ہے۔ ۳۰۶ھ میں شہر بغداد کے محلہ دارقطن میں پیدا ہوئے۔ اسی لئے آپ دارقطنی کے نام سے مشہور ہیں۔ ابتدائی تعلیم بغداد میں پائی۔ بعدہ کوفہ، بصرہ، شام، واسط، مصر وغیرہ کا سفر کیا اور علوم و فنون کی تکمیل کی۔ امام دارقطنی کی کتاب سنن دارقطنی حدیث کی نہایت مشہور و مستند کتاب ہے۔ آپ نے ۸۰ سال کی عمر پائی اور ۳۸۵ھ میں بغداد میں انتقال فرمایا۔ وہیں آپ کا مزار ہے۔

امام بیہقی ۳۸۴ھ تا ۴۵۸ھ

پورا نام ابو بکر احمد بن حسین بیہقی ہے۔ آپ عباسی خلیفہ القادر باللہ کے عہد حکومت میں شہر نیشاپور کے قریب مقام نبہق میں پیدا ہوئے۔ ولادت ۳۸۴ھ ہے۔ ابتدائی تعلیم وطن میں حاصل کی۔ اس کے بعد اسلامی ممالک کے مشہور علماء اور مشائخ سے رجوع کیا۔

حدیث کا علم حاکم ابو عبد اللہ نیشاپوری، ابوطاہر محمد بن زیاد ابن فورک، عبد الواسطی سے حاصل کیا تھا۔ کہا جاتا ہے کہ آپ کی تصانیف کی تعداد تقریباً ایک ہزار ہے۔ آپ کی تصنیفات سے مسلمانوں کو غیر معمولی فائدہ پہنچا۔ امام بیہقی نے ۴۵۸ھ بہتر سال کی عمر میں بمقام نیشاپور وفات پائی اور اپنے وطن نبہق میں دفن ہوئے۔



قرآن میں نماز کی فرضیت اور تاکید

اولین پرش نماز بود

نماز اسلام کا سب سے اہم و اکرم فریضہ ہے۔ عبادات میں سب سے اشرف و افضل نماز ہی ہے۔ قرآن پاک میں تقریباً سو مرتبہ سے زیادہ نماز کا ذکر اور اس کی بجا آوری کی تاکید آئی ہے اور اس کے ادا کرنے میں سستی اور کاہلی نفاق کی علامت اور اس کا ترک کفر کی نشانی بتائی گئی ہے۔ یہ وہ فرض ہے جو اسلام کے ساتھ پیدا ہوا اور اس کی تکمیل اس شہستان قدس میں ہوئی جس کو معراج کہتے ہیں۔

واقیموا الصلوٰۃ ولا تكونوا من المشرکین۔ (روم ۴)

اور نماز قائم رکھو اور مشرکوں میں سے نہ ہو جاؤ۔

نماز کی اہمیت

حضور سید عالم ﷺ جب مبعوث ہوئے تو توحید کے بعد سب سے پہلا حکم

جو آپ کو ملا وہ نماز کا تھا۔

قرآن پاک کی تصریح کے مطابق دنیا میں کوئی پیغمبر ایسا نہیں آیا جس نے اپنی امت کو نماز کی تعلیم نہ دی ہو اور اس کی تاکید نہ کی ہو۔ خصوصاً ملت ابراہیمی میں تو اس کی حیثیت سب سے زیادہ نمایاں ہے۔ حضرت ابراہیم، حضرت اسمعیل، حضرت شعیب، حضرت زکریا ان سب جلیل القدر انبیاء کرام علیہم السلام کے متعلق قرآن پاک نے بتایا۔ یہ سب کے سب نماز پڑھتے تھے اپنے اہل و عیال اور اپنی قوم کو نماز کا حکم دیتے تھے۔

(دیکھو سورہ مریم، ہود، انبیاء، لقمان، ابراہیم، طہ، یونس، مائدہ، آل عمران)

تارکِ صلوٰۃ کافر ہے

حضرت عبداللہ بن شفیق رضی اللہ عنہ فرماتے ہیں کہ صحابہ کرام کسی عمل کے ترک کو کفر نہیں جانتے تھے۔ سو نماز کے بہت سی ایسی حدیثیں آئیں جن کا ظاہر یہ ہے کہ قصداً نماز کا ترک کرنا کفر ہے اور بعض صحابہ کرام مثلاً حضرت فاروق اعظم، عبدالرحمان بن عوف، عبداللہ بن مسعود، عبداللہ بن عباس، جابر بن عبداللہ، معاذ بن جبل، ابو ہریرہ، ابو درداء رضی اللہ عنہم کا یہ ہی مذہب تھا۔ بعض آئمہ کرام مثلاً حضرت امام احمد بن حنبل، اسحاق بن راہویہ، عبداللہ بن مبارک اور امام نخعی کا بھی یہی مسلک ہے۔ البتہ ہمارے امام ابوحنیفہ اور دیگر آئمہ کرام نیز کثیر صحابہ کرام تارکِ صلوٰۃ کی تکفیر نہیں کرتے، مگر کیا یہ تھوڑی بات ہے کہ ان جلیل القدر حضرات کے نزدیک تارکِ صلوٰۃ کافر ہے۔

نماز کی برکات

نبی محترم رسول اکرم ﷺ نے فرمایا ہے (۱) نماز پڑھنے سے خدا تعالیٰ خوش ہوتا ہے (۲) فرشتے پیار کرتے ہیں (۳) تمام انبیاء کی سنت ہے۔ نور معرفت ہے (۴) اصل جزا ایمان ہے (۵) اجابت (قبولیت) دعا ہے (۶) باعث قبولیت ایمان ہے (۷) رزق میں برکت ہے (۸) بدن میں راحت (۹) دشمن کے لئے اوزار (۱۰) شیطان کو ناخوش کرتی ہے۔ (۱۱) ملک الموت کے سامنے سفارشی ہوگی (۱۲) قبر میں روشنی (۱۳) نیچے پھوٹنا (۱۴) منکر و نکیر کے لئے جواب (۱۵) قیامت تک قبر میں مونس و غم خوار ہوگی (۱۶) روز قیامت اوپر سایہ کرے گی (۱۷) سر پر تاج ہوگی (۱۸) بدن پر لباس (۱۹) اور نور جو آگے آگے ہوگا (۲۰) نمازی اور دوزخ کے درمیان پردہ ہوگی (۲۱) خدا کے سامنے حجت (۲۲) میزان (ترازو) میں ثقل (بھاری) (۲۳) پل

صراط سے گزار دے گی (۲۴) اور جنت کی کنجی ہے کیونکہ اس میں تسبیح و تحمید و تقدیس، تعظیم قرأت اور دعا ہے۔

(بستان العارفین مصنفہ فقیہہ ابواللیث سمرقندی متوفی ۱۳۷۳ھ مصری ص ۱۰۱)

قرآن میں نماز کے اوقات

قرآن پاک کی متعدد آیات میں پانچ وقت نماز پڑھنے کے اوقات کا بالتصریح اور بالاجمال ذکر ہے۔ مثلاً سورہ طہ کی صرف ایک آیت سے اوقات پنجگانہ کی تفصیل کا استدلال کیا جاسکتا ہے۔

وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ غُرُوبِهَا وَمِنْ
آنَاءِ اللَّيْلِ فَسَبِّحْ وَأَطْرَافَ النَّهَارِ۔ (طہ ۸)

اور اپنے رب کی حمد تسبیح کر آفتاب نکلنے سے پہلے اور آفتاب کے ڈوبنے سے پہلے اور رات کے کچھ وقت میں تسبیح پڑھا کر اور دن کے کناروں میں۔

آفتاب نکلنے سے پہلے فجر ہے۔ ڈوبنے سے پہلے عصر ہے۔ رات کے کچھ وقت سے مراد عشاء ہے اور دن کے کناروں میں ظہر و مغرب ہے۔ اسی طرح علیحدہ علیحدہ آیتوں سے بھی اوقات پنجگانہ کا استدلال ہو سکتا ہے۔ مثلاً

(۱) اَقِمِ الصَّلَاةَ لِذِكْرِ الشَّمْسِ۔ (اسراء ۹)

زوال آفتاب کے وقت نماز قائم کر۔ (یہ ظہر کی نماز ہے)

(۲) وَقَبْلَ الْغُرُوبِ۔ (ق ۳)

اور غروب آفتاب سے پہلے خدا کی تسبیح کر

(۳) وَادْكُرِ اسْمَ رَبِّكَ بُكْرَةً وَأَصِيلًا۔ (دھر ۲)

اور اپنے پروردگار کا نام صبح کو اور عصر کو (یہ عصر کی نماز ہوئی)

اسی کو الصَّلَاةُ الْوَسْطَى

نیچ کی نماز (سورہ بقرہ میں) کہا گیا ہے۔

کیونکہ یہ دن کی نمازوں میں ظہر اور مغرب کے نیچ میں واقع ہے۔

(۳) **وَأَقِمِ الصَّلَاةَ طَرَفِي النَّهَارِ**۔ (سورہ ۱۰)

اور دن کے دونوں ابتدائی اور انتہائی کناروں میں نماز قائم کر۔

دن کا ابتدائی کنارہ صبح اور انتہائی کنارہ مغرب ہے۔ یہ فجر اور مغرب کی نماز

ہوئی۔

(۵) **سورہ نور میں ہے کہ صبح کی نماز سے پہلے بے آواز دیئے زمانہ مکان میں**

مت جایا کرو۔

مِنْ قَبْلِ صَلَاةِ الْفَجْرِ۔ (نور)

اس سے نماز فجر کا عملی ثبوت بھی ملتا ہے۔

(۶) پھر اسی میں یہ ہدایت بھی ہے کہ

بَعْدَ صَلَاةِ الْعِشَاءِ۔

عشاء کی نماز کے بعد

کیونکہ مسلمانوں کو عشاء کی نماز کے بعد جو آرام کرنے اور کپڑے اتار دینے کا

وقت ہے کسی مسلمان کے مکان میں بلا اجازت نہ جانا چاہیے۔ یہ بھی نماز عشاء کا عملی

ثبوت ہے اور یہی پانچوں اوقات نماز ہیں۔

نماز وقت کے ساتھ فرض ہے

إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا۔

بے شک نماز مسلمانوں پر مقررہ اوقات میں فرض ہے۔

حضرت ابو ذر رضی اللہ عنہ کہتے ہیں۔ حضور اکرم ﷺ نے میری ران پر ہاتھ مار کر

فرمایا۔ تیرا کیا حال ہوگا۔ جب تو ایسے لوگوں میں رہ جائے جو نماز کو اس کے وقت سے

تاخیر کریں گے۔ میں نے عرض کی حضور مجھے کیا حکم ہے۔

قال صَلَّى الصَّلَاةَ فِيْ وَقْتِهَا۔ (احمد ابن ماجہ)

فرمایا تو نماز کو اس کے وقت پر ہی پڑھنا۔

حضرت سعد بن ابی وقاص رضی اللہ عنہ نے حضور ﷺ سے عرض کی یہ آیت کن لوگوں

کے لئے نازل ہوئی ہے۔

الَّذِيْنَ هُمْ عَنْ صَلَاتِهِمْ سَاهُوْنَ قَالَ هُمْ الَّذِيْنَ يُؤَخِّرُوْنَ الصَّلَاةَ

عَنْ وَقْتِهَا۔ (بزار)

خرابی ہے ان نمازیوں کے لئے جو اپنی نماز سے بے خبر ہیں۔ حضور ﷺ نے

فرمایا یہ وہ لوگ ہیں جو نماز کو اس وقت سے ہٹا کر پڑھیں۔

امیر المومنین فاروق اعظم رضی اللہ عنہ نے فرمایا:

ثَلَاثٌ مِنَ الْكَبَائِرِ الْجَمْعُ بَيْنَ الصَّلَاتَيْنِ وَالْفَرَارُ مِنَ الرَّحْفِ

وَالنَّهْبَةُ۔

کہ تین باتیں کبیرہ گناہوں میں سے ہیں دو نمازیں جمع کرنا۔ جہاد میں کفار

کے مقابلہ سے بھاگنا اور کسی کا مال لوٹنا۔

آیات و احادیث سے آفتابِ نیروز کی طرح واضح ہوا کہ ہر نماز کے لئے خاص

وقت جداگانہ مقرر ہے کہ نہ اس سے پہلے پڑھنا اور نہ اس کے بعد تاخیر کی اجازت

ہے۔ (۲) ہر نماز کو اس کے وقت پر ادا کرنا فرض ہے۔ سفر کی حالت ہو یا حضر کی۔



وضو کا بیان

يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ
وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ۔
اے ایمان والو! جب تم نماز کے لئے اٹھو تو اپنے مونہوں کو دھوؤ اور اپنے
ہاتھوں کو بھی کہنیوں تک اور اپنے سروں کا مسح کرو اور پاؤں دھوؤ ٹخنوں تک۔

وضو کا طریقہ

نماز کے لئے وضو ضروری ہے۔ بغیر وضو کے نماز نہیں ہوتی۔ پہلے پاکی حاصل
کرنے اور ثواب پانے کی نیت کرے اور بسم اللہ پڑھ کر تین بار دونوں ہاتھوں کو پہنچوں
تک دھوئے۔ پھر تین بار کلی کرے اور مسواک کرے۔ پھر تین بار ناک میں پانی
چڑھائے اور بائیں ہاتھ سے ناک صاف کرے پھر تین بار منہ دھوئے کہ پیشانی کے
بالوں سے لے کر ٹھوڑی کے نیچے تک اور دونوں کانوں کی لوتک کوئی جگہ خشک نہ رہے۔
اگر داڑھی ہو تو خلال کرے پھر تین بار دونوں ہاتھ کہنیوں تک پہلے دایاں پھر بائیں
دھوئے۔ پھر نئے پانی سے دونوں ہاتھ تر کر کے پورے سر کا ایک بار مسح کرے اس
طرح کہ پیشانی کے بالوں سے دونوں ہاتھوں کی تین انگلیاں پھیرتا ہوا گدی تک لے
جائے اور پھر گدی سے ہتھیلیاں پھیرتا ہوا واپس لائے پھر شہادت کی انگلی سے کان کے
اندرونی حصہ اور انگوٹھے کے پیٹ سے کان کی بیرونی سطح اور انگلیوں کی پشت سے گردن
کا مسح کر لے۔ پھر تین بار دونوں پاؤں پہلے دایاں پھر بائیں ٹخنوں تک بائیں ہاتھ

سے دھوئے اور انگلیوں کا خلال کرے۔ یہ طریقہ جو بیان ہوا اس میں بعض وضو کے فرائض سنتیں اور بعض مستحباب ہیں جو یہ ہیں۔

وضو کے فرائض

ان کے بغیر وضو نہیں ہوتا اور یہ چار ہیں۔

(۱) منہ دھونا (۲) دونوں ہاتھوں کو کہنیوں سمیت دھونا (۳) چوتھائی سر کا مسح کرنا (۴) دونوں پاؤں ٹخنوں سمیت دھونا۔

وضو کی سنتیں

پہلے نیت کرنا بسم اللہ پڑھ کر شروع کرنا۔ دونوں ہاتھ پہنچوں تک دھونا، کلی کرنا، مسواک کرنا، ناک میں پانی چڑھانا، داڑھی کا خلال کرنا، پورے سر کا مسح کرنا، کانوں کا مسح کرنا، پے در پے وضو کرنا کہ پہلا عضو سوکھنے نہ پائے۔ ترتیب قائم رکھنا ہر دھونے والے عضو کو تین بار دھونا۔

وضو کے مستحبات

گردن کا مسح کرنا۔ قبلہ کی طرف منہ کرنا۔ پاک اور اونچی جگہ بیٹھنا۔ پانی بہاتے وقت اعضاء پر ہاتھ پھیرنا بغیر ضرورت دوسرے سے مدد نہ لینا۔ دنیا کی باتیں نہ کرنا۔ بچا ہوا پانی کھڑے ہو کر تھوڑا پی لینا۔ وضو کے بعد کلمہ شہادت اور یہ دعا پڑھنا۔ اَللّٰهُمَّ اجْعَلْنِيْ مِنَ التَّوَابِيْنَ وَاجْعَلْنِيْ مِنَ الْمُتَطَهِّرِيْنَ وَاجْعَلْنِيْ مِنْ عِبَادِكَ الصّٰلِحِيْنَ۔ اے اللہ مجھے توبہ کرنے والوں اور پاک لوگوں اور اپنے صالحین بندوں میں سے کر دے۔

ان سے وضو ٹوٹ جاتا ہے

پاخانہ۔ پیشاب کے مقام سے کسی چیز کا لگنا۔ خون۔ پیپ۔ زرد پانی کا نکل

کر بدن پر بہہ جانا۔ منہ بھرتے کرنا۔ سہارا لگا کر یا لیٹ کر سو جانا۔ نماز میں قہقہہ مار کر ہنسا۔ کسی وجہ سے بیہوش ہو جانا۔

چند ضروری مسائل

درمیان وضو میں اگر ریح خارج ہو یا کوئی ایسی بات ہو جس سے وضو جاتا رہے تو پھر نئے سرے وضو کرے۔ وہ پہلے دھلے ہوئے بے دھلے ہو گئے۔ بغیر وضو کے قرآن پاک کو چھونا جائز نہیں۔ جنسی کو سونے یا کچھ کھانے پینے سے پہلے وضو کرنا سنت ہے۔ خون یا پیپ نکل کر بہے نہیں تو وضو نہیں جاتا۔ اگر کسی کے زخم سے ہر وقت خون پیپ بہتی رہتی ہو یا ہر وقت پیشاب کا قطرہ آتا رہتا ہو یا ریح خارج ہوتے ہوں ایسا شخص ہر نماز کے وقت وضو کر لیا کرے۔ اس کی نماز ہو جائے گی کیونکہ وہ معذہ ہے۔ جب تک وقت رہے گا یہ وضو باقی رہے گا۔

بے وضو شخص کے احکام

بے وضو شخص کو قرآن مجید کو ہاتھ لگائے بغیر پڑھنا۔ زبان یا اشارہ سے ذکر اذکار۔ درود شریف۔ تسبیح و تہلیل۔ اور ادو وظائف میں مشغول رہنا۔ سلام کا جواب دینا اور چھینک کے جواب میں الحمد للہ کہنا یا یرحمک اللہ سے جواب دینا یا اذان کا جواب دینا جائز ہے۔ البتہ بہتر یہ ہے کہ ذکر و تسبیح درود شریف وغیرہ با وضو ہو کر پڑھے جو شخص بے وضو ہے اس کو قرآن مجید بے غلاف یا اس کی کسی آیت کا چھونا حرام ہے۔ ہاں بے وضو چھوئے زبانی یاد دیکھ کر پڑھے تو حرج نہیں۔

مذی نکلنے سے وضو جاتا رہتا ہے

مذی اس لیس دار رطوبت کو کہتے ہیں جو بوقت بوس و کنار شرم گاہ سے نکلتی ہے۔ مذی کے نکلنے سے شہوت ختم نہیں ہوتی۔ اس کے برعکس منی گاڑھی ہوتی ہے۔ اس میں

بوجہ بھی ہوتی ہے۔ جب یہ خارج ہوتی ہے تو لذت آتی ہے اور منی کے نکلنے کے بعد مکون ہو جاتا ہے۔ مذی نکلنے سے غسل واجب نہیں ہوتا البتہ وضو ٹوٹ جاتا ہے۔ مذی کی اور منی ناپاک ہیں اور منی کے بشہوت نکلنے سے غسل واجب ہو جاتا ہے۔

استنجا کے مسائل

مستحب یہ ہے کہ ڈھیلے لینے کے بعد پانی سے طہارت کرے۔ ویسے صرف پانی سے استنجا کیا طہارت ہوگئی۔ داہنے ہاتھ سے استنجا کرنا مکروہ ہے۔ ڈھیلے کی کوئی حد اد معین نہیں ہے۔ کنوئیں، حوض یا چشمہ کے کنارے پانی میں خواہ بہتا ہوا ہو۔ مسجد یا مید گاہ کے پہلو۔ قبرستان۔ راستہ اور جہاں وضو یا غسل کیا جاتا ہو کھڑے ہو کر یا لیٹ کر ننگے ہو کر یا قبلہ کی طرف پیشاب پاخانہ کرنا مکروہ ہے۔ طہارت کے وقت بھی قبلہ کی طرف منہ یا پیٹھ نہ ہونی چاہیے۔

بواسیر کے مریض کے متعلق وضو کے مسائل

بواسیر کے مرض میں اور استحاضہ میں جو خون نکلتا ہے اس سے وضو ٹوٹ جائے گا۔ استحاضہ اس خون کو کہتے ہیں جو عورت کی شرم گاہ سے کسی مرض کی وجہ سے آتا ہے۔ اب اگر استحاضہ اس حد تک پہنچ گیا کہ اس کو اتنی مہلت نہیں ملتی کہ وضو سے فرض نماز ادا کر سکے تو نماز کا پورا ایک وقت شروع سے آخر تک اسی حالت میں گذر جانے پر اس کو معذور قرار دیا جائے گا۔ اب وہ ایک وضو سے اس وقت میں جتنی نمازیں (فرض واجب، قضا و نفل) چاہے پڑھے۔ اس خاص صورت میں خون آنے سے اس کا وضو نہیں جائے گا۔ یہ ہی حکم ہر اس شخص کا ہے جس کو کوئی ایسی بیماری ہے کہ ایک وقت پورا ایسا گزر گیا کہ وضو کے ساتھ نماز فرض ادا نہ کر سکا۔ وہ معذور ہے۔ جیسے قطرہ کا مرض ہو یا دست آنا یا ہوا خارج ہونا یا دکھتی آنکھ سے پانی گرنا یا پھوڑے یا ناسور سے ہر وقت

رطوبت بہنا یا کان ناک سے ہر وقت رطوبت لکھنا کہ یہ سب بیماریاں وضو توڑنے والی ہیں۔ ان میں جب پورا وقت ایسا گزر گیا کہ ہر چند کوشش کی مگر وضو کے ساتھ نماز نہ پڑھ سکا تو عذر ثابت ہوا۔ ایسے لوگ ہر نماز کے لئے وضو کریں اور اس ایک وضو سے جب تک اس کا وقت موجود ہے۔ اس میں جتنی نمازیں چاہیں پڑھ سکتے ہیں۔

موزوں پر مسح کا مسئلہ

وضو میں پاؤں دھونے کے بجائے موزوں پر مسح کرنا کافی ہے۔ سوتی یا اونی موزوں پر مسح جائز نہیں ہے۔ ان کو اتار کر پاؤں دھونا فرض ہے۔ مندرجہ ذیل قسم کے موزوں پر مسح کر سکتے ہیں۔

اول پورا موزہ ہی چمڑے کا ہو۔ جو ٹخنوں کو ڈھانپ لے یا صرف تلہ چمڑے کا ہو اور باقی حصہ کسی دبیز چیز کا بنا ہو۔ اس پر بھی مسح جائز ہے۔
منعل پر بھی مسح جائز ہے یعنی سوتی یا اونی جراب کا تلہ چمڑہ کا بنا لیا اور اس کو ساتھ ملا کر سی دیا جائے۔ حدیث میں جن جرابوں پر مسح کا ذکر ہے۔ اس سے ایسا ہی موزہ مراد ہے۔

مجلد پر بھی مسح جائز ہے۔ یعنی اونی یا سوتی جراب پر چمڑہ کا پائتا بہ چڑھا لیا جائے مگر اس میں شرط یہ ہے کہ پائتا بہ جرابوں کے ساتھ سی لیا جائے اگر ایسا نہیں کیا تو مسح جائز نہ ہوگا۔

موزہ کا مسح ہاتھ کی چھوٹی تین انگلیوں کے برابر ہو اور مسح موزے کی پیٹھ پر کیا جائے تو اگر موزہ کے تلے یا کروٹ یا ٹخنے یا پنڈلی یا ایڑی پر مسح کیا تو مسح درست نہ ہوگا (۲) جب وضو کر کے موزہ پہن لیا تو موزہ پر مسح کی مدت مقیم کے لئے ایک دن ایک رات ہے اور مسافر کے لئے تین دن اور تین رات ہے (۳) جس پر غسل فرض ہو وہ موزوں پر مسح نہیں کر سکتا (۴) جن چیزوں سے وضو ٹوٹتا ہے ان سے مسح بھی جاتا رہتا ہے۔

غسل کا بیان

وَأَنْ كُنْتُمْ جُنُبًا فَاطَّهَّرُوا۔

اور اگر تمہیں نہانے کی حاجت ہو تو (نہا کر) خوب صاف ستھرے ہو جاؤ۔

غسل کا مسنون طریقہ

پہلے دونوں ہاتھوں کو پہنچوں تک دھوئے پھر استنجا کرے اور جس جگہ نجاست وغیرہ ہو اس کو دور کرے پھر وضو کرے اور وضو کے بعد تین مرتبہ داہنے کندھے پر پھر تین مرتبہ بائیں کندھے پر پھر تین مرتبہ سر پر اور سارے بدن پر پانی بہائے اور ملے اور کسی سے کلام نہ کرے۔ نہ کوئی دعا پڑھے۔ مستورات کے لئے غسل جنابت میں سر کے بالوں پر مکمل طور پر پانی پہانا ضروری نہیں ہے، لیکن یہ ضروری ہے کہ بالوں کی جڑوں تک پانی پہنچ جائے اور جڑیں تر ہو جائیں۔

مندرجہ ذیل صورتوں میں غسل فرض ہے

(۱) منی کا بشہوت نکلنا (۲) سوتے میں احتلام ہونا (۳) عورت کا مرد سے مباشرت کرنا خواہ منی نکلے یا نہ نکلے (۴) عورت کا حیض سے فارغ ہونا (۵) نفاس ختم ہونا یعنی بچہ پیدا ہونے کے بعد آنے والے خون کا بند ہونا۔

یہ غسل مسنون ہیں

جمعہ کی نماز اور دونوں عیدوں کی نماز کے لئے احرام باندھتے وقت اور عرفہ کے

دن غسل کرنا سنت ہے۔

یہ غسل مستحب ہیں

وقوف عرفیت و وقوف مزدلفہ حاضری حرم شریف و حاضری دربار سرکار دو عالم ﷺ و شب برأت و شب قدر وغیرہ کے لئے غسل کرنا مستحب ہے۔

غسل کے فرائض

اول کلی کرنا۔ یعنی منہ کے ہر پرزے، گوشے، ہونٹ سے حلق کی جڑ تک ہر جگہ پانی بہہ جائے۔ غسل فرض میں جب تک اس طرح کلی نہ کی جائے غسل نہ ہوگا۔

دوئم ناک میں پانی لینا یعنی دونوں نٹھنوں کی جہاں تک نرم جگہ ہے کا دھلنا ضروری ہے۔ پانی کو سونگھ کر اوپر چڑھانا چاہیے۔ تاکہ بال برابر جگہ بھی دھلنے سے نہ رہ جائے ورنہ غسل نہ ہوگا۔ نیز ناک کے اندر بالوں کا دھونا بھی ضروری ہے۔

سوم تمام ظاہر بدن پر پانی کا بہہ جانا یعنی سر کے بال سے پاؤں کے تلوؤں تک جسم کے ہر پرزے ہر رونگٹے ہر بال پر پانی بہہ جانا ضروری ہے۔ صرف پانی کو بدن پر چڑھ لینے سے غسل نہ ہوگا۔

عورت پر صرف بالوں کی جڑوں کو تر کر لینا ضروری ہے۔ کھولنا ضروری نہیں۔ ہاں اگر چوٹی اتنی سخت گندھی ہو کہ بے کھولے جڑیں تر نہ ہوں تو کھولنا ضروری ہے۔ کانوں کے سوراخ میں بھی پانی گزارنا ضروری ہے۔

اگر کوئی شخص غسل فرض میں کلی کرنا یا ناک میں پانی لینا بھول گیا یا جسم کا کوئی حصہ خواہ وہ بال برابر ہی ہو دھلنے سے رہ گیا تو غسل نہ ہوگا۔ اس صورت میں از سر نو غسل کی ضرورت نہیں ہے بلکہ جو چیز غسل میں ادا کرنا بھول گیا ہے۔ اس کو ادا کرے۔ غسل پورا ہو جائے گا۔ مثلاً کلی کرنا بھول گیا ہے تو اب کلی کر لے، غسل صحیح ہو جائے گا۔

ی صورت میں اگر نماز پڑھ لی تو نماز نہ ہوگی بلکہ غسل کرتے وقت جو عضو دھلنے سے رہ گیا ہے اس پر پانی بہا کر دوبارہ نماز ادا کرے۔

جنسی مرد اور حیض و نفاس والی عورت کے احکام

غسل جنابت فی الفور واجب نہیں ہوتا۔ ہاں جب نماز کا ارادہ کر لے تو واجب ہے۔ اسی طرح اتنی دیر ہوگئی کہ نماز کا آخر وقت آ گیا تو اب فوراً نہانا فرض ہے۔ البتہ نہانے میں تاخیر نہ کرنی چاہیے کہ حدیث میں فرمایا جس گھر میں جب ہو وہاں رحمت کے فرشتے نہیں آتے۔ جنابت سے غسل نہ کرنا مرض برص پیدا کرتا ہے اور بحالت حیض جماع کرنے سے جذام کا خطرہ ہے مومن کے بدن پر جب تک کوئی حقیقی ظاہری نجاست مثلاً پاخانہ پیشاب وغیرہ نہ لگا ہو وہ نجس نہیں ہوتا اور اس معاملہ میں مرد عورت زندہ مردہ سب کا ایک حکم ہے۔

آدمی بے وضو ہو یا جنسی یہ نجاست اس کی حکمی ہے۔ لہذا اس کا پسینہ لعاب دہن اور جوٹھا پاک ہے۔ جس پر غسل فرض ہے۔ اسے بغیر ضرورت مسجد میں جانے کے لئے تیمم جائز نہیں۔ ہاں اگر مجبوری ہو جیسے ڈول اسی مسجد کے اندر ہے اور کوئی لانے والا نہیں ہے تو اس ضرورت سے تیمم کر کے جائے اور جلد سے جلد ڈول لے کر نکل آئے۔ اسی طرح مسجد میں سویا احتلام ہو گیا تو آنکھ کھلتے ہی جہاں سویا تھا وہیں تیمم کر کے فوراً نکل آئے تاخیر حرام ہے۔

جس کو نہانے کی حاجت ہو (جنسی) اس کو مسجد میں جانا۔ طواف کرنا۔ قرآن مجید چھونا۔ اگرچہ اس کا حاشیہ یا چولی چھوئے یا دیکھ کر یا زبانی پڑھنا یا کسی آیت کا لکھنا

یا آیت کا تعویذ لکھنا یا ایسا تعویذ چھوننا ایسی انگوٹھی پہننا ناجائز ہے جس پر حروف مقطعات ہوں یا ایسا تعویذ یا تختی پہننا جس پر آیات قرآن لکھی ہوں حرام ہے۔

جنسی کو اذان کا جواب دینا جائز ہے۔ یونہی سلام کا جواب دینا اور تسبیح و تہلیل اور درود شریف پڑھنا بھی جائز ہے مگر بہتر یہ ہے کہ وضو یا کلی کر کے پڑھے اور صرف قرآن مجید کو دیکھنا اگرچہ حروف پر نظر پڑے اور الفاظ سمجھ میں آئیں اور (زبان سے نہیں) بلکہ خیال میں پڑھے جائیں حرج نہیں۔ جنسی اور بے وضو کو فقہ و تفسیر حدیث کی کتابوں کا چھونا مکروہ ہے مگر جہاں کاغذ پر قرآن کریم کی آیت لکھی ہوئی ہے اس پر ہاتھ رکھنا حرام ہے۔ قرآن پاک کا ترجمہ فارسی یا اردو یا کسی اور زبان میں ہو اس کو بھی چھونے اور پڑھنے میں قرآن مجید ہی کا سا حکم ہے۔ جنسی کو قرآن پاک کی کتابت کرنا حرام ہے یونہی بے وضو کو بھی کتابت قرآن کریم جائز نہیں۔

حیض و نفاس والی عورت کا قرآن کو ہاتھ لگانا حرام ہے۔ اگرچہ قرآن مجید کی جلد یا چولی یا حاشیہ کو ہاتھ یا انگلی کی نوک یا بدن کا کوئی حصہ ہی لگے۔ یہ سب حرام ہے۔ اسی طرح کرتے کے دامن یا دوپٹے کے آنچل سے یا کسی ایسے کپڑے سے جس کو پہنے اوڑھے ہوئے ہو قرآن مجید کو چھونا حرام ہے۔ ہاں جزدان میں قرآن مجید ہو تو اس جزدان کو چھونے میں حرج نہیں۔ یونہی رومال وغیرہ ایسے کپڑے سے پکڑنا جو نہ اپنا تابع ہو نہ قرآن مجید کا تو جائز ہے اور کرتے کی آستیں، دوپٹے کا آنچل یہاں تک کہ چادر کا ایک کونہ کندھے پر ہے دوسرے کونے سے قرآن مجید کو چھونا اٹھانا حرام ہے۔ یہ چادر وغیرہ آدمی کے تابع ہے۔ جیسے چولی قرآن مجید کے تابع ہے۔ حیض و نفاس والی عورت کو مسجد میں جانا، طواف کرنا، قرآن مجید کو دیکھ کر یا زبانی پڑھنا یا کسی آیت کا لکھنا یا آیت کا تعویذ بنانا یا ایسا تعویذ چھوننا یا ایسی انگوٹھی چھوننا یا پہننا جس کے نگینہ پر حروف مقطعات لکھے ہوں حرام ہے۔

حیض و نفاس والی عورت کا پسینہ اس کا جوٹھا پانی اور اس کے ہاتھ کی پکائی ہوئی روٹی وغیرہ پاک ہے۔

شوہر کو اپنی حائضہ بیوی سے مباشرت یعنی اس کے ساتھ سونا لیٹنا اگرچہ ایک ہی لحاف میں ہوں اور بوس و کنار جائز ہے، مگر جماع حرام ہے۔

حیض و نفاس کا بیان

حائضہ عورت کے بارے میں یہود افراط کے اور نصاریٰ تفریط کے مرتکب تھے۔ یہود زمانہ حیض میں عورتوں کو اپنے مسکون مکان سے نکال دیتے اور الگ مکان میں رکھتے اور ان کے ساتھ کھانا پینا ترک کر دیتے تھے اور نصاریٰ اس حالت میں بھی عورتوں سے صحبت کر لیتے تھے۔ صحابہ کرام نے جب اس معاملہ میں حضور سید عالم نور مجسم ﷺ سے استفسار کیا تو قرآن مجید کی آیت نازل ہوئی۔ جس میں بتایا گیا کہ اس حالت میں صرف صحبت نہ کی جائے اور ان کے ساتھ اٹھنے بیٹھنے، کھانے پینے، بات کرنے، محبت و پیار سے پیش آنے میں حرج نہیں کیونکہ ان ایام میں عورت کو جو نجاست لاحق ہے وہ حکمی ہے۔

شریعت میں حیض اس خون کو کہتے ہیں جو بالغہ عورت کے آگے کے مقام سے عادۃً نکلتا ہے پھر اگر بیماری کی وجہ سے آئے تو اس کو استحاضہ اور بچہ کے پیدا ہونے کے بعد آئے تو اس کو نفاس کہتے ہیں۔ حیض و نفاس والی عورت نہ نماز پڑھ سکتی ہے نہ روزہ رکھ سکتی ہے۔ حالت حیض کی نمازیں معاف ہیں مگر پاک ہونے پر روزہ کی قضا لازم ہے۔

استحاضہ اور اس کے مسائل

استحاضہ اس خون کو کہتے ہیں جو عورت کی شرم گاہ سے بوجہ بیماری خارج ہوتا

ہے اور جس رگ سے نکلتا ہے۔ اس کو عازل کہتے ہیں۔ استحاضہ کا حکم یہ ہے کہ اس میں نہ نماز معاف ہے نہ روزہ اور نہ ہی ایسی عورت سے صحبت حرام ہے۔

استحاضہ اگر اس حد تک پہنچ گیا کہ اس کو اتنی مہلت ہی نہیں ملتی کہ وضو کر کے فرض نماز ادا کر سکے تو نماز کا پورا ایک وقت شروع سے آخر تک اسی حالت میں گذر جانے پر اس کو معذور سمجھا جائے گا۔ اب ایک وضو سے اس وقت میں جتنی نمازیں چاہے پڑھے۔ خون آنے سے اس کا وضو نہ جائے گا۔

حیض و نفاس کی مدت

نفاس جو خون بچہ پیدا ہونے کے بعد آتا ہے اس کی کمی کی جانب کوئی مدت مقرر نہیں۔ البتہ زیادہ سے زیادہ مدت چالیس دن رات ہے اور حیض کی کم سے کم مدت تین دن ورتین راتیں ہیں۔ یعنی پورے ۷۲ بہتر گھنٹے۔ ایک منٹ بھی اگر کم ہے تو حیض نہیں اور زیادہ سے زیادہ دس دن اور دس راتیں ہیں اور طہر (پاکی کے دن) کی کم سے کم مدت ۱۵ دن ہے۔

دس رات دن سے کچھ زیادہ خون آیا تو اگر یہ پہلی مرتبہ آیا ہے تو یہ دس دن تک حیض ہے بعد کا استحاضہ۔ اگر پہلے حیض آچکے ہیں اور عادت دس دن سے کم کی تھی تو عادت سے جتنا زیادہ ہے استحاضہ ہے اس کی مثال یوں ہے۔

(۱) ۵ دن حیض آنے کی عادت تھی۔ اب آیا دس دن۔ تو یہ دس دن حیض قرار پائیں گے۔

(۲) ۵ دن حیض آنے کی عادت تھی اب آیا ۱۲ دن تو اس صورت میں ۵ دن حیض کے باقی سات دن استحاضہ کے قرار پائیں گے۔

اگر ایک حالت مقرر نہ تھی کبھی چار دن کبھی پانچ دن تو کچھلی بار جتنے دن تھے وہی اب حیض ہوں گے۔ باقی استحاضہ

خون حیض کے رنگ

حیض کے چھ رنگ ہیں۔ سیاہ، سرخ، سبز، زرد، گدلا اور ٹیالا سفید رنگ کی رطوبت حیض نہیں تو اگر دس دن کے اندر رطوبت میں ذرا بھی میلا پن ہے تو وہ حیض ہے اور دس دن رات کے بعد بھی میلا پن باقی ہے تو عادت والی کے لئے جو دن عادت کے ہیں حیض اور عادت کے بعد والے استحاضہ اور اگر کچھ عادت نہیں تو دس دن رات تک حیض ہے باقی استحاضہ۔

نوٹ

یہ مسائل مختصر لکھ دیئے ہیں۔ مزید معلومات کسی عالم دین سے کر لینی چاہیے۔ یہ مسائل اس لئے لکھے جاتے ہیں کہ نماز روزہ کا ان سے تعلق ہے۔ قرآن مجید میں بھی حیض کے متعلق مسئلہ موجود ہے۔ یہ مسائل بہر حال ان کے لئے بہت ضروری ہیں جو اللہ تعالیٰ کے فرض نماز روزہ کو ادا کرنا ضروری سمجھتے ہیں ورنہ اس دور لادینی میں تو بعض لوگ مذکورہ بالا مسائل کا مذاق اڑاتے دکھائی دیتے ہیں اللہ تعالیٰ ہی ہادی ہے۔



تیمم کا بیان

فَإِنْ لَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِوُجُوهِكُمْ
وَأَيْدِيكُمْ مِنْهُ۔

تو جب تم پانی نہ پاؤ تو پاک مٹی سے تیمم کرو اور اسی مٹی سے اپنے مونہوں اور
ہاتھوں کا مسح کرو۔

اگر پانی میسر نہ ہو یا غسل و وضو کرنے سے بیماری کے بڑھنے یا دیر سے اچھا
ہونے یا اتنی سردی ہو کہ نہانے سے مرجانے یا بیمار ہو جانے کا قوی اندیشہ ہو یا جہاں مقیم
ہے وہاں چاروں طرف ایک میل تک پانی ملنے کا پتہ نہ ہو تو بجائے غسل و وضو کے تیمم کا
حکم ہے۔ غسل اور وضو دونوں کے لئے تیمم کا طریقہ ایک ہی ہے صرف نیت میں فرق
ہے کہ غسل کے تیمم کو غسل کے اور وضو کے تیمم کو وضو کے قائم مقام خیال کرے۔

تیمم کرنے کا طریقہ

پہلے نیت کر لے کہ میں ناپاکی دور کرنے اور نماز پڑھنے کے لئے تیمم کرتا
ہوں پھر دونوں ہاتھوں کی انگلیوں کو کشادہ کر کے پاک مٹی یا کسی ایسی چیز پر جو زمین
کی قسم سے ہو ایک بار مار کر سارے منہ کا مسح کریں کہ کوئی جگہ باقی نہ رہے۔ پھر اسی
طرح ہاتھ مار کر دونوں ہاتھوں کا ناخنوں سے لے کر کہنیوں سمیت مسح کریں کہ کوئی
جگہ باقی نہ رہے۔

تیمم کے تین فرض ہیں

(۱) نیت کرنا (۲) دونوں ہاتھ مٹی پر مار کر سارے منہ پر پھیرنا (۳) دونوں ہاتھ مٹی پر مار کر دونوں ہاتھوں پر کہنیوں سمیت ہاتھ پھیرنا۔ بسم اللہ کہنا۔ ہاتھوں کو زمین پر مارنا۔ انگلیاں کھلی ہوئی رکھنا۔ زیادہ مٹی لگ جانے پر ہاتھوں کو جھاڑنا اس طرح کہ ایک ہاتھ کے انگوٹھے کی جڑ کو دوسرے ہاتھ کے انگوٹھے کی جڑ پر مارنا۔ داڑھی اور انگلیوں کا خلال کرنا۔

تیمم کے ضروری مسائل

انگوٹھی، چھلے، چوڑیاں وغیرہ پہنی ہوں تو ان کو اتار کر یا ہٹا کر ان کے نیچے ہاتھ پھیرنا فرض ہے جو چیز آگ سے جل کر نہ راکھ ہوتی ہو نہ پگھلتی ہو نہ نرم ہوتی ہو وہ زمین کی جنس سے ہے اس سے تیمم جائز ہے اگرچہ اس پر غبار نہ ہو۔ ایسا پاک کپڑا جس میں غبار ہو کہ ہاتھ مارنے سے غبار اڑتا نظر آئے اس سے تیمم جائز ہے جن چیزوں سے وضو ٹوٹتا ہے یا غسل واجب ہوتا ہے ان سے تیمم بھی ٹوٹ جاتا ہے۔ اسی طرح پانی میسر آ جائے یا مرض وغیرہ کے خطرات تھے وہ ختم ہو جائیں تو پھر تیمم ٹوٹ جائے گا۔ اگر نماز کا وقت تنگ ہو گیا کہ وضو غسل کر لے گا تو نماز قضا ہو جائے گی تو ایسی صورت میں تیمم کر کے نماز پڑھ لے پھر وضو یا غسل کر کے نماز دوبارہ پڑھنی لازمی ہے۔



نماز کے اوقات

إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا۔

بیشک نماز مومنوں پر وقت مقررہ میں فرض ہے۔

ہر نماز کو اس کے وقت میں ادا کرنا چاہیے۔ جو نماز وقت سے پہلے پڑھی جائے گی وہ بھی ادا نہ ہوگی اور جو بعد میں پڑھی جائے گی وہ بھی ادا نہ ہوگی۔ بلکہ قضا ہوگی۔

فجر

نماز فجر کا وقت صبح صادق سے شروع ہو کر آفتاب کی کرن چمکنے تک رہتا ہے۔ صبح صادق وہ روشنی ہے جو مطلع آفتاب کے اوپر آسمان پر پھیل جاتی ہے اور اجالا ہو جاتا ہے۔

ظہر

نماز ظہر کا وقت آفتاب ڈھلنے سے شروع ہو کر اس وقت تک رہتا ہے کہ ہر چیز کا سایہ علاوہ اصلی سایہ کے دو چند ہو جائے۔ اصلی سایہ وہ ہے جو آفتاب کے خط نصف النہار پر پہنچنے کے وقت ہوتا ہے۔

عصر

نماز عصر کا وقت ظہر کا وقت ختم ہونے سے شروع ہو کر آفتاب کے ڈوبنے تک رہتا ہے بہتر یہ ہے کہ دھوپ کا رنگ زرد ہونے سے پہلے نماز ادا کر لی جائے۔ کیونکہ

دھوپ کے زرد ہونے پر وقت مکروہ ہو جاتا ہے اگرچہ نماز ہو جائے گی۔

مغرب

نماز مغرب کا وقت غروب آفتاب سے شروع ہو کر غروب شفق تک رہتا ہے۔ شفق اس سپیدی کا نام ہے جو جانب مغرب سرخی ڈوبنے کے بعد جنوباً و شمالاً پھیلی ہوئی رہتی ہے۔

عشاء

نماز عشاء کا وقت غروب شفق سے شروع ہو کر طلوع فجر تک رہتا ہے اور نصف شب کے بعد مکروہ ہو جاتا ہے۔ تجربہ سے ثابت ہوا کہ بڑی راتوں میں نماز مغرب کے بعد تقریباً ڈیڑھ گھنٹہ اور چھوٹی راتوں میں تقریباً سوا گھنٹہ کے بعد عشاء کا وقت شروع ہوتا ہے۔



اذان کا بیان

وَإِذَا نَادَيْتُمْ إِلَى الصَّلَاةِ-

اور جب تم نماز کے لئے اذان دو۔

پانچوں وقت کی نماز فرض کے لئے جس میں جمعہ بھی ہے۔ اذان سنت مؤکدہ ہے۔ اذان وقت پر کہنی چاہیے۔ اگر وقت سے پہلے کہہ دی تو دوبارہ کہی جائے۔ فرض کے علاوہ کسی اور نماز کے لئے اذان نہیں ہے۔ عورتوں کو اذان کہنا مکروہ تحریمی ہے۔ بے وضو کی اذان ہو جائے گی مگر مکروہ ہوگی۔ اس لئے بہتر یہ ہے با وضو اذان دہی جائے بلند جگہ قبلہ رو کھڑے ہو کر کانوں میں انگلیاں ڈال کر کہی جائے۔ حی علی الصلوٰۃ کہتے وقت داہنی طرف منہ کرنا اور حی علی الفلاح کہتے وقت بائیں طرف منہ کرنا چاہیے۔ اگر فجر کی اذان ہو تو حی علی الفلاح کے بعد دو مرتبہ الصلوٰۃ خیرٌ مِنَ النَّوْمِ (نماز نیند سے بہتر ہے) کہنا سنت ہے۔

اقامت

اذان کے بعد جماعت کھڑی ہونے کے وقت جو تکبیر یا اقامت کہی جاتی ہے۔ اس کے الفاظ اذان کے مثل ہیں چند باتوں میں فرق ہے (۱) حی علی الفلاح کے بعد دو مرتبہ قَدْ قَامَتِ الصَّلَاةُ (جماعت کھڑی ہوگئی) کہے (۲) اذان کے مقابلہ میں آواز پست ہو (۳) اس کے کلمات جلد جلد کہے جائیں (۴) کانوں میں انگلیاں نہ ڈالی جائیں۔

قامت بیٹھ کر سنی جائے امام و مقتدی حی الفلاح پر کھڑے ہوں

عام طور پر رواج پڑ گیا ہے کہ وقت اقامت سب لوگ کھڑے رہتے ہیں۔ یہ خلاف سنت اور مکروہ ہے۔ مسنون یہ ہے کہ جب مکتبہ اقامت کہے تو امام و مقتدی سب بیٹھے رہیں اور جب حی علی الفلاح پر پہنچے تو کھڑے ہو جائیں۔

جابت اذان و اقامت

اذان و اقامت دونوں کی اجابت مستحب ہے۔ اجابت کا مطلب یہ ہے کہ سننے والا بھی وہی کلمات کہتا جائے اور اَشْهَدُ اَنَّ مُحَمَّدًا رَّسُولُ اللّٰهِ کہتے وقت گلوٹھوں کو چوم کر آنکھوں سے لگائے اور پہلی مرتبہ صَلَّى اللّٰهُ عَلَيْكَ يَا رَسُوْلَ اللّٰهِ اور دوسری مرتبہ قُرْءَةُ عَيْنِي بِكَ يَا رَسُوْلَ اللّٰهِ اَللّٰهُمَّ مَتَّعِنِي بِالسَّمْعِ وَالْبَصْرِ کہے جو ایسا کرے گا۔ حضور ﷺ اس کی شفاعت فرمائیں گے اور اس کی آنکھوں کی روشنی کبھی نہ جائے گی اور حی علی الصلوٰۃ اور حی علی الفلاح کے جواب میں لَا حَوْلَ وَلَا قُوَّةَ اِلَّا بِاللّٰهِ الْعَلِيِّ الْعَظِيْمِ کہے اور فجر کی اذان میں الصَّلٰوَةُ خَيْرٌ مِّنَ النَّوْمِ کے جواب میں صَدَقْتَ وَبَرَزْتَ کہے اور اقامت میں قَدْ قَامَتِ الصَّلٰوَةُ کے جواب میں اَقَامَهَا اللّٰهُ وَاَدَامَهَا کہے۔

ضروری مسائل

اذان خارج مسجد دینی چاہیے۔ یہ ہی سنت ہے۔ مسجد کے اندر کھڑے ہو کر اذان دینا خلاف سنت اور مکروہ ہے۔ جب اذان ختم ہو جائے تو مؤذن اور سامعین درود شریف پڑھیں اور دعا کریں۔

مؤذن کیسا ہو

بہتر یہ ہے کہ مؤذن صالح پرہیزگار ہو اور ثواب کی نیت پر اذان کہتا ہو۔ خلش،

فاسق، نشہ والا، پاگل اور نہ سمجھنے والے کی اذان مکروہ واجب الاعادہ ہے۔ حیض و نفاس والی عورت، خطبہ سننے والے، قضائے حاجت اور جماع کرنے والے پر اذان کا جواب نہیں ہے۔ جب اذان ہو تو چاہیے کہ اتنی دیر سب کام موقوف کر دے اور چل رہا ہو تو کھڑا ہو جائے اور اذان سننے یا جواب دے۔ اگر چند اذانیں سننے تو اس پر پہلی ہی کا واجب ہے، اگر سب کا جواب دے تو بہتر ہے۔



نماز ہر مسلمان پر فرض ہے

ہر عاقل بالغ مسلمان مرد و عورت پر پانچ وقتہ نماز عین فرض ہے۔ اس کی فرضیت کا انکار کفر ہے اور اس کا بلا عذر شرعی چھوڑنا گناہ کبیرہ ہے۔ یہ خالص عبادت بدنی ہے۔ اس میں نیابت جاری نہیں ہو سکتی۔ یعنی ایک کی طرف سے دوسرا نہیں پڑھ سکتا نہ اس کے بدلے زندگی میں کچھ مال بطور فدیہ دیا جاسکتا ہے۔ یہ دین کا ستون ہے۔ اس کا قائم رکھنا دین کا قائم رکھنا ہے۔ یہ سفر و حضر کسی حالت میں بھی معاف نہیں۔ اسے جماعت ادا کرنا تنہا ادا کرنے سے ستائیس درجہ بڑھ کر ہے۔

نماز پڑھنے کا طریقہ

نماز پڑھنے سے پہلے یہ ضروری ہے کہ نمازی کا بدن کپڑے اور نماز کی جگہ پاک ہو اور نماز کا وقت ہو گیا ہو پھر با وضو قبلہ کی طرف منہ کر کے دونوں پاؤں کے درمیان چار پانچ انگل کا فاصلہ کر کے کھڑا ہو اور جو نماز پڑھنی ہے اس کا دل سے ارادہ کرے اور زبان سے کہنا مستحب ہے۔ مثلاً نیت کی میں نے آج کی نماز ظہر چار رکعت نماز فرض یا سنت کی اللہ جل جلالہ کے لئے منہ میرا کعبہ کی طرف اگر امام کے پیچھے ہو تو کہے پیچھے اس امام کے اور دونوں ہاتھ اپنے کانوں تک لے جائے۔ اس طرح کہ ہتھیلیاں قبلہ کو ہوں اور انگلیاں نہ کھلی ہوں نہ ملی ہوئی بلکہ اپنی حالت پر ہوں۔ اللہ اکبر کہتا ہوا ہاتھ نیچے لائے اور ناف کے نیچے باندھ لے اس طرح کہ داہنی ہتھیلی بائیں کلائی کے سر پر ہو اور بیچ کی تین انگلیاں بائیں کلائی کی پشت پر اور انگوٹھا اور چھنگلیاں کلائی

کے اغل بغل ہو اور نظر سجدہ کی جگہ پر رہے اور ثناء پڑھے۔

قیام

سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ
وَلَا إِلَهَ غَيْرُكَ ○

پاک ہے تو اللہ میں تیری حمد کرتا ہوں تیرا نام برکت والا ہے اور تیری شان بہت بلند ہے اور تیرے سوا کوئی معبود نہیں۔

اگر جماعت کے ساتھ امام کے پیچھے نماز شروع کرے تو ثناء پڑھ کر خاموش رہے اور امام کی قرأت سے اور اگر تنہا ہو تو ثناء کے بعد تعوذ تسمیہ سورۃ فاتحہ اور کوئی سورت پڑھے۔

تعوذ

أَعُوذُ بِاللَّهِ مِنَ الشَّيْطَانِ الرَّجِيمِ ○

میں پناہ مانگتا ہوں اللہ کی شیطاں مردود سے۔

تسمیہ

بِسْمِ اللَّهِ الرَّحْمَنِ الرَّحِيمِ۔

اللہ کے نام سے شروع کرتا ہوں جو بڑا مہربان نہایت رحم والا

سورۃ فاتحہ

الْحَمْدُ لِلَّهِ رَبِّ الْعَالَمِينَ ○ الرَّحْمَنِ الرَّحِيمِ ○ مَلِكِ يَوْمِ الدِّينِ ○
إِيَّاكَ نَعْبُدُ وَإِيَّاكَ نَسْتَعِينُ ○ اهْدِنَا الصِّرَاطَ الْمُسْتَقِيمَ ○ صِرَاطَ
الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ ○ آمِينَ ○

سب تعریف اللہ کے لئے ہے جو سارے جہاں کا پروردگار ہے بڑا مہربان نہایت رحم والا قیامت کے دن کا مالک ہے (اے اللہ) ہم تیری ہی عبادت کرتے ہیں اور تجھی سے مدد مانگتے ہیں ہم کو سیدھا راستہ چلا ان لوگوں کا راستہ جن پر تو نے انعام کیا نہ ان لوگوں کا راستہ جو (تیرے) غضب میں مبتلا ہوئے اور گمراہوں کا۔ اس کے بعد امام و مقتدی آہستہ کہے۔ الہی قبول فرما۔

سورۃ اخلاص

قُلْ هُوَ اللَّهُ أَحَدٌ ○ اللَّهُ الصَّمَدُ ○ لَمْ يَلِدْ وَلَمْ يُولَدْ ○ وَلَمْ يَكُنْ لَهُ كُفُوًا أَحَدٌ ○

کہو وہ اللہ ایک ہے اللہ بے نیاز ہے۔ نہ اس نے (کسی کو) جنا اور نہ ہی وہ (کسی سے) جنا گیا اور کوئی بھی اس کا ہمسر نہیں ہے۔

پھر اللہ اکبر کہتے ہوئے رکوع میں جائے اور گھٹنوں کو ہاتھ کی انگلیوں سے مضبوط پکڑ لے اور اتنا جھکے کہ سر اور کمر برابر ہو جائے اور کم سے کم تین بار کہے۔

تسبیح رکوع

سُبْحَانَ رَبِّيَ الْعَظِيمِ ○

پاک ہے میرا پروردگار عظمت والا۔

اگر جماعت ہو تو پھر رکوع سے اٹھتے ہوئے صرف امام تسبیح کہے۔

تسبیح

سَمِعَ اللَّهُ لِمَنْ حَمِدَهُ ○

اللہ نے اس کی سن لی جس نے اس کی تعریف۔

قومہ: پھر دونوں ہاتھ چھوڑ کر سیدھا کھڑا ہو جائے اور مقتدی تحمید کہے۔

تحمید

رَبَّنَا لَكَ الْحَمْدُ ○

اے ہمارے پروردگار سب تعریف تیرے ہی لئے ہے۔

تنہا نماز پڑھنے والا تسمیع اور تحمید دونوں کہے پھر اللہ اکبر کہتا ہوا سجدہ میں جائے اس طرح کہ پہلے گھٹنے پھر دونوں ہاتھ زمین پر رکھے پھر ناک اور پھر پیشانی خوب جمائے اور چہرہ دونوں ہاتھوں کے درمیان رکھے اور مرد بازوؤں کو کروٹوں سے اور پیٹ کو رانوں سے اور رانوں کو پنڈلیوں سے جدا رکھے اور کہیاں زمین سے اٹھی ہوئی ہوں اور دونوں پاؤں کی انگلیوں کے پیٹ قبلہ روزمین پر جمے ہوئے ہوں اور کم سے کم تین بار پڑھے۔

سجدہ کی تسبیح

سُبْحَانَ رَبِّيَ الْأَعْلَى ○

پاک ہے میرا پروردگار بہت بلند۔

جلسہ

پھر اللہ اکبر کہتا ہوا سجدہ سے اس طرح اٹھے کہ پہلے پیشانی پھر ناک پھر ہاتھ اٹھیں اور بائیں قدم بچھا کر اس پر بیٹھے اور داہنا قدم کھڑا کر کے رکھے کہ اس کی انگلیاں قبلہ رو ہوں اور ہاتھ رانوں پر گھٹنوں کے قریب رکھے کہ ان کی انگلیاں بھی قبلہ رخ ہوں پھر اللہ اکبر کہتا ہوا۔

دوسرا سجدہ

اسی طرح دوسرا سجدہ کر لے اور پھر اللہ اکبر کہتا ہوا کھڑا ہو جائے۔

قیام

تسمیہ فاتحہ اور کوئی سورۃ پڑھ کر اسی طرح رکوع و سجود کرنے، لیکن امام کے پیچھے مقتدی بسم اللہ۔ فاتحہ اور سورۃ نہیں پڑھے گا اور وہ خاموش کھڑا رہے گا۔

قعدہ

دوسری رکعت کے دونوں سجدوں سے فارغ ہو کر اسی طرح بیٹھ جائے جس طرح دو سجدوں کے درمیان بیٹھا تھا۔

تشہد

التَّحِيَّاتُ لِلَّهِ وَالصَّلَاةُ وَالطَّيِّبَاتُ السَّلَامُ عَلَيْكَ أَيُّهَا النَّبِيُّ
وَرَحْمَةُ اللَّهِ وَبَرَكَاتُهُ، السَّلَامُ عَلَيْنَا وَعَلَى عِبَادِ اللَّهِ الصَّالِحِينَ ○ أَشْهَدُ
أَنَّ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ، وَرَسُولُهُ ○

تمام قولی عبادتیں اور تمام فعلی عبادتیں اور تمام مالی عبادتیں اللہ ہی کے لئے ہیں سلام ہو تم پر اے نبی اور اللہ کی رحمتیں اور اس کی برکتیں سلام ہو ہم پر اور اللہ کے نیک بندوں پر میں گواہی دیتا ہوں کہ اللہ کے سوا کوئی معبود نہیں اور میں گواہی دیتا ہوں کہ حضرت محمد ﷺ اللہ کے بندے اور اس کے رسول ہیں۔

جب تشہد میں کلمہ لا پر پہنچے تو داہنے ہاتھ کو بیچ کی انگلی اور انگوٹھے کا حلقہ بنائے اور چھنگلیا اور اس کے پاس والی کو ہتھیلی سے ملا دے اور لفظ لا پر کلمہ کی انگلی اٹھائے اور الا پر گرا دے اور سب انگلیاں فوراً سیدھی کر دے۔ اگر دو رکعت والی نماز ہے تو تشہد کے بعد درود شریف اور دعا پڑھ کر سلام پھیر دے۔ اگر چار رکعت والی نماز ہے تو تشہد کے بعد اللہ اکبر کہہ کر کھڑا ہو جائے اور دونوں رکعتوں میں اگر فرض ہوں تو صرف بسم اللہ اور سورۃ فاتحہ پڑھ کر قاعدہ کے مطابق رکوع و سجود کرے اور اگر سنت و نفل ہوں تو بسم اللہ

سورۃ فاتحہ اور سورۃ بھی پڑھے لیکن امام کے پیچھے مقتدی تسمیہ اور فاتحہ نہیں پڑھے گا۔ وہ خاموش کھڑا رہے گا۔ پھر چار رکعتیں پوری کر کے بیٹھ جائے اور تشہد درود شریف اور دعا پڑھے اور سلام پھیر دے۔

درود شریف

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى
إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَّجِيدٌ ○ اللَّهُمَّ بَارِكْ عَلَى
مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ
إِنَّكَ حَمِيدٌ مَّجِيدٌ ○ رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي رَبَّنَا
وَتَقَبَّلْ دُعَاءِ ○ رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ
الْحِسَابُ ○

الہی حضرت محمد ﷺ پر اور حضرت محمد ﷺ کی آل پر صلوة بھیج جس طرح
تو نے صلوة بھیجی حضرت ابراہیم علیہ السلام پر اور حضرت ابراہیم علیہ السلام کی آل پر بیشک تو
تعریف کیا گیا بزرگ ہے الہی برکت دے حضرت محمد ﷺ کو اور حضرت محمد
ﷺ کی آل کو جس طرح تو نے برکت دی حضرت ابراہیم علیہ السلام کو اور حضرت ابراہیم
علیہ السلام کی آل کو بیشک تو تعریف کیا گیا ہے۔ بزرگ ہے۔ اے میرے پروردگار میری دعا
قبول فرما اے ہمارے پروردگار مجھ کو اور میرے ماں باپ کو اور سارے مسلمانوں کو بخش
دے اس روز جبکہ (عملوں کا) حساب ہونے لگے۔

سلام

التحيات ودرود وغیرہ پڑھ کر السَّلَامُ عَلَيْكُمْ وَرَحْمَةُ اللَّهِ - تم پر سلامتی ہو
اور اللہ کی رحمت داہنی طرف کے سلام میں داہنی طرف کے فرشتوں اور نمازیوں کی

نیت کرے کہ میں ان کو سلام کہہ رہا ہوں اور بائیں طرف کے سلام میں بائیں طرف کے فرشتوں اور نمازیوں کی نیت کرے اور جس طرف امام ہو اس طرف کے سلام میں امام کی نیت بھی کرے اور اسی طرح امام بھی دونوں طرف کے سلاموں میں فرشتوں اور مقتدیوں کی نیت کرے اور جب تنہا ہو تو دونوں طرف کے فرشتوں کی نیت کرے۔

یہ نماز پڑھنے کا طریقہ مردوں کے لئے ہے۔ عورتوں کے لئے چند باتوں میں فرق ہے۔ عورت تکبیر تحریمہ کے وقت ہاتھ کندھوں تک اٹھائے گی اور کپڑے سے باہر نہ نکالے گی۔ قیام میں سینے پر ہاتھ باندھے گی اور ہتھیلی کی پشت پر رکھے گی۔ رکوع میں کم جھکے گی اور گھٹنوں کو جھکائے گی اور ہاتھ گھٹنوں پر رکھے گی مگر ان کو پکڑے گی نہیں اور انگلیاں کشادہ نہ رکھے گی۔ رکوع و سجود سمٹ کر کرے گی۔ سجدہ میں پیٹ ران سے اور ران پنڈلی سے ملائے گی اور ہاتھ زمین پر بچھا دے گی۔ التحیات میں بیٹھتے وقت دونوں پاؤں داہنی طرف یا بائیں طرف نکال کر سرین پر بیٹھے گی اور انگلیاں ملا کر رکھے گی۔ باقی سب کچھ اسی طرح کرے گی۔

نماز کے بعد دعا

دعا کرنا مسنون ہے۔ دعا سے قبل درود شریف پڑھنا چاہیے۔ حضرت عمر رضی اللہ عنہ فرماتے ہیں۔ بغیر درود کے دعا آسمان و زمین میں معلق رہتی ہے۔ جن فرضوں کے بعد سنتیں پڑھنی ہیں ان فرضوں کے بعد مختصر سی دعا کرے اور پھر جلدی سنتیں پڑھے ورنہ سنتوں کا ثواب کم ہو جائے گا اور باقی اذکار و وظائف سنتوں کے بعد پڑھے اور جن فرضوں کے بعد سنتیں نہیں ہیں۔ ان کے بعد درود پڑھنے میں حرج نہیں۔

سجدہ تلاوت

قرآن میں سجدہ کی چودہ آیتیں ہیں۔ جن کے پڑھنے یا سننے سے سجدہ تلاوت

واجب ہو جاتا ہے۔ مسنون طریقہ سجدہ کا یہ ہے کہ کھڑے ہو کر اللہ اکبر کہتا ہوا سجدہ میں جائے اور سُبْحَانَ رَبِّيَ الْأَعْلَى تین بار کہے پھر اللہ اکبر کہتا ہوا کھڑا ہو جائے۔ نماز میں آیت سجدہ پڑھی تو نماز ہی میں فوراً سجدہ تلاوت واجب ہے تاخیر کرنا گناہ ہے۔ سجدہ تلاوت میں نہ ہاتھ اٹھانا ہے نہ تشہد اور نہ سلام ایک مجلس میں سجدہ کی ایک آیت بار بار پڑھی یا سنی تو ایک ہی سجدہ واجب ہوگا۔

بلند آواز سے ذکر و درود

نماز کے بعد بلند آواز سے ذکر کلمہ شریف پڑھنا بھی جائز ہے۔ جبکہ اس کے باعث کسی مریض یا نمازی کو ایذا نہ ہو اور حاضرین کو بھی ان کی خوشی پر چھوڑ دیا جائے۔ مجبور نہ کیا جائے۔ اسی طرح بلند آواز سے ذکر کرنے والوں پر بدعت وغیرہ کا فتویٰ لگانا بھی زیادتی ہے۔ مشکوٰۃ باب الذکر بعد الصلاة میں ہے کہ حضور ﷺ جب اپنی نماز سے فارغ ہوتے تو بلند آواز سے لا الہ الا اللہ وحدہ لا شریک لہ کہتے۔ مسلم میں ہے۔ حضرت عبداللہ بن عباس رضی اللہ عنہما سے روایت ہے کہ فرأى من فرغ من فرائضه من مروج (جاری تھا۔ حضرت ابن عباس رضی اللہ عنہما فرماتے ہیں کہ میں تکبیر کی آواز سے حضور کی نماز کا ختم ہونا معلوم کرتا تھا۔ (مشکوٰۃ)



شرائط نماز

نماز پڑھنے کا طریقہ جو گذشتہ اوراق میں بیان ہو چکا ہے۔ اس میں کچھ نماز کی شرطیں کچھ فرائض کچھ واجبات اور کچھ سنتیں و مستحبات ہیں۔ نمازی کو چاہیے کہ ان کو الگ الگ یاد کرے۔

شرائط

نماز کی چھ شرطیں ہیں۔ (۱) طہارت یعنی نمازی کا بدن اور کپڑے پاک ہوں (۲) نماز کی جگہ پاک ہو (۳) ستر عورت یعنی بدن کا وہ حصہ جس کا چھپانا فرض ہے۔ وہ چھپا ہوا ہو وہ مرد کے لئے ناف سے لے کر گھٹنے تک ہے اور عورت کے لئے ہاتھوں پاؤں اور چہرہ کے علاوہ سارے بدن ہے (۴) استقبال قبلہ یعنی منہ اور سینہ قبلہ کی طرف (۵) وقت یعنی نماز کا وقت پڑھنا (۶) نیت کرنا۔ دل کے پکے ارادہ کا نام نیت ہے۔ زبان سے کہہ دینا مستحب ہے۔

فائدہ: نماز شروع کرنے سے پہلے ان شرطوں کا ہونا ضروری ہے۔ ورنہ نماز نہیں ہوگی۔

نماز کی شرائط کے متعلق ضروری باتیں

مردوں کو ایسا باریک کپڑا جس سے بدن کا وہ حصہ جس کا نماز میں چھپانا ضروری ہے نظر آئے ایسے کپڑے سے نماز نہ ہوگی۔ بعض لوگ باریک تہبند پہن کر نماز پڑھتے

ہیں جن سے گھٹنے اور ران چمکتی ہے۔ اس طرح نماز نہیں ہوگی۔

مستورات کے لئے ستر عورت کا مطلب

نماز میں عورتوں کے لئے ہاتھ کی کلائی پاؤں۔ ٹخنوں تک صرف چہرہ کی نکلی کے ماسوا تمام بدن کا چھپانا ضروری ہے۔ لٹکتے ہوئے بال، گردن، کان یہ بھی چھپانے چاہئیں۔ اگر نماز کی حالت میں کان یا چوتھائی بازو یا کوئی عضو چوتھائی بقدر ایک رکن (یعنی سبحان ربی الاعلیٰ کی مقدار) کھلا رہا تو نماز نہ ہوگی۔ بعض عورتیں ایسا باریک دوپٹہ اوڑھتی ہیں جن سے بالوں کی سیاہی نظر آتی ہے یا ایسے باریک کپڑے پہنتی ہیں جن سے اعضاء چمکتے ہوئے نظر آتے ہیں۔ ایسے لباس سے ہرگز نماز نہیں ہوتی۔ اس لئے عورتوں کے لئے ضروری ہے کہ وہ اپنے تمام جسم کو سوائے چہرے ہاتھ کی کلائی اور پاؤں کو ایسے کپڑے سے چھپائیں کہ بدن اور سر کے بال نظر نہ آئیں۔

قبلہ کے متعلق مسئلہ

اگر کسی کو قبلہ کی شناخت نہ ہونہ کوئی بتانے والا ہو اور نہ ہی وہ خود کسی طرح معلوم کر سکے تو اس کو جدھر قبلہ ہونا دل میں جسے ادھر ہی منہ کر کے نماز پڑھ لے۔ اگر بعد کو معلوم ہوا کہ قبلہ کی طرف نماز نہیں پڑھی گئی تو دوبارہ پڑھنے کی ضرورت نہیں۔ نیت دل سے کر لینا کافی ہے۔ زبان سے لمبی چوڑی عبارت ادا کرنا ضروری نہیں نیت کا مطلب یہ ہے کہ جب نمازی سے پوچھا جائے کہ کونسی نماز پڑھ رہے ہو تو وہ بلا تردد بتا دے کہ ظہر کی عصر کی وغیرہ وغیرہ ہاں زبان سے کہہ لینے میں بھی حرج نہیں۔



تعداد رکعات

نام نماز	غیر مؤکدہ سنت قبل فرض	سنت مؤکدہ قبل فرض	فرض	سنت مؤکدہ بعد فرض	نفل	کل رکعتیں
فجر	x	۲	۲	x	x	۴
ظہر	x	۲	۴	۲	۲	۱۲
عصر	۴	x	۴	x	x	۸
مغرب	x	x	۳	۲	۲	۷
عشاء	۴	x	۴	۲	۲	۱۷

۳ وتر واجب دو وتروں سے

پہلے دو بعد

واضح ہو کہ فرض واجب اور سنت مؤکدہ کا ادا کرنا ضروری ہے اور سنت غیر مؤکدہ (نفل) کا ادا کرنا اختیاری ہے۔



اوقات مکروہہ

(۱) سورج نکلنے وقت (۲) غروب ہوتے وقت (۳) استواء کے وقت کوئی نماز نہیں پڑھنی چاہیے (۴) طلوع صبح صادق سے طلوع آفتاب تک سوائے دو سنت فجر اور نماز عصر کے بعد غروب آفتاب تک کوئی نفل نہیں پڑھ سکتے۔ حتیٰ کہ فجر کی سنتیں رہ جائیں تو ان کو بھی نماز فجر کے بعد نہ پڑھے بلکہ جب پورا سورج نکل آئے تو پڑھے۔

نماز فجر کے متعلق ضروری مسئلہ

اگر کوئی ایسے وقت میں مسجد پہنچے کہ نماز فجر کے لئے امام کھڑا ہو گیا ہو اور یہ خیال ہو کہ سنت فجر پڑھنے کے بعد جماعت مل جائے گی۔ اگرچہ قعدہ ہی میں شامل ہو سکے گا تو سنت فجر پڑھ لے اور اگر فرض کی جماعت فوت ہو جانے کا خطرہ ہو تو نہ پڑھے اور جماعت میں شامل ہو جائے (واضح رہے کہ جب جماعت کھڑی ہو جائے تو کسی نفل کا پڑھنا جائز نہیں البتہ سنت فجر پڑھ سکتا ہے اور رہ جانے کی صورت میں سنت فجر آفتاب کے پورے نکل آنے پر پڑھے۔

نماز کے اوقات مستحبہ

(۱) فجر میں تاخیر مستحب ہے یعنی جب خوب اجالا ہو جائے زمین روشن ہو جائے۔ شروع کرے مگر ایسا وقت ہونا چاہیے کہ چالیس سے ساٹھ آیت کے ساتھ نماز ادا کر سکے پھر سلام کے بعد اتنا وقت باقی رہنا چاہیے کہ اگر نماز میں فساد ظاہر ہو تو طہارت

(وضو یا غسل) کر کے دوبارہ نماز پڑھی جاسکے۔ اتنی تاخیر کہ طلوع آفتاب کا شک ہو جائے مکر وہ ہے۔

(۲) ظہر و جمعہ سردیوں میں جلدی پڑھنا (اول وقت میں) اور گرمیوں میں

کچھ تاخیر سے پڑھنا کہ دوپہر کی تیزی کم ہو جائے۔ مستحب ہے۔

(۳) عصر کی نماز ہمیشہ تاخیر سے پڑھنا مستحب ہے۔ روز ابر کے سوا مغرب

میں ہمیشہ جلدی پڑھنا مستحب ہے اور عشاء کی نماز تہائی رات تاخیر سے پڑھنا مستحب

ہے۔ واضح رہے کہ جلدی و تاخیر کا مطلب یہ ہے کہ نمازوں کے مقررہ اوقات کے اندر

تاخیر یا جلدی کی جائے۔



فرائض نماز

نماز کے فرائض سات ہیں۔ (۱) تکبیر تحریمہ یعنی اللہ اکبر کہنا (۲) قیام یعنی سیدھا کھڑے ہو کر نماز پڑھنا۔ فرض۔ وتر۔ سنت فجر۔ عیدین کی نماز میں قیام فرض ہے۔ بلا عذر صحیح اگر یہ نمازیں بیٹھ کر پڑھے گا تو نہیں ہوں گی۔ نفل نماز میں قیام فرض نہیں (۳) قرأت مطلقاً ایک آیت پڑھنا فرض کی دو رکعتوں میں اور وتر و نوافل کی ہر رکعت میں فرض مقتدی کو کسی نماز میں قرأت جائز نہیں (۴) رکوع کرنا (۵) سجدہ کرنا (۶) قعدہ اخیرہ۔ نماز پوری کر کے آخری التحیات میں بیٹھنا (۷) خروج بطنہ یعنی دونوں طرف سلام پھیرنا۔ ان فرضوں میں سے ایک بھی رہ جائے تو نماز نہیں ہوتی۔ اگرچہ سجدہ سہو کیا جائے۔

فرائض نماز کے متعلق ضروری باتیں

ذیل میں نماز کے فرائض سے متعلق ضروری وضاحت کی جاتی ہے۔ کیونکہ عموماً لوگ ان کا خیال نہیں کرتے جس کی وجہ سے یا تو نماز ہوتی ہی نہیں یا پھر مکروہ تحریمہ یا مکروہ ہوتی ہے۔

تکبیر تحریمہ

یعنی نماز کے شروع کرنے کے لئے اللہ اکبر کہنا۔ اس مسئلہ میں دو باتوں کا لحاظ

بہت ضروری ہے اول یہ کہ مقتدی امام کی تکبیر کے بعد تکبیر کہے۔ اگر پہلے کہہ لے گا تو نماز نہ ہوگی۔ دوم یہ کہ تکبیر تحریمہ کھڑے ہو کر کہنا فرض ہے۔ بعض لوگ امام کو رکوع میں پا کر تکبیر کہتے ہوئے فوراً رکوع میں چلے جاتے ہیں اور جھک جاتے ہیں ان کی نماز نہیں ہوتی۔

قیام

کھڑے ہو کر نماز پڑھنا فرض ہے۔ یہاں بھی دو ضروری باتیں سمجھ لیں۔ اول یہ کہ کھڑے ہونے کا مطلب یہ ہے کہ دونوں پاؤں پر کھڑا ہو۔ بعض لوگ ایک پاؤں تو زمین پر جمالیتے ہیں اور دوسرا اٹھا لیتے ہیں یہ مکروہ تحریمی ہے۔ اس کا مطلب یہ ہے کہ اس طرح جتنی نمازیں پڑھی گئی ہیں ان کو دوبارہ پڑھنا واجب ہے۔ دوم یہ کہ عموماً یہ دیکھا گیا ہے کہ ذرا بخار نزلہ ہوا یا کوئی معمولی سی تکلیف ہوئی لوگ بیٹھ کر نماز پڑھتے ہیں۔ حالانکہ یہ ایسے مریض ہوتے ہیں جو بیٹھیوں سے اترتے ہیں مسجد تک چل کر آتے ہیں۔ راستہ طے کرتے ہیں۔ کوئی دوست مل جائے تو اس سے کھڑے کھڑے گفتگو بھی کر لیتے ہیں۔ مگر نماز بیٹھ کر پڑھتے ہیں۔ ان کی نماز نہیں ہوئی۔ اس مسئلہ کی تفصیل یہ ہے کہ اگر عصا یا خادم یا دیوار سے ٹیک لگا کر بھی کھڑا ہونے کی طاقت ہے تو تکبیر کھڑے ہو کر کہے پھر بیٹھ جائے۔ مطلب یہ ہے کہ جتنی دیر بھی کھڑے ہونے کی طاقت ہے کھڑے ہو کر ہی نماز پڑھے۔ پھر جب طاقت نہ رہے بیٹھ جائے۔ (اس مسئلہ سے عوام بہت لاپرواہ ہیں)

قرأت

یعنی مطلق قرآن کا پڑھنا نماز میں فرض ہے۔ (۱) اس کا مطلب یہ ہے اتنی آواز سے پڑھے کہ ہر حرف علیحدہ علیحدہ ہو جائے (۲) اور پڑھنے کا مطلب یہ ہے کہ اتنی آواز سے پڑھے کہ خود اس کا نفس سن سکے۔ اب اگر اتنی ست آواز سے قرأت کی

کہ خود بھی قرآن نہ سن سکا نماز نہ ہوگی۔

رکوع

رکوع کا طریقہ یہ ہے کہ اتنا جھکے کہ ہاتھ گھٹنے تک پہنچ جائیں۔ یہ رکوع کا ادنیٰ درجہ ہے اور پورا رکوع یہ ہے کہ پیٹھ سیدھی بچھا دے تاکہ سر سرین کے بالکل مقابل آجائے۔ اگر ادنیٰ درجہ کا رکوع بھی نہ کیا تو نماز نہ ہوگی۔ بعض لوگ ذرا سا جھکتے ہی سجدہ میں آجاتے ہیں۔ ان کی نماز بالکل نہیں ہوتی۔

سجدہ

یہ بھی فرض ہے۔ سجدہ کا طریقہ یہ ہے کہ ناک اور پیشانی زمین پر جم جائے، اگر صرف پیشانی یا ناک کی نوک زمین پر رکھی تو نماز نہ ہوگی۔ ایک بہت ضروری مسئلہ یہ ہے کہ سجدہ میں پاؤں کی انگلی کے پیٹ کا زمین سے لگ جانا شرط ہے اور چھ انگلیوں کے پیٹ کا لگنا واجب اور دسوں کا سنت مؤکدہ ہے۔ اب اگر ایک انگلی کا پیٹ زمین سے نہ لگا نماز قطعاً نہ ہوئی اور اگر چھ انگلیوں کا پیٹ زمین سے نہ لگا واجب چھوٹ گیا۔ نماز مکروہ تحریمہ ہوئی۔ دوبارہ پڑھنا واجب ہے۔ اس مسئلہ کو عوام و خواص کی اکثریت بھول چکی ہے۔ احتیاط کیجئے۔

سجدہ کے ضروری مسائل

سجدہ میں یہ بھی ضروری ہے کہ زمین کی سختی ناک اور پیشانی کو محسوس ہو۔ اب اگر کسی نرم چیز گھاس، روٹی، بردار، قالین پر سجدہ کیا اور پیشانی جم گئی یعنی اتنی دبی کہ اب دوبارہ دبانی سے اور نہ دبے گی سجدہ ہو گیا ورنہ نہیں۔ عمامہ کے بیچ پر سجدہ کیا کہ ماتھا خوب جم گیا، سجدہ ہو گیا ورنہ نہیں۔ اسی طرح ایسی جگہ پر سجدہ نہیں ہو سکتا جو جگہ قدموں کی جگہ سے بارہ انگل سے زیادہ اونچی ہو۔

قعدہ اخیرہ

یعنی نماز کی تمام رکعتوں کے بعد اتنی دیر بیٹھ جانا کہ پوری التحیات رسولہ تک پڑھ لی جائے فرض ہے۔

خروج بصرہ

یعنی اپنے کسی فعل کے ذریعہ نماز سے باہر آنا۔

مندرجہ ذیل صورتوں میں ترک جماعت جائز ہے

سخت سردی، سخت تاریکی، سخت بارش، راستہ میں شدید کچھڑ، آندھی، چوری ہونے کا خوف، کسی دشمن یا ظالم کا خوف، پاخانہ پیشاب کی شدید حاجت، بھوک کی حالت میں کھانا سامنے آ جانا، تیمارداری، ان سب صورتوں میں تندرست لوگوں کو بھی ترک جماعت کی اجازت ہے اور بیمار اپاہج لنگڑالولا بہت بوڑھا کو بھی ترک جماعت جائز ہے۔

قضا نمازیں

جو نماز وقت پر نہ پڑھی جائے وہ قضا ہے اور بلا عذر شرعی نماز قضا کرنا سخت گناہ ہے قضا کرنے والے پر فرض ہے کہ اس کی قضا پڑھے اور سچے دل سے توبہ کرے۔ فرض کی قضا فرض، واجب کی قضا واجب اور بعض سنتوں کی قضا سنت ہے۔ جیسے فجر کی سنتیں، جبکہ فرض بھی فوت ہو گیا ہو اور ظہر کی پہلی سنتیں جبکہ ظہر کا وقت باقی ہو۔ قضا کے لئے کوئی وقت معین نہیں جب پڑھے گا تو بری الذمہ ہو جائے گا۔ ہاں طلوع وغروب اور زوال کے وقت جائز نہیں مگر چاہیے کہ قضا نمازیں جلدی پڑھ لے تاخیر نہ کرے۔ ظہر اور جمعہ کی وہ سنتیں جو فرض سے پہلے ہیں اگر وہ جائیں تو فرضوں کے بعد پڑھ لے اور فجر کی سنتیں اگر وہ جائیں تو سورج نکلنے کے بعد ظہر سے پہلے پڑھ لے تو بہتر ہے۔ جنون یا بیہوشی اگر پورے چھ وقت کی نمازوں تک رہے تو ان نمازوں کی قضا نہیں۔

نماز کے واجبات

تکبیر تحریرہ میں اللہ کبر کہنا۔ فرض کی پہلی دو رکعتوں میں اور باقی نمازوں کی ہر رکعت میں ایک بار پوری الحمد پڑھنا۔ اس کے بعد فرض نماز کی پہلی دو رکعتوں میں اور وتر و سنت و نفل کی ہر رکعت میں چھوٹی آیتیں یا وہ ایک آیت جو تین چھوٹی آیتوں کے برابر ہوں پڑھنا۔ قومہ یعنی رکوع کے بعد سیدھا کھڑا ہونا۔ جلسہ یعنی دونوں سجدوں کے درمیان سیدھا بیٹھنا۔ قعدہ اولیٰ یعنی تین یا چار رکعت والی نماز میں دو رکعتوں کے بعد بیٹھنا۔ دونوں قعدوں میں تشهد پڑھنا۔ قعدہ اولیٰ میں تشهد پر کچھ نہ پڑھنا۔ امام جب قرأت کرے بلند آواز سے یا آہستہ تو اس وقت مقتدی کا چپ رہنا۔ سوائے قرأت کے تمام واجبات میں امام کی متابعت کرنا۔ ترتیب قائم رکھنا۔ تمام ارکان سکون و اطمینان سے ادا کرنا۔ امام کو فجر، مغرب، عشاء، جمعہ، عیدین، تراویح اور رمضان کے وٹروں میں آواز سے قرأت کرنا، ظہر اور عصر میں آہستہ قرأت کرنا، عیدین کی نماز میں چھ تکبیریں زائد کہنا۔

نماز کے واجبات میں سے اگر کوئی واجب بھولے سے رہ جائے تو سجدہ سہو کرنے سے نماز درست ہو جائے گی۔ سجدہ سہو نہ کرنے اور قصد ترک کرنے سے نماز کا لوٹانا واجب ہے۔



نماز کی سنتیں

تکبیر تحریمہ کہتے وقت دونوں ہاتھ کانوں تک اٹھانا۔ ہتھیلیوں کا قبلہ رخ ہونا۔
 امام کا نماز کی تمام تکبیروں کو بلند آواز سے کہنا۔ ناف کے نیچے ہاتھ باندھنا۔ ثناء، تعوذ،
 تسمیہ آہستہ پڑھنا۔ فاتحہ کے بعد آہستہ آمین کہنا۔ ایک رکن سے دوسرے رکن میں
 جاتے وقت تکبیر کہنا۔ ہر رکعت کے اول میں آہستہ بسم اللہ پڑھنا۔ فرض کی تیسری اور
 چوتھی رکعت میں صرف فاتحہ پڑھنا۔ رکوع و سجود میں تین بار تسبیح پڑھنا رکوع میں ٹانگیں
 سیدھی ہونا اور ہاتھوں سے گھٹنوں کو پکڑنا کہ انگلیاں کھلی رہیں سر اور کمر برابر ہو جائے۔
 رکوع سے اٹھتے وقت امام کا سمع اللہ من حمدہ اور مقتدی کا ربنا لک الحمد کہنا (تہا نماز
 پڑھنے والے دونوں کہے) سجدہ میں جاتے وقت پہلے دونوں گھٹنے پھر ہاتھ پھر ناک
 پھر پیشانی رکھنا اور اٹھتے ہوئے اس کا برعکس کرنا۔ بازو کروٹوں سے اور پیٹ رانوں
 سے جدا رکھنا (مگر جب صف میں ہوگا تو بازو کروٹوں سے جدا نہ ہوں گے) کلائیوں
 زمین سے اونچی رکھنا اور انگلیوں کا قبلہ رو ہونا اور ملی ہوئی ہونا۔ دونوں سجدوں کے
 درمیان داہنا قدم کھڑا کر کے اور بائیں قدم بچھا کر اس پر بیٹھنا ہاتھوں کا رانوں پر رکھنا
 سجدہ میں دونوں پاؤں کی تمام انگلیوں کا پیٹ زمین پر لگنا اور قبلہ رو ہونا۔ تشہد میں اشہد
 ان لا الہ الا اللہ پر شہادت کی انگلی سے اشارہ کرنا یوں کہ لا الہ الا اللہ پر انگلی اٹھائے اور الا
 پر رکھ دے اور سب انگلیاں قبلہ رو سیدھی کر دے۔ تشہد کے بعد درود شریف اور کوئی
 دعائے مسنونہ پڑھنا سلام دو بار کہنا پہلے دائیں طرف پھر بائیں طرف۔ امام کا بلند

آواز سے سلام کہنا دوسرا پہلے کی نسبت کچھ آہستہ کہنا۔ ان سنتوں میں سے اگر کوئی سنت سہوارہ جائے یا قصد ترک کی جائے تو نماز نہیں ٹوٹی اور نہ ہی سجدہ سہو واجب ہوتا ہے ہاں قصد چھوڑنے والا گنہگار ہوتا ہے۔

نماز کے مستحبات

دو قدموں کے درمیان بقدر چار انگشت کے فاصلہ چھوڑنا۔ رکوع و سجدوں میں تین بار سے زیادہ پانچ یا سات بار تسبیح کہنا۔ قیام کے وقت سجدہ گاہ پر رکوع میں دونوں پاؤں کی پشت پر سجدہ میں ناک کے سرے پر قعدہ میں اپنی گود پر سلام میں اپنے شانوں پر نظر رکھنا۔ جمائی کے وقت منہ بند رکھنا اگر کھل جائے تو ہاتھ کی پشت سے ڈھکنا۔

مفسدات نماز

بھول کر یا قصد کسی سے بات کرنا کسی کو قصد آیا سہو اسلام کرنا یا سلام کا جواب دینا کسی کی چھینک کا جواب دینا۔ امام کی بھول پر بیٹھ جا کہنا، اللہ تعالیٰ کا نام سن کر جل جلالہ اور حضور ﷺ کا نام سن کر درود شریف بقصد جواب پڑھنا اور اگر بقصد جواب نہ ہو تو حرج نہیں۔ اپنے امام کے سوا دوسرے کو لقمہ دینا۔ درد یا مصیبت کی وجہ سے آہ اف وغیرہ کہنا اور اگر بے اختیار مریض وغیرہ سے آہ اوہ نکلی معاف ہے۔ نماز پوری ہونے سے پہلے قصد اسلام پھیرنا، اگر بھول کر پھیر دیا تو حرج نہیں۔ نماز پوری کر کے سجدہ سہو کر لے۔ نماز میں قرآن شریف دیکھ کر پڑھنا، اچھی بری خبر سن کر کچھ کہنا۔

قرأت یا اذکار نماز میں سخت غلطی کرنا۔ اگر نمازی کو کسی نے ایک دم بقدر تین قدم کے کھینچ لیا یا دھکیل دیا۔ منہ کو قبلہ سے پھیرنا، پے در پے تین بال اپنے جسم کے کسی حصہ سے اکھیرنا۔ ایک رکن میں (مثلاً سجدہ یا رکوع یا قیام میں) تین بار اس طرح کھجانا کہ کھجا کر ہاتھ اٹھالیا۔ پھر کھجایا پھر ہاتھ ہٹالیا۔ نماز فاسد ہوگئی اور اگر جسم کے ایک حصہ پر ہاتھ رکھ کر چند مرتبہ کھجایا مگر ہاتھ اس حصہ جسم سے علیحدہ نہ کیا تو نماز فاسد نہ ہوگی۔ قرآن مجید ایسا غلط پڑھنا کہ معنی بدل جائیں کچھ کھانا پینا، ہاں دانتوں کے اندر کوئی چیز رہ گئی تھی اس کو نکل گیا اگر چنے کے برابر ہے نماز فاسد ہوگئی اور اگر چنے سے کم ہے تو فاسد نہ ہوئی مکروہ ہوئی۔ بلا عذر سینہ کو قبلہ سے پھیرنا، بچہ کا عورت کی چھاتی چوسنا اور دودھ نکل آنا۔ عورت نماز میں تھی مرد کا بوسہ لینا یا شہوت سے اس کے بدن کو چھونا۔ ان مفسدات میں سے کسی مفسد کے ہونے سے نماز ٹوٹ جاتی ہے۔ دوبارہ پڑھنی چاہیے۔

نماز کے مکروہات تحریمہ

کپڑا سمیٹنا مثلاً سجدہ میں جاتے وقت آگے یا پیچھے سے اٹھالینا اگر چہ گرد سے بچانے کے لئے ہو۔ کپڑا الٹکانا مثلاً سر یا موٹڈھے پر اس طرح ڈالنا کہ دونوں کنارے لٹکتے ہوں۔ آستین آدھی کلائی سے زیادہ چڑھا لینا۔ انگلیاں چٹھانا۔ انگلیوں کی قینچی باندھنا۔ یعنی ایک ہاتھ کی انگلیاں دوسرے ہاتھ کی انگلیوں میں ڈالنا۔ آسمان کی طرف نظر اٹھانا۔ کسی کے منہ کے سامنے نماز پڑھنا۔ الثا قرآن پڑھنا امام سے پہلے مقتدی کا رکوع وسجود وغیرہ میں جانا۔ قبر کا سامنے ہونا اس طرح کہ درمیان میں کوئی چیز حائل نہ ہو اگر بقدر سترہ کوئی چیز حائل ہو تو مکروہ نہیں اور اگر قبر دائیں یا بائیں ہے تو کچھ کراہت نہیں۔ کپڑے یا داڑھی یا بدن کے ساتھ کھیلنا۔ کمر پر ہاتھ رکھنا۔ کپڑے میں اس طرح

لپٹ جانا کہ ہاتھ بھی باہر نہ ہو۔ نماز پڑھتے وقت ادھر ادھر منہ پھیر کر دیکھنا۔ کل چہرہ پھر گیا ہو یا بعض تشہد یا سجدوں کے درمیان میں کتے کی طرح بیٹھنا یعنی گھٹنوں کو سینہ سے ملا کر دونوں ہاتھوں کو زمین پر رکھ کر سرین کے بل بیٹھنا۔ مرد کا سجدہ میں کلائیوں کو بچھانا۔ سجدہ میں بلاوجہ کنکریاں ہٹانا۔ کسی واجب کو ترک کرنا۔ رکوع و سجود میں پیٹھ سیدھی نہ کرنا۔ یونہی قومہ اور جلسہ میں سیدھے ہونے سے پہلے سجدہ کو چلا جانا۔ قیام کے علاوہ اور کسی موقع پر قرآن مجید پڑھنا یا رکوع میں قرأت ختم کرنا۔ امام سے پہلے مقتدی کا رکوع و سجود میں جانا یا اس سے پہلے سر اٹھانا۔ یہ مکروہات اگر نماز میں پائے جائیں تو نماز ناقص مکروہ تحریمی ہوتی ہے اس نماز کو دوبارہ پڑھ لینا ضروری ہے۔

فائدہ: بحالت نماز مکھی یا چمھر کو پکڑ کر مسل دینا جائز ہے۔ بضرورت ایک یا دو ضرب سے سانپ یا بچھو کو مار دینے سے نماز فاسد نہیں ہوتی۔

نماز توڑنے کے اعذار

سانپ وغیرہ کے مارنے کے لئے جبکہ ایذا کا اندیشہ ہو۔ کوئی جانور بھاگ گیا۔ اس کو پکڑنے کے لئے نقصان کا خوف ہو مثلاً دودھ ابل جائے گا۔ گوشت ترکاری روٹی جل جائے گی۔ چور کوئی چیز اٹھا کر لے بھاگا گاڑی چھوٹ رہی ہو۔ اجنبی عورت نے چھو دیا ہو۔ پیشاب پاخانہ کی شدید حاجت ہو۔ کوئی مصیبت زدہ فریاد کر رہا ہو کوئی ڈوب رہا ہو یا آگ میں جل رہا ہو یا اندھا راہ گیر وغیرہ کنوئیں میں گرا چاہتا ہو ان سب صورتوں میں نماز توڑ دینے کی اجازت ہے بلکہ پچھلی صورتوں میں واجب ہے جبکہ بچانے پر قادر ہو۔

سجدہ سہو کا بیان

جب نماز کا کوئی واجب بھولے سے چھوٹ جائے یا کسی فرض کو مکرر کیا جائے

مثلاً رکوع دوم مرتبہ کرے نماز کے فرض یا واجب میں زیادتی ہو جائے مثلاً قعدہ اول میں تشہد کے بعد درود شریف پڑھ لے تو سجدہ سہولاً لازم ہے۔

امام کے سہو سے مقتدی کو بھی سجدہ سہو کرنا ہوگا، لیکن اگر مقتدی سے سہو ہو جائے تو مقتدی کو سجدہ سہولاً لازم نہیں کیونکہ وہ امام کے تابع ہے۔ امام سہو کرنے لگے تو مقتدی سبحان اللہ کہہ کر امام کو یاد دلا دے۔ اگر امام سہو سے لوٹ آئے تو بہتر ورنہ مقتدی امام کی اتباع کرے اور آخر میں امام کے ساتھ سجدہ سہو کرے۔

سجدہ سہو کا طریقہ قعدہ اخیر میں تشہد اور درود پڑھنے کے بعد دائیں طرف سلام پھیر کر دو سجدے کرے۔ اس کے بعد پھر تشہد درود اور دعا پڑھ کر دونوں طرف سلام پھیرے۔

نماز وتر

نماز وتر واجب ہے۔ اگر یہ چھوٹ جائے تو اس کی قضا لازم ہے۔ اس کا وقت عشاء کے فرضوں کے بعد سے صبح صادق تک ہے۔ بہتر یہ ہے کہ آخر رات میں تہجد کے ساتھ پڑھی جائے، لیکن جس کو خوف ہو کہ اٹھ نہیں سکے گا۔ وہ عشاء کی نماز کے ساتھ سونے سے پہلے پڑھ لے اس کی تین رکعتیں ہیں۔ دو رکعت پڑھ کر قعدہ کیا جائے اور تشہد پڑھ کر کھڑا ہو جائے تیسری رکعت میں بسم اللہ سورۃ فاتحہ اور کوئی سورۃ پڑھ کر دونوں ہاتھ کانوں تک اٹھائے اور اللہ اکبر کہتا ہوا ہاتھ باندھ لے اور دعائے قنوت آہستہ پڑھے۔ اس کا پڑھنا واجب ہے۔

دعائے قنوت

اللَّهُمَّ إِنَّا نَسْتَعِينُكَ وَنَسْتَغْفِرُكَ وَنُؤْمِنُ بِكَ وَنَتَوَكَّلُ
عَلَيْكَ وَنُثْنِي عَلَيْكَ الْخَيْرَ وَنَشْكُرُكَ وَلَا نَكْفُرُكَ وَنَخْلَعُ

وَنَعْرُكَ مَنْ يَفْجُرُكَ اللَّهُمَّ إِيَّاكَ نَعْبُدُ وَلَكَ نُصَلِّي وَنَسْجُدُ
وَإِلَيْكَ نُسْفِي وَنَحْفِيذُ وَنَرْجُو رَحْمَتَكَ وَنَخْشَى عَذَابَكَ إِنَّ
عَذَابَكَ بِالْكَفَّارِ مُلْحِقٌ ۝

اے اللہ ہم تجھ سے مدد چاہتے ہیں اور تجھ سے بخشش مانگتے ہیں اور تجھ پر ایمان لاتے ہیں اور تجھ پر بھروسہ رکھتے ہیں اور تیری بہت اچھی تعریف کرتے ہیں اور تیرا شکر کرتے ہیں اور تیری ناشکری نہیں کرتے اور الگ کرتے ہیں اور چھوڑتے ہیں اس شخص کو جو تیری نافرمانی کرے اے اللہ ہم تیری ہی عبادت کرتے ہیں اور تیرے ہی لئے نماز پڑھتے ہیں اور سجدہ کرتے ہیں اور تیری ہی طرف دوڑتے اور خدمت کے لئے حاضر ہوتے ہیں اور تیری رحمت کے امیدوار ہیں اور تیرے عذاب سے ڈرتے ہیں بیشک تیرا عذاب کافروں کو ملنے والا ہے۔

جو دعائے قنوت نہ پڑھ سکے وہ یہ پڑھے رَبَّنَا إِنَّا فِي الدُّنْيَا حَسَنَةٌ وَفِي
الْآخِرَةِ حَسَنَةٌ وَقِنَا عَذَابَ النَّارِ ۝ اگر دعائے قنوت پڑھنی بھول گیا اور رکوع
میں چلا گیا تو واپس نہ لوٹے بلکہ سجدہ سہو کرے۔

جماعت و امامت کا بیان

وَارْكَعُوا مَعَ الرَّائِعِينَ ۝

اور رکوع کرنے والوں کے ساتھ رکوع کرو۔ نماز جماعت کے ساتھ پڑھنا واجب ہے، بلا عذر ایک بار بھی چھوڑنے والا گنہگار ہے اور ترک کا عادی گنہگار جمعہ و عیدین میں جماعت شرط ہے اور تراویح میں سنت کفایہ کہ محلہ کے چند لوگوں نے قائم کر لی تو سب کے ذمے سے ساقط ہو گئی اور اگر کسی نے قائم نہ کی تو سب نے برا کیا۔ جماعت کے ساتھ نماز پڑھنے سے ستائیس درجہ زیادہ ثواب ہے۔

امام صحیح العقیدہ اہلسنت و جماعت پر ہیزگار یا پابند شریعت صحیح قرآن پڑھنے والا

اور نماز و طہارت کے مسائل زیادہ جاننے والا ہونا چاہیے۔ بد عقیدہ اور فاسق معین جیسے شرابی، زنا کار، سود خور، چغل خور، داڑھی منڈانے یا حد شرع سے کم رکھنے والے کے پیچھے نماز مکروہ تحریمی واجب الاعادہ ہے۔ عورت کی امامت مکروہ ہے۔ ولد الزنا کوڑھی برص والے اور فالج زدہ۔ کی امامت مکروہ تنزیہی ہے جب کہ کوئی اور ان سے بہتر ہو۔ ورنہ نہیں۔ اندھے کی امامت بلا کراہت جائز ہے جبکہ وہ طہارت وغیرہ کا خیال رکھتا ہو۔ جو قرأت غلط پڑھتا ہو۔ جس سے معنی فاسد ہوں یا وضوح صحیح نہ کرتا ہو یا ضروریات دین میں سے کسی ضروری امر کا منکر ہو۔ ان کے پیچھے نماز باطل محض ہے اور جس کی گمراہی حد کفر تک نہ پہنچی ہو۔ ان کے پیچھے نماز بکراہت شدیدہ مکروہ تحریمی ہے کہ انہیں امام بنانا اور ان کے پیچھے نماز پڑھنا گناہ اور جتنی پڑھی ہوں سب کا پھر پڑھنا واجب۔



نماز کے متعلق بعض اہم و ضروری مسائل

فرض سنت موکدہ وتر اور نفل پڑھنا

(۱) فرض نماز کی پہلی دو رکعتوں میں الحمد کے ساتھ کسی سورۃ یا آیۃ کا پڑھنا واجب ہے۔ تیسری اور چوتھی میں صرف الحمد شریف پڑھنا افضل ہے اور الحمد شریف کے ساتھ سورۃ کا ملانا یا خاموش رہنا مکروہ ہے اور اگر الحمد کے ساتھ سورۃ بھی ملا لی تو سجدہ سہولاً لازم نہ ہوگا۔

(۲) چار رکعتی فرض کے پہلے قعدہ میں التحیات صرف عبدہ و رسولہ تک پڑھنی چاہیے۔ اس سے زیادہ پڑھا تو سجدہ سہولاً لازم ہوگا۔

(۳) وتر سنت موکدہ اور محض نفل نماز خواہ وہ چار رکعت ہوں یا دو رکعت۔ ہر رکعت میں الحمد شریف کے ساتھ کسی سورۃ یا آیت کا پڑھنا واجب ہے۔ اگر ترک کیا تو سجدہ سہولاً لازم ہے۔

(۴) چار رکعتی سنت موکدہ کے قعدہ اولیٰ میں التحیات عبدہ و رسولہ تک پڑھ کر تیسری رکعت کے لئے فوراً کھڑا ہو جانا چاہیے۔

(۵) سنت غیر موکدہ چار رکعتی جیسے عشاء اور عصر سے پہلے کی چار رکعت کے پہلے قعدہ میں بھی پوری التحیات اور درود دعا وغیرہ کا پڑھنا ضروری ہے اور تیسری رکعت میں ثناء تعوذ بسم اللہ پڑھ کر الحمد شریف اور اس کے ساتھ کوئی سورۃ پڑھنی چاہیے۔

اقتداء کے مسائل

مقتدی اور امام کے درمیان اتنا چوڑا راستہ ہو جس میں بیل گاڑی جاسکے یا بیچ میں نہر ہو تو اقتداء صحیح نہیں۔ عید اور جمعۃ الوداع کے موقع پر لوگ اس بات کا خیال نہیں رکھتے۔ ان کی اقتداء صحیح نہیں ہوتی۔

تصویر کے احکام

جس کپڑے پر جاندار کی تصویر ہو اسے پہن کر نماز پڑھنا مکروہ تحریمی ہے۔ نماز کے علاوہ بھی ایسا کپڑا پہننا جائز ہے۔ یونہی نمازی کے سر پر یعنی چھت میں ہو یا معلق ہو یا محل سجود میں ہو کہ اس پر سجدہ واقع ہو تو نماز مکروہ تحریمی ہوگی یونہی نمازی کے آگے یا داہنے یا بائیں تصویر کا ہونا مکروہ تحریمی ہے۔ پس پشت ہونا بھی مکروہ ہے۔

تصویر کے مٹانے میں صرف چہرہ کا مٹانا کراہت سے بچنے کے لئے کافی ہے اگر آنکھ یا بھوؤں یا ہاتھ پاؤں جدا کر لئے گئے تو اس سے کراہت رفع نہ ہوگی۔
تھیلی یا جیب میں تصویر چھپی ہوئی ہو تو نماز میں کراہت نہیں۔ تصویر والا کپڑا پہنے ہوئے ہے مگر اس پر کوئی دوسرا کپڑا اور پہن لیا کہ تصویر چھپ گئی تو اب نماز مکروہ نہ ہوگی۔

سترہ کے مسائل

(۱) ہاتھ میں کوئی ایسا آلہ رکھنا (خصوصاً سفر میں) جس سے دشمن کو دفع کر سکے۔
(۲) امام و منفرد صحرا میں یا کسی ایسی جگہ نماز مقتدی کے لئے بھی کافی ہے اور سترہ بقدر ایک ہاتھ کے اونچا اور انگلی برابر موٹا ہو یا زیادہ سے زیادہ تین ہاتھ اونچا ہو۔ سترہ داہنے یا بائیں بھوؤں کی سیدھ پر ہونا افضل ہے۔ اگر سترہ نصب کرنا ناممکن ہو تو کوئی چیز آڑی رکھ دے۔ یہ بھی نہ ہو تو خط کھینچ دے۔ غرضیکہ جو چیز بھی آڑ بن سکے

وہ سترہ کے کام آسکتی ہے۔ مثلاً لکڑی، پتھر، درخت سترہ کا ایک فائدہ یہ بھی ہے کہ اب سترہ کے آگے سے گذرنا جائز ہو جاتا ہے اور اگر کسی نے بلا سترہ شارع عام پر نماز پڑھی اور عورت مرد جانور وغیرہ آگے سے گزرے تو نماز فاسد نہ ہوگی۔

سونے پیتل کی انگٹھی

سونے، پیتل، تانبے، لوہے کسی بھی دھات کی انگٹھی، ریشمی کپڑے پہن کر نماز پڑھنا مرد کے لئے مکروہ تحریمی ہے۔ مستورات کو چاندی سونے کے علاوہ کسی بھی دھات پیتل، تانبہ، لوہا (رولڈ گولڈ) کا زیور پہن کر نماز پڑھنا مکروہ تحریمی ہے (مرد کے لئے چاندی کی انگٹھی ساڑھے چار ماشے سے کم کی پہننا جائز ہے)

قہقہہ سے نماز و وضو

بحالت نماز قہقہہ لگانا: نماز میں قہقہہ لگانے سے وضو بھی ٹوٹ جاتا ہے اور نماز بھی فاسد ہو جاتی ہے۔ قہقہہ یہ ہے کہ اتنی آواز سے ہنسا جائے کہ خود بھی سنے اور ساتھی کو بھی آواز سنائی دے۔

اگر شمار رکعت میں شک ہو تو کیا کرے

(۱) جس کو شمار رکعت میں شک ہو مثلاً تین ہوئیں یا چار اور بلوغ کے بعد یہ پہلا واقعہ ہے تو سلام پھیر کر یا کوئی عمل منافی نماز کر کے توڑ دے اور اس نماز کو از سر نو پڑھے۔

(۲) اور اگر یہ شک پہلی بار نہیں بلکہ پیشتر بھی ہو چکا ہے تو اگر گمان غالب کسی طرف ہو تو اس پر عمل کرے۔

(۳) اگر کسی نے چار رکعت پڑھ کر قعدہ اخیرہ کر لیا پھر پانچویں کے لئے کھڑا ہوا اور پانچویں رکعت پڑھ کر اس نے سلام پھیر دیا پھر یاد آیا کہ پانچ پڑھی ہیں اور سجدہ

سہو کر لیا (چھٹی رکعت اور نہیں پڑھی) فرض ادا ہو گئے مگر پانچویں رکعت بوجہ ایک ہونے کے بعد لغو ہو گئی۔ اس صورت میں یہ چاہیے کہ جب بقدر تشہد قعدہ آخرہ کر چکا ہے اور پانچویں کے لئے کھڑا ہو گیا ہے اور پانچویں کا سجدہ کر لیا ہے تو ایک رکعت اور پڑھ لے اور سجدہ سہو کر لے تاکہ چار فرض اور دو نفل ہو جائیں اور پانچویں بوجہ ایک ہونے کے لغو نہ ہو۔

حضور ﷺ نے فرمایا کہ جب تم میں سے کسی کو رکعتوں کے شمار میں شک ہو تو تحری کرے۔ مثلاً یہ شک ہو کہ تین پڑھی ہیں یا چار تو تین پر تو یقین ہوا، چوتھی میں شک ہے تو تین کو اختیار کرے اور چوتھی اور پڑھ لے یا مثلاً دو پڑھی ہیں یا تین تو دو پر تو یقین ہے لہذا دو اور پڑھ لے اور سجدہ سہو کر لے۔

اور اگر گمان غالب نہ ہو تو کم کی جانب کو اختیار کرے۔ مثلاً تین اور چار میں شک ہو تو تین قرار دے اور اگر دو اور تین میں شک ہو تو دو و علیٰ ہذا القیاس تیسری اور چوتھی دونوں میں قعدہ کرے کہ تیسری رکعت کا چوتھی ہونا متحمل ہے اور چوتھی میں قعدہ کر کے سجدہ سہو کر کے سلام پھیرے۔

فائدہ: گمان غالب کی صورت میں سجدہ سہو نہیں مگر جبکہ سوچنے (تحری) میں بقدر ایک رکن کے واقعہ کیا ہو تو سجدہ سہو واجب ہو گیا۔ نیز سجدہ سہو آخر صلوٰۃ میں کرے اور اس میں حکمت یہ ہے کہ اگر دوران نماز میں کوئی اور غلطی ہو جائے تو اس کی تلافی بھی ایک ہی سجدہ سے ہو جائے۔

تشہد میں انگلی اٹھانا

اشہد ان لا الہ الا اللہ جب لا الہ پر پہنچیں تو داہنے ہاتھ کی بیچ کی انگلی اور انگوٹھا کا سرا ملا کر حلقہ بنائیے اور چھنگلیا اور اس کے پاس والی انگلیوں کو ہتھیلی سے ملا دیجئے اور لا کے لفظ پر کلمہ کی انگلی اٹھائیے (مگر اس کو حرکت نہ دیجئے اور لا اللہ کے لفظ

پر گرا دیجئے اور سب انگلیاں فوراً سیدھی کر لیجئے۔ لا الہ پر کلمہ کی انگلی اٹھانا مسنون ہے اور اس میں حکمت یہ ہے لا الہ سے ہر معبود کی نفی ہوتی ہے تو زبان سے ابھی الا اللہ نہیں کہا کہ کلمہ کی انگلی اٹھا کر عمل سے ایک اللہ کے وجود کا اثبات کر دیا گیا خبر کہ لا الہ پر پہنچتے ہی جان نکل جائے اور زبان سے الا اللہ کہنے کی نوبت ہی نہ آئے۔

مسبق التحيات میں کلمہ شہادت کی تکرار کرے

مسبق وہ شخص ہے جو امام کے ساتھ ایک یا دو یا تین رکعت پڑھ لینے کے بعد نماز میں شامل ہوا۔ تو مسئلہ یہ ہے کہ جب امام قعدہ اخیرہ میں ہو (ظاہر ہے کہ امام التحيات اور درود دعا پڑھ کر سلام پھیرے گا) تو مسبوق کو چاہیے کہ التحيات ٹھہر ٹھہر کر اس رفتار سے پڑھے کہ امام جب پوری التحيات درود دعا پڑھ کر سلام پھیرے تو یہ ابھی عبدہ ورسولہ تک پہنچا ہو لیکن اگر ایسا نہ کر سکا۔ یعنی باوجود ٹھہر ٹھہر کر پڑھنے کے التحيات عبدہ ورسولہ تک پڑھ لی ہے تو اب آگے نہ پڑھے بلکہ کلمہ شہادت اشہد ان لا الہ الا اللہ واشہد ان محمدا عبدہ ورسولہ کو (امام کے سلام پھیرنے تک) بار بار پڑھتا رہے اور جب امام سلام پھیر دے تو کھڑا ہو کر اپنی نماز پوری کر لے۔ یہ اس لئے کہ فرض نماز کے درمیانی قعدہ میں صرف التحيات عبدہ ورسولہ تک ہی پڑھی جاتی ہے اور یہ قعدہ (اگرچہ امام کا آخری قعدہ ہے) مگر مسبوق کا درمیانی قعدہ ہی سمجھا جائے گا۔

مسجد کے احکام

قرآن مجید میں فرمایا مسجدیں وہی آباد کرتے ہیں جو اللہ پر اور آخرت پر ایمان رکھتے ہیں۔ مسجد میں باجماعت نماز پڑھنے کا ثواب ۲۵ درجہ زیادہ ہے (بخاری) مسجد کو ہر قسم کی نجاست سے پاک رکھنا ضروری ہے۔ ناپاک تیل مسجد میں جلانا۔ یا نجس گارہ

مسجد میں لگانا، مسجد میں کلی کرنا وہاں تھوکننا، ناک صاف کرنا، مسجد کی چھت پر پاخانہ پیشاب کرنا، مسجد کو راستہ بنانا، مسجد میں سوال کرنا اور سوالی کو کچھ دینا۔ مسجد میں (سوائے معتکف اور پردیسی کے) کھانا پینا سونا، کچا پیاز لہسن یا کوئی بدبودار چیز کھا کر جانا، بیع و شراء کرنا۔ دنیا کی باتیں کرنا، آواز بلند کرنا، مسجد میں بیٹھ کر اجرت پر کپڑے سینا، اپنی دکان کا حساب کتاب مسجد میں کرنا ناجائز و ممنوع۔ مسجد میں اللہ کی عبادت ذکر و فکر تسبیح و تہلیل، وعظ و تذکیر تلاوت قرآن اور اعتکاف کے لئے ہیں۔ مسجد میں دینی تعلیم کی کتابیں پڑھانا۔ وعظ کی مجالس قائم کرنا جائز ہے۔

قصداً قبلہ کی طرف پاؤں کرنا مکروہ ہے

خواہ جائے کہ اس کا تھوک دونوں آنکھوں کے درمیان ہوگا۔ بوقت استنجا قبلہ کی طرف منہ یا پیٹھ کرنا بھی منع ہے۔

نمازی کے آگے سے گزرنا سخت گناہ ہے

حضور ﷺ نے فرمایا اس میں جو کچھ گناہ ہے اگر گزرنے والا جانتا ہو تو چالیس برس تک کھڑے رہنے کو یا سو برس تک کھڑے رہنے کو یا زمین دھنس جانے کو نمازی کے آگے سے گزرنے سے بہتر جانتا۔



نمازِ مریض کا بیان

فرض نماز سنت موکدہ اور واجب و تر بلا عذر بیٹھ کر نہیں پڑھ سکتے۔ کیونکہ قیام نماز میں فرض ہے ہاں اگر عذر ہو تو پھر بیٹھ کر لیٹ کر حتیٰ کہ اشارے سے بھی پڑھ سکتے ہیں۔

بیمار بیٹھ کر لیٹ کر اشارہ سے جیسے ممکن ہو نماز پڑھے

جو شخص بوجہ بیماری کھڑے ہو کر نماز پڑھنے پر قادر نہیں اور قادر نہ ہونے کی متعدد صورتیں ہیں۔ مثلاً کھڑا تو ہو سکتا ہے مگر کھڑے ہو کر نماز پڑھنے میں مرض بڑھ جائے گا یا دیر میں اچھا ہو گا یا سخت چکر آتا ہے یا کھڑے ہو کر پڑھنے میں سخت شدید ناقابل برداشت درد پیدا ہو جاتا ہے یا بوجہ کمزوری کھڑا ہو ہی نہیں سکتا تو ان سب صورتوں میں بیٹھ کر رکوع و سجود کے ساتھ نماز پڑھے۔

❁ اگر مریض بیٹھنے پر بھی قادر نہیں تو لیٹ کر اشارہ سے نماز ادا کرے۔ خواہ اونہنی یا بائیں کروٹ پر لیٹ کر قبلہ کو منہ کر کے پڑھے۔ خواہ چپ لیٹ کر قبلہ کو پاؤں کرنے مگر پاؤں نہ پھیلائے بلکہ گھٹنے کھڑے رکھے اور سر کے نیچے تکیہ وغیرہ رکھ کر اونچا کر لے تاکہ منہ قبلہ کی طرف ہو جائے اور یہ صورت یعنی چپ لیٹ کر پڑھنا افضل ہے۔

❁ اگر مریض قبلہ کی طرف منہ نہ اپنے آپ کر سکتا ہے نہ دوسرے کی مدد سے قبلہ کی طرف منہ کر سکتا ہے تو جس طرف بھی منہ ہو سکے اشارہ سے نماز پڑھ لے اور صحت کے بعد اس نماز کا اعادہ نہیں۔

فائدہ: بیٹھ کر پڑھنے میں کسی خاص طور پر بیٹھنا ضروری نہیں ہے۔ بلکہ مریض کو جس طرح آسانی ہو اسی طرح بیٹھ کر نماز پڑھے۔ البتہ دو زانو بیٹھنا آسان ہو تو دو زانو ہو کر نماز پڑھنا افضل ہے۔

✽ اگر مریض بیٹھ کر نماز پڑھ رہا ہے۔ دوران نماز قیام پر قادر ہو گیا تو اب بقیہ نماز کھڑے ہو کر پڑھے۔ کیونکہ عذر جاتا رہا ہے اور قیام فرض ہے اور اگر سر کے اشارہ سے بھی نماز پر قادر نہیں تو نماز ساقط ہے بعد صحت قضا کرے۔

✽ امام اگر کسی عذر کی وجہ سے بیٹھ کر نماز پڑھائے تو اس کی اقتداء میں صحیح و تندرست مقتدی کھڑے ہو کر ہی نماز ادا کریں کیونکہ عذر امام کو ہے۔ مقتدیوں کو نہیں ہے۔

✽ آنکھ بنوائی اور ڈاکٹر نے لیٹے رہنے کا حکم دیا ہے تو لیٹ کر اشارے سے نماز پڑھے۔ مریض کے نیچے جو بچھونا ہے اگر صورت یہ ہے کہ نماز پڑھتے پڑھتے ناپاک ہو جائے گا تو اسی پر نماز پڑھ لے اور اگر بدلنے میں شدید تکلیف ہوگی تو بھی اسی نجس ہی پر نماز پڑھ لے۔

مسافر کی نماز

مدت مسافت $5\frac{1}{2}$ میل ہے یعنی جو شخص مذکورہ بالا مسافت کے سفر کا ارادہ کر کے بستی یا شہر کی حدود سے باہر ہو وہ مسافر ہے۔ ایسا شخص اس وقت تک مسافر قرار پائے گا۔ جب تک اپنے شہر واپس نہ آجائے اس پر واجب ہے کہ فقط فرض نماز میں قصر کرے یعنی چار رکعت والے فرض کو دو پڑھے۔ اس کے حق میں دو ہی رکعتیں پوری نماز ہے اگر سہو یا قصداً چار پڑھے اور دو کے بعد قعدہ کرے تو فرض ادا ہو جائیں گے اور پچھلی دو رکعتیں نفل ہو جائیں گے مگر قصداً چار پڑھنے والا سخت گناہ گار ہے۔ اگر مسافر مقیم امام کے پیچھے نماز پڑھے گا تو چار ہی پڑھے گا اور اگر مقیم مسافر امام کے پیچھے

نماز پڑھے گا تو امام کے سلام کے بعد وہ اپنی دور کعتیں پوری کرے گا مگر ان دور کعتوں میں فاتحہ نہیں پڑے گا بلکہ بقدر فاتحہ خاموش کھڑا رہے گا اور باقی معمول کے مطابق ادا کرے گا۔ مسافر جب تک واپس اپنی بستی میں نہ آئے مسافر ہے اور جس شہر یا بستی میں جائے اگر وہاں پندرہ روز سے کم رہنے کی نیت ہو تو قصر پڑھے۔ اگر پندرہ روز یا زیادہ رہنے کی نیت ہو تو پوری پڑھے۔



نماز جمعہ کا بیان

يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ
مَكَرِّ اللَّهِ وَذَرُوا الْبَيْعَ ذَلِكُمْ خَيْرٌ لَكُمْ إِنْ كُنْتُمْ تَعْلَمُونَ ○
اے ایمان والو! جب جمعہ کے دن (تمہیں) نماز کے لئے پکارا جائے تو اللہ
کے ذکر کی طرف دوڑو اور کاروبار چھوڑ دو۔ یہ تمہارے لئے بہتر ہے اگر تم جانتے ہو۔
جمعہ کی نماز فرض عین ہے اس کی فرضیت ظہر سے زیادہ موکد ہے اور اس کا منکر
کافر ہے جمعہ کی نماز ظہر کے قائم مقام ہے اور اس کا وقت وہی ہے جو ظہر کا ہے۔ خفی
مذہب میں جمعہ دیہات میں فرض نہیں۔ دیہاتی ظہر باجماعت پڑھیں۔ اگر دیہات
میں جمعہ ہوتا بھی ہو تو بھی ظہر پڑھنا فرض ہے جمعہ کی دو رکعت نفل ہو جائے گی۔

فضائل جمعہ

جمعہ کی فضیلت و اہمیت کے سلسلہ میں چند حدیثوں کے خلاصے یہ ہیں۔ حضور
سید عالم ﷺ نے فرمایا (۱) جمعہ کا دن تمام دنوں کا سردار ہے اللہ کے نزدیک
عید الاضحیٰ و عید الفطر سے بھی اعظم ہے۔ اسی دن اللہ تعالیٰ نے حضرت آدم علیہ السلام کو پیدا
کیا۔ اسی میں ان کو زمین پر اتارا۔ اسی دن ان کو وفات دی۔ جمعہ کے دن ایک ایسی
ساعت ہے کہ بندہ اس وقت جس چیز کا سوال کرے وہ اسے عطا فرمائے گا۔ جب تک
حرام کا سوال نہ کرے اور اسی دن قیامت قائم ہوگی (احمد ابن ماجہ) (۲) جمعہ مسکینوں کا
حج ہے (ابن عساکر) (۳) جمعہ کے دن نیکی کرنے کا ثواب دگنا ملتا ہے (طبرانی) (۴)

جمعہ کے دن مرنے والا فتنہ قبر سے محفوظ ہے (ترمذی و احمدی) (۵) جمعہ گناہوں کا کفارہ ہوتا ہے (ابن ماجہ) (۶) جمعہ افضل الایام ہے۔ اسی میں آدم علیہ السلام پیدا ہوئے۔ اسی میں انتقال کیا۔ نوحہ و صغہ بھی اسی میں ہے۔ جمعہ کے دن مجھ پر درود کی کثرت کرو۔ تمہارا درود مجھ پر پیش کیا جاتا ہے (نسائی و ابن ماجہ) (۷) جمعہ کے دن مجھ پر درود کی کثرت کرو کہ یہ دن مشہور ہے۔ اس میں فرشتے حاضر ہوتے ہیں (ابن ماجہ) (۸) جمعہ کے دن وضو و غسل کرنا و مسواک کرنا، ناخن تراشنا، اچھے سحرے کپڑے پہننا، عمامہ باندھنا، تیل و خوشبو لگانا مستحب ہے (طبرانی، نسائی، ترمذی، ابن ماجہ، موطا امام محمد)

جمعہ کے ترک پر وعید

حضور ﷺ نے فرمایا جس شخص نے جمعہ کی اذان سنی اور نماز کے لئے نہ آیا پھر دوسرے جمعہ سنی اور نہ آیا۔ اسی طرح مسلسل تین جمعہ تک کرتا رہا تو اس کے دل پر مہر لگا دی جاتی ہے۔

طَبَعَ عَلٰی قَلْبِهِ فُجِعِلَ قَلْبٌ مُنَافِقٌ۔

اور اس کا دل ایک منافق کا دل بنا دیا جاتا ہے۔

(۲) جو مسلمان تجارت میں مشغول رہنے کی وجہ سے جمعہ سے لا پرواہی کرے

اللہ تعالیٰ بھی اس سے بے نیازی برتے گا۔

شرائط جمعہ

جمعہ کی نماز کے لئے چند شرطیں ہیں کہ ان کا ہونا ضروری ہے اگر ایک شرط بھی مفقود ہوئی تو جمعہ نہ ہوگا۔ جس جگہ کوئی شرط مفقود ہو وہاں ظہر کی نماز پڑھی جائے گی (۱) شہر ہو یا شہر کے قائم مقام وہ گاؤں ہو جو اپنے علاقہ میں مرکزی حیثیت رکھتا ہو (۲) وقت ظہر کا ہو (۳) نماز سے پہلے خطبہ ہو (۴) جماعت ہو کہ بلا جماعت جمعہ نہ

وگا (۵) عام اجازت ہو یعنی وہ جگہ ایسی ہو کہ ہر مسلمان کو بلا تفریق وہاں آنے کی اجازت عام ہو۔

سن پر جمعہ فرض ہے

ہر مسلمان مرد جو آزاد بالغ، عقل مند، تندرست اور مقیم ہے اس پر جمعہ فرض ہے۔

سن پر جمعہ فرض نہیں

عورت، غلام و قیدی، نابالغ، مجنوں، الحواس، بیمار، اناج، بیمار دار، مسافر، جس کو کسی کا خوف ہو، جس کو کسی نقصان کا صحیح اندیشہ ہو ان پر جمعہ فرض نہیں۔ ہاں اگر مسافر، مریض اور عورتیں نماز میں شریک ہو جائیں تو ان کی نماز درست ہوگی اور ظہران کے ذمے سے ساقط ہو جائے گی۔

جمعہ کے دن غسل کرنا سنت اور اچھے کپڑے پہننا، خوشبو لگانا، مسواک کرنا اور پہلی صف میں بیٹھنا مستحب ہے۔

ضروری مسائل جمعہ

جو چیزیں نماز میں حرام ہیں وہ خطبہ میں بھی حرام ہیں۔ مثلاً کھانا پینا، سلام و کلام وغیرہ کرنا یہاں تک کہ امر بالمعروف کرنا۔ سب حاضرین پر خطبہ سننا اور چپ رہنا فرض ہے ہاں خطیب امر بالمعروف کر سکتا ہے۔ خطیب نے کوئی دعائیہ کلمہ کہا تو سامعین کو ہاتھ اٹھانا یا آمین کہنا منع ہے۔ دو خطبوں کے درمیان بغیر ہاتھ اٹھائے دل میں نیک دعا کرنا جائز ہے۔

جمعہ کے ادا کے لئے جماعت شرط ہے

ادائے جمعہ کے لئے خطیب کے سوا تین مردوں کا ہونا ضروری ہے۔ اگر تین

مرد غلام یا مسافر یا بیمار ہوں تو بھی جمعہ صحیح ہے۔ صرف عورتیں یا بچے ہوں تو نہیں۔
حضور ﷺ نے فرمایا:

الْجُمُعَةُ وَاجِبَةٌ عَلَى كُلِّ مُسْلِمٍ فِي جَمَاعَةٍ۔ (دارقطنی)

جمعہ ہر مرد مسلمان پر جماعت کے ساتھ واجب ہے۔

اذنِ عامِ شرطِ جمعہ ہے

اس کا مطلب یہ ہے یعنی وہ ایسی جگہ ہو جہاں ہر شخص کو بلا روک ٹوک آنے کی اجازت ہو تو اگر جامع مسجد میں لوگ جمع ہو گئے اور دروازہ بند کر کے جمعہ پڑھا۔ جمعہ نہ ہوگا۔ اسی طرح بادشاہ نے اپنے مکان میں یا اپنی رہائش گاہ کی مسجد میں جمعہ قائم کیا اور دروازہ پر دربانوں کو بٹھا دیا کہ لوگوں کو نہ آنے دے یا کارخانہ یا دفاتر کہ وہاں جمعہ ہو اور عام لوگوں کو اندر آنے کی اجازت نہ ہو تو ان سب صورتوں میں جمعہ نہ ہوگا۔

جمعہ کے لئے کس وقت سعی کی جائے

واضح ہو کہ سعی کا مطلب یہ ہے کہ آدمی خطبہ و نماز جمعہ میں شامل ہو جائے اور خطبہ کی اذان کے بعد کسی اور دنیاوی کام میں مشغول نہ رہے۔ اسی لئے اذان خطبہ کے بعد ذکر اللہ کے سوا کسی اور کام میں مشغول رہنا حرام ہے۔ حتیٰ کہ زبانی خرید و فروخت بھی حرام ہے اور خطبہ سننا واجب ہے۔

جمعہ کے خطبہ کے مسائل

خطبہ میں یہ چیزیں سنت ہیں۔ خطیب کا پاک ہونا کھڑا ہو کر خطبہ دینا۔ خطبہ سے پہلے خطیب کا بیٹھنا۔

✽ خطیب کا منبر پر ہونا۔ سامعین کی طرف منہ ہونا اور قبلہ کی طرف پیٹھ کرنا۔
حاضرین کا متوجہ با امام ہونا۔ خطبہ سے پہلے اعوذ باللہ آہستہ پڑھنا۔ اتنی زور سے خطبہ

پڑھنا کہ لوگ سن سکیں۔

الحمد سے شروع کرنا۔ اللہ عزوجل کی ثناء کرنا۔ اللہ عزوجل کی وحدانیت اور رسول کریم کی رسالت کی شہادت دینا۔ حضور ﷺ پر درود بھیجنا۔ کم از کم ایک ایک آیت کی خطبہ میں تلاوت کرنا۔ پہلے خطبہ میں وعظ و نصیحت ہونا۔ دوسرے میں حمد و ثناء درود و شہادت کا اعادہ کرنا۔ دوسرے خطبہ میں مسلمانوں کے لئے دعا کرنا۔ دونوں خطبوں کے دوران بقدرتین آیت پڑھنے کے بعد بیٹھنا۔ بہتر یہ ہے کہ منبر محراب کے بائیں جانب ہو۔ دوسرے خطبہ میں آواز بہ نسبت پہلے خطبہ کے پست ہو اور خلفاء راشدین و عمین مکرمین حضرات حمزہ عباس رضی اللہ عنہم کا ذکر ہو۔ خطبہ میں بادشاہ اسلام کی ایسی تعریف جو اس میں نہ ہو حرام ہے۔ جیسے مالک رقاب الامم کہ یہ محض جھوٹ اور حرام ہے۔

احتیاط النظہر

ہمارے آئمہ کے مذہب پر جمعہ کی صحت و جواز کے لئے شہر شرط ہے اور شہر کی صحیح تعریف یہ ہے کہ وہ آبادی جس میں متعدد محلے اور دوامی بازار ہوں اور ضلع یا پرگنہ ہو کہ اس کے متعلق دیہات ہوں اور اس میں کوئی ایسا حاکم ہو جو ظالم سے ظلم کا بدلہ لے سکے۔ اگرچہ نہ لیتا ہو (غنیہ) لہذا چھوٹے چھوٹے قریوں میں جمعہ نہیں۔ وہاں ظہر فرض ہے اور جماعت واجب اور جمعہ پڑھنا مکروہ تحریمی ہے۔

اور جہاں جمعہ کی شرائط میں شبہ ہو۔ وہاں جمعہ ضرور پڑھیں اور جمعہ کے بعد چار رکعت احتیاطی اس نیت سے کہ سب سے کچھلی ظہر جس کو پایا اور ان چاروں میں الحمد کے بعد سورۃ بھی ملائیں۔ یہ احتیاط خواص پڑھیں۔ عوام بے سمجھوں کو اس کی حاجت نہیں۔

جمعہ کے دن چار سنتیں جمعہ سے پہلے پھر امام کے ساتھ دو فرض جمعہ پڑھیں پھر چھ سنت پھر احتیاطی پھر دو نفل بھی پڑھ لیں تو بہتر ہے۔

بعض نوافل کا بیان

واضح رہے کہ سب سے پہلے فرض و واجب کو ادا کرنا ضروری و لازمی ہے۔ نوافل تو اختیاری عبادت ہے۔ فرض نماز باقاعدگی کے ساتھ ادا نہ کئے جائیں اور نوافل پر زور دیا جائے۔ یہ بات بہت ہی غلط اور نامناسب ہے۔ سنت و نفل کا فائدہ یہ بھی ہوتا ہے کہ فرض میں جو کوتاہی ہو گئی ہو اس کی تلافی ہو سکتی ہے۔

نماز حاجت

جس کو کوئی حاجت پیش آئے وہ اچھی طرح وضو یا غسل کرے پھر دو رکعت نماز پڑھ کر اللہ تعالیٰ کی حمد و ثنا کرے اور نبی کریم ﷺ پر درود بھیجے پھر یہ پڑھے۔
 اللَّهُمَّ إِنِّي أَسْأَلُكَ وَأَتَوَجَّهُ إِلَيْكَ بِنَبِيِّكَ مُحَمَّدٍ نَبِيِّ الرَّحْمَةِ
 يَا رَسُولَ اللَّهِ إِنِّي قَدْ تَوَجَّهْتُ بِكَ إِلَى رَبِّي فِي حَاجَتِي هَذِهِ لِتُقْضَى لِي
 اللَّهُمَّ فَشَفِّعْهُ لِي۔

اے اللہ میں تجھ سے سوال کرتا ہوں اور تیری طرف متوجہ ہوتا ہوں بوسیلاً تیرے نبی حضرت محمد ﷺ کے جو رحمت والے نبی ہیں یا رسول اللہ میں نے آپ کے وسیلے سے اپنے رب کی طرف اس حاجت میں توجہ کی ہے تاکہ پوری ہو۔ اے اللہ ان کی شفاعت میرے حق میں قبول فرما۔ فی حَاجَتِي کے لفظ پر اپنے مقصد کی نیت کر کے پھر درود شریف پڑھ کر اپنی حاجت کے لئے نہایت عاجزی کے ساتھ دعا کرے۔

نماز استخارہ

استخارہ کا مطلب اللہ سے بھلائی طلب کرنا ہے یعنی جب کسی اہم کام کا قصد کرے تو اس کے کرنے سے پہلے استخارہ کرے۔ استخارہ کرنے والا گویا اللہ تعالیٰ کی بارگاہ میں التجا کرتا ہے کہ اے علام الغیوب مجھے اشارہ فرما دے کہ یہ کام میرے حق میں بہتر ہے یا نہیں۔

طریقہ استخارہ

پہلے دو رکعت نماز کہ پہلی رکعت میں سورہ فاتحہ کے بعد قل یا ایہا الکافرون اور دوسری میں فاتحہ کے بعد قل هو اللہ احد پڑھے اور سلام پھیر کر پھر یہ پڑھے۔

اللَّهُمَّ إِنِّي أَسْتَخِيرُكَ بِعِلْمِكَ وَأَسْتَقْدِرُكَ بِقُدْرَتِكَ
وَأَسْأَلُكَ مِنْ فَضْلِكَ الْعَظِيمِ فَإِنَّكَ تَقْدِرُ وَلَا أَقْدِرُ وَتَعْلَمُ وَلَا أَعْلَمُ
وَأَنْتَ عَلَّامُ الْغُيُوبِ اللَّهُمَّ إِنْ كُنْتَ تَعْلَمُ أَنَّ هَذَا الْأَمْرَ خَيْرٌ لِي فِي دِينِي
وَمَعَاشِي وَعَاقِبَةِ أَمْرِي وَعَاجِلِ أَمْرِي وَآجِلِهِ فَأَقْدِرْهُ لِي وَيَسِّرْهُ لِي ثُمَّ
بَارِكْ لِي فِيهِ اللَّهُمَّ إِنْ كُنْتَ تَعْلَمُ أَنَّ هَذَا الْأَمْرَ شَرٌّ لِي فِي دِينِي
وَمَعَاشِي وَعَاقِبَةِ أَمْرِي فِي عَاجِلِ أَمْرِي وَآجِلِهِ فَاصْرِفْهُ عَنِّي وَاصْرِفْنِي
عَنْهُ وَأَقْدِرْ لِي الْخَيْرَ حَيْثُ كَانَ ثُمَّ أَرْضِنِي بِهِ

اے اللہ میں تیرے علم کے ساتھ تجھ سے خیر طلب کرتا ہوں اور تیری قدرت کے ذریعہ سے طلب قدرت کرتا ہوں اور تجھ سے تیرا فضل عظیم مانگتا ہوں کیونکہ تو قدرت رکھتا ہے اور میں قدرت نہیں رکھتا تو سب کچھ جانتا ہے اور میں نہیں جانتا اور تو تمام پوشیدہ باتوں کو خوب جانتا ہے اے اللہ اگر تیرے علم میں یہ امر (جس کا میں قصد و ارادہ رکھتا ہوں) میرے دین و ایمان اور یہ بہتر ہے کہ سات بار استخارہ کرے اور دعائے مذکورہ پڑھ

کر با طہارت قبلہ روسور ہے۔ دعا کے اول آخر فاتحہ اور درود شریف پڑھے۔ اگر خواب میں سپیدی یا سبزی دیکھے تو سمجھے کہ یہ کام بہتر ہے اور سرخی یا سیاہی دیکھے تو سمجھے کہ برا ہے اس سے بچے۔

سورج گہن کی نماز

سورج گہن کی نماز سنت موکدہ ہے اور چاند گہن کی مستحب ہے یہ دو رکعت نفل ہیں۔ جماعت سے پڑھے جائیں۔ اس کے لئے نہ آذان و اقامت ہے نہ بلند آواز سے قرأت۔ نماز کے بعد دعا کریں حتیٰ کہ آفتاب کھل جائے اور سورج گہن کی نماز بہر حال تنہا تنہا پڑھیں۔

نماز استسقاء

یہ دراصل دعاء استسقاء ہے۔ پرانے کپڑے پہن کر سر برہنہ پیدل نہایت عاجزی و انکساری کے ساتھ میدان میں جائیں۔ بوڑھوں بچوں کمزوروں کے توکل سے دعا کریں تین دن تک جنگل کو جائیں اور بارش کے لئے دعا کریں اور یہ بھی جائز ہے کہ امام دو رکعت نفل جہر کے ساتھ قرأت کر کے پڑھائے۔ جمعہ کی طرح دو خطبے پڑھے۔ دعائے تسبیح و استغفار کرے۔ خطبہ کے دوران چادر لوٹ دے۔ اوپر کنارہ نیچے کا اوپر کر دے۔ خطبہ کے بعد قبلہ کی طرف منہ کر کے دعا کریں۔

تحتیہ الوضو

وضو کے بعد اعضاء خشک ہونے سے پہلے دو رکعت نماز پڑھنا مستحب ہے (صحیح مسلم میں ہے) ”نبی کریم ﷺ نے فرمایا۔ جو شخص وضو کرے اور اچھا وضو کرے اور ظاہر و باطن کے ساتھ متوجہ ہو کر دو رکعت پڑھے اس کے لئے جنت واجب ہو جاتی ہے۔“ غسل کے بعد بھی دو رکعت نماز مستحب ہے۔ وضو کے بعد فرض نماز پڑھے تو

قائم مقام تحیۃ الوضو کے ہو جائیں گے بشرطیکہ اوقات مکروہ نہ ہوں۔

نماز سفر

سفر میں جاتے وقت دو رکعتیں اپنے گھر میں پڑھ کر جانا اور سفر سے واپس آ کر پہلے دو رکعتیں مسجد میں ادا کرنا پھر گھر جانا مسنون اور باعث برکت ہے۔

نماز اشراق

حضور سید عالم نور مجسم ﷺ نے فرمایا جو شخص فجر کی نماز باجماعت پڑھ کر ذکر الہی میں مشغول رہا۔ یہاں تک کہ آفتاب نکل کر بلند ہو گیا۔ پھر اس نے دو رکعت نفل پڑھے تو اسے پورے حج و عمرہ کا ثواب ملے گا۔ نماز اشراق دو رکعت نفل ہیں جو فجر کی نماز کے بعد مسجد میں سورج کے ایک نیزہ بلند ہونے (یعنی سورج کے پورے نکل آنے پر) پڑھے جاتے ہیں (بہتر یہ ہے کہ پہلی رکعت میں سورۃ فاتحہ کے بعد آیۃ الکرسی خالدون تک پڑھے۔ اور دوسری رکعت میں امن الرسول آخر تک پڑھے۔ اگر یہ آیات یاد نہ ہوں تو جو یاد ہوں وہ پڑھ لے اور اس کے بعد دعا کرے۔ مستورات تمام نوافل و فرض اپنے گھر ہی میں ادا کریں مسجد کا ثواب انہیں گھر میں مل جائے گا۔ (ترمذی شریف)

نماز چاشت

حضور سید عالم ﷺ نے ارشاد فرمایا جس نے چاشت کی بارہ رکعتیں پڑھیں اللہ تعالیٰ اس کے لئے جنت میں سونے کا محل بنائے گا اور جو چاشت کی ہمیشہ دو رکعتیں پڑھے اس کے گناہ بخش دیے جائیں گے اگرچہ سمندر کی جھاگ کے برابر ہوں (ترمذی و ابن ماجہ) نماز چاشت کی کم از کم دو اور زیادہ سے زیادہ بارہ رکعتیں ہیں اس کا وقت آفتاب بلند ہونے سے زوال سے پہلے تک ہے۔ (یعنی نصف النہار شرعی تک ہے)

اوابین

یہ نفل مغرب کے فرض اور سنت کے بعد پڑھے جاتے ہیں۔ نماز اوابین کی زیادہ سے زیادہ بیس اور کم سے کم چھ رکعت نفل ہیں۔ یہ نوافل بھی باعث برکت و رحمت ہیں۔

نماز تہجد

نبی اکرم نور مجسم ﷺ نے ارشاد فرمایا جنت میں ایک محل ہے اور یہ اس کے لئے ہے جو (تہجد) پڑھے (حاکم) نیز فرمایا رات میں عبادت کرنے والے جنت میں بغیر حساب کے داخل ہوں گے (خلاصہ حدیث) عشاء کی نماز کے بعد سو کر اٹھیں اور نفل پڑھیں۔ یہ تہجد کے نفل کہلاتے ہیں۔ ان کے لئے عشاء کے بعد سونا شرط ہے۔ تہجد کی کم از کم دو اور زیادہ سے زیادہ آٹھ یا بارہ رکعتیں ہیں۔ جتنی توفیق ہو اتنی پڑھے۔ فرضوں کے بعد افضل عبادت رات کی نماز (تہجد) ہے۔

صلوٰۃ التسبیح

یہ نفل نماز حضور اکرم ﷺ نے اپنے عم مکرم حضرت عباس رضی اللہ عنہما کو تعلیم فرمائی اور فرمایا کہ اس نماز کے پڑھنے والے کے اگلے پچھلے گناہ معاف کر دیے جاتے ہیں۔ حضور ﷺ نے فرمایا اس نماز کو روزانہ پڑھو۔ ورنہ ہر جمعہ کے دن ایک بار پڑھو۔ یہ بھی نہ ہو سکے تو ہر مہینہ میں ایک بار پڑھو۔ اگر یہ بھی نہ ہو سکے تو ہر سال میں ایک بار پڑھو۔ اگر یہ بھی نہ ہو سکے تو عمر میں ایک بار پڑھو۔ اس نفل نماز کا بے انتہا ثواب ہے اور بے شمار دینی و دنیوی برکات کے حصول کا سبب ہے۔ ترکیب یہ ہے۔

اللہ اکبر کہہ کر نیت کر کے سبحانک اللہم لا الہ غیرک تک پڑھو پھر ۱۵ بار سبحان اللہ والحمد للہ ولا الہ الا اللہ واللہ اکبر۔ اس کے بعد اعوذ اور بسم اللہ الحمد اور سورۃ پڑھ کر

دس بار یہی تسبیح پڑھو۔ پھر رکوع کرو اور رکوع میں یہ ہی تسبیح پڑھو۔ پھر رکوع سے سراٹھا اور بعد تسبیح و تحمید کے دس بار یہی تسبیح کہو۔ پھر سجدہ میں جاؤ اور اس میں دس بار یہی تسبیح پڑھو۔ پھر دوسری رکعت میں ۱۵ مرتبہ تسبیح مذکور پڑھ کر اس کے بعد بسم اللہ والحمد للہ و سورۃ پڑھ کر دس مرتبہ تسبیح پڑھی جاوے اور حسب سابق رکوع و سجود میں تسبیح پڑھ کر بیچ کا قعدہ کیا جائے اور اس التحیات درود دعا مکمل پڑھی جائے۔ اسی طرح دو رکعتیں اور پڑھی جائیں۔ ہر رکعت میں ۷۵ بار تسبیح ہوگی، چار رکعتوں میں ۳۰۰ بار تسبیح ہوں گی اور رکوع میں سجود میں سبحان ربی العظیم سبحان ربی الاعلیٰ کہنے کے بعد تسبیحات پڑھی جائیں گی۔ اس نماز کے لئے کوئی وقت مقرر نہیں۔

نفل شروع کرنے سے واجب ہو جاتے ہیں

حضرت امام اعظم ابو حنیفہ رحمۃ اللہ علیہ فرماتے ہیں کہ نفلی روزہ یا نماز شروع کرنے سے اس کا اتمام واجب ہو جاتا ہے کیونکہ قرآن پاک میں ”لَا تُبْطَلُوا أَعْمَالَكُمْ“ اپنے اعمال کو باطل نہ کرو۔ لہذا فرض کے علاوہ اگر کسی نے نفل شروع کر لئے تو اس کو پورا کرنا واجب ہے اور اس نے نفلی روزہ شروع کر کے توڑ دیا تو اس کی قضا واجب ہے۔

نفل نماز کھڑے ہو کر پڑھنا افضل ہے

واضح ہو کہ نفل نماز اگرچہ بلا عذر بھی بیٹھ کر پڑھ سکتے ہیں، مگر کھڑے ہو کر پڑھنا افضل ہے آج کل عام رواج پڑ گیا ہے کہ نوافل بیٹھ کر پڑھتے ہیں۔ بظاہر یہ معلوم ہوتا ہے کہ بیٹھ کر پڑھنے کو افضل سمجھتے ہیں۔ ایسا ہے تو یہ خیال غلط ہے۔ وتر کے بعد جو نفل ہیں ان کو بھی کھڑے ہو کر پڑھنا افضل ہے۔ اور وہ جو حدیث میں آیا ہے کہ حضور ﷺ نے وتر کے بعد بیٹھ کر نفل پڑھے تو یہ حضور ﷺ کے خصوصیات سے ہے۔

سواری پر نفل پڑھ سکتا ہے

احادیث سے واضح ہے کہ محمل، سواری اور گاڑی پر نفل مطلقاً جائز ہے۔ جب کہ تنہا پڑھے۔ اور نفل جماعت سے پڑھنا چاہیے تو اس کے لئے شرط یہ ہے کہ امام مقتدی الگ الگ سوار یوں پر نہ ہوں۔

بیرون شہر سواری پر بھی نفل پڑھ سکتا ہے۔ اس صورت میں قبلہ کی طرف منہ کرنا شرط نہیں بلکہ سواری جس رخ کو جارہی ہو ادھر ہی منہ ہو اور اگر ادھر منہ نہ ہو تو نماز جائز نہ ہوگی اور نماز شروع کرتے وقت بھی قبلہ کی طرف منہ ہونا شرط نہیں بلکہ سواری جدھر جارہی ہو اس طرف منہ ہو اور رکوع و سجود اشارے سے کرے۔ اور سجدے کا اشارہ بہ نسبت رکوع پست ہونا چاہیے واضح ہو یہ حکم صرف نفل نماز کے لئے ہے۔

بعض وظائف

واضح ہو ذکر و فکر و وظائف وغیرہ باعث برکت ہیں مگر ان کا درجہ فرائض واجبات کے بعد ہے پہلے نماز روزہ حج زکوٰۃ اور تمام واجبات کی ادائیگی لازمی و ضروری ہے۔ پھر درود وظیفے ذکر و فکر کا فائدہ اور برکت ہوتی ہے۔

ترقی رزق کا وظیفہ

مغرب کی نماز کے بعد آسمان کے نیچے، ننگے سر کھڑے ہو کر ۵۰۰ بار یا مسبب الاسباب پابندی کے ساتھ اول آخردرد شریف جو بھی یاد ہو گیارہ گیارہ بار پڑھیں اور دعائیں۔

درد شریف

صلی اللہ علی النبی الامی والہ صلی اللہ علیہ وسلم صلوة

سَلَامًا عَلَيكَ يَا رَسُولَ اللَّهِ.

یہ درود شریف ایک سو بار جمعہ کی نماز کے بعد پڑھا جائے۔ یہ درود شریف رسول عظیم و منافع کثیر کے لئے مجرب ہے۔

بخ گنج صغیر

(۱) بعد از نماز فجر یا عزیز یا اللہ، سو مرتبہ

(۲) بعد از نماز ظہر یا کریم یا اللہ، سو مرتبہ

(۳) بعد از نماز عصر یا جبار یا اللہ، سو مرتبہ

(۴) بعد از نماز مغرب یا ستار یا اللہ، سو مرتبہ بعد نماز عشاء یا غفار یا اللہ سو مرتبہ۔

ہر فرض نماز کے بعد وظیفہ

حضور ﷺ نے فرمایا نماز کے بعد ان کلمات کا پڑھنے والا نامراد نہیں رہتا (مسلم)
سبحان اللہ ۳۳ بار۔ الحمد للہ ۳۳۔ اللہ اکبر ۳۳ بار ہر نماز کے بعد آیۃ الکرسی
پڑھنے والے کے لئے حضور ﷺ نے جنت کی بشارت دی ہے۔ (بیہقی)

کتاب الصوم۔ روزہ کے مسائل

رمضان رمض سے مشتق ہے۔ اس کے معنی جلنے کے ہیں جس سال رمضان کے روزے فرض ہوئے وہ سخت گرمی کا مہینہ تھا اس لئے اس کا نام رمضان ہو گیا۔
حدیث میں آیا ہے حِينَ تَرْمِضُ الْفِصَالُ یا اس کی وجہ تسمیہ یہ ہے کہ روزہ ار کے گناہ جل جاتے ہیں۔

روزہ کی تعریف

از روئے لغت صوم کے معنی امساک کے ہیں۔ قرآن مجید میں حضرت مریم

کے متعلق فرمایا انی نذرت للرحمن صوما۔ اس آیت میں صوم سے مراد محض بولنے سے رک جانے ہے اور عرف شرع میں روزہ یہ ہے کہ مسلمان بہ نیت عبادت صبح صادق سے غروب آفتاب تک اپنے کو قصدا کھانے پینے اور جماع سے باز رکھے۔ عورت کا حیض و نفاس سے خالی ہونا شرط ہے۔ یہ تو نفس روزہ کی تعریف ہے جس سے فرض ادا ہو جاتا ہے۔ لیکن روزہ کے کچھ ادا بھی ہیں جن کا لحاظ روزہ میں مزید حسن پیدا کرتا ہے، اسی بنا پر صلحا و صوفیا نے روزہ کے تین درجے مقرر کیے ہیں۔

روزہ کے تین درجے

اول: عام لوگوں کا روزہ: وہ ہے کہ کھانا پینا اور جماع کرنا ترک کر دے۔

دوم: خاص لوگوں کا روزہ: وہ یہ ہے کہ کان، آنکھ، زبان، ہاتھ، پاؤں اور باقی اعضاء کو گناہوں سے محفوظ رکھے۔ اس کی تکمیل چھ چیزوں سے ہوتی۔

(۱) آنکھ کو مذموم و مکروہ اور ہر اس چیز سے بچائے جو ذکرا الہی سے غافل کرتی ہو۔ حضور ﷺ نے فرمایا: بری نظر شیطان کے زہر آلود تیروں سے ایک تیر ہے۔ پس جو بری نظر کو خوف الہی سے چھوڑے گا، تو اللہ تعالیٰ ایسا ایمان عطا فرمائے گا جس کی حلاوت قلب میں محسوس ہوگی۔

(۲) زبان کو بکواس جھوٹ غیبت فحش گوئی سے محفوظ رکھے۔ عہد نبوی میں عورتوں نے روزہ رکھا۔ دن کے آخری حصہ میں بھوک اور پیاس نے اس قدر ستایا کہ جان پر بن گئی۔ حضور سید عالم ﷺ کی خدمت میں آدمی بھیج کر روزہ توڑنے کی اجازت طلب کی۔ آپ نے ایک پیالہ بھیجا اور حکم دیا کہ جو کچھ ان دونوں نے کھایا ہے۔ اس کو اس پیالہ میں قے کر کے نکال دیں۔ چنانچہ ایک نے قے کی تو قے میں آدھا خالص تازہ خون تھا اور آدھا تازہ گوشت اور دوسری عورت کی قے میں خون اور گوشت نکلا۔ لوگوں کو اس سے تعجب ہوا تو سید عالم ﷺ نے فرمایا کہ ان دونوں عورتوں نے روزہ

حالا اور اللہ تعالیٰ کی حلال کی ہوئی چیزوں کے استعمال سے اپنے آپ کو بچایا، مگر اس کی رام کی ہوئی چیز کا ارتکاب کیا۔ ان میں سے ایک دوسری کے پاس جا کر بیٹھی اور نوں نے مل کر لوگوں کی غیبت کی، کسی آدمی کی غیبت کرنا اس کا گوشت کھانا ہے۔ یہ گوشت جو قے میں نکلا وہی غیبت ہے۔

() کان کو ہرنا جائز آواز کے سننے سے بچائے۔ اگر کسی مجلس میں غیبت ہوتی تو وہاں سے اٹھ جائے۔ حدیث میں فرمایا غیبت کرنے والا اور سننے والا دونوں گناہ شریک ہیں۔

() بوقت افطار اتنا نہ کھائے کہ پیٹ تن جائے۔

() افطار کے بعد دل خوف اور امید کے درمیان رہے۔ کیا معلوم کہ اس کا روزہ بول ہوا، لیکن اللہ کی رحمت سے ناامید نہ ہو۔

موم خاص الخاص حضرات کا روزہ یہ ہے کہ مذکورہ بالا باتوں کے علاوہ دل دنیوی نیالات سے پاک و صاف رہے۔ ہر لمحہ و ہر آن خالق کائنات ہی کی طرف لوگی ہے۔ ماسوائے اللہ کا خیال نہ آئے۔ اسی کے ذکر و فکر و مراقبہ میں دن اور رات گزر جائیں۔ ایسا روزہ انبیا کرام علیہم السلام اور صدیقین و مقربین کا ہوتا ہے۔ کسی بزرگ نے کسی کیفیت کو یوں بیان کیا ہے۔

الدنيا يوم ولنا فيها صوم دنيا کی عمر ایک دن ہے اور ہم اس میں روزے سے ہیں۔

روزے کب اور کس طرح فرض ہوئے

نماز اور زکوٰۃ کی فرضیت کے بعد دس شعبان المعظم ۲ھ میں اس مبارک مہینے کے روزے فرض ہوئے۔ اس سے پیشتر عاشورہ یعنی دس محرم کا روزہ فرض تھا۔ پھر اس کے بجائے ہر مہینہ میں تین یوم یعنی تیرھویں چودھویں پندرھویں کے روزے فرض

ہوتے جنہیں ایام بیض کے روزے کہتے ہیں۔ پھر ان کے بجائے رمضان کے روزے فرض ہوئے، لیکن اختیار دیا گیا تھا کہ روزہ نہ رکھے تو ہر روزہ کے فدیہ میں کسی مسکین کو نصف صاع گندم یا ایک صاع جو ادا کرے۔ پھر بھی روزہ رکھنا بہتر قرار دیا تھا۔ کچھ زمانے کے بعد یہ اختیار منسوخ ہوا اور روزہ رکھنا لازم قرار دے دیا گیا، مگر اس طرح کہ دن اور رات دونوں میں روزہ ہوتا۔ صرف غروب آفتاب سے نماز پڑھنے یا سونے تک کھانے پینے اور ہم بستر ہونے کی اجازت تھی۔ اگر عشاء سے پہلے آدمی سو جاتا تو اب بھی یہ تینوں باتیں حرام ہو جاتی۔ ایک مرتبہ حضرت عمر فاروق رضی اللہ عنہ بعد نماز عشاء اپنے مکان پر پہنچے۔ خوشبو محسوس ہوئی جس سے قلب میں انبساط اور قویٰ میں انتشار پیدا ہوا۔ اہلیہ محترمہ سے ہم بستر ہو گئے۔ فارغ ہونے کے بعد عدول حکمی کے احساس سے طبیعت متاثر ہوئی اپنے نفس پر ملامت کرنے لگے اور روتے ہوئے بارگاہ شفیع المذنبین میں حاضر ہوئے واقعہ عرض کیا: یہ سن کر مجلس میں کچھ اور حضرات بھی کھڑے ہوئے اور معذرت پیش کرنے لگے۔ جن سے اس قسم کا ارتکاب ہوا تھا۔ اس پر وحی نازل ہوئی اور پوری شب میں ہم بستر ہونا حلال فرما دیا گیا۔

قیس بن صرمہ انصاری رضی اللہ عنہ روزہ سے تھے۔ یہ مدینہ شریف کے باغات میں مزدوری کرتے تھے۔ شام کو کچھ کھجوریں لے کر مکان پر آئے اور اہلیہ سے کہا کہ ان کے بدلے میں کسی سے آٹا لے لو۔ وہ پڑوس میں آٹا بدلنے گئیں۔ یہ ہارے تھکے تھے ہی لیٹتے ہی فوراً آنکھ لگی اور سو گئے جب وہ واپس آئیں۔ انہیں سوتا دیکھ کر افسوس کرنے لگیں اور کہا نا مراد رہے۔ کسی طرح رات گزری، صبح ہوئی مگر ان کی حالت درست رہی۔ جب دوپہر ہوئی تو بیہوش ہو گئے۔ رحمت عالم ﷺ کی خدمت میں یہ واقعہ بیان کیا گیا۔ وحی آئی اور غروب آفتاب سے آخر شب تک کھانا حلال کر دیا گیا۔

(تفسیر احمدی وغیرہ)

مناسب معلوم ہوتا ہے کہ روزہ اور اس کے متعلقات کے احکام و مسائل، مطابق مذہب حنفی بطور خلاصہ پیش کر دیے جائیں۔ تاکہ قارئین میں نفس مسائل سے یکجا کھل طور پر واقف ہو جائیں۔

فضائل رمضان

حضور نبی کریم ﷺ نے شعبان کی آخری تاریخ میں خطبہ دیا۔ جس میں فرمایا ایک مہینہ آ رہا ہے جو بہت مبارک ہے۔ اس میں ایک رات ہے (لیلة القدر) جو ہزار ماہ سے بڑھ کر ہے۔ اللہ تعالیٰ نے اس کے روزہ کو فرض فرمایا اور اس کی رات کے قیام کو ثواب عظیم بنایا۔ جو شخص اس ماہ میں کسی نیکی کے ساتھ اللہ کا قرب حاصل کرے گا۔ ایسا ہے جیسا کہ رمضان میں ستر فرض ادا کیے۔ یہ ماہ صبر کا ہے اور صبر کا بدلہ جنت ہے۔ یہ مہینہ لوگوں کے ساتھ عجواری کا ہے۔ اس میں رزق بڑھا دیا جاتا ہے۔ نیز فرمایا اس ماہ میں جنت کے دروازے کھل جاتے ہیں۔ دوزخ کے دروازے بند ہو جاتے ہیں۔ روزہ ڈھال ہے۔ لہذا روزہ دار کو چاہیے کہ فحش بات نہ کرے۔ جہالت سے کام نہ لے کہ اگر کوئی شخص اس سے جھگڑے یا گالی دے تو وہ دو مرتبہ کہہ دے۔“

میں روزہ دار ہوں۔“ نیز فرمایا قسم ہے اس ذات کی جس کے ہاتھ میں میری جان ہے کہ روزہ دار کے منہ کی خوشبو اللہ کے نزدیک مشک کی خوشبو سے زیادہ عمدہ ہے۔ روزہ دار اپنا کھانا پینا اپنی خواہش سے میرے لئے چھوڑ دیتا ہے۔ روزہ میرے لئے ہے اور میں ہی اس کا بدلہ دوں گا۔ ہر نیکی کا ثواب دس گناہ ہے، لیکن روزہ کا اجر اللہ تعالیٰ خود عطا فرمائے گا غرض یہ کہ یہ ماہ برکتوں اور رحمتوں کا خزانہ ہے۔ مسلمانوں کا فرض ہے کہ اس کی حرمت و عزت کو ملحوظ رکھیں۔ نماز۔ روزہ، حج، زکوٰۃ اور دیگر احکام الہیہ کی پابندی کریں، دن میں تنور اور ہوٹل بند رکھیں۔ زیادہ وقت تلاوت قرآن، ذکر الہی اور دور شریف کے ورد میں گزاریں اور بحضور الہی خلوص قلب کے ساتھ ملک و ملت کی

بھلائی اور اپنے گناہوں کی بخشش کی دعا مانگیں۔

رویت ہلال

شریعت میں رویت ہلال کا اعتبار ہے جو واضح طور پر یا شرعی شہادت سے ثابت ہو۔ چاند دیکھنے کی شہادت شہر کے مقتدر عالم کے سامنے پیش کرنی چاہیے۔ اگر ۲۹ شعبان کو چاند نظر نہ آئے تو شعبان کے ۳۰ دن پورے کریں یونہی ۲۹ رمضان کو چاند نظر نہ آئے اور شرعی شہادت سے بھی اس کا ثبوت نہ ملے تو رمضان کے ۳۰ دن پورے کر کے عید کریں۔ شک کا روزہ رکھنا گناہ ہے۔

مسائل سحری

سحری کھانا سنت ہے اور باعث برکت۔ اگر چہ ایک لقمہ ہی کھائے۔ سحری میں تاخیر مستحب ہے، مگر اتنی نہیں کہ وقت میں شک ہو جائے۔ اگر وقت میں گنجائش نہ ہو گو بحالت جنابت سحری کھا سکتا ہے ویسے غسل جنابت میں تاخیر نہیں کرنی چاہیے۔ وضو میں کلی ایسی کہ منہ کے ہر پرزہ پر پانی بہہ جائے اور ناک میں اس طرح پانی لینا جہاں نرم بانسہ ہے پانی پہنچ جائے۔ سنت موکدہ ہے۔ اور غسل جنابت میں فرض ہے۔ کلی اور ناک میں پانی نہ لیا جائے تو غسل ہی نہ ہوگا اس لئے روزہ دار کو غسل فرض میں اس احتیاط سے کلی کرنی چاہیے کہ منہ کے پرزہ پر پانی بہہ جائے مگر حلق سے نیچے نہ اترے اور ناک میں پانی اس احتیاط سے لیا جائے کہ نرم بانسہ دہل جائے۔ اور پانی نہ حلق میں اترے، نہ دماغ میں چڑھے اور اس کا آسان طریقہ یہ ہے کہ مثلاً سحری کے وقت اٹھا اور نہانے کی حاجت تھی تو فی الحال خوب اچھی طرح کلی کرے، ناک میں پانی لے لے اب جب بحالت روزہ نہائے گا تو کلی و ناک میں پانی لینے کی دوبارہ ضرورت نہ رہے گی۔

ضروری مسئلہ

سحری کھا کر سویا یا دن میں سویا۔ احتلام ہو گیا تو روزہ میں کچھ فساد نہیں آئے گا۔ غسل کر کے یونہی اپنی بیوی کا بحالت روزہ بوسہ لیا۔ حرج نہیں۔ بشرطیکہ انزال نہ ہو۔ بعض لوگ ذکی الحس ہوتے ہیں۔ بعض اوقات بحالت روزہ بیوی کو دیکھ کر انتشار ہو جاتا ہے اور منی نکلتی ہے۔ اس سے روزہ نہیں ٹوٹتا۔ منی اور ودی وہ رطوبت ہے جو منی سے پہلے ظاہر ہوئی صرف اس کے نکلنے سے غسل واجب نہیں ہوتا۔ وضو ٹوٹ جاتا ہے۔ استنجا کر کے وضو کر لیں۔

روزہ کی نیت

نیت کا وقت بعد غروب آفتاب سے صبحی کبریٰ تک ہے۔ ہر روز کے لئے نیت لازم ہے۔ نیت زبان سے بہتر ہے اور نیت صبحی کبریٰ سے پہلے کرے تو روزہ ہوگا۔

نویت ان اصوم غدا اللہ تعالیٰ من فرض رمضان
میں نے نیت کی کہ اس رمضان کا فرض روزہ اللہ کے لئے رکھوں گا۔
اگر نیت دن میں کرے تو یوں کہے۔

نویت ان اصوم هذا اليوم لله
میں نے آج اس رمضان کا فرض روزہ اللہ کے لئے رکھا۔
سحری نیت ہے جب کہ کھاتے وقت یہ ارادہ ہو کہ روزہ رکھوں گا۔

روزہ کی حقیقت

نماز اور زکوٰۃ کی فرضیت کے بعد ۱۰ شعبان ۲ھ میں رمضان کے روزے فرض ہوئے۔ عرف شرع میں مسلمان کا بیت عبادت صبح صادق سے غروب آفتاب تک اپنے کو قصداً کھانے پینے جماع سے باز رکھنا روزہ ہے عورت کا حیض و نفاس سے خالی

ہونا شرط ہے۔ رمضان المبارک کا روزہ رکھنے کے ساتھ ہر روزہ دار پر یہ بھی ضروری ہو جاتا ہے کہ وہ صرف کھانے پینے اور مباشرت ہی سے اجتناب نہ کرے بلکہ قول و فعل، لین دین اور دیگر معاملات میں بھی پرہیزی اختیار کرے جیسا کہ لعلم تقون سے ظاہر ہے۔ روزہ کی حالت میں آدمی ہاتھ پاؤں کو کسی بھی برے کام کے لئے حرکت نہ دے۔ گالی گلوچ غیبت جیسی خرافات زبان پر نہ لائے۔ نہ کان میں پڑنے دے۔ اس کی آنکھ بھی غیر شرعی کام کی طرف نہ اٹھے۔ بلکہ انسان تقویٰ کا عملی نمونہ بن جائے۔ اگر رمضان المبارک کے روزے ان قیود شرائط کو مد نظر رکھ کر پورے کیے جائیں تو اختتام رمضان پر تقویٰ و پرہیزگاری کا پیدا ہو جانا لازمی امر ہے۔

روزہ رکھنے کے شرعی عذر

جب آدمی ایسا بیمار ہو کہ روزہ رکھنے سے جان جانے یا مرض کے بڑے یا دیر پا ہو جانے کا اندیشہ ہو تو روزہ نہ رکھنا جائز ہے۔ جب صحت ہو جائے قضاء کرے۔ ایسا بوڑھا کہ روز بروز کمزور ہو گا نہ اب روزہ رکھنے پر قادر اور نہ بظاہر آئندہ قادر ہو سکے گا۔ ہر روزہ کے بدلے فدیہ دے یعنی ایک مسکین کو کھانا کھلائے یہ بوڑھا شخص جو فدیہ دیتا رہا پھر روزہ پر قادر ہو گیا تو فدیہ نفل ہو گا اور روزہ کی قضا لازم ہے۔ جو ایسا مریض یا بوڑھا ہو کہ گرمیوں میں روزہ نہ رکھ سکتا ہو تو اب افطار کرے جاڑوں میں رکھے۔ حاملہ عورت یا دودھ پلانے والی عورت جب انہیں اپنی ذات یا بچہ کا اندیشہ ہو تو ان کو روزہ نہ رکھنا جائز ہے لیکن قضا لازم ہے۔

روزہ توڑنا گناہ ہے

روزہ رکھ کر بلا عذر شرعی توڑ دینا سخت گناہ ہے۔ ہاں اگر ایسا بیمار ہو گیا کہ روزہ توڑنے سے جان کے جانے کا خطرہ ہو یا بیماری کے بڑھ جانے کا احتمال قوی ہو یا ایسی

شدید پیاس لگی کہ مر جانے کا خطرہ ہو تو ایسی صورت میں روزہ توڑ دینا جائز بلکہ واجب ہے۔ البتہ صحت ہو جانے پر قضا لازم ہے۔ مسئلہ جن کا روزہ فاسد ہو جائے ان پر اور حیض و نفاس والی پر جب دن میں پاک ہوں نابالغ پر جب دن میں بالغ ہو۔ مسافر پر جب دن میں مقیم ہو واجب ہے کہ پورے دن روزہ دار کی طرح رہیں: مسئلہ نابالغ جو بالغ ہوا کافر جو مسلمان ہوا ان پر اس دن کی قضا واجب نہیں۔

روزہ کے مکروہات

کسی چیز کا بلا عذر چکھنا چبانا کہ بایں طور کہ حلق سے نیچے نہ اترے جھوٹ چغلی، غیبت، گالی گلوچ، کوسنا، ناحق ایذا دینا، بے ہودہ فضول بکنا، چیخنا چلانا، لڑنا کسی بھی خلاف شرع کام میں مصروف ہونا یا منہ میں بہت سا تھوک جمع کر کے نکل جانا، کلی اور ناک میں پانی ڈالنے سے مبالغہ کرنا، یہ تمام امور مکروہات روزہ سے ہیں۔ اگرچہ ان باتوں کے ارتکاب سے روزہ فاسد نہیں ہوتا، تاہم جب آدمی روزہ رکھ رہا ہے جو ایک قسم کی مشقت ہے۔ بھوک کی تکلیف اٹھا رہا ہے تو مذکورہ بالا چیزوں سے پرہیز ہی کرنا چاہیے تاکہ روزہ کے ثواب میں اضافہ ہو۔

ان صورتوں میں روزہ فاسد نہیں ہوگا

بھول کر کھانا پینا، جماع کرنا، بلا اعتبار گرد غبار، دھواں۔ مکھی یا مچھر کا حلق میں چلا جانا بوقت غسل کان میں پانی کا پڑ جانا، خود بخود قے آ جانا، خواہ منہ بھر کر ہو۔ آنکھ میں دوائی ڈالنا دن میں سوتے ہوئے احتلام ہو جانا، دانتوں میں چیز رہ گئی چنے کی مقدار سے کم ہو اس کو نکل لینا، تل دانتوں میں رہ گیا۔ اس کو نکل لیا۔ بیوی کا بوسہ لیا، چھوا اور انزال نہ ہوا، ان سب صورتوں میں روزہ فاسد نہ ہوگا: مسئلہ بحالت روزہ سرمہ لگانا۔ سر اور بدن پر تیل ملنا، مسواک کرنا، خوشبو عطر وغیرہ سونگھنے سے روزہ فاسد نہ ہوگا

اور یہ باتیں روزہ کو مکروہ نہیں کرتیں۔

روزہ کے مفسدات

کلی کرنے میں پانی حلق کے نیچے اتر گیا۔ ناک میں پانی ڈالنے میں دماغ تک چڑھ گیا قصداً منہ بھرتے کرنے یا خون کی تے، منہ بھرتے خود آئی اور چنے برابر زیادہ نکل لی۔ چنے برابر زیادہ کھانا دانتوں میں اٹکا تھا نکل گیا، ناک میں دوا سٹرک لی۔ کان میں دوا یا تیل ڈالا حقنہ لیا۔ صبح صادق کے قریب یا بھول کر جماع میں مشغول تھا۔ صبح ہونے پر یا یاد آنے پر الگ نہ ہوا۔ مباشرت فاحشہ کرنے، بوسہ لینے چھونے سے انزال ہو گیا۔ حقہ بیڑی، سگرٹ سگار وغیرہ پینے، پان کھانا اگرچہ پیک تھوک دے، حلق تک نہ جائے۔ ان تمام صورتوں میں روزہ دار ہونا یاد ہے تو روزہ جاتا رہا اور قضا لازم ہے۔ دانتوں سے خون نکلا اور حلق میں داخل ہو گیا، اگر تھوک غالب ہو تو روزہ فاسد نہ ہوگا اور اگر خون غالب ہے تو روزہ فاسد ہوگا۔ قصداً دھواں پہنچایا خواہ وہ کسی چیز کا ہو اگر بتی سلگتی تھی اس کے دھوئیں کو ناک میں کھینچا منہ میں رنگین ڈورا رکھا، تھوک رنگین ہو گیا۔ اس کو نکل لیا منہ میں نسواری ان صورتوں میں روزہ جاتا رہا قضا لازم ہے۔ مسئلہ کان میں تیل ٹپکا دیا یا دماغ کی جھلی تک زخم تھا دوا لگائی اور دماغ تک پہنچ گئی یا حقنہ یا ناک سے دوا چڑھائی یا پتھر، کنکر، روئی کا غدگھاس، وغیرہ ایسی چیز کھائی جس سے لوگ گھن کرتے ہیں یا رمضان المبارک میں بلانیت روزہ کی طرح رہا یا صبح کونیت کی تھی یا دن میں زوال سے پیشتر نیت کی اور بعد نیت کھا لیا یا روزہ کی نیت کی تھی۔ مگر روزہ رمضان کی نیت نہ تھی یا اس کے حلق میں مینہ کی بوند یا اولہ چلا گیا۔ بہت سے آنسو یا پسینہ نکل گیا۔ ان صورتوں میں صرف روزہ کی قضا لازم ہے۔ کفارہ نہیں انجکشن سے روزہ نہیں ٹوٹتا، لیکن روزہ کی صورت میں نہ چاہیے کہ تعریض علی الفساد ہے۔ ہاں اگر جوف دماغ یا جوف معدہ میں انجکشن سے دوا یا غذا بعینہ پہنچے تو

روزہ فاسد ہو جائے گا۔ قصداً اگر روزہ یاد ہوتے ہوئے کھایا پیایا جماع کیا۔ بھول کر کھاپی رہا تھا۔ روزہ یاد آنے پر یا سحری کھا رہا تھا صبح صادق ہوتے پر منہ کا نوالہ یا گھونٹ نکل گیا تو روزہ جاتا رہا۔ قضا و کفارہ دونوں واجب ہو گئے اسی طرح جس کو حقہ کی عادت ہو اس نے بحالت روزہ حقہ سگریٹ پیا تو قضا و کفارہ دونوں لازم ہیں۔

روزہ کا فدیہ

ہر روزہ کے بدلے ہر روزوں دونوں وقت مسکین کو پیٹ بھر کر کھانا کھلانا یا صدقہ فطر کی مقدار مسکین کو دینا۔

صدقہ فطر

ہر ایسے مسلمان پر جو حاجت اصلیہ سے فاضل نصاب کے برابر مال کا مالک ہے۔ اپنی طرف سے اور اپنے بچوں کی طرف سے جن کا نان نفقہ اس کے ذمہ ہے۔ صدقہ فطر دینا واجب ہے۔

افطار

افطار میں جلدی سنت و موجب برکت ہے۔ غروب کا غالب گمان ہونے پر افطار کر لیا جائے۔ ابر میں جلدی نہ کی جائے۔ نماز سے پہلے افطار کریں کھجور چھوارے، یہ نہ ہوں تو پانی سے۔ ان تینوں سے سنت ہے، کھانے میں مشغول ہو کر نماز میں تاخیر کریں۔ مرد جماعت کھانے کی وجہ سے نہ چھوڑیں وقت افطار یہ دعا پڑھیں۔

اللهم لك صمت و بك امنت و عليك توكلت و على

رزقك افطرت فاغفر لي ما قدمت و ما اخرت

مسائل تراویح

۲۰ رکعت تراویح ہر غیر معذور مرد و عورت کے لئے سنت ہے۔ مستورات گھر

میں پڑھیں اور مردوں کے لئے مسجد میں جماعت سے پڑھنا سنت کفایہ ہے۔ نیت سنت تراویح کریں تراویح کا وقت فرض عشاء کے بعد سے صبح صادق تک ہے قبل وتر پڑھیں یا بعد وتر پڑھیں مسئلہ ہر چار رکعت تراویح کے بعد بقدر چار رکعت بیٹھنا اور تسبیح و تہلیل یا درود شریف پڑھنا مستحب ہے جامع الرموز میں تین بار اس تسبیح کا پڑھنا مستحب لکھا ہے۔

سبحان ذی العزۃ والعظۃ والہیبة والقدرة والكبرياء
والجبروت سبحان الملك الحي الذي لا ينام ولا يموت سبح
قدوس ربنا ورب الملكة والروح لا اله الا الله نستغفر الله ونسئلك
الجنة ونعوذ بك من النار.

مسئلہ تراویح کے بعد لوگوں کو بیٹھنا ناگوار ہو تو نہ بیٹھیں مسئلہ تراویح جماعت کے ساتھ گھر میں پڑھی جائیں تو جماعت کا ثواب مل جائے گا۔ مگر مسجد کے ثواب سے محروم رہے گا۔ مسئلہ اگر اپنی مسجد میں ختم قرآن نہ ہو یا جماعت تراویح نہ ہو یا دوسری جگہ امام خوش الحان خوش عقیدہ صحیح خواں متبع سنت ہو اور ان وجوہ سے مسجد محلہ چھوڑ کر دوسری جگہ جائے جائز ہے۔ مسئلہ امام محلہ بد عقیدہ ہو تو دوسری مسجد میں جانا ضروری ہے۔ مسئلہ ایک امام کو دو مسجدوں میں پوری تراویح پڑھانا جائز نہیں۔ مسئلہ ایک امام کے پیچھے پوری تراویح پڑھنا افضل ہے۔ مسئلہ اگر کسی نے عشاء کی نماز جماعت سے نہیں پڑھی تو اس کو وتر جماعت سے پڑھنا مکروہ ہے۔ اگرچہ وتر ادا ہو جائیں گے۔

احکام اعتکاف

۲۰ رمضان المبارک کی عصر سے عید کا چاند دیکھنے تک اعتکاف کرنا سنت موکدہ کفایہ ہے۔ یعنی تمام شہر کے یا تمام محلہ کے مسلمانوں سے ایک شخص بھی اگر اعتکاف کرے گا تو سب بری الذمہ ہو جائیں گے گو ثواب سے محروم رہیں گے لیکن

ترک سنت کا الزام کسی پر نہ رہے گا۔ مسئلہ اعتکاف ایسی مسجد میں کرنا چاہیے جس میں پنج وقتہ نماز جماعت سے ہوتی ہو مسئلہ بعد نیت اعتکاف حد مسجد سے نکلنا۔ بجز انسانی حاجتوں اور شرعی ضرورتوں کے حرام ہے۔ مسئلہ انسانی حاجتیں، پیشاب پاخانہ اور نہانا ہے (اگر نہانے کی حاجت ہو) اور استنجا کھونا اور وضو کرنا ہے۔ مسئلہ اگر کوئی گھر سے مسجد میں کھانا لانے والا نہ ہو تو کھانے کے واسطے بعد مغرب گھر تک جانا جائز ہے۔ بہتر یہ ہے کہ کھانا گھر سے لائے اور مسجد میں کھائے مسئلہ اور حاجت شرعی نماز جمعہ ہے۔ لہذا نماز جمعہ کو ایسے وقت جائے کہ وہاں جا کر چار سنتیں پڑھ کر خطبہ سن لے اور بعدہ چھ رکعت سنت پڑھے۔ بلا ضروریات مذکورہ معتکف کو مسجد سے باہر نکلنا مکروہ ہے مگر جب تک کہ آدھے دن سے زیادہ مسجد سے باہر نہ رہے گا اعتکاف نہ ٹوٹے گا۔ اعتکاف میں معتکف کو کھانا پینا سونا، دین کی کتابوں کا پڑھنا پڑھانا، مسائل دینی کا بیان کرنا، بزرگان دین انبیاء کرام علیہم السلام کے حالات بیان کرنا، اگر ضرورت پڑے تو بغیر لائے مال کے مسجد میں خرید و فروخت جائز ہے۔

لیلة القدر

سال کی راتوں میں شب قدر افضل ترین ہے۔ رمضان کی ستائیسویں شب ہے اس رات اللہ تعالیٰ کی رحمت خصوصی طور پر توجہ فرما ہوتی ہے تلاوت قرآن ذکر الہی، درود شریف کی کثرت کیجیے۔ جتنی توفیق ہو نفل پڑھئے اور اس رات میں کثرت سے یہ وظیفہ پڑھیے جو کہ حضور ﷺ نے حضرت عائشہ رضی اللہ عنہا کو تعلیم فرمایا تھا۔

اللهم انك عفو تحب العفو فاعف عني۔ (ترمذی)

سید المفسرین عبداللہ بن عباس رضی اللہ عنہما فرماتے ہیں کہ وہ رمضان المبارک کی ستائیسویں رات ہے۔ سورہ قدر میں اس کی جانب دو طرح اشارہ فرمایا تو ان یہ کہ سورہ قدر میں کلموں پر مشتمل ہے۔ ان میں ستائیسواں کلمہ لفظ ہی ہے جو لیلۃ القدر کی تعبیر

ہے۔ دوسرے یہ کہ سورہ قدر میں نو حروف مکتوبی ہیں اور لفظ لیلۃ القدر کو سورہ قدر میں تین مرتبہ بیان فرمایا نو کو تین میں ضرب دینے سے ستائیس حاصل ہوئے۔ اس کو شب قدر اس واسطے کہتے ہیں کہ اس شب میں جو نیک اعمال کیے جاتے ہیں۔ ان کی اللہ تعالیٰ کے نزدیک قدر و منزلت ہوتی ہے چنانچہ اس شب میں ایک نیک عمل کا ثواب ان میں ہزار اعمال کے ثواب سے زیادہ ہے جو دوسرے اوقات میں کیے جائیں۔

چونکہ صراحتہ کسی حدیث میں متعین نہیں فرمائی گئی۔ اس لئے صحابہ و علماء نے اپنے علم کے اعتبار سے مختلف تاریخیں بیان فرمائیں۔ حضرت ابن عباس رضی اللہ عنہما کا ارشاد گرامی اور اوپر گزرا کہ وہ رمضان کی ستائیسویں شب ہے۔ ہمارے امام اعظم ابو حنیفہ رضی اللہ عنہ نے فرمایا کہ وہ رمضان ہی میں ہوتی ہے اور اکثر و بیشتر رمضان کی آخری دس تاریخوں میں حضرت علی کرم اللہ تعالیٰ وجہہ الکریم نے فرمایا کہ جو شخص شب قدر میں بعد نماز عشاء سات مرتبہ سورہ انا انزلناہ پڑھے گا۔ اللہ تعالیٰ اس کو بلاؤں سے محفوظ رکھے گا اور ستر ہزار فرشتے اس کے لئے جنت کی دعا کریں گے اور جو شخص جمعہ کے دن نماز سے پہلے اس کو تین مرتبہ پڑھے گا تو اس کے نامہ اعمال سے ان لوگوں کو تعداد کے برابر نیکیاں لکھی جائیں گی جنہوں نے اس دن نماز جمعہ ادا کی۔

بعض علماء کرام نے فرمایا کہ جو شخص اس شب میں چار رکعت اس طرح ادا کرے کہ ہر رکعت میں سورہ الحمد شریف کے بعد سورہ الہکم التکائر "ایک مرتبہ اور سورہ اخلاص تین مرتبہ تو اللہ تعالیٰ موت کی سختی آسان فرمادے گا اور اس سے عذاب قبر دور کر دیا جائے گا اور جنت میں نور کے چار ستون ملیں گے۔ ہر ستون پر ایک ہزار محل ہوں گے۔

حدیث شریف میں وارد ہے کہ شب قدر میں فرشتوں کی جماعتیں یکے بعد دیگرے نازل ہوتی ہیں اور جبریل علیہ السلام بھی تشریف لاتے ہیں۔ ان کے ساتھ چار

جھنڈے ہوتے ہیں۔ ایک کو سید عالم ﷺ کے روضہ پاک پر نصب فرماتے ہیں۔ دوسرے کو بیت اللہ شریف پر، تیسرے کو بیت المقدس پر۔ چوتھے کو کوہ طور پر نصب فرماتے ہیں اور ہر مومن مرد اور عورت کے مکان میں داخل ہو کر اس کو سلام فرماتے ہیں۔ مگر ہمیشہ شراب پینے والے اور خنزیر کا گوشت کھانیوالے اور رشتہ قطع کرنے والے اس سلام سے مشرف نہیں کیے جاتے۔ دوسرے فرشتے بھی ہر اس بندے کو سلام کرتے ہیں جو کھڑے یا بیٹھے ذکر الہی میں مشغول ہو۔

ابوالحسن علیہ السلام فرماتے ہیں کہ جب سے بالغ ہوا ہوں رمضان شریف میں شب قدر پاتا ہوں۔ میرا تجربہ ہے کہ اگر پہلی تاریخ رمضان کی اتوار یا بدھ کو ہوتی ہے تو شب قدر اسیسویں کو ہوتی ہے اور جب پیر کو پہلی ہوتی ہے تو اکیسویں شب کو شب قدر ہوتی ہے اور جمعہ یا منگل کی پہلی ہو تو ستائیسویں رات کو شب قدر ہوتی ہے اور جب جمعرات کی پہلی ہوتی ہے تو پچیسویں رات کو لیلۃ القدر ہوتی ہے لیکن اکثر احادیث سے یہی ثابت ہوتا ہے کہ وہ ستائیسویں شب کو ہوتی ہے۔

جمعۃ الوداع

حضور سید عالم نور مجسم ﷺ کے ارشاد کے مطابق جمعہ کا دن سید الایام اور تمام دنوں سے افضل ہے۔ آپ نے فرمایا: جس شخص کا یہ دن سلامتی و رحمت اور عبادت و ریاضت میں گذر اللہ تعالیٰ اسے ہفتہ بھر کی آفات و بلیات سے محفوظ رکھے گا ایک حدیث میں ہے۔ **الْجُمُعَةُ عِيدٌ لِّلْمُؤْمِنِينَ** جمعہ مسلمانوں کی عید ہے، جمعے اور عید میں بہت سے امور مشترک ہیں جمعے کے دن غسل کرنا۔ اجلا لباس پہننا اور خوشبو لگانا سنت ہے اور یہ چیزیں عید کے دن بھی مسنون ہیں۔ جمعہ اور عید دونوں میں باجماعت دو دو رکعت ہیں دونوں میں اجتماعیت ہے اور خطبہ لازمی ہے۔ جمعے کی قضا ہے نہ عید کی اگر جماعت فوت ہو جائے تو تنہا آدمی جمعہ ادا نہیں کر سکتا جمعہ قضا ہو جائے تو

ظہر پڑھی جائے۔ قرآن مجید میں جمعہ کے احکام سورہ جمعہ میں بیان ہوئے ہیں۔
 نبی اکرم ﷺ نے فرمایا جمعہ کے دن ایک ساعت آتی ہے جس میں ہر دعاء
 قبول ہوتی ہے۔ حضرت ابی بن کعب کہتے ہیں وہ ساعت نماز عصر کے بعد آتی ہے اور
 اس شخص کو نصیب ہوتی ہے۔ جو عصر کی نماز سے فراغت کے بعد مغرب کی نماز کے
 انتظار میں لگا رہے ذکر و فکر میں مشغول رہے اور اپنے مقصد کو پیش نظر رکھے۔ یہاں
 تک کہ مغرب کی اذان ہو جائے۔ حضور ﷺ نے فرمایا جو شخص جمعہ کی نماز کی ادائیگی
 کے لئے سب سے پہلے مسجد میں داخل ہوتا ہے اللہ تعالیٰ اسے اونٹ کے صدقہ کے
 برابر ثواب دیتا ہے۔ دوسرے نمبر پر جانے والے کو گائے کے صدقہ کے برابر تیسرے
 نمبر پر جانے والے کو مینڈھے کے برابر۔ چوتھے نمبر پر جانے والے کو مرغی کے صدقہ
 کے برابر ثواب ملتا ہے اور جب خطیب خطبہ پڑھنے کے لئے کھڑا ہو جاتا ہے تو فرشتے
 بھی سننے کے لئے مسجد میں داخل ہو جاتے ہیں۔ یہ صرف جلدی جانے کا ثواب ہے
 اور نماز کا ثواب الگ ہے اور وہ بہت زیادہ ہے۔ ارشاد رسالت مآب ﷺ ہے کہ
 جمعہ کی نماز ادا کرنے والے کے وہ تمام گناہ جو اس جمعہ اور دوسرے جمعہ کے درمیان
 ہوتے ہیں۔ بخش دیئے جاتے ہیں۔

جمعہ المبارک کسی بھی ہفتے کا ہو مومنوں کے لئے باعث برکت و رحمت اور
 موجب نجات و مغفرت ہے، لیکن رمضان المبارک کا آخری جمعہ جو جمعہ الوداع کے
 نام سے مشہور ہے نور علی نور اور قرآن السعدین ہے۔ جمعہ الوداع مسلمانوں کی عظمت
 و شوکت ہے ہیبت و جلالت کا عظیم مظہر ہے اس دن لوگ انبوہ در انبوہ جامع مساجد کی
 طرف اللہ تعالیٰ عزوجل کا نام بلند کرتے ہوئے نکلتے ہیں۔ ایسے ملائکہ انہیں اپنے
 جہر مٹ میں لے لیتے ہیں اور حریم ناز سے رحمت و مغفرت کی بارش ہوتی ہے۔ جمعہ
 الوداع کا یہ مبارک دن بلاشبہ دعاؤں کی مقبولیت کا دن ہے۔ اس دن امت مسلمہ کی

ملاح و بہبود اور عالم اسلام کے عزت و غلبہ کے لئے خصوصی دعاؤں کی ضرورت ہے۔

قضاء عمری

بعض لوگ اس دن قضاء عمری نام کی کوئی نماز بھی ادا کرتے ہیں۔ ان کے خیال میں عمر بھر کی قضا میں دو رکعت نفل سے ادا ہو جاتی ہیں۔ عوام میں یہ خیال نامعلوم کیسے اور کہاں سے رواج پا گیا۔ بہر حال مسئلہ یہ ہے کہ جو نمازیں رہ گئی ہیں وہ جمعۃ الودع کی قضا عمری کے دو نفل سے ادا نہیں ہو سکتیں۔ اس کے لئے بہر حال ان فوت شدہ نمازوں کی قضا ضروری ہے۔

عید کی سنتیں

غسل کرنا، مسواک کرنا، خوشبو لگانا عمدہ لباس پہننا، عید گاہ کو پیادہ پا جانا ایک راہ سے جانا اور دوسری راہ سے واپس ہونا۔ عید الفطر میں عید گاہ جانے سے قبل کوئی شیریں چیز کھجور وغیرہ کھانا اسی بناء پر ہمارے ملک میں سویاں مروج ہیں کہ کھانا شیریں ہو اور سنت بھی ادا ہو جائے اور عید الاضحیٰ میں قبل نماز کچھ نہ کھانا۔

مباحات اور مستحبات

صدقہ کی کثرت کرنا، باہم ملنا، مبارک باد دینا، خوشی کا اظہار کرنا، مصافحہ اور معانقہ کرنا۔

عید کی نماز کا وقت

عید کی نماز کا وقت آفتاب کے بقدر نیزہ بلند ہونے سے زوال تک ہے اگر نماز پڑھنے میں زوال کا وقت آ گیا تو نماز فاسد ہو جائے گی۔

نماز عیدین

عید کی دو رکعت نماز ہر عاقل بالغ مقیم تندرست پر شہر میں واجب ہے۔ گاؤں میں عید اور جمعہ کی نمازیں جائز نہیں، مگر وہ بڑے گاؤں یعنی قصبے جو شرعاً شہر کا حکم رکھتے ہیں: ان میں جمعہ اور عید دونوں کی نمازیں جائز ہیں جمعہ اور عید دونوں کی نمازوں کی صحت اور ادا کی شرطیں ایک ہیں مگر یہ فرق ہے کہ جمعہ میں خطبہ فرض ہے اور عیدین میں سنت، دوم جمعہ میں خطبہ نماز سے قبل ہے اور یہاں نماز کے بعد اگر کسی نے عید کی نماز کے بعد خطبہ نہ پڑھا، یا نماز سے قبل پڑھ لیا۔ دونوں صورتوں میں نماز تو ہو گئی مگر یہ شخص گناہ گار ہوا۔

کلمات تکبیر

اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ وَاللَّهُ أَكْبَرُ اللَّهُ أَكْبَرُ وَاللَّهُ

الْحَمْدُ

نویں ذوالحجہ کی فجر سے تیرہویں کی عصر تک ہر نماز کے فوراً بعد یہی تکبیر ایک بار کہنا واجب اور تین بار کہنا افضل ہے، اسے تکبیر تشریق کہتے ہیں۔

ترکیب نماز عید الفطر

نیت کی میں نے دو رکعت نماز عید الفطر واجب کی چھ زائد تکبیروں کے ساتھ اس امام کے پیچھے کعبہ شریف کی طرف منہ کر کے پھر کانوں تک ہاتھ لے جا کر تکبیر پڑھ کر ہاتھ باندھ لے اور ثنا پڑھے۔ پھر دو مرتبہ کانوں تک ہاتھ لے جا کر تکبیر کہتے ہوئے چھوڑ دے۔ تیسری مرتبہ کانوں تک ہاتھ لے جا کر تکبیر پڑھ کر ہاتھ باندھ لے اور بطریق معبود ایک رکعت پڑھے۔ دوسری رکعت میں بعد قرأت قبل رکوع تیسری مرتبہ کانوں تک ہاتھ لے جا کر تکبیر کہتا ہوا چھوڑ دے۔ چوتھی بار بغیر ہاتھ اٹھائے اللہ

کبر کہتا ہوا۔ رکوع کرے اور حسب دستور نماز پوری کرے۔ نماز کے بعد امام خطبہ پڑھے۔ تمام مقتدی سنیں اور خاموش رہیں خواہ خطبہ کی آواز پہنچے خواہ نہ پہنچے۔ بعد خطبہ دعا مانگیں۔ سلام، مصافحہ و معانقہ کریں۔

صدقہ فطر

ہر صاحب نصاب پر اپنی اور اپنے بچوں کی طرف سے ۲ سیر تین چھٹانک گندم واجب ہے۔ گندم کی قیمت بھی دے سکتے ہیں اس کا مصرف وہی ہے جو زکوٰۃ کا ہے (۲) نابالغ اور مجنوں مالک نصاب پر صدقہ فطر واجب ہے۔ ان کا سر پرست ان کے مال سے ادا کرے (۳) صدقہ فطر ادا کرنے سے روزہ میں جو خلل واقع ہو اس کی تلافی ہو جاتی ہے (۴) عورت مالک نصاب ہو تو اس پر بھی صدقہ فطر واجب ہے (۵) صدقہ فطر فجر عید کی طلوع کے بعد واجب ہوتا ہے جو اس سے پہلے مر گیا اس سے صدقہ واجب نہیں۔ اور جو اس سے پہلے پیدا ہوا اس کا صدقہ واجب ہے (۶) روز عید سے پہلے بھی صدقہ فطر کا دینا جائز ہے۔ وہ بوڑھا یا مریض جس سے روزہ ساقط ہو گیا ہے۔ صدقہ فطر اس پر بھی واجب ہے (۷) مستحب یہ ہے کہ فطرانہ عید گاہ جانے سے پہلے ادا کر دیا جائے۔

شوال کے روزے

حضور اقدس ﷺ نے ارشاد فرمایا جس نے عید الفطر کے بعد چھ روزے رکھ لئے تو اس کو پورے سال کے روزوں کا ثواب ملے گا۔ ان روزوں کا متفرق رکھنا افضل ہے اور اگر متواتر چھ روزے رکھ لئے تو بھی حرج نہیں۔



زکوٰۃ..... اسلام کا ایک اہم رکن

وَالَّذِينَ هُمْ لِلزَّكَاةِ فَاعِلُونَ.

جو زکوٰۃ ادا کرتے ہیں وہی فلاح پاتے ہیں

زکوٰۃ اسلام کا ایک اہم رکن ہے۔ اس کی فرضیت قطعی ہے۔ منکر کا فر اور ادا نہ کرنے والا فاسق سخت گنہگار ہے۔ زکوٰۃ کی ادائیگی میں تاخیر بھی گناہ ہے۔ قرآن مجید میں بتیس جگہ نماز کے ساتھ زکوٰۃ کی فرضیت اور ادائیگی کا حکم دیا گیا ہے۔ زکوٰۃ ۳ ہجری میں فرض ہوئی۔ زکوٰۃ ادا کرنے سے مال میں بظاہر کمی محسوس ہوتی ہے، مگر حقیقت میں مال میں برکت ہوتی ہے۔ قرآن مجید نے تصریح کی ہے۔

يُرْبِي الصَّدَقَاتِ اور اللہ تعالیٰ سود کو ہلاک کرتا ہے اور خیرات کو بڑھاتا ہے۔ بعض درختوں میں کچھ شاخیں اور اجزاء فاسدہ ایسے ہوتے ہیں جو درخت کی اٹھان اور نشوونما کو روک دیتے ہیں۔ ان فاسد اور نقصان دہ شاخوں کو درخت سے کاٹ دیا جاتا ہے۔ اگرچہ تراشنے سے بظاہر درخت میں کمی آ جاتی ہے، مگر ہر عاقل ہوشمند سمجھتا ہے کہ اس کاٹ چھانٹ سے درخت کو نشوونما ملے گی۔ پھل اور پھول آئیں گے۔ یہ ہی کیفیت زکوٰۃ کی ہے کہ اس کی ادائیگی سے مال و دولت میں برکت ہوتی ہے اور آخرت میں ذخیرہ..... قرآن مجید میں ہے..... جو لوگ سونا چاندی سنبھال کر رکھتے ہیں اور اللہ کی راہ میں خرچ نہیں کرتے ان کے لئے دردناک عذاب ہے۔ قیامت کے دن یہ سونا چاندی آتش جہنم میں تپا کر (زکوٰۃ نہ ادا کرنے والوں کی) پیشانیاں اور

پٹھیں اس سے داغی جائیں گی..... اس آیت میں (کنز) کا لفظ ہے۔ کنز اس مال کو کہتے ہیں جو جمع کر کے رکھا جائے گا..... اس آیت میں (کنز) کا لفظ ہے کنز اس مال کو کہتے ہیں جو جمع کر کے رکھا جائے خواہ سونا ہو یا چاندی۔

حضرت ابن عمر و ابن عباس و جابر و ابو ہریرہ رضی اللہ عنہم سے مرفوعاً و موقوفاً مروی ہے کہ جس مال کی زکوٰۃ کی ادا کی جائے وہ کنز نہیں اگرچہ زمین میں دفن ہو (یعنی شرح بخاری) حضور سید عالم نور مجسم ﷺ نے فرمایا:

(۱) زکوٰۃ کا مال جس مال میں ملا ہوگا اسے برباد کر دے گا (بزار) (۲) خشکی اور تری میں جو مال تلف ہوتا ہے وہ زکوٰۃ نہ دینے سے ہوتا ہے (طبرانی) (۳) زکوٰۃ دینے سے اللہ تعالیٰ مال کا ثر دور فرمادیتا ہے حاکم (۴) اسلام کا پورا ہونا یہ ہے کہ اپنے مال کی زکوٰۃ ادا کرے۔ (طبرانی) (۶) زکوٰۃ نہ دینے والے کا مال قیامت کے دن گنجه اژدھے کی شکل بن کر اس کے گلے کا طوق ہو جائے گا (ابن ماجہ) (۷) وہ اژدھا اس کا سارا بدن چبا ڈالے گا (بزار) (۸) وہ اژدھا اپنے پھن میں اس کا منہ لے کر کہے گا میں تیرا مال ہوں، تیرا خزانہ ہوں (بخاری) (۹) زکوٰۃ نہ ادا کرنے والے قیامت کے دن جہنم کی گرم آگ۔ پتھر۔ تھوہر اور سخت کڑوی بدبودار جلتی ہوئی گھاس چوپایوں کی طرح چلتے چرتے ہوں گے۔ (بزار) (۱۰) زیور کی زکوٰۃ نہ دینے سے زیور قیامت کے دن آگ کے کنگن بن جائیں گے (ترمذی) (۱۱) امیر المومنین امام اول خلیفہ بلا فصل سیدنا صدیق اکبر رضی اللہ عنہم نے زکوٰۃ کی فرضیت کے منکر افراد سے جہاد کا حکم دیا تھا (بخاری) ایک مسلمان کے لئے زکوٰۃ کی اہمیت کو جاننے کے لئے حضور ﷺ کی مذکورہ بالا احادیث جن کا خلاصہ پیش کیا گیا ہے) کافی ہیں اللہ مجھے اور آپ کو توفیق عمل کی نعمت سے نوازے۔ آمین۔



زکوٰۃ کے چند اہم اور ضروری مسائل

مندرجہ ذیل اشیاء پر زکوٰۃ واجب نہیں ہے۔ اگرچہ وہ لاکھوں کی مالیت کے ہوں۔

(۱) حاجت اصلیہ کی اشیاء جیسے پہننے اوڑھنے بچھانے کے مختلف قسم کے ملبوسات، کپڑے قالین دری وغیرہ۔ گھریلو استعمال کی اشیاء مثلاً فریج، سلائی کی مشین، ایرکنڈیشنڈ۔ کولر وغیرہ غرض یہ کہ خانہ داری کا ہر قسم کا سامان۔ سوار یکے جانور۔ سائیکل۔ موٹر سائیکل کار وغیرہ آلات حرب بندوق پستول تلوار وغیرہ پیشہ وروں لوہار۔ ترکھان غرضیکہ ہر پیشہ ور اور کاریگر کے ہر قسم کے اوزار آلات جیسے حکیم ڈاکٹر کے لئے طبی کتب۔ ایکس رے مشین جراحی کے ہر قسم کے اوزار اور وہ تمام آلات جو ڈاکٹر و حکیم کو اپنے کام کو انجام دینے کے لئے ضروری ہیں۔ کارخانہ خواہ کسی قسم کا ہو کے اوزار مشینری خراب بھٹی وغیرہ جس سے اشیاء بنائی جاتی ہیں۔ جیسے خراب سے خراب ایک مشین سے دوسری مشین بنائی جاتی ہے اس پر زکوٰۃ نہیں ہے۔

مکانات۔ زمین۔ جائداد۔ موتی۔ ہیرے۔ جواہرات۔ قیمتی پتھر۔ زمرود۔ یاقوت۔ پکھراج۔ وغیرہ پر بھی زکوٰۃ واجب نہیں ہے۔ جب کہ ان اشیاء کو مذکورہ بالا میں تجارت کی نیت نہ ہو۔

کارخانہ کی مشینری وغیرہ آلات پر زکوٰۃ واجب نہیں ہے۔ مگر مشینری سے جو مشینری یا آلات وغیرہ تجارت کے لئے بنائے جاتے ہیں اور وہ خام مال جو کارخانہ

میں موجود ہے اس پر زکوٰۃ واجب ہے۔ اسی طرح زمین اور مکان پر زکوٰۃ واجب نہیں ہے۔ مگر زمین یا مکان سے بطور کرایہ جو رقم حاصل ہو۔ اگر نصاب کو پہنچ جائے تو سال کے بعد زکوٰۃ واجب ہے۔ اسی طرح ہیرے جواہرات پر جو ذاتی طور پر رکھے ہیں زکوٰۃ نہیں ہے۔ لیکن اگر تجارت کے لئے ہیں تو زکوٰۃ واجب ہے۔ غرضیکہ ہر وہ چیز خواہ وہ کسی بھی قسم کی ہو اور تجارت کی غرض سے ہو تو اس پر زکوٰۃ واجب ہے۔ اسی طرح زرعی زمین خواہ کتنی ہی مالیت کی ہو پر زکوٰۃ نہیں ہے مگر زمین کی پیداوار پر عشر یا نصف عشر واجب ہے۔ کرایہ پر جو آلات دیے جاتے ہیں ان پر زکوٰۃ نہیں ہے۔ مگر کرایہ کی آمدنی کی رقم نصاب کو پہنچ جائے تو اس پر زکوٰۃ واجب ہے۔ موٹر لاریاں ٹرک وغیرہ جو تجارت کی نیت سے نہیں ان پر زکوٰۃ واجب نہیں ہے، موٹر لاری ٹرک وغیرہ سے جو آمدنی ہو رہی ہے اگر وہ نصاب کو پہنچ جائے تو اس پر زکوٰۃ واجب ہے۔ سونا چاندی خواہ یونہی رکھا ہو یا بغرض تجارت ہو بہر حال بہر صورت اس پر زکوٰۃ واجب ہے سونے چاندی کے زیورات سونے چاندی کے برتن سونے چاندی سے بنی ہوئی ہر قسم کی اشیاء خواہ تجارت کے لئے ہو یا یونہی رکھ چھوڑے ہوں ان پر سال گزرنے کے بعد بہر حال زکوٰۃ واجب ہے۔ نابالغ پر زکوٰۃ فرض نہیں اور جنون اگر پورے سال کو گھیر لے تو زکوٰۃ واجب نہیں اور اگر سال کے اول آخر میں افاقہ ہوتا ہے اور باقی زمانہ جنون میں گزرتا ہے تو واجب ہے (عالمگیری۔ ردالمحتار) نصاب کا مالک ہے مگر اس پر قرض ہے کہ ادا کرنے کے بعد نصاب نہیں رہتی تو زکوٰۃ واجب نہیں ہے۔ وہ قرضہ جس کے ملنے کی امید ہے اس کی زکوٰۃ بھی واجب ہے۔ جس کو زکوٰۃ دیں اسے اس مال زکوٰۃ کا مالک بنا دینا ضروری ہے۔ یہ ہی وجہ ہے کہ زکوٰۃ کا مال کفن دفن مسجد کی تعمیر رفاہ عامہ کے کاموں سرانے۔ کنواں۔ سبیل وغیرہ پر صرف نہیں کر سکتے۔ زکوٰۃ دیتے وقت نیت زکوٰۃ شرط ہے۔ اگر بغیر نیت خیرات کرتا رہا تو وہ رقم زکوٰۃ میں شمار نہ ہوگی۔ زکوٰۃ کی رقم

بطور قرض نہیں دے سکتے۔ جو زیورات سونے چاندی کے زیورات یا مالی تجارت یا نقد رقم کی مالک ہیں۔ اگرچہ بیوہ ہوں اگر وہ زیورات اور نقدی اور مال تجارت نصاب کو پہنچ جائے تو ان پر بھی زکوٰۃ فرض ہے۔ شوہر پر لازم نہیں ہے کہ وہ اپنی بیوی کے مال سے زکوٰۃ ادا کرے۔ واضح ہو کہ شریعت نے ساڑھے سات تولے سونا اور ساڑھے باون تولے چاندی نصاب مقرر کی ہے اس کا مطلب یہ ہے کہ جس کے پاس ساڑھے سات تولے سونا اور ساڑھے باون تولے چاندی نصاب مقرر کی ہے یا نقد رقم ہے یا ملک تجارت ہے تو اگر نقد رقم یا مال تجارت ساڑھے سات تولے سونا اور ساڑھے باون تولے چاندی کی مالیت کا ہے تو زکوٰۃ فرض ہے۔ کسی کے پاس سونا ہے اور چاندی بھی مگر دونوں میں سے کوئی بقدر نصاب نہیں تو سونے کی قیمت کی چاندی یا چاندی کی قیمت کا سونا فرض کر کے ملائیں اگر ملانے اور قیمت لگانے پر بھی نصاب نہیں ہوئی تو کچھ نہیں ورنہ زکوٰۃ ادا کریں اور سونے کی قیمت کی چاندی یا چاندی کی قیمت کا سونا فرض کرتے وقت واجب ہے کہ وہ کریں جس میں نصاب پورا ہو اور فقیروں کو زیادہ نفع (درمختار۔ ردالمحتار) اگر کسی کے پاس سونا چاندی بقدر نصاب ہے تو اسی سونے چاندی کا چالیسواں حصہ بھی دے سکتا ہے۔ یا چالیسواں حصہ کی جو قیمت موجودہ بازار کے بھاؤ سے بنے وہ دے دے یا چالیسواں حصہ کی قیمت کا کپڑا یا کوئی اور چیز دینا چاہے تو وہ بھی دے سکتا ہے۔ مالک نصاب سال پورا ہونے سے پیشتر بھی زکوٰۃ ادا کر سکتا ہے۔ اسی طرح بیت زکوٰۃ تھوڑا تھوڑا زکوٰۃ کی مدد سے دیتا رہا۔ یہ بھی جائز ہے سال پورا ہونے پر حساب کرے۔ حضور ﷺ نے فرمایا۔ اے امت محمد مجھے اس کی قسم جس نے مجھے حق کے ساتھ بھیجا۔ اللہ تعالیٰ اس شخص کے صدقہ کو قبول نہیں فرماتا جس کے رشتہ دار اس کے سلوک کے محتاج ہوں اور یہ غیروں کو دے۔ قسم ہے اس کی جس کے دست قدرت میں میری جان ہے۔ اللہ تعالیٰ قیامت کے دن اس کی طرف نظر نہ فرمائے گا۔ اس سے واضح ہوا کہ

زکوٰۃ و خیرات وغیرہ میں افضل یہ ہے کہ اولاد اپنے عزیز واقرباء کو دی جائے۔ صدقات نافلہ تو اپنے ہر عزیز اور رشتہ دار کو دے سکتے ہیں۔ البتہ زکوٰۃ و فطرانہ و صدقات واجبہ اپنے اصول و فرودع ماں باپ۔ دادا دادی۔ نانا نانی وغیرہ ہم جن کی اولاد میں یہ خود ہے اور اپنی اولاد بیٹا بیٹی پوتا پوتی نواسہ نواسی وغیرہ کو نہیں دے سکتے۔ نیز زکوٰۃ فطرہ و صدقات واجبہ کی رقوم حسب ذیل رشتہ داروں کو دی جاسکتی ہے (جب کہ وہ محتاج ہوں صاحب نصاب نہ ہوں) بلکہ ان رشتہ داروں کو دینا افضل و بہتر ہے۔ وہ رشتہ دار یہ ہیں۔ بھائی بہن۔ ان کی اولاد پر چچا پھوپھی ان کی اولاد ماموں خالہ ان کی اولاد وغیرہ بنی ہاشم کو مال زکوٰۃ و صدقات واجبہ نہیں دے سکتے۔ نہ غیر انہیں دے سکے نہ ایک ہاشمی دوسرے ہاشمی کو۔ بنی ہاشم سے حضرت علی و جعفر عقیل اور حضرت عباس و حارث بن عبدالمطلب (رضی اللہ عنہم) کی اولادیں مراد ہیں۔

چاندی کا نصاب

حضور ﷺ نے فرمایا کہ پانچ اوقیہ سے کم چاندی میں زکوٰۃ نہیں۔ (بخاری) ایک اوقیہ کا وزن بحساب درہم چالیس درہم ہوئے تو چاندی کا نصاب بحساب درہم دوسو درہم ہوئے یعنی جس کے پاس دوسو درہم ہوں تو وہ ان میں سے پانچ درہم زکوٰۃ ادا کرے اور اگر ایک سو نوے ہوں تو کچھ نہیں۔ ایک اوقیہ ساڑھے باون تو لے چاندی ہو تو سال کے گذر جانے کے بعد اس کا چالیسواں حصہ دینا ہوگا۔

سونے کا نصاب

سونا نصاب بیس مثقال ہے یعنی ساڑھے سات تو لے سونے چاندی کی زکوٰۃ میں وزن کا اعتبار ہے قیمت کا نہیں۔ مثلاً ساڑھے سات تولہ سونا ہے تو اس کا چالیسواں حصہ سال گذر جانے کے بعد دینا واجب ہے۔

جانوروں کی زکوٰۃ کے احکام

واضح ہو کہ سائمنہ وہ جانور ہے۔ جو سال کے اکثر حصہ میں چر کر گذر کرتا ہو اور اس سے مقصود صرف دودھ اور بچے لینا یا فریبہ کرنا ہے (۲) اگر چارہ وغیرہ گھر میں لا کر کھلاتے ہوں یا مقصود بوجھ لادنا یا مل وغیرہ کسی کام میں لانا یا کھانے کے لئے جانور پالا ہے تو بھی سائمنہ نہیں اگر چہ جنگل میں چرتا ہو (۳) زکوٰۃ صرف بھیر دُنْبہ گائے بھینس اور اونٹوں میں جب کہ وہ سائمنہ ہوں واجب ہوتی ہے۔ ان کے علاوہ کسی جانور میں زکوٰۃ نہیں ہے (۴) اور جو جانور کہ تجارت کے ہیں۔ اگر چہ وہ سال کے اکثر حصہ میں چر کر گذر کرتا ہو سائمنہ نہیں ہے اس کی زکوٰۃ قیمت لگا کر ادا کی جائے گی (۵) زکوٰۃ میں جو بکری دی جائے وہ سال بھر سے کم کی نہ ہو بکری دیں یا بکر اس کا اختیار ہے (۶) بھینس گائے کے حکم میں ہے اگر گائے بھینس دونوں ہوں تو زکوٰۃ میں ملا دی جائیں گئی مثلاً بیس گائے ہوں اور دس بھینسیں تو کل ۳۰ ہو گئیں۔ زکوٰۃ واجب ہے۔ گائے بھینس کی زکوٰۃ میں اختیار ہے کہ نہ لیا جائے (۸) اسی طرح بھیر دُنْبہ بکری میں داخل ہے ۲۰ ایک سے نصاب پورا نہ ہوتا ہو تو دوسرے کو ملا کر پوری کریں مثلاً کسی کے پاس دس بکریاں بھیریں اور ۱۰ ادبے تو ان سب کو ملا دیا جائے گا کل ۴۰ ہو جائیں گی۔ زکوٰۃ میں متوسط درجہ کا جانور وصول کیا جائے گا۔ زکوٰۃ وصول کرنے والے کو یہ جائز نہیں ہے کہ وہ عمدہ عمدہ مال چن کر زکوٰۃ میں وصول کرے ہاں اگر تمام جانور ہی عمدہ ہوں تو وہی لیا جائے گا۔

اونٹ کی زکوٰۃ کا بیان

پانچ اونٹ سے کم میں زکوٰۃ نہیں اور جب پانچ یا پانچ سے زیادہ ہوں مگر پچیس سے کم ہوں تو ہر پانچ میں ایک بکری واجب ہے۔ یعنی پانچ ہوں تو ایک بکری دس ہوں

تو دو بکری و علیٰ ہذا القیاس جب ۲۵ اونٹ ہوں تو ایک بنت مخاص یعنی اونٹ کا بچہ مادہ جو دوسرے برس میں ہو ۲۵ تک یہی حکم ہے۔ پھر ۳۶ سے ۴۵ تک میں ایک بنت لبون یعنی اونٹ کا مادہ بچہ جو دو سال کا ہو چکا ہو اور تیسرے برس میں ہو۔ ۲۱ سے ۱۰۵ تک میں جذعہ یعنی چار سال کی اونٹنی جو پانچویں میں ہو ۶۷ سے ۹۰ تک میں دو بنت لبون ۶۱ سے ۱۲۰ تک میں دو حقہ ایک بکری اور ۱۳۰ میں دو حقہ ۳ بکریاں و علیٰ ہذا القیاس پھر ۱۵۰ میں تین حقہ اگر اس سے زیادہ ہوں تو ان میں ویسا ہی کریں جیسا شروع میں کیا تھا۔ یعنی ہر پانچ میں ایک بکری اور ۲۵ میں بنت مخاص۔ ۳۶ بنت لبون پھر ۱۹۶ سے ۲۰۰ تک چار حقہ اور یہ بھی اختیار ہے کہ پانچ بنت لبون دے دیں پھر ۲۰۰ کے بعد وہی طریقہ برتیں جو ۱۵۰ کے بعد ہے یعنی ہر پانچ میں ایک بکری ۲۵ میں بنت مخاص ۳۶ میں بنت لبون۔ پھر ۳۶ سے ۲۵۰ تک پانچ حقہ۔

نوٹ

اونٹ کی زکوٰۃ میں جس موقع پر ایک یا دو یا تین یا چار سال کا اونٹ کا بچہ دیا جاتا ہے تو ضروری ہے کہ وہ مادہ ہو۔ یا وہ مادہ کی قیمت کا ہو ورنہ نہیں لیا جائے گا۔

بکریوں کی زکوٰۃ کا بیان

چالیس سے کم بکریاں ہوں تو زکوٰۃ واجب نہیں اور چالیس ہوں تو ایک بکری۔ یہی حکم ۱۲۰ تک ہے۔ یعنی ان میں بھی وہی ایک بکری ہے اور ۱۲۱ میں دو اور ۲۰۱ میں ۳ اور ۴۰۰ میں چار پھر ہر سو پر ایک اور جو دو نصابوں کے درمیان ہے معاف ہے۔

زمین کی پیداوار کی زکوٰۃ کے احکام

قرآن مجید میں فرمایا: **وَأْتُوا حَقَّهُ يَوْمَ حَصَادِهِ۔** (انعام)
واضح ہو کہ اگر زمین بارش یا چشمے وغیرہ کے پانی سے سیراب ہوتی ہو یعنی اس

زمین کو پانی خرید کر جانور پر لا دکر یا ٹیوب ویل یا کنویں سے پانی نکال کر سیراب نہ کیا جاتا ہو تو ایسی زمین کی کل پیداوار کا دسواں حصہ (زکوٰۃ) ادا کرنی لازم ہے اور اگر زمین کو پانی خرید کر یا کنویں سے ٹیوب ویل سے سیراب کیا جاتا ہے تو ایسی زمین کی کل پیداوار کا بیسواں حصہ زکوٰۃ ادا کرنی واجب ہے۔

حضرت امام اعظم ابوحنیفہ علیہ الرحمۃ کی یہ ہی تحقیق ہے۔ حضور سید عالم

ﷺ نے فرمایا:

فِيمَا سَقَّتِ الْأَنْهَارُ وَالغَيْمُ نِصْفُ الْعَشْرِ۔ (مسلم)

جس زمین کو نہریں یا بادل سیراب کریں اس میں عشر ہے اور جو زمین رہٹ وغیرہ کے ذریعہ پانی نکال کر سیراب کی جائے اس میں نصف عشر ہے۔

(۱) عشر واجب ہونے کے لئے عاقل بالغ ہونا شرط نہیں ہے۔ مجنون اور نابالغ کی زمین میں جو کچھ پیدا ہوا اس میں بھی عشر واجب ہے (۲) عشر میں سال گذرنا بھی ضروری نہیں ہے بلکہ سال میں چند بار ایک کھیت میں زراعت ہوئی تو ہر بار عشر واجب ہے (۳) جس چیز میں عشر و نصف عشر واجب ہو اس میں کل پیداوار کا عشر یا نصف عشر لیا جائے گا۔ یہ نہیں ہو سکتا کہ مصارف زراعت مل، نیل اور مزدوروں کی مزدوری یا حکومت وقت کے ٹیکس۔ محصول۔ مالکداری کی رقوم یا بیج وغیرہ کی قیمت نکال کر عشر یا نصف عشر دیا جائے (۵) عشر اس وقت لیا جائے گا جب پھل نکل آئے اور کام کے قابل ہو جائیں اور ان کے برباد ہونے کا اندیشہ جاتا رہے اگرچہ ابھی توڑنے کے لائق نہ ہوں (۶) کھیت بویا مگر پیداوار ماری گئی یا سیلاب یا کسی آفت کی وجہ سے برباد ہو گئی تو عشر و خراج دونوں ساقط ہیں جب کہ کل پیداوار برباد ہو گئی ہو۔ اور اگر کچھ باقی ہے تو اس باقی کا عشر لیا جائے گا اور اس میں یہ بھی شرط ہے کہ توڑنے یا کاٹنے سے پہلے ہلاک ہو تو اگر کھیتی کاٹنے کے بعد یا پھل توڑنے کے بعد کھیتی یا پھل

وغیرہ ضائع ہو گئے تو عشر یا نصف عشر ساقط نہ ہوگا (۷) گیہوں۔ جو جوار۔ دھان اور ہر قسم کے غلے اور اسی، کسم، اخروٹ، بادام اور ہر قسم کے میوے روئی پھل گنا، خر بوڑہ، تر بوڑہ، بینگن، کلڑی اور ہر قسم کی ترکاری سب میں عشر واجب ہے۔ تھوڑا پیدا ہو یا زیادہ (۸) عشری زمین میں شہد پیدا ہو تو اس کا بھی عشر واجب ہے۔

کان اور دفینہ میں خمس لیا جائے گا

رکاز کا اطلاق زمین میں دفن شدہ چیز پر آتا ہے خواہ وہ چیز کسی نے زمین میں دفن کی ہو جیسے لوگ چاندی سونے کو دفن کر دیتے ہیں یا وہ چیز زمین میں پیدا ہوتی ہو جیسے لوہا، پتیل، تانبا، سونا، چاندی کی کان احناف کا مسلک یہ ہے کہ کان سے لوہا، سیسہ سونا وغیرہ نکلے تو اس میں خمس ہے یعنی بادشاہ اسلام پانچواں حصہ وصول کرے گا اور باقی پانے والے کا ہے خواہ پانے والا آزاد ہو یا غلام مسلمان ہو یا ذمی مرد ہو یا عورت بالغ ہو یا نابالغ اور وہ زمین جس سے یہ چیزیں نکالی گئیں ہیں عشری ہوں یا خراجی یہ اس صورت میں ہے جب کہ زمین کسی کی مملوک نہ ہو مثلاً جنگل ہو یا پہاڑ اور اگر زمین کسی کی ملک ہے۔ تو کل مالک زمین کو دیا جائے گا خمس بھی نہیں لیا جائے گا۔ (۲) خمس مساکین کا حق ہے یعنی بادشاہ اسلام خمس وصول کرے گا اور مساکین پر خرچ کرے گا اور اگر دفینہ پانے والے نے خمس نکال کر بطور خود مساکین پر خرچ کر دیا تو بھی جائز ہے۔ بادشاہ اسلام کو خبر پہنچے تو اسے برقرار رکھے اور اس کے تصرف کو نافذ کر دے اور اگر دفینہ پانے والا خود مسکین ہے تو بقدر حاجت اپنے تصرف میں لاسکتا ہے اور اگر خمس نکالنے کے بعد باقی دو سو درہم کی قدر ہے تو خمس دفینہ پانے والا اپنے تصرف میں نہیں لاسکتا کیونکہ اب وہ خود مسکین نہیں ہے بلکہ مالک نصاب (غنی) ہے ہاں اگر

(۱) دفینہ معدن اور کنز متقابل ہیں۔ یعنی معدن وہ ہے جو زمین میں پیدا ہو اور کنز وہ ہے جو زمین میں دفن کیا جائے اور احناف کے نزدیک خواہ معدن ہو یا کنز دونوں میں خمس (پانچواں حصہ) لیا جائے گا۔

مدیون ہو کہ قرض نکالنے کے بعد دوسو درہم کی قدر باقی رہتا تو ایسی صورت میں خمس اپنے صرف میں لاسکتا ہے (۳) اگر ماں باپ یا اولاد جو مساکین ہیں ان کو خمس دے دے تو یہ بھی جائز ہے۔ (۴) مکان یا دکان میں کان نکلی تو خمس نہیں لیا جائے گا بلکہ کل مالک کو دیا جائے گا۔ (۵) جس دفتینہ میں اسلامی نشان پایا جائے خواہ وہ نقد ہو یا ہتھیار یا خانہ داری کے سامان وغیرہ تو وہ پڑے مال کی طرح ہے یعنی اس کا اعلان اتنے دنوں تک کرے کہ ظن غالب ہو جائے کہ اب اس کا تلاش کرنے والا نہ ملے گا۔ پھر مساکین کو دے دے یا خود فقیر ہو تو اپنے صرف میں بھی لاسکتا ہے اور اگر اس میں کفر کی علامت ہو مثلاً بت کی تصویر ہو یا کافر بادشاہ کا نام لکھا ہو تو اس سے خمس لیا جائے گا۔ باقی پانے والے کو دیا جائے گا۔ (۵) اگر دفتینہ کے سکہ پر کفر یا اسلام کی علامت نہیں ہے تو زمانہ کفر کا قرار دے کر اس سے خمس سے لیا جائے گا۔

مصارف زکوٰۃ

مندرجہ ذیل اشخاص مستحق زکوٰۃ ہیں ان پر زکوٰۃ کا مال صرف کیا جائے۔ فقیر: یہ وہ شخص ہے جس کے پاس کچھ نہ ہو مگر نہ اتنا کہ نصاب کو پہنچ جائے یعنی وہ شخص مالک نصاب نہ ہو۔

مسکین: مسکین وہ ہے جس کے پاس کچھ نہ ہو یہاں تک کہ کھانے اور بدن چھپانے کے لئے لوگوں سے سوال کا محتاج ہو۔

ابن السبیل

مسافر جس کے پاس راہ سفر میں مال نہ رہا۔ اگر چہ گھر میں موجود ہے وہ بقدر (۱) یعنی دفتینہ سے جو اشیاء آمد ہوتی ہیں ان میں کوئی ایسا نشان یا علامت ہو جس سے یہ واضح ہو کہ یہ اشیاء کسی مسلمان نے دفن کی ہیں یا زمانہ اسلام کی ہیں جیسے جو سکے نکلے ہیں پر کلمہ لکھا ہو یا بادشاہ اسلام کا نام یا اسلامی حکومت کا نشان یا مہر ثبت ہو۔

ضرورت مال زکوٰۃ لے سکتا ہے۔

فی سبیل اللہ: یعنی راہ خدا میں صرف کرنا اس کی چند صورتیں ہیں مثلاً کوئی شخص حج کو جانا چاہتا ہے اور اس کے پاس مال نہیں تو اس کو زکوٰۃ دے سکتے ہیں۔ مگر اس کو حج کے لئے سوال کرنا جائز نہیں یا طالب علم کہ علم دین پڑھتا یا پڑھنا چاہتا ہے اسے بھی دے سکتے ہیں کہ یہ بھی راہ خدا میں دینا ہے۔ اس طرح مدارس دینیہ بھی زکوٰۃ کا بہترین مصرف ہیں۔ ہر نیک بات میں زکوٰۃ صرف کرنا فی سبیل اللہ ہے جب کہ بطور تملیک ہو کر بغیر تملیک زکوٰۃ ادا نہیں ہو سکتی۔ (درمختار)

ضروری مسئلہ

بد مذہب بے دین فرقوں کے مدارس اور اشخاص کو زکوٰۃ دینے سے ادا نہ ہوگی بلکہ انہیں دینا گناہ بھی ہے۔ اہلسنت و جماعت سنی حنفی صحیح العقیدہ دینی مدارس کو یا مستحق زکوٰۃ مسلمان ہی کو زکوٰۃ دینی چاہیے۔



حج..... ایک عظیم و جلیل عبادت

حج مساوات اسلامی کا پیکر ہے جہاں امیر و غریب شاہ و گدا۔ جاہل و عالم بادشاہ اور رعایا ایک لباس۔ ایک صورت ایک ہی کیفیت سے ایک میدان میں بحضور رب العلمین حاضری دیتے ہیں۔ حج انسان کو اپنی ذمہ داریوں کا احساس دلاتا ہے۔ حج دل کو تمام کدورتوں اور عداوتوں سے پاک کرنے کا ذریعہ ہے کیونکہ حاجی جب بارگاہ الہی میں حاضری کا مقصد کرتا ہے تو سب سے بری الذمہ ہو کے جاتا ہے۔ حج کسب حلال کی طرف بھی آدمی کو متوجہ کرتا ہے۔ کیونکہ ہر شخص مصارف حج میں مال حلال صرف کرنے کی کوشش کرتا ہے۔ حج زندگی کی کوتاہیوں پر ندامت گناہوں کا اعتراف اور آئندہ اطاعت کا اقرار شر سے پرہیز اور خیر کی طرف متوجہ رہنے کا عزم ہے بلکہ یوں کہیے کہ حج کے بعد حاجی نئے سرے سے اپنی زندگی کا آغاز کرتا ہے۔

(۱) حضور ﷺ نے فرمایا بدر کے دن کے سوا عرفہ کے دن سے زیادہ شیطان اور کسی دن ذلیل و رسوا اور غضب ناک نہیں ہوتا۔ کیونکہ وہ دیکھتا ہے کہ اللہ کی رحمت برس رہی ہے اور گناہ معاف ہو رہے ہیں۔ (موطا مالک)

(۲) عرفہ کے دن اللہ تعالیٰ اپنے بندوں کے قریب ہو کر جلوہ گر ہوتا ہے اور فرشتوں سے فرماتا ہے جو انہوں نے مانگا وہ ہم نے قبول کیا۔ (مسلم) حج و عمرہ گناہوں کو اس طرح صاف کر دیتے ہیں جس طرح بھٹی لوہے اور سونے چاندی کی میل کو صاف کر دیتی ہے۔ اور جو مسلمان اس دن (عرفہ) احرام کی حالت میں گزارتا ہے اس

کا سورج ڈوبتا ہے تو اس کے گناہوں کو لے ڈوبتا ہے۔ (نسائی و ترمذی) نبی کریم ﷺ نے فرمایا حج مبرور کی جزا جنت ہے (موطا) عورتوں کا جہاد حج ہے (احمد) حاجی اللہ کے مہمان ہیں (ابن ماجہ) طواف کعبہ مثل نماز ہے (ترمذی) حج گناہوں کا کفارہ ہے۔ (بخاری) افضل ترین عمل جہاد ہے۔ اس کے بعد حج مبرور (بخاری) کعبہ کے پچاس طواف کرنے والا گناہوں سے ایسا پاک ہو جاتا ہے گویا کہ آج ہی ماں کے پیٹ سے پیدا ہوا (ترمذی) حج اور عمرہ محتاجی اور گناہوں کو ایسے دور کر دیتے ہیں۔ جیسے بھٹی لوہے چاندی اور سونے کے میل کو دور کرتی ہے۔ (ترمذی) رمضان میں عمرہ کرنا حضور ﷺ کے ہمراہ حج کرنے کے برابر ہے۔ (بخاری) حجر اسود کا بوسہ گناہوں کا کفارہ ہے۔ عرفہ کے دن عام بخشش ہوتی ہے۔ (مشکوٰۃ) جس نے بلا کسی عذر شرعی حج نہ کیا اور بغیر حج کے مر گیا تو خواہ وہ یہودی ہو کر مرے یا نصرانی ہو کر (ترمذی) اس لئے جب حج فرض ہو جائے تو اس میں تاخیر کرنا حرام و گناہ ہے۔ حج کی فرضیت قرآن سے ثابت ہے اس کا منکر کافر ہے۔

حج اور اس کے فرائض و واجبات اور سنتیں

(۱) حج نویں ذوالحجہ کو عرفات میں ٹھہرنے اور کعبہ معظمہ کے طواف کا نام ہے۔ اس کا وقت مقرر ہے کہ اس میں یہ افعال کیے جائیں تو حج ہے۔ ۹ھ میں فرض ہوا عمر بھر میں صرف ایک بار فرض ہے دکھاوے کے لئے حج کرنا یا مال حرام سے حج کو جانا حرام ہے۔ حج کو جانے کے لئے جس سے اجازت یعنی ضروری ہے اس کی اجازت کے بغیر جانا مکروہ ہے۔ مثلاً ماں باپ سے جب کہ وہ اس کی خدمت کے محتاج ہوں۔ ماں باپ نہ ہو تو داد ادا دی کا بھی یہی حکم ہے۔ یہ حکم حج فرض کے لئے ہے اور اگر حج نفل ہو تو مطلقاً والدین کی اطاعت کرے۔ وہ اجازت دیں تو جائے ورنہ نہیں۔

(۲) جب حج کے لئے جانے پر قادر ہو حج فوراً فرض ہو گیا۔ یعنی اسی سال میں

جائے اب تاخیر گناہ ہے اور چند سال تک نہ گیا تو فاسق ہے مگر جب بھی کر لے گا ادا ہی ہے قضاء نہیں۔ اگر کسی زمانہ میں حکومت وقت کی طرف سے پابندیاں ہوں کہ وہ شرائط جب تک پورے نہ ہو جائیں اس وقت تک حکومت حج کے لئے نہیں جانے دیتی تو ایسی صورت میں جس پر حج فرض ہو گیا ہے۔ وہ کوشش کرتا رہے اس پر بھی اگر حکومت وقت کی طرف سے لگائی گئی پابندیوں کی وجہ سے تاخیر ہو رہی ہے۔ تو اس کا وبال حکومت پر ہے۔

حج واجب ہونے کی شرائط

حج واجب ہونے کی آٹھ شرطیں ہیں۔ جب تک وہ سب نہ پائی جائیں حج فرض نہیں ہوتا۔

- (۱) مسلمان ہونا (۲) حج کی فرضیت کا علم ہونا یعنی دارالہرب میں ہے تو یہ بھی ضروری ہے کہ جانتا ہو کہ حج اسلام میں فرض ہے۔ اور دارالاسلام میں ہے تو اگرچہ حج فرض ہونا معلوم نہ ہو فرض ہو جائے گا کہ دارالاسلام میں فرائض کا علم نہ ہونا عذر نہیں۔
- (۳) بالغ ہونا (۴) عاقل ہونا مجنون پر فرض نہیں (۵) آزاد ہونا غلام پر فرض نہیں
- (۶) بدن کی سلامتی یعنی تندرست ہو۔ اعضاء سلامت ہوں۔ انکھیاں راہوں۔ مفلوج اپانچ نابینا۔ بوڑھا کہ سواری پر خود نہ بیٹھ سکے ان پر حج فرض نہیں۔ اندھے پر بھی واجب نہیں۔ اگرچہ ہاتھ پکڑ کر چلنے والا اسے ملے۔ ان سب پر یہ بھی واجب نہیں کہ کسی کو بھیج کر اپنی طرف سے حج کرادیں یا وصیت کر جائیں اور اگر تکلیف اٹھا کر حج کر لیا تو صحیح ہے۔ حج فرض ادا ہو گیا۔ (۷) اخراجات سفر پر قدرت ہو۔ اس قدرت سے مراد یہ ہے کہ آدمی کے پاس رہنے کے مکان۔ لباس خدام گھر کا سامان سواری کا جانور پیشہ کے اوزار خانہ داری کے سامان اور جو اس پر قرض ہے ان سے زائد اتنا مال ہو کہ سواری پر مکہ معظمہ جائے اور وہاں سے سواری پر واپس آئے اور جانے سے واپسی تک دوران

سفر میں ضروریات خورد و نوش کے لئے کفایت کرے اور جن کا نان نفقہ اس کے ذمہ ہے انہیں واپسی تک خرچ دے سکے۔

شرائط حج

(۱) امن یعنی راہ میں بسلا متی سفر کرنا۔ غالب گمان ہو تو حج فرض ہوگا ورنہ نہیں
(۲) عورت کے لئے جب کہ مکہ تک جانے کے لئے تین دن یا زیادہ کی مسافت طے کرنی ہو تو اس کے ہمراہ شوہر یا ایسے محرم کا ہونا جس سے اس کا نکاح ہمیشہ حرام ہو۔ شرط ہے خواہ عورت جوان ہو یا بوڑھی بغیر شوہر یا ایسے محرم کی ہمراہی کے جائز نہیں اور یہ میسر نہ ہو تو اس پر حج فرض نہیں (۳) نیز عورت کے لئے موت یا طلاق کی عدت میں نہ ہونا بھی شرط ہے۔ اگر عورت عدت میں ہے تو نہ جائے۔ عدت ختم ہو جانے پر جائے (۴) قید میں نہ ہو اور بادشاہ اگر حج کے جانے سے روکتا ہو تو یہ بھی عذر ہے۔

صحت ادا کے شرائط

صحت ادا کی نو شرطیں ہیں اگر یہ نہ پائی جائیں تو حج صحیح نہیں۔ (۱) مسلمان ہونا کافر نے حج کیا تو نہ ہوا (۲) احرام بغیر احرام کے حج نہیں ہو سکتا (۳) زمان یعنی حج کے لئے جو زمانہ مقرر ہے اس سے قبل افعال حج نہیں ہو سکتے۔ مثلاً طواف قدوم و سعی حج کے مہینوں سے قبل نہیں ہو سکتے۔ اور وقوف عرفہ نویں ذوالحجہ کی زوال سے قبل نہیں ہو سکتا (۴) مکان یعنی طواف کی جگہ مسجد الحرام ہے۔ اور وقوف کے لئے عرفات اور مزدلفہ کنکری مارنے کے لئے منیٰ۔ قربانی کے لئے حرم۔ یعنی جس فعل کے لئے جو جگہ مقرر ہے وہ وہیں ہوگا۔ (۵) تمیز (۶) عقل یعنی جس میں تمیز نہ ہو۔ جیسے نہ سمجھ بچہ۔ یا جس میں عقل نہ ہو۔ جیسے مجنون تو یہ خود وہ افعال نہیں کر سکتے جن میں نیت کی ضرورت ہے مثلاً احرام یا طواف بلکہ ان کی طرف سے کوئی اور کرے اور جس فعل میں

نیت شرط نہیں۔ جیسے وقوف عرفہ وہ خود کر سکتے ہیں (۷) فرائض حج کا بجالانا مگر جب کہ عذر ہو (۸) احرام کے بعد اور وقوف سے پہلے جماع نہ ہونا۔ اگر ہو گا حج باطل ہو جائے گا (۹) جس سال احرام باندھا اسی سال حج کرنا۔ لہذا اگر اس سال حج فوت ہو گیا تو عمرہ کر کے احرام کھول دے اور آئندہ سال جدید احرام سے حج کرے اور اگر احرام نہ کھولا بلکہ اسی احرام سے حج کیا تو حج نہ ہوا۔

حج کے فرائض

حج میں یہ امور فرض ہیں (۱) احرام یہ شرط ہے (۲) وقوف عرفہ ذی یعنی نویں ذوالحجہ کے آفتاب ڈھلنے سے دسویں کی صبح صادق سے پیشتر کسی وقت عرفات میں ٹھہرنا (۳) طواف زیارت کا اکثر حصہ یعنی چار پھیرے (طواف اور وقوف) رکن ہیں (۴) نیت (۵) ترتیب۔ یعنی پہلے احرام باندھنا۔ پھر وقوف پھر طواف (۶) ہر فرض کا اپنے وقت پر ہونا۔ یعنی وقوف اس وقت ہونا ہو اور پر مذکور ہوا۔ اس کے بعد طواف اس کا وقت وقوف کے بعد آخر عمر تک ہے (۲) مکان یعنی وقوف زمین عرفات میں ہونا سوائے وادیِ عرنہ کے اور طواف کا مکان مسجد الحرام شریف ہے۔

حج کے واجبات

واجبات حج یہ ہیں (۱) میقات سے احرام باندھنا۔ یعنی میقات سے بغیر احرام نہ گذرنا۔ اور اگر میقات سے پہلے ہی احرام باندھ لیا تو جائز ہے (۲) صفا و مروہ کے درمیان دوڑنا۔ اس کو سعی کہتے ہیں (۳) سعی کو صفا سے شروع کرنا۔ اگر مروہ سے شروع کی تو پہلا پھیرا شمار نہ ہو گا دوبارہ کرے (۴) اگر عذر نہ ہو تو پیدل سعی کرنا۔ سعی کو طواف معتد بہ کے بعد یعنی کم سے کم چار پھیروں کے بعد ہونا (۵) دن میں وقوف کیا۔ تو اتنی دیر وقوف کرے کہ آفتاب ڈوب جائے۔ اور اگر رات وقوف کیا تو اس

کے لئے کسی خاص حد تک وقوف کرنا واجب نہیں، مگر یہ اس واجب کا تارک ہوا کہ غروب تک وقوف کرنا (۶) وقوف میں رات کا کچھ جز آ جانا (۷) عرفات سے واپسی میں امام کی متابعت کرنا (۸) مزدلفہ میں ٹھہرنا (۹) مغرب حنیفوں کے نزدیک یہ جمع صوری ہے یعنی مغرب انتہائی آخری وقت میں بعد عشا شروع ہوتے ہیں ادا کر دے جبکہ جمع حقیقی ممنوع ہے۔ عشاء کی نماز مزدلفہ میں آ کر وقت عشاء میں پڑھتا (۱۰) تینوں جہردوں پر سوویں گیارہویں۔ بارہویں۔ تینوں دن کنکریاں مارنا۔ یعنی دسویں کو صرف جمرۃ العقبہ پر اور گیارہویں بارہویں کو تینوں پر رمی کرنا (۱۱) جمرہ عقبہ کی رمی پہلے دن حلق سے پہلے ہونا (۱۲) ہر روز کی رمی کا اسی دن ہونا (۱۳) سرمنڈانا یا بال کترانا (۱۴) اور اس کا ایام نحر اور (۱۵) حرم شریف میں ہونا (۱۶) قرآن تمسح والے کو قربانی کرنا (۱۷) اور اس قربانی کا حرم اور ایام نحر میں ہونا (۱۸) طواف افاضہ کا اکثر حصہ ایام نحر میں ہونا (۱۹) طواف حطیم کے باہر سے ہونا (۲۰) ذہنی طرف سے طواف کرنا یعنی کعبہ معظمہ طواف کرنے والے کی بائیں جانب ہو (۲۱) عذر نہ ہو تو پاؤں سے چل کر طواف کرنا لازم ہے (۲۲) طواف کرنے میں نجاست حکمیہ سے پاک ہونا یعنی جنبی اور بے وضو نہ ہو۔ اگر بحالت جنابت یا بے وضو طواف کیا تو اعادہ کرے (۲۳) طواف کرتے وقت ستر چھپا ہونا (۲۴) طواف کے بعد نماز پڑھنا، لیکن اگر نہیں پڑھی تو دم واجب نہ ہوگا (۲۵) کنکریاں مارنے اور ذبح اور سرمنڈانے اور طواف میں ترتیب کا ہونا۔ یعنی پہلے کنکریاں پھینکے۔ پھر غیر مفرد قربانی کرے۔ پھر سرمنڈواے۔ پھر طواف کرے (۲۶) طواف صدر یعنی میقات سے باہر کے رہنے والوں کے لئے رخصت کا طواف کرنا (۲۷) وقوف عرفہ کے بعد سرمنڈانے تک جماع نہ ہونا (۲۸) احرام کے ممنوعات مثلاً سلا کپڑا پہننے اور منہ یا سر چھپانے سے بچنا۔

(۱) طواف فاضل عرفات سے واپسی کے بعد جو طواف کیا جاتا ہے اس کو کہتے ہیں اور اسے طواف زیارت بھی کہتے ہیں۔

واضح ہو کہ واجب کے ترک سے دم لازم آتا ہے۔ خواہ قصد ترک کیا ہو یا سہواً خطا کے طور پر ہو یا نسیان کے البتہ واجب کے ترک سے حج باطل نہ ہوگا۔

حج کی سنتیں

(۱) طواف قدوم یعنی میقات کے باہر سے آنے والا۔ مکہ معظمہ میں حاضر ہو کر سب سے پہلے جو طواف کرے اسے طواف قدوم کہتے ہیں۔ طواف قدوم مفرد۔ اور قارن کے لئے سنت ہے متمتع کے لئے نہیں (۲) طواف کا حجر اسود سے شروع کرنا (۳) طواف قدوم یا طواف فرض میں رمل کرنا (۴) صفا و مروہ کے درمیان دوڑنا (۵) امام کا مکہ میں ساتویں ذی الحجہ کو (۶) عرفات میں نویں کو (۷) منیٰ میں گیارہویں کو خطبہ پڑھنا (۸) آٹھویں کی فجر کے بعد مکہ سے روانہ ہونا کہ منیٰ میں پانچ نمازیں پڑھ لی جائیں (۹) نویں رات منیٰ میں گزارنا (۱۰) آفتاب نکلنے کے بعد منیٰ سے عرفات کو روانہ ہونا (۱۱) وقوف عرفہ کے لئے غسل کرنا (۱۲) عرفات سے واپسی پر مزولفہ میں رات کو رہنا (۱۳) اور آفتاب سے پہلے یہاں سے منیٰ کو چلا جانا (۱۴) دس اور گیارہ کے بعد جو دونوں راتیں ہیں ان کو منیٰ میں گزارنا اور اگر تیرہویں رات کو بھی منیٰ میں رہا تو بارہویں کے بعد کی رات کو بھی منیٰ میں رہنا (۱۵) بطح یعنی وادی مہصب میں اترنا اگرچہ تھوڑی دیر کے لئے ہو۔

سفر حج کے آداب و سنن

عازم حج کو والدین سے اجازت لینا چاہیے۔ اگر والدین اس کی خدمت کے محتاج ہیں تو حج کو نہ جائے۔ قرض خواہ سے بھی اجازت لینا چاہیے اور تمام گناہوں سے بھدق دل توبہ کرے۔ اہل حقوق کے جن حقوق کی ادا ممکن ہو انہیں ادا کرے

(۱) طواف زیارت کے اکثر حصہ سے جتنا زائد ہے یعنی تین پھرے ایام نحر کے غیر میں بھی ہو سکتے ہیں

ورنہ معاف کرائے جو عبادتیں ترک ہوئی ہیں ان کی قضا کرے۔ اپنی تقصیروں پر نادم ہو۔ آئندہ کے لئے اتباع شرع کا پختہ ارادہ کرے۔ اس سفر سے رضائے الہی مقصود ہو۔ نمود و نمائش فخر و غیرہ کے خیالات سے دل پاک رکھے۔ توشہ مال حلال سے ہو۔ فراخدالی سے خرچ کرے۔ ہمراہیوں کی مدد کرے۔ فقیروں کو صدقہ دے۔ کئی شخص ہمراہ ہوں تو ایک کو سردار بنا لیا جائے۔ روانگی کے وقت عزیزوں دوستوں سے ملنا اور ان سے قصور معاف کرانا اور اپنے لئے دعائے برکت کی درخواست کرنا اور ان کے جان و مال و تندرستی۔ عافیت۔ عزت۔ اولاد کو خدا کے سپرد کرنا چاہئے۔ سفر کا لباس پہن کر گھر میں چار رکعت نفل الحمد اور قل کے ساتھ پڑھے جب کہ وقت مکروہ نہ ہو۔ سفر کو روانہ ہوتے وقت کچھ صدقہ کرے۔

سفر کے لئے روز پنجشنبہ یا دو شنبہ یا جمعہ بہتر ہے۔ سید عالم ﷺ حج و دواع میں پنجشنبہ کو روانہ ہوئے۔ سفر میں با طہارت رہنے کا اہتمام رکھیں۔ زبان کی حفاظت کریں۔ ایسی بات نہ کہیں جس میں کراہت تزیہی ہو۔ بے فائدہ مباح باتوں سے بھی تا بمقدور بچیں۔ اکثر اوقات مشغول ذکر رہیں۔ جس مسجد میں نماز پڑھنے کا معمول ہو اس سے رخصت ہوں۔ وقت مکروہ نہ ہو تو اس میں دو رکعت بھی سورہ اخلاص سے پڑھیں پھر دعا مانگیں۔

اس سفر میں کوشش کریں کہ عالم دین اور صلحاء کے ساتھ ہو۔ جو نصیحت کرتے اور تلقین صبر فرماتے اور حج و زیارت کا شوق زیادہ کرتے اور مناسک و زیارت کی فضیلت و برکت ذہن نشین کرتے اور علمی و دینی مدد پہنچاتے رہیں۔ مکان سے خوش و خرم برآمد ہوں۔ دل میں خوف الہی رہے۔ غصہ۔ بد خلقی سے اجتناب کرے۔ جس قدر ہو سکے دوسروں کو مدد دیں۔ حمالوں (قلیوں) پر ان کی طاقت سے زیادہ بار نہ رکھیں۔ اس سفر کو چلتے وقت تارک الدنیا کی طرح روانہ ہوں

احرام کا طریقہ

احرام کا طریقہ یہ ہے کہ عازم حج مسواک کریں وضو کریں۔ خوب مل کر نہائیں۔ حتیٰ کہ حیض و نفاس والی اور بچے بھی نہائیں صرف وضو کر لینا بھی کافی ہے اور باطہارت احرام باندھیں (۲) مرد چاہیں تو سر موٹڈ الیس کہ احرام میں بالوں کی حفاظت سے نجات ملے گی ورنہ کنگھا کر کے خوشبودار تیل ڈالیں (۳) غسل سے قبل ناخن کترائیں خط بنوائیں موئے بغل و زیر ناف دور کریں (۴) بدن اور کپڑوں پر خوشبو لگائیں۔ اگر خوشبو ایسی ہے کہ اس کا جرم باقی رہے گا۔ جسے مشک وغیرہ تو کپڑوں پر نہ لگائیں (۶) مرد سلعے کپڑے اتار دیں۔ ایک چادر اوڑھیں ایک تہمند باندھیں یہ چادر دیں نئی اور سفید ہوں تو بہتر ہے۔ ورنہ دھلی ہوئی بھی کام آسکتی ہیں (۷) جب میقات آئے اور وقت مکروہ نہ ہو۔ تو دو رکعت بیت احرام پڑھیں۔

حج تین طرح کا ہوتا ہے

اول یہ کہ صرف حج کی نیت سے احرام باندھے اسے افراد اور حاجی کو مفرد کہتے ہیں دوم یہ کہ میقات سے صرف عمرہ کی نیت سے احرام باندھے اور مکہ معظمہ میں عمرہ سے فارغ ہو کر احرام کھول دے (حلال ہو جائے) پھر مکہ معظمہ میں حج کا احرام باندھے اسے تمتع اور حاجی کو تمتع کہتے ہیں سوم یہ کہ میقات سے حج و عمرہ دونوں کی نیت کرے اور دونوں کا احرام ایک دفعہ باندھے یہ سب سے افضل ہے اسے قرآن کہتے ہیں اور حاجی کو قارن۔ (۱) تو اگر مفرد ہے تو احرام کی دو رکعت کے سلام کے بعد یہ کہے انی ارید الحج فیسرہ لی و تقبلہ منی نویت الحج و احرمت مخلصاً للہ تعالیٰ اور تمتع یہ کہے۔
اللہم انی ارید العمرۃ فیسرہ لی و تقبلہا منی نویت العمرۃ احرمت بہا مخلصاً للہ تعالیٰ اور قارن یہ کہے۔ اللہم انی ارید الحج و العمرہ فیسرہ لی و تقبلہما منی نویت العمرہ و الحج مخلصاً

لہ تعالیٰ۔ پھر بہ نیت حج پڑھے لبیک اللہم لبیک لا شریک لک لبیک ان الحمد والنعمة لک
والملک لا شریک لک شروع میں تین مرتبہ لبیک کہے۔ فرض نمازوں کے بعد اور
سواروں پیادوں سے ملتے وقت بلندی پر چڑھتے اور پستی پر اترتے اور سحر کو اور خواب
سے بیدار ہوتے وقت اور ہر مرتبہ سوار ہوتے اور اترتے وقت لبیک پڑھا کرے۔

فائدہ

احرام کے لئے ایک مرتبہ زبان سے کہنا ضروری ہے۔ اگر اس کی جگہ سبحان اللہ
یا الحمد للہ یا کوئی اور ذکر الہی کیا اور احرام کی نیت کی تو احرام ہو گیا مگر سنت لبیک کہنا ہی
ہے۔ نیز احرام کے لئے نیت شرط ہے۔ اگر بغیر نیت لبیک کہا احرام نہ ہو۔ اسی طرح
تہانیت بھی کافی نہیں۔ جب تک کہ لبیک یا اس کا قائم مقام کوئی اور لفظ نہ ہو (۲) احرام
کے وقت لبیک کہے تو اس کے ساتھ ہی نیت بھی ہو۔ نیت دل کے ارادہ کو کہتے ہیں۔
دل میں ارادہ نہ ہو تو احرام درست نہیں ہوگا اور بہتر یہ ہے کہ زبان سے بھی کہے مثلاً
قرات میں لبیک بالعمرة واجح اور تمتع میں لبیک بالعمرة اور افراد میں لبیک بالاحج کہے۔

وہ امور جو احرام میں حرام ہیں

جب بہ نیت احرام لبیک کہہ لیا تو اب آدمی محرم ہو گیا۔ اب یہ کام حرام ہو گئے
(۱) عورت سے صحبت (۲) بوسہ مساس گلے لگانا۔ جب کہ بشہوت ہوں (۳)
عورتوں کے سامنے اس کام کا نام لینا (۴) فحش و گناہ ہمیشہ حرام تھے اب اور سخت حرام
ہو گئے (۵) کسی سے دنیوی لڑائی جھگڑا (۶) جنگل کا شکار اس کی طرف شکار کرنے کو
اشارہ کرنا یا کسی طرح بتانا۔ بندوق۔ یا بارود دینا یا ذبح کرنے کو ٹھہری دینا اس کے
انڈے توڑنا پر اکھیڑنا پاؤں یا بازو توڑنا دودھ دوہنا۔ اس کا گوشت یا انڈے پکانا بھوننا۔
بیچنا خریدنا کھانا (۷) اپنا یا دوسرے کا ناخن کترنا یا اپنا کتروانا۔ سر سے پاؤں تک کہیں

سے کوئی بال کسی طرح جدا کرنا (۸) منہ یا سر کسی کپڑے وغیرہ سے چھپانا (۹) سلا کپڑا پہننا (۱۰) خوشبو بدن بالوں یا کپڑوں میں لگانا (۱۱) ملاگیری یا کسم کیسر غرض کسی خوشبو کے رنگے ہوئے کپڑے پہننا جب کہ ابھی خوشبودے رہے ہوں (۱۲) خالص مثلاً مشک و عنبر زعفران جاوتری لونگ الاچھی۔ دارچینی زنجبیل وغیرہ کھانا ایسی خوشبو کا آنچل میں باندھنا جس میں فی الحال مہک ہو جیسے مشک عنبر زعفران وغیرہ (۱۳) سر یا داڑھی کو خطمی یا کسی خوشبودار چیز یا کسی دوائی سے دھونا جس سے جوئیں مرجائیں (۱۴) وسمہ مہندی کا خضاب لگانا (۱۵) زیتون یا تل کا تیل اگر چہ بے خوشبو ہو بالوں یا بدن پر لگانا (۱۶) کسی کا سر موٹنا (۱۷) جوں مارنا پھینکنا کسی کو اس کے مارنے کا اشارہ کرنا۔ غرض کہ جوں کے ہلاک کرنے کا کوئی بھی طریقہ اختیار کرنا۔ یہ سب باتیں بحالت احرام حرام ہیں۔

احرام میں یہ امور مکروہ ہیں

بحالت احرام مندرجہ ذیل باتیں مکروہ ہیں۔ (۱) بدن کا میل چھڑانا (۲) بدن کو کھلی یا صابن وغیرہ سے دھونا (۳) کنگھی کرنا۔ اس طرح کھلانا کہ بال ٹوٹنے یا جوں کے گرنے کا اندیشہ ہو (۴) انگرکھا۔ چغہ۔ کرتا۔ پہننے کی طرح کندھوں پر ڈالنا (۵) خوشبو کی دھونی دیا ہوا کپڑا پہننا یا اوڑھنا جب کہ وہ کپڑا خوشبودے رہا ہے (۶) قصداً خوشبو سونگھنا۔ اگر چہ خوشبودار پھل یا پتا ہو جیسے لیمو۔ نارنگی۔ پودینہ۔ عطر دانہ۔ یا عطر فروش کی دوکان پر اس غرض سے بیٹھنا کہ خوشبو سے دماغ معطر ہوگا۔ سر یا منہ پر پٹی باندھنا (۷) غلاف کعبہ معظمہ کے اندر اس طرح داخل ہونا کہ غلاف سر یا منہ سے لگے (۸) ناک وغیرہ منہ کا کوئی حصہ کپڑے سے چھپانا (۸) کوئی ایسی چیز کھانا پینا جس میں خوشبو پڑی ہو اور نہ وہ پکائی گئی ہو نہ بوزائل ہو گئی ہو (۹) بے سلا ہوا کپڑا۔ رفو کیا ہوا یا پیوند لگا ہوا پہننا۔ (۱۰) تکیہ پر منہ رکھ کر اوندھے لیٹنا (۱۱) مہکتی خوشبو ہاتھ

سے چھونا جب کہ ہاتھ میں لگ نہ جائے ورنہ حرام ہے (۱۲) بازو یا گلے پر تعویذ باندھنا اگرچہ بے سلعے کپڑے میں لپیٹ کر باندھا ہو (۱۳) بلا عذر و بدن پر پٹی باندھنا (۱۴) سنگار کرنا (۱۵) چادر اوڑھ کر اس کے آنچلوں میں گرہ دے لینا جیسے گانتی باندھتے ہیں اس طرح یا کسی اور طرح پر جب کہ سر کھلا ہو بحالت احرام مکروہ ہے ورنہ حرام اسی طرح تہمند کے دونوں کناروں پر گرہ دینا یا تہمند باندھ کر کمر بند یا رسی سے کسنا۔ یہ تمام باتیں بحالت احرام مکروہ ہیں۔

یہ امور احرام میں جائز ہیں

(۱) کمر میں ہمیانی باندھنا (۲) ہتھیار باندھنا (۳) بے میل چھڑائے حمام کرنا پانی میں غوطہ لگانا (۴) کپڑے دھونا جب کہ جوں مارنے کی غرض سے نہ ہو (۵) مسواک کرنا۔ کسی چیز کے سایہ میں بیٹھنا یا چھتری لگانا (۶) انگوٹھی پہننا (۷) بے خوشبو کا سرمہ لگانا (۸) داڑھی اکھاڑنا اور بڑے بڑے ناخنوں کو جدا کر دینا۔ (۹) پھنسی توڑ دینا۔ فصد۔ بغیر بال موٹھے چھپنے کرانا (۱۰) سر یا بدن اس طرح آہستہ کھجانا کہ بال نہ ٹوٹے (۱۱) احرام سے پہلے جو خوشبو لگائی اس کا لگا رہنا (۱۲) پالتو جانور واؤنٹ گائے بکری مرغی وغیرہ ذبح کرنا۔ پکانا کھانا اس کا دودھ دوہنا اس کے انڈے توڑنا بھوننا کھانا (۱۳) کھانے کے لئے مچھلی کا شکار کرنا (۱۴) بیرون حرم کی گھاس اکھاڑنا درخت کا ٹنا وغیرہ (۱۵) چیل، کوا، چوہا، چھپکلی، سانپ، بچھو، کھٹل، مچھر، پسو، مکھی وغیرہ خبیث موذی جانوروں کا مارنا اگرچہ حرم میں ہو (۱۵) منہ اور سر کے سوا اور جگہ زخم پر پٹی باندھنا (۱۶) سر یا گال کے نیچے تکیہ رکھنا (۱۷) کان کپڑے سے چھپانا (۱۸) سر پر سنی یا بوری اٹھانا (۱۹) جس کھانے کے پکنے میں مشک وغیرہ پڑے ہوں اگرچہ خوشبو یا بے پکائے جس میں کوئی خوشبو ڈالی اور وہ بو نہیں دیتی اس کا کھانا پینا۔ (۲۰) گھی چربی یا کڑوا تیل یا ناریل یا بادام کدو کا ہو کا تیل کہ خوشبو دار نہ ہوں

بالوں یا بدن پر لگانا (۲۱) خوشبو کے رنگے کپڑے پہننا جب کہ ان کی خوشبو جاتی رہی ہو۔ مگر کسم یا کیسر کا رنگ مرد کو ویسے ہی حرام ہے (۲۲) آئینہ دیکھنا (۲۳) نکاح کرنا یہ سب باتیں احرام میں جائز ہیں۔

فائدہ

ان سب مسائل میں مرد و عورت برابر ہیں، مگر عورت کو چند باتیں جائز ہیں۔ سر چھپانا بلکہ محرم کے سامنے اور نماز میں سر چھپانا فرض ہے۔ دستانے۔ موزے۔ سلے کپڑے پہننا۔ واضح ہو کہ جو باتیں بحالت احرام ناجائز ہیں وہ اگر کسی عذر سے یا بھول کر ہوں تو گناہ نہیں۔ مگر ان پر جرمانہ مقرر ہے۔ ہر طرح دینا آئے گا۔ اگرچہ وہ باتیں بے مقصد ہوں یا جبراً سوتے میں ہوں۔

روضہ اقدس کی زیارت قریب بواجب ہے

حضور سید عالم صلی اللہ علیہ وآلہ وسلم کی قبر انور کی زیارت افضل الاعمال سے اور قبول حج و سعادت دینی و دنیوی کے لئے ایک عظیم وسیلہ ہے۔ حضرت امام المتقین سید المحدثین امام مالک رحمۃ اللہ علیہ فرماتے ہیں کہ یہ مت کہو کہ میں نے حضور ﷺ کی قبر کی زیارت کی بلکہ یہ کہو کہ میں نے حضور ﷺ کی زیارت کی

حاجیو! آؤ شہنشاہ کا روضہ دیکھو کعبہ تو دیکھ چکے کعبہ کا کعبہ دیکھو حج تو فرض ہے ہی مگر حضور سید عالم نور مجسم صلی اللہ علیہ وآلہ وسلم کے روضہ اقدس کی زیارت اور خاص طور پر حضور ﷺ کی قبر مبارک کی زیارت کے لئے سفر کرنا مستحب بلکہ قریب بواجب ہے اور حج کے موقع پر بلا عذر حضور ﷺ کے دربار میں حاضری نہ دینا سخت محرومی ہے۔ حضور سید عالم صلی اللہ علیہ وآلہ وسلم نے فرمایا۔ جس نے میری قبر کی زیارت کی اس کے لئے میری شفاعت واجب ہوگئی۔

(دارِ قطنی)

جس نے حج کیا اور میری زیارت نہ کی اس نے مجھ پر جفا کی۔ (ابن عدی)
جس نے میری وفات کے بعد میری زیارت کی تو گویا اس نے میری ظاہری

زندگی میں میری زیارت کی۔ (بیہقی)

جو میری زیارت کو آئے سواء میری زیارت کے کسی اور حاجت کے لئے نہ آیا

تو مجھ پر حق ہے کہ میں اس کا شفیع بنوں (طبرانی کبیر)

حضور کے روضہ اور منبر کے درمیان کی جگہ جنت کا ٹکرا ہے

مَا بَيْنَ بَيْتِي وَمِنْبَرِي رَوْضَةٌ مِنْ رِيَاضِ الْجَنَّةِ رَوَى ابُو

هَرِيرَةَ وَمِنْبَرِي عَلَى حَوْضِي۔ (بخاری)

حضور ﷺ نے فرمایا میرے گھر اور منبر کی درمیانی جگہ بہشت کی کیاریوں میں

سے ایک کیاری ہے (اور روایت ابو ہریرہ میں اتنا اور ہے) میرا منبر میرے حوض پر

ہے حدیث ہذا میں بیت سے مراد قبر ہی ہے کیونکہ حضور اکرم صلی اللہ علیہ وآلہ وسلم کی قبر

مبارک آپ کے مسکونہ مکان میں ہے۔ یعنی حضرت عائشہ صدیقہ رضی اللہ تعالیٰ عنہا

کے حجرہ مبارک میں ظاہر حدیث سے یہ ثابت ہوتا ہے کہ اس قدر قطعہ زمین واقعی

بہشت کا ایک ٹکڑا ہے۔ جیسے حجر اسود جنت کے یاقوتوں میں سے ایک یاقوت ہے۔

چنانچہ جمہور علماء کی یہ ہی رائے ہے اور یہ ہی صحیح ہے۔

وَفِي رِوَايَةِ أَبِي هُرَيْرَةَ وَمِنْبَرِي عَلَى حَوْضِي كَابْهِي يَهِي مَطْلَبُ هِي

کہ اللہ تعالیٰ حضور ﷺ کے اسی منبر کو بعینہ دوبارہ جنت میں حوض کوثر پر نصب

فرمادے گا اور یہ اللہ کی قدرت سے کچھ بعید نہیں۔ (مرقات)

حج بدل کے احکام

جو شخص خود عاجز ہو تو دوسرا اس کی طرف سے حج کر سکتا ہے جس کی شرائط یہ ہیں (۱) جو حج بدل کراتا ہو اس پر حج فرض ہو۔ اگر فرض نہ تھا اور حج بدل کرایا تو حج فرض ادا نہ ہوا (۲) جس کی طرف سے حج کیا جائے وہ عاجز ہو یعنی وہ خود حج نہ ادا کر سکتا ہو۔ اگر اس قابل ہو کہ خود کر سکتا ہے اس کی طرف سے نہیں ہو سکتا (۳) وقت حج سے موت تک عذر برابر باقی رہے۔ اگر درمیان میں اس قابل ہو گیا کہ خود حج کرے تو پہلے حج کیا جا چکا ہے وہ ناکافی ہے (۴) جس کی طرف سے حج کیا جائے اس نے حکم دیا ہو بغیر اس کے حکم کے نہیں ہو سکتا۔ (۵) حج کے مصارف اس کے مال سے ہوں جس کی طرف سے حج کیا جائے۔ (۶) جس کو حکم دیا وہی کرے دوسرے سے اس نے حج کرایا تو نہ ہوگا جب یہ سب شرطیں پائی تو جس کی طرف سے حج کیا گیا اس کا فرض ادا ہوا۔ اور یہ حج کرنے والا بھی ثواب پائے گا۔ مگر اس کا حج فرض ادا نہ ہوگا۔ (۱۲) بہتر یہ ہے کہ حج بدل کے لئے ایسا شخص بھیجا جائے جو خود حج فرض ادا کر چکا ہو اور اگر ایسے کو بھیجا جس نے خود نہیں کیا ہے جب بھی حج بدل ہو جائے گا۔



اسلامی تقریبات

ملی و قومی تقریبات منانے کا طریقہ زمانہ قدیم سے جاری ہے۔ اقوام عالم ان تقاریب کو بڑے ذوق و شوق سے مناتی ہیں۔ ان سے قوم کا اجتماعی احساس بیدار ہوتا ہے۔ معلومات میں وسعت خیالات میں پختگی عمل میں تیزی نصب العین میں تازگی پیدا ہوتی ہے۔ اس لئے دنیا کی ہر قوم کسی نہ کسی رنگ میں تقاریب کا اہتمام کرتی ہے مگر ان کی تقاریب کسی اخلاقی ضابطہ کی پابند نہیں ہوتیں۔ اس کی وجہ یہ ہے کہ جس مذہب یا نظریہ کی وہ حامل ہیں۔ اس میں تقاریب منانے کیلئے کسی قاعدہ کی ہدایت موجود نہیں ہے لیکن اسلام چونکہ دین کامل ہے اس لئے مسلمانوں کیلئے تقاریب مناتے وقت ان ضابطوں اور قاعدوں کا خیال رکھنا ضروری ہوتا ہے جو اسلام نے مقرر کیے ہیں۔ وہ مقصد کے حصول کیلئے جو تقریب مناتے ہیں اس میں کوئی ایسا قدم نہیں اٹھا سکتے جو شریعت اسلامیہ کے خلاف ہو۔ کتاب مجید میں فرمایا گیا:

فَاذْكُرُوا آلَاءَ اللَّهِ لَعَلَّكُمْ تَفْلِحُونَ۔ (اعراف)

اللہ کی نعمتیں یاد کرو کہ تمہارا بھلا ہو۔

اس آیت میں فرمایا گیا کہ اللہ تعالیٰ کی نعمتوں کی یاد منانے سے فلاح حاصل ہوتی ہے۔ ظاہر ہے کہ یہ فلاح اسی صورت میں حاصل ہوگی جب کہ یاد کی مجالس حدود شریعت کے اندر ہوں۔ کھیل کود۔ لہو و لعب تکبر و غرور فحاشی و عریانی نمائش محض بے مقصد اور خلاف شرع امور سے خالی ہوں۔

بعض لوگ ان تقاریب کو جو مسلمانوں میں رائج ہیں مثلاً (عید میلاد النبی بزرگان دین کے اعراس فاتحہ نذرو نیاز۔ تیجہ و چہلم کو) ناجائز قرار دیتے ہیں اور اس معاملہ میں کفر و شرک تک کا فتویٰ دے دیتے ہیں۔ اس کے متعلق عرض ہے ہر وہ تقریب جو کسی مقصد صحیح کے لئے منعقد کی جائے جائز ہے فرض واجب نہیں ہے اور کسی بھی رواج یافتہ تقریب یا مجلس کو حرام و ناجائز بدعت قرار دینے کے لئے دلیل شرعی کی ضرورت ہے۔ محض اپنی رائے سے بدعت کا فتویٰ دینا بہت بڑی زیادتی ہے۔

گیارہویں بزرگوں کے اعراس تیجہ چہلم دراصل ایصال ثواب کی مجالس ہیں اور تبلیغ اسلام کا بہترین ذریعہ خواہ ان کا نام کچھ رکھ لیا جائے۔ ان مجالس میں قرآن پاک کی تلاوت کی جاتی ہے ذکر ہوتا ہے علماء کرام مختلف اسلامی موضوعات پر وعظ کرتے ہیں۔ وفات شدہ مسلمان کی روح کو ثواب پہنچایا جاتا ہے اور بطور صدقہ نافلہ حسب توفیق کھانا و پھل وغیرہ حاضرین میں تقسیم کر دیئے جاتے ہیں۔ غرضیکہ اس نوع کی مجالس کی اصل صرف ایصال ثواب ہے اور اس کا جواز و ثبوت قرآن و حدیث سے واضح ہے۔ اسی طرح عید میلاد النبی حضور سرور دو عالم ﷺ کی سیرت و صورت اور آپ کی تعلیمات کی تبلیغ کا بہترین ذریعہ ہے۔ یونہی یوم صدیق اکبر، یوم فاروق اعظم، یوم عثمان غنی، یوم علی مرتضیٰ، یوم امام اعظم ابوحنیفہ، مشاہیر اسلام کی یاد کی تقاریب ہیں، ان کا مقصد سوائے اس کے اور کچھ نہیں ہے کہ ان بزرگان قوم کی سیرت۔ اخلاق تعلیم اور ان کے دینی و ملی کارناموں سے مسلمانوں کو روشناس کیا جائے تاکہ مسلمانوں میں ان کی پیروی اور ان کے نقش قدم پر چلنے کا احساس پیدا ہو۔ یہی حال تاریخی واقعات پر مشتمل تقاریب کا ہے۔ جس سے اسلاف کے دینی و ملی کارناموں کی یاد تازہ کرائی جاتی ہے۔ اب ان مروجہ رسومات و تقاریب کے متعلق یہ کہنا کہ چونکہ دن مقرر کیا جاتا ہے اور کھانا سامنے رکھ کر فاتحہ دی جاتی ہے اور چونکہ عہد نبوی و عہد صحابہ میں ان

تقاریب کا سراغ نہیں ملتا اور چونکہ ان تقاریب کو فرض و واجب کا درجہ دیا جاتا ہے اس لئے یہ حرام و ناجائز و بدعت ہیں۔ محض ضد اور سخن پروری ہی ہے حالانکہ امر واقعہ یہ ہے کہ کوئی مسلمان بھی ان رسومات کو فرض و واجب نہیں سمجھتا۔ اور نہ دن مقرر کرنے کو ضروری و لازمی جانتا ہے اور نہ یہ عقیدہ رکھتا ہے کہ مہینہ کی تاریخ ہی کو حضور رغوٹ پاک کو ایصالِ ثواب ہوگا۔ اگر ناجائز ہونے کی یہ ہی دلیل ہے تو میں عرض کروں گا کہ ہائیکھانا پیٹھ کے پیچھے رکھ لیا کرو تا کہ یہ نزاع تو ختم ہو۔ رہا عہد صحابہ و عہد نبوی میں ان تقاریب کا ذکر نہ ہونا تو حق یہ ہے کہ ان کی اصل اور بنیاد تو عہد نبوی اور صحابہ میں مل جائے گی البتہ نام اور کیفیت کا بیشک ذکر نہیں مل سکتا۔ مگر ان تمام امور سے قطع نظر کہنا تو یہ ہے کہ یہ اصول سرے سے ہے ہی غلط کہ جس عمل یا رسم کا ذکر عہد نبوی و صحابہ میں نہ ہو وہ بدعت ہے؟ بلکہ صحیح اصول یہ ہے جو عمل بھی قرآن و حدیث کے خلاف ہو یا قرآن و حدیث نے اس کی ممانعت کی ہو۔ وہ ناجائز و بدعت ہے۔ رہے وہ اعمال و افعال جو شریعت کے خلاف نہ ہوں اور قرآن و حدیث نے نہ تو ان کو منع کیا اور نہ ان کے کرنے کا حکم دیا۔ ایسے تمام اعمال و افعال جائز و مباح ہیں ان کو حرام و بدعت قرار دینا سخت زیادتی بلکہ شریعت پر افتراء کرنے کے مترادف ہے۔



عید میلاد النبی ﷺ

تیری آمد تھی کہ بیت اللہ مجرے کا جھکا
تیری ہیبت تھی کہ ہر بت تھر تھرا کر گر گیا

ماہ نور ربیع اول شریف میں حضور نبی اکرم رسول محترم نور مجسم واقف اسرار لوح و قلم و امام المرسلین خاتم النبیین رحمۃ للعالمین، اکرم الاولین و الاخرین سیدنا محمد مصطفیٰ احمد مجتبیٰ ﷺ نے باہزار جاہ و جلال اپنے قدم میمنت لزوم سے ان خاکدان عالم کو منور و مشرف فرمایا۔ اس لئے یہ ماہ مبارک دنیائے اسلام میں شروع ہی سے محبوب محترم چلا آ رہا ہے اور ہر دور میں اکابر اسلام جشن عید میلاد النبی ﷺ نہایت عظمت و احتشام سے مناتے اور اس کی فضیلت و برکت سے فیض یاب ہوتے رہے۔
حضور اقدس ﷺ کا ظہور پروردگار عالم کی عظیم ترین نعمت ہے۔ نعمت الہی کا ذکر اور اس پر شکر اور اس کی یادگار قائم کرنا، خوشی منانا کتاب و سنت سے واضح و ثابت ہے۔ قرآن مجید میں فرمایا۔

وَسَلَامٌ عَلَيْهِ يَوْمَ وُلِدَ وَيَوْمَ يَمُوتُ وَيَوْمَ يُبْعَثُ حَيًّا

”ان پر اللہ تعالیٰ کا سلام ہے ان کی پیدائش کے دن اور ان کے وصال کے دن اور جب وہ میدان حشر سے اٹھیں گے۔ اور حضرت عیسیٰ علیہ السلام کا بیان ہے۔
مجھ پر اللہ تعالیٰ کا سلام ہے۔ میری پیدائش کے دن اور میرے وصال کے دن اور جب میں میدان حشر میں اٹھوں گا..... یوم پیدائش، یوم وصال، یوم حشر و نشر کے

قرآن مجید میں ایام اللہ بھی فرمایا گیا ہے اور حکم دیا ہے۔

وَذَكَرْهُمْ بَأْيَامِ اللَّهِ وَزَيَّرْهُمْ بِأَيَّامِ اللَّهِ۔

کہ ایام اللہ کو یاد لاتے رہو۔

یقیناً اللہ والوں کا دن اللہ ہی کا دن ہے۔ نیز ارشاد خداوندی ہے۔

وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ وَحِكْمَةٍ ثُمَّ جَاءَ

كُمْ رَسُولٌ مِّمَّنْ لَكُمْ مَعْكُمْ۔

”جب عہد لیا اللہ نے نبیوں سے کہ بے شک تمہیں کتاب و حکمت عطا فرماؤں

پھر تشریف لائیں تمہارے پاس وہ رسول (محمد ﷺ) تصدیق فرمائیں۔“

ان باتوں کی جو تمہارے ساتھ ہیں۔ تم ضرور ان پر ایمان لانا اور ضرور ضرور

ان کی مدد کرنا۔ فرمایا کیوں تم نے اقرار کیا اور اس پر میرا بھاری ذمہ لیا۔ سب پیغمبروں

نے عرض کیا، ہم نے اقرار کیا، تو فرمایا ایک دوسرے کے گواہ ہو جاؤ اور میں آپ

تمہارے ساتھ گواہ ہوں، تو جو کوئی اس کے بعد پھرے وہی لوگ بے حکم ہیں۔

(پارہ ۳، رکوع ۱۶ع)

قد جاءكم من الله نور وكتاب مبين

”تحقیق آیا اللہ کی طرف سے نور اور روشن کتاب۔“

یہ پہلی مجلس میلاد مجلس انبیاء کرام علیہم السلام ہے جس میں ذکر میلاد فرمانے والا

اللہ تعالیٰ سننے اور عہد فرمانے والے حضرات انبیاء کرام علیہم السلام ہیں۔ اس کے بعد ہر

زمانے میں، ہر قرن میں انبیاء و مرسلین علیہم السلام کو جلوہ آرائی کی بشارت دیتے

رہے۔ قرآن مجید میں ہے۔

وَمُبَشِّرًا بِرَسُولٍ يَأْتِي مِنْ بَعْدِي اسْمُهُ أَحْمَدُ

میں بشارت دیتا ہوں اس رسول کی جو میرے بعد تشریف لانے والے ہیں

جن کا نام پاک احمد ہے ﷺ

آیت: ان الذین بدلوا نعمة الله كفراً کی تفسیر میں حضرت سیدنا ابن عباس رضی اللہ عنہ فرماتے ہیں۔ نعمۃ اللہ محمد مصطفیٰ ﷺ ہیں۔

اللہ تعالیٰ کا ارشاد ہے۔

واما بنعمة ربك فحدث

”اپنے رب کی نعمت کا خوب چرچا کرو“۔

حضور ﷺ سے پیر کے روزہ رکھنے کے متعلق پوچھا گیا تو فرمایا، اسی دن میری ولادت ہوئی اور اسی دن مجھ پر قرآن نازل ہوا۔

حضرت عبداللہ بن عباس رضی اللہ عنہما فرماتے ہیں کہ جب نبی کریم ﷺ مکہ سے ہجرت فرما کر مدینہ تشریف لائے تو وہاں کے یہودیوں کو عاشورہ کا روزہ رکھتے ہوئے دیکھا تو ان سے فرمایا کہ تم عاشورہ کا روزہ کیوں رکھتے ہو۔ انہوں نے کہا کہ یہ دن نہایت مقدس و مبارک ہے کہ اس دن اللہ تعالیٰ نے بنی اسرائیل کو فرعون سے نجات بخشی اور ہم تعظیماً اس دن روزہ رکھتے ہیں۔ تو حضور اکرم ﷺ نے فرمایا:

کہ ہم موسیٰ کی فتح کا دن منانے میں تم سے زیادہ حق دار ہیں۔ پس حضور ﷺ نے خود بھی روزہ رکھا اور صحابہ کو بھی روزہ رکھنے کا حکم فرمایا (بخاری، مسلم ابوداؤد)

غور کیجیے، جس دن بنی اسرائیل کو فرعون سے نجات ملی۔ بنی اسرائیل اس دن کی تعظیم کریں اور اس کو منائیں اور حضور ﷺ بھی اس کی عملی طور پر تائید و توثیق فرمائیں تو جس دن رہبر عالم حضور ﷺ دنیا میں تشریف لائے۔ اس کی یاد منانا کیوں کر بدعت ہو سکتا ہے۔

حضور ﷺ نے خود اپنا میلاد بیان فرمایا

اے جابر رضی اللہ عنہ تمام جہاں سے پہلے اللہ تعالیٰ نے تیرے نبی کے نور کو اپنے نور

سے پیدا کیا۔ رسول اللہ ﷺ نے فرمایا کہ میں خاتم النبیین ہوں میں دعائے ابراہیم ہوں۔ میں بشارت عیسیٰ ہوں، میں اپنی ماں کا خواب ہوں۔

بے شک رسول اللہ ﷺ کی والدہ نے دیکھا۔ جب آپ پیدا ہوئے ایک نور چمکا۔ جس سے شام کے محل نظر آئے۔ (زرقانی ج ۱ ص: ۱۱۶)

ابن عباس رضی اللہ عنہما سے مروی ہے کہ حضرت آمنہ رضی اللہ عنہا، نے فرمایا: جب حضور ﷺ پیدا ہوئے۔ ایک نور ایسا ظاہر ہوا کہ مشرق و مغرب تک روشنی ہو گئی۔

جب حضور ﷺ کی ولادت کا وقت قریب آیا تو خداوند تعالیٰ نے حضرت جبرئیل علیہ السلام کو حکم دیا کہ فرشتوں کی ایک بہت بڑی جماعت ساتھ لے جاؤ اور ایک نورانی جھنڈا بیت المعمور کی چھت پر، ایک جھنڈا بیت المقدس کی چھت پر اور ایک جھنڈا خانہ کعبہ کی چھت پر نصب کر دو اور اعلان کر دو کہ خدا کا آخری نبی پیدا ہونے والا ہے اور جب آپ کی ولادت کا وقت قریب آیا تو اللہ تعالیٰ نے فرشتوں کو حکم فرمایا کہ جنت کے دروازے کھول دو اور جہنم کے دروازے بند کر دو۔ فرشتے آپس میں ایک دوسرے کو مبارک باد دیتے تھے۔ (مواہب خصائص کبریٰ وغیرہ)

خانہ کعبہ کا اظہار عقیدت

حضرت عبدالمطلب سے منقول ہے۔ انہوں نے کہا میں شب ولادت کعبہ کے پاس تھا۔ جب آدھی رات ہوئی تو میں دیکھا کہ کعبہ مقام ابراہیم کی طرف جھکا اور سجدہ کو گرا اور کہا اللہ اکبر، اللہ اکبر محمد مصطفیٰ ﷺ جلوہ گر ہوئے تحقیق اب میرے رب نے مجھے بتوں کی نجاستوں سے بچالیا اور مشرکوں کی پلیدیوں سے پاک فرما دیا۔

(مدارج النبوه جلد ۲ ص: ۱۷۰)

ابلیس کی پریشانی

علامہ حافظ جلال الدین سیوطی رحمہ اللہ علیہ خصائص کبریٰ جلد ۱ ص: ۵۱۰ عکرمہ سے

روایت کرتے ہیں۔ جب آپ پیدا ہوئے تو ساری زمین نور سے چمک گئی اور ابلیس بولا۔ آج رات ایک بچہ پیدا ہوا ہے۔ اب ہمارا کام مشکل ہو گیا حضور ﷺ کی ولادت کے وقت ابلیس غمگین و پریشان آواز کے ساتھ رویا اور جب ارادہ بد کے ساتھ رسول اللہ ﷺ کے قریب ہونا چاہا تو حضرت جبریل علیہ السلام نے اس کو ایک ایسی ٹھوکری لگائی کہ وہ عدن میں جا گرا۔ (سیرت حبیبہ جلد ۱ ص: ۶۵)

علامہ اسماعیل حقی رحمۃ اللہ علیہ تفسیر روح البیان آیت کریمہ محمد رسول اللہ کے تحت فرماتے ہیں: کہ میلاد کرنا بھی حضور ﷺ کی ایک تعظیم ہے۔ جب کہ وہ منکرات سے خالی ہو۔

علامہ سیوطی رحمۃ اللہ علیہ فرماتے ہیں کہ ہمارے لیے حضور ﷺ کی ولادت پر شکر کا اظہار کرنا مستحب ہے۔ (روح البیان)

شیخ محقق علامہ عبدالحق محدث دہلوی علیہ الرحمۃ کا عقیدہ

در نیجا سند یت مراہل موالیدرا کہ در شب میلاد آنحضرت ﷺ سرور کنند و بذل اموال نمائید۔

”اس میں میلاد کرنے والوں کے لئے سند ہے کہ آنحضرت ﷺ کی شب میلاد خوشیاں مناتے اور مال لٹاتے ہیں۔ (مدارج الدعوة دوم ص: ۲۶)

مولود شریف کے خواص و برکات میں سے ایک یہ بھی مجرب چیز ہے کہ اس (میلاد شریف) سے سال بھر امن و امان قائم رہتا اور میلاد کرنے والے کی حاجتیں، مرادیں پوری ہوتی ہیں۔ پس اللہ تعالیٰ رحم فرمائے۔ اس شخص پر جو مولد مبارک کے مہینہ کی راتوں کو عید منائے، تاکہ جن (بد بخت) لوگوں کے دلوں میں حضور ﷺ کی دشمنی اور بد عقیدگی کی بیماری ہے۔ ان کے لئے شدت کی بیماری ہو۔

(ما تبت بالنتہ)

محفل میلاد میں انوار کی بارش

شاہ ولی اللہ محدث دہلوی رحمۃ اللہ علیہ کے عقیدہ میں حضور نبی کریم ﷺ کی ولادت باسعادت کے دن حضور ﷺ کے مولد میں حاضر تھا، لوگ حضور ﷺ پر درود پڑھتے اور معجزے آپ کی ولادت کے وقت اور بعثت سے پہلے ظاہر ہوئے۔ وہ بیان کرتے تھے کہ میں نے دیکھا: یکبارگی انوار ظاہر ہوئے۔

پس میں نے تامل کیا تو معلوم ہوا یہ انوار ملائکہ کے ہیں۔ میں نے دیکھا کہ فرشتوں کے انوار، انوار رحمت سے ملے ہوئے ہیں۔

حضرت امام ربانی مجدد الف ثانی رحمۃ اللہ علیہ مکتوبات میں میلاد کے بارے میں فرماتے ہیں:

نفس قرآن خواندن بصورت حسن دورقصائدو

منقبت خواندن چه مضائقہ است

کہ اچھی آواز کے ساتھ قرآن، قصیدے نعت شریف اور فضائل بیان کرنے

میں کیا مضائقہ ہے۔ (مکتوبات ج ۳ ص ۱۱۶ تا ۱۶۳)

حضرت شاہ ولی اللہ محدث دہلوی رحمۃ اللہ علیہ فرماتے ہیں:

کہ میرے والد ماجد نے مجھ کو بتایا کہ میں میلاد شریف کے دنوں میں حضور

ﷺ کی ولادت کی خوشی میں کھانا پکوا یا کرتا تھا۔ ایک سال سوائے بھنے ہوئے

چنوں کے کچھ میسر نہ آیا تو وہی لوگوں میں تقسیم کر دیے تو حضور ﷺ کو خواب میں

دیکھا کہ بھنے ہوئے چنے آپ کے روبرو پڑے ہیں اور آپ بہت ہی مسرور و خوش

ہیں۔ (دارالشمین فی البشیرۃ النبویۃ الامین ص ۸)

راس المحمدین حضرت مولانا عبدالعزیز شاہ صاحب دہلوی رحمۃ اللہ علیہ فرماتے ہیں۔

”کہ فقیر کے مکان پر سال میں دو مجلسیں ایک ذکر وفات شریف، دوسری ذکر

شہادت حسین ہوتی ہیں۔ سینکڑوں آدمی جمع ہوتے ہیں۔ درود شریف و قرآن پڑھا جاتا ہے۔ وعظ ہوتا ہے پھر سلام پڑھا جاتا ہے۔ بعد ازاں کھانے پر ختم شریف پڑھ کر حاضرین کو کھلایا جاتا ہے۔ اگر یہ سب باتیں فقیر کے نزدیک ناجائز ہوتیں تو فقیر کبھی نہ کرتا۔ (فتاویٰ عزیز یہ جلد اول)

حاجی امداد اللہ صاحب فیصلہ مفت مسئلہ میں فرماتے ہیں۔

”اور مشرب فقیر کا یہ ہے کہ محفل مولد میں شریک ہوتا ہوں اور قیام میں لطف و

لذت پاتا ہوں (فیصلہ مفت مسئلہ مطبوعہ قیومی پریس کانپور: ۵)

یہی حاجی امداد اللہ صاحب شائم امدادیہ میں فرماتے ہیں۔

”اور قیام کے بارے میں کچھ نہیں کہتا۔ ہاں مجھ کو ایک کیفیت قیام میں حاصل

ہوتی ہے۔“ (شائم امدادیہ ص ۸۸)

محفل میلاد مبارک میں حضور ﷺ کی تشریف آوری کے متعلق حاجی امداد

اللہ صاحب مہاجر کی عجز اللہ علیہ شائم امدادیہ میں فرماتے ہیں:-

”ہمارے علماء مولد شریف میں بہت تنازعہ کرتے ہیں، تاہم علما جواز کی طرف

بھی گئے ہیں۔ جب صورت جواز موجود ہے پھر کیوں ایسا تشدد کرتے ہیں اور ہمارے

واسطے اتباع حریم کافی ہے۔ البتہ وقت قیام کے اعتقاد تو لدکانہ کرنا چاہیے۔ اگر احتمال

تشریف آوری کا کیا جائے مضائقہ نہیں کیونکہ عالم خلق مقید بزمان و مکان ہے، لیکن

عالم امر دونوں سے پاک ہے۔ پس قدم رنجہ فرمانا ذات بابرکات کا بعید نہیں۔“

(شائم امدادیہ ص: ۹۳)

نیز فرماتے ہیں ”اگر کسی امر میں عوارض غیر مشروع لاحق ہوں تو ان عوارض کو

دور کرنا چاہیے نہ یہ کہ اصل عمل سے انکار کر دیا جائے۔ ایسے امور سے انکار کرنا خیر کثیر

سے باز رکھنا ہے۔ جیسے قیام مولود شریف اگر بوجہ آنے نام آنحضرت ﷺ کے کوئی

مولوی رشید احمد گنگوہی کے استاد شاہ عبدالغنی صاحب دہلوی فرماتے ہیں۔
 وحق آنت کہ نفس ذکر ولادت آنحضرت ﷺ و سرور فاتحہ نمودن یعنی
 ایصال ثواب بر روح پر فتوح سید الثقلین از کمال سعادت انسان است رشفاء السائل
 اور یہ حق ہے کہ حضور ﷺ کی ولادت کے ذکر کرنے میں اور فاتحہ پڑھ کر
 آپ کی روح پر فتوح کو ثواب پہنچانے میں اور میلاد شریف کی خوشی کرنے میں ہی
 انسان کی کامل سعادت ہے۔

حضرت شیخ زین العابدین رضی اللہ عنہ ہر جمعہ کی شب کو چند من چاول پکا کر بارگاہ
 رسالت ﷺ میں نذرانہ پیش کیا کرتے تھے۔ لطف یہ کہ چاول کے ہر دانے پر تین
 مرتبہ قل ہوا اللہ شریف پڑھا ہوتا تھا۔ رسول اللہ ﷺ ایام مولد میں ہر روز ایک ہزار
 تنکہ (ایک بڑا پیانہ) زیادہ کرتے رہے۔ حتیٰ کہ بارہ ربیع الاول شریف کو بارہ ہزار
 تنکہ چاول پکاتے تھے۔ (اخبار الاخیار شریف)
 احسان بھی دراصل اسلام اور ایمان کی طرح دینی اور قرآنی اصطلاح ہے اللہ
 تعالیٰ فرماتا ہے۔

بَلَىٰ مَنْ أَسْلَمَ وَجْهَهُ لِلَّهِ وَهُوَ مُحْسِنٌ فَلَهُ أَجْرُهُ عِنْدَ رَبِّهِ
 ہاں جس نے اپنے کو خدا کے سپرد کر دیا اور وہ محسن ہے (یعنی یہ وصف اس میں
 موجود تو اس کے رب کے پاس اجر۔

وَمَنْ أَحْسَنَ دِينًا مِّمَّنْ أَسْلَمَ وَجْهَهُ لِلَّهِ وَهُوَ مُحْسِنٌ
 اور اس سے اچھا دین اور کیا ہو سکتا ہے جس نے اپنی ذات کو خدا کے سپرد کر دیا
 اور وہ محسن ہے

معلوم ہوا کہ احسان قرآن پاک کی ایک خاص اصطلاح ہے اور یہ ایک خاص
 وصف ہے جو مومن مخلص میں پایا جاتا ہے جس سے عبادت میں حسن اور ثواب میں

اضافہ ہوتا ہے یوں تو احسان کے معنی کسی کے ساتھ اچھا سلوک کرنے کے ہیں، لیکن حدیث میں جس احسان کا ذکر ہے جواز موجود ہے پھر کیوں ایسا تشدد کرتے ہیں اور ہمارے واسطے اتباع حرمین کافی ہے، البتہ وقت قیام کے اعتقاد تو لدکانہ کرنا چاہیے، اگر احتمال تشریف آوری کا کیا جائے مضائقہ نہیں۔ کیونکہ عالم خلق مقید بزمان و مکان ہے، جواز موجود ہے پھر کیوں ایسا تشدد کرتے ہیں اور ہمارے واسطے اتباع حرمین کافی ہے۔ البتہ وقت قیام کے اعتقاد تو لدکانہ کرنا چاہیے۔ اگر احتمال تشریف آوری کا کیا جائے مضائقہ نہیں۔ کیونکہ عالم خلق مقید بزمان و مکان ہے، لیکن عالم مردونوں سے پاک ہے۔ پس رنجہ فرمانا ذات بابرکات کا بعید نہیں۔“ (شائم امدادیہ ص: ۹۳)

اہل مکہ شریف کی میلاد شریف سے عقیدت

علامہ احمد عابدین رحمۃ اللہ علیہ فرماتے ہیں: اہل مکہ ہر سال میلاد شریف کی رات حضور ﷺ کے مولد شریف (جائے ولادت) میں حاضر ہوتے ہیں اور عیدوں سے بھی بڑھ کر محفل قائم کرتے ہیں۔ (جوہر الجارح ص: ۱۱۲۲)

تمام اہل اسلام کا عمل

علامہ سخاوی رحمۃ اللہ علیہ فرماتے ہیں: ہمیشہ اہل اسلام تمام علاقوں اور بڑے شہروں میں میلاد شریف کرتے ہیں (سیرت حلبیہ ص: ۸۰) بے شک عمل مولد کے لئے ابن حجر نے سنت سے اصل نکالی ہے اور اسی طرح حافظ سیوطی رحمۃ اللہ علیہ نے بھی، ان دونوں نے فاکہانی مالکی پر اس کے اس قول میں سخت رد فرمایا ہے کہ (معاذ اللہ) عمل مولد بدعت مذمومہ ہے اور اہل اسلام ہمیشہ محفلیں منعقد کرتے رہے۔ حضور ﷺ کے میلاد مبارک کے زمانے میں۔

غرض کہ حضور ﷺ کی ولادت باسعادت کی تقریب کو دھوم دھام، شان و

شوکت سے منانا جائز ہے۔ اور عید میلاد النبی ﷺ کی تقریب تبلیغ اسلام کا بہترین ذریعہ حتیٰ کہ میلاد کی خوشی سے ابولہب تک کو فیض پہنچا ہے۔ ابولہب کے مرنے کے بعد اس کے اہل میں سے کسی نے اس کو خواب میں دیکھا تو سخت عذاب میں پایا۔ دریافت کرنے پر معلوم ہوا۔ عذاب میں مبتلا رہتا ہے، لیکن پیر کے روز کچھ عذاب میں کمی ہوتی ہے اور جس انگلی کے اشارے سے حضور ﷺ کی ولادت کی خوشی میں اور لوٹڈی ٹویہ کو آزاد کیا تھا۔ اسی انگلی سے پانی میسر آتا ہے جس سے پیاس بجھتی ہے۔ (بخاری و سیرت حلبیہ وغیرہ)

عید الاضحیٰ

عید الاضحیٰ کی قربانی ایک ایسی عبادت ہے جو عہد نبوی سے آج تک بلا اختلاف مسلمان ادا کرتے چلے آئے ہیں۔ صرف منکرین سنت کا ایک ٹولہ اس عبادت کو فضول قرار دیتا ہے۔ ورنہ روئے زمین کے مسلمان عید الاضحیٰ کی قربانی کے وجوب کے قائل ہیں۔ دین اسلام کا مقصد وحید یہ ہی ہے کہ توحید خالص کا قیام ہو۔ چنانچہ اس سلسلہ میں قرآنی ہدایات کا خلاصہ یہ ہے کہ مشرکین بتوں کے لئے رکوع اور سجدہ اور قربانی کرتے ہیں اور مسلمانوں کو چاہیے کہ وہ یہ سب کام صرف خدا کے لئے (قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ)۔ مشرکین جانوروں کو بتوں کے نام پر چھوڑ دیتے ہیں۔ پھر نہ کسی کو اس پر سوار ہونے دیتے ہیں اور نہ ان کا گوشت کھانے دیتے ہیں۔ مسلمانوں کو حکم ہوا تم قربانی کا گوشت خود بھی کھاؤ اور دوسروں کو بھی کھاؤ۔

فَكُلُوا مِنْهَا أَطْعَمُوا الْقَانِعَ وَالْمُعْتَرَّ

”مشرکین اپنے جانوروں کو بتوں کا نام لے کر ذبح کرتے ہیں اور مسلمان ان پر صرف خدا کا نام لیں۔“ فَاذْكُرُوا اسْمَ اللَّهِ عَلَيْهَا قَرَأْنِ تَصْرِيحِ كِي كِه

اللہ تعالیٰ تمہاری قربانی کے گوشت کا محتاج نہیں اور اس کے حضور قربانی کا خون اور گوشت نہیں پہنچتا ہے بلکہ تمہاری خالص نیت پہنچتی ہے۔ اللہ تعالیٰ تو یہ دیکھتا ہے کہ کون اُس کے حکم کی تعمیل کرتا ہے اور کون نہیں کرتا لَنْ يَنْتَظِرَ اللَّهُ لِحُومِهَا وَلَا دِمَائِهَا وَلَكِنْ يَنْتَظِرُ التَّقْوَىٰ۔

قربانی ہر امت میں جاری رہی ہے

اللہ تعالیٰ نے ہر نبی کی امت کو قربانی کا حکم دیا ہے اور اسے عبادت قرار دیا ہے۔
وَلِكُلِّ أُمَّةٍ جَعَلْنَا مَنْسِكًا لِيَذْكُرُوا اسْمَ اللَّهِ عَلَىٰ مَا رَزَقَهُمْ مِنْ
بِهِيمَةٍ الْأَنْعَامِ (الحج)

”ہم نے ہر امت کے لئے عبادت کا طریقہ مقرر کر دیا کہ وہ جانوروں کو اللہ کا نام لے کر ذبح کریں جو ان کو بخشے گئے ہیں۔“

جب قربانی کا عبادت ہونا قرآن سے واضح ہے اور اللہ نے ہر امت کو قربانی کا حکم دیا ہے تو اللہ کے حکم میں تغیر و تبدل کا حق کس کو کیسے حاصل ہو سکتا ہے۔ پھر ایک قربانی ہی پر منکرین حدیث کا نزول کیوں گرتا ہے۔ حج کو بھی یہ کہہ ختم کیا جاسکتا ہے کہ لاکھوں روپے ہر سال حج کی ادائیگی پر خرچ ہوتے ہیں اس رقم سے محتاج خانے بنا دینے چاہئیں۔ اسی طرح یہ کہنا کہ قربانی حج کے موقع پر صرف مکہ ہی میں ہو سکتی ہے غلط ہے۔ کیونکہ حج کے موقع پر جو قربانی دی جاتی ہے وہ مناسک حج سے متعلق ہے اور قرآن نے حج کی قربانی کو ہدی سے موسوم کیا ہے اور اس کا الگ آیت میں حکم دیا ہے۔ حج کی قربانی بے شک مکہ کے ساتھ خاص ہے، لیکن عید الاضحیٰ کی قربانی ہے مالک نصاب پر واجب ہے خواہ وہ کہیں بھی ہو۔

حضور سید عالم نور مجسم ﷺ سے سوال ہوا کہ حضور یہ قربانی کیا ہے۔ حضور نے جواب دیا سُنَّةُ أَبِيكُمْ إِبْرَاهِيمَ (ابن ماجہ ابن کثیر! ۲۲۱) تمہارے باپ ابراہیم کی

سنت ہے۔

عید کے دن سب سے پہلا کام نماز کے بعد قربانی ہے۔ جس نے نماز کے بعد

قربانی کی۔ اس نے ہماری سنت کو پالیا۔ (بخاری)

دسویں ذی الحجہ میں ابن آدم کا کوئی عمل اللہ کے نزدیک قربانی سے زیادہ پیارا نہیں ہے۔ قربانی کا خون زمین پر گرنے سے قبل بارگاہ الہی میں قبول کو پہنچ جاتا ہے۔

لہذا قربانی خوش دلی سے کرو۔

جس میں وسعت ہو اور قربانی نہ دے۔ ہماری عید گاہ کے قریب نہ آئے۔

قربانی کے جانور کے ہر بال کے عوض ایک نیکی کا ثواب ملتا ہے۔

ابو امامہ کہتے ہیں کہ ہم لوگ مدینہ میں قربانی کے جانور خوب کھلا پلا کر

موٹا کرتے تھے اور عام مسلمانوں کا بھی یہی قاعدہ تھا۔

حضرت انس رضی اللہ عنہ فرماتے ہیں۔ حضور اکرم ﷺ دو مینڈھوں کی قربانی کیا

کرتے تھے اور میں بھی وہی مینڈھوں کی قربانی کیا کرتا ہوں۔

حضرت عائشہ رضی اللہ عنہا فرماتی ہیں کہ ہم مدینہ میں قربانی کے گوشت کو نمک لگا کر

رکھ دیا کرتے تھے اور پھر حضور ﷺ کی خدمت میں پیش کرتے تھے۔

حضرت ابن عمر رضی اللہ عنہما فرماتے ہیں۔ حضور اکرم ﷺ مدینہ میں دس سال مقیم

رہے۔ اس عرصہ میں آپ نے ہر سال قربانی کی۔ (مشکوٰۃ۔ ترمذی)

حضرت علی بن حسیس کہتے ہیں کہ حضور اکرم ﷺ بقر عید کے دن دو

مینڈھے خریدتے تھے۔ خوب موٹے تازے بڑے سینگوں والے۔ چت کبرے۔

پھر جب آپ نماز پڑھ چکے اور خطبہ سے فارغ ہو جاتے تو آپ اس کو ذبح فرماتے

تھے۔ (مسند احمد)

حضور ﷺ دس سال مدینہ میں جلوہ فرما رہے۔ آپ نے قربانی دی اگر قربانی

مکہ کے ساتھ خاص ہوتی تو مدینہ میں حضور قربانی کیوں دیتے؟ ایک مسلمان کے لئے تو حضور اکرم کے حکم ﷺ کے بعد کسی دلیل کی ضرورت ہی نہیں رہتی ہے۔ علاوہ ازیں اگر بقر عید کی قربانی کا اسلام میں کوئی ثبوت نہ ہوتا تو عہد رسالت سے لے کر آج تک کے مسلمان نسلاً بعد نسل اس کو کیسے اختیار کرتے چلے آتے، امت نبویہ کا اس پر متواتر عمل بھی قربانی کی مشروعیت کی بڑی دلیل ہے۔

عشرہ ذی الحجہ کے مسائل

حضور صلی اللہ علیہ وسلم نے فرمایا کہ اللہ تعالیٰ کی عبادت کے لئے عشرہ ذی الحجہ سے بہتر کوئی زمانہ نہیں۔ ان میں ایک دن کا روزہ ایک سال کے روزوں کے برابر اور رات میں عبادت کرنا شب قدر کی عبادت کے برابر ہے۔

(ترمذی۔ ابن ماجہ)

قرآن مجید سورہ والفجر میں اللہ تعالیٰ نے دس راتوں کی قسم یاد فرمائی ہے وہ دس راتیں جمہور کے قول میں یہی عشرہ ذی الحجہ کی راتیں ہیں۔ خصوصاً نویں ذی الحجہ کا روزہ رکھنا، ایک سال گذشتہ اور ایک سال آئندہ کا کفارہ ہے اور عید کی رات میں بیدار رہ کر عبادت میں مشغول ہونا بہت بڑی فضیلت اور ثواب کا موجب ہے۔

تکبیر تشریح

اللہ اکبر، اللہ اکبر لا الہ الا اللہ واللہ اکبر اللہ اکبر واللہ الحمد عرفہ یعنی نویں تاریخ کی صبح سے تیرہویں تاریخ کی عصر تک جماعت مسجد کے بعد ہر مکلف مرد پر ایک مرتبہ تکبیر مذکورہ پڑھنا واجب ہے۔ امام بھول جائے مقتدی یاد دلائیں۔

ترکیب نماز عید

عید الاضحیٰ کے روز یہ چیزیں مسنون ہیں، صبح سویرے اٹھنا، غسل و مسواک

کرنا، پاک و صاف عمدہ کپڑے جو اپنے پاس ہوں پہننا، خوشبو لگانا، عید کی نماز سے پہلے کچھ نہ کھانا، عید گاہ کو جاتے ہوئے تکبیر مذکورۃ الصدر بآواز بلند پڑھنا۔ نماز عید دو رکعت ہیں مثل دوسری نمازوں کے، فرق صرف اتنا ہے کہ اس میں ہر رکعت کے اندر تین زائد تکبیریں ہیں، پہلی رکعت میں سبحانک اللہم پڑھنے کے بعد تکبیریں زائد ہیں پہلی رکعت میں قرأت سے پہلے اور دوسری رکعت میں قرأت کے بعد رکوع سے پہلے ان زائد تکبیروں میں کانوں تک ہاتھ اٹھانا چاہیے۔ پہلی رکعت میں دو تکبیروں کے بعد ہاتھ چھوڑ دیں اور تیسری تکبیر کے بعد ہاتھ باندھ لیں، دوسری رکعت میں تینوں تکبیروں کے بعد ہاتھ چھوڑ دیے جائیں، چوتھی تکبیر کے ساتھ رکوع میں چلے جائیں۔ نماز عید کے بعد خطبہ سنتا چاہیے۔

قربانی

قربانی ایک اہم عبادت ہے اور شعائر اسلام میں سے ہے۔ حضور سید عالم ﷺ نے بعد ہجرت دس سال تک مدینہ طیبہ میں قیام فرمایا۔ ہر سال برابر قربانی کرتے تھے جس سے معلوم ہوا کہ قربانی صرف مکہ معظمہ کے لئے مخصوص نہیں ہر شخص پر ہر شہر میں بعد تحقیق شرائط واجب ہے۔ (ترمذی)

قربانی کس پر واجب ہے

قربانی ہر مسلمان مرد و عورت عاقل، بالغ پر واجب ہے۔ جس کی ملکیت میں ساڑھے باون تولہ چاندی یا ساڑھے سات تولہ سونا یا اس کی قیمت کا مال اس کی حاجات اصلیہ سے زائد موجود ہوں، یہ مال خواہ سونا یا چاندی یا اس کے زیورات ہوں یا مال تجارت یا ضرورت سے زائد گھریلو سامان یا مسکونہ مکان سے زائد کوئی مکان وغیرہ (شامی) قربانی کے معاملہ میں سال بھر گزرنے کا بھی شرط نہیں، بچہ اور مجنوں کی۔

ملک میں اگر اتنا مال بھی ہو تو اس پر یا اس کی طرف سے اس کے ولی پر قربانی واجب نہیں۔ اسی طرح جو شخص شرعی قاعدہ کے مطابق مسافر ہو اس پر بھی قربانی لازم نہیں (شامی) جس شخص پر قربانی واجب نہ تھی اگر اس نے قربانی کی نیت سے کوئی جانور خرید لیا تو اس پر قربانی واجب ہوگی۔

قربانی کے دن

قربانی صرف تین دن کے ساتھ مخصوص ہے۔ دوسرے دنوں میں قربانی نہیں قربانی کے دن ذی الحجہ کی دسویں گیارہویں اور بارہویں کی عصر تک ہیں ان میں جب چاہے قربانی کر سکتا ہے۔ البتہ پہلے دن کرنا افضل ہے۔

قربانی کے بدلے صدقہ و خیرات

اگر قربانی کے دن گزر گئے۔ ناواقفیت یا غفلت یا کسی عذر کی وجہ سے قربانی نہیں کر سکا تو قربانی کی قیمت کا فقراء و مساکین پر صدقہ کرنا واجب ہے۔ لیکن قربانی کے دنوں میں جانور کی قیمت صدقہ کر دینے سے یہ واجب ادا نہ ہوگا۔ ہمیشہ گناہ رہے گا۔ کیونکہ قربانی ایک مستقل عبادت ہے۔ جیسے نماز پڑھنے سے روزہ اور روزہ رکھنے سے نماز ادا نہیں ہوتی زکوٰۃ ادا کرنے سے حج ادا نہیں ہوتا۔ ایسے ہی صدقہ و خیرات کرنے سے قربانی ادا نہیں ہوتی۔ رسول کریم ﷺ کے ارشادات اور تعامل اور صحابہ کرام اس پر شاہد ہے۔

قربانی کا وقت

جن بستیوں، شہروں میں نماز جمعہ و عیدین جائز ہے۔ وہاں نماز عید سے پہلے قربانی جائز نہیں۔ اگر کسی نے نماز عید سے پہلے قربانی کر دی تو اس کو دوبارہ قربانی کی ضرورت نہیں ہے۔ البتہ چھوٹے گاؤں جہاں جمعہ و عیدین کی نمازیں نہیں ہوتیں۔ یہ لوگ

دسویں تاریخ کی صبح صادق کے بعد قربانی کر سکتے ہیں۔ ایسے ہی اگر کسی عذر کی وجہ سے نماز عید پہلے دن نہ ہو سکے تو نماز عید کا وقت گزر جانے کے بعد قربانی درست۔ (درمختار) قربانی رات کو بھی جائز ہے۔ مکروہ اس صورت میں ہے کہ اندھیرے میں صحیح طریقہ پر ذبح نہ ہو سکے۔

قربانی کے جانور

بکرا، دُنبہ، بھیڑ کی ایک ہی شخص کی طرف سے قربانی کی جاسکتی ہے۔ گائے بھینس، بیل، اونٹ، سات افراد حصہ دار ہو سکتے ہیں بشرطیکہ سب کی نیت ہو ثواب کی ہو کسی کی نیت محض گوشت کھانے کی نہ ہو، بکرا بکری ایک سال کا پورا ہونا ضروری ہے اور چھ ماہ کا دُنبہ اگر اتنا فرہ اور تیار ہو کہ دیکھنے میں سال بھر کا معلوم ہو تو یہ بھی جائز ہے۔ گائے بھینس دو سال کی۔ اونٹ پانچ سال کا ہونا ضروری ہے۔ ان عمروں سے کم کے جانور کی قربانی جائز نہیں۔

اگر جانوروں کو فروخت کرنے والا عمر پوری بتاتا ہے اور ظاہری حالات سے اس کے بیان تکذیب نہیں ہوتی تو اس پر اعتماد جائز ہے۔

جس جانور کے سینگ پیدائشی طور پر نہ ہوں یا بیچ میں سے ٹوٹ گیا ہو تو اس کی قربانی درست ہے۔ ہاں سینگ جڑ سے اکھڑ گیا ہو۔ جس کا اثر دماغ پر ہونا لازم ہے۔ تو اس کی قربانی درست نہیں (شامی) خصی (بدھیا) بکرے کی قربانی جائز بلکہ افضل ہے۔ (شامی)

جس جانور کے دانت بالکل نہ ہوں یا اکثر نہ ہوں اس کی قربانی جائز نہیں (شامی درمختار) اسی طرح جس جانور کے کان پیدائشی طور پر نہ ہوں اس کی قربانی درست نہیں۔

اگر جانور صحیح سالم خرید اتھا۔ اس میں کوئی عیب مانع قربانی پیدا ہو گیا تو اگر

خریدنے والا غنی صاحب نصاب نہیں ہے تو اس کے لئے اسی عیب دار جانور کی قربانی جائز ہے۔ اور اگر یہ شخص غنی صاحب نصاب ہے تو اس پر لازم ہے کہ اس جانور کے بدلے دوسرے جانور کی قربانی (درمختار)

قربانی کا مسنون طریقہ

اپنی قربانی کے جانور کو اپنے ہاتھ سے ذبح کرنا۔ اگر نہیں جانتا تو دوسرے سے ذبح کرا سکتا ہے۔ مگر ذبح کے وقت وہاں خود بھی رہنا افضل ہے۔
مسئلہ: قربانی کی نیت صرف دل سے کرنا کافی ہے۔ زبان سے کچھ کہنے کی ضرورت نہیں البتہ ذبح کرتے وقت بسم اللہ اکبر کہنا ضروری ہے۔ سنت ہے کہ جب جانور کو ذبح کرنے کے لئے رو بقبلہ لٹائے تو یہ دعا پڑھے۔

إِنِّي وَجْهْتُ وَجْهِيَ لِلَّذِي فَطَرَ السَّمَوَاتِ وَالْأَرْضِ حَنِيفًا وَمَا أَنَا مِنَ الْمُشْرِكِينَ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ
اور ذبح کرنے کے بعد دعا پڑھے۔

اللَّهُمَّ تَقَبَّلْهُ مِنِّي كَمَا تَقَبَّلْتَ مِنْ حَبِيبِكَ مُحَمَّدٍ وَخَلِيلِكَ
إِبْرَاهِيمَ عَلَيْهِمَا السَّلَامُ۔

قربانی کا گوشت

جس جانور میں کئی حصہ دار ہوں تو گوشت وزن کر کے تقسیم کیا جائے۔ اندازہ سے تقسیم نہ کریں (۲) افضل یہ ہے کہ قربانی کا گوشت تین حصے کر کے ایک حصہ اپنے اہل و عیال کے لئے رکھے۔ ایک حصہ احباب و اعزاء میں تقسیم کرے۔ جس کے عیال زیادہ ہوں وہ سارا گوشت خود بھی رکھ سکتا ہے۔ (۳) ذبح کرنے والے کی اجرت میں گوشت یا کھال دینا جائز نہیں اجرت علیحدہ ہونی چاہیے۔

قربانی کی کھال

- (۱) قربانی کی کھال کو اپنے استعمال میں لانا مثلاً مصلے بنا لیا جائے یا چمڑے کی کوئی چیز ڈول وغیرہ بنا لیا جائے۔ یہ جائز ہے لیکن اگر اس کو فروخت کیا تو اس کی قیمت اپنے خرچ میں لانا جائز نہیں۔ بلکہ اس کا صدقہ کرنا واجب ہے اور قربانی کی کھال کو فروخت کرنا بدو نیت صدقہ کے جائز نہیں (عالمگیری)
- ۲۔ کسی کام کی اجرت میں قربانی کی کھال دینا درست نہیں۔
- ۳۔ مدارس اسلامیہ کے نادار اور غریب طلباء کھالوں کا بہترین مصرف ہیں کہ اس میں صدقہ کا ثواب بھی ہے اور احیائے علم دین کی خدمت بھی،

چند اہم مسائل

- (۱) مسافر پر قربانی اگر چہ واجب نہیں، مگر نفل کے طور پر اگر دے دے تو ثواب پائے گا۔
- (۲) نابالغ پر نہ خود قربانی واجب ہے اور نہ اس کی طرف سے اس کے باپ یا رشتہ دار پر واجب ہے۔ بیوی اگر صاحب نصاب ہے تو اس پر علیحدہ قربانی واجب ہے۔
- (۳) اور شوہر اپنی بیوی سے اجازت لے کر اپنی قربانی کے علاوہ اس کی طرف سے بھی قربانی کر دے تو جائز ہے۔
- (۴) شہریوں کے لئے ضروری ہے کہ وہ نماز عید کے بعد قربانی کریں۔ بہتر یہ ہے کہ نماز اور خطبہ کے بعد قربانی دیں، لیکن اگر کسی نے نماز کے بعد اور خطبہ سے پہلے قربانی دی تو ایسا کرنا مکروہ ہے۔
- (۵) شہر میں متعدد جگہ نماز ہوتی ہے تو پہلی جگہ نماز ہو چکنے کے بعد قربانی جائز ہے۔
- (۶) قربانی کرنے کے وقت اگر جانور اچھلا کودا اور اب جانور میں عیب پیدا ہو گیا

تو اس کی قربانی جائز ہے۔

- (۷) قربانی کا جانور مر گیا تو غنی پر لازم ہے کہ دوسرے جانور کی قربانی کرے۔
- (۸) اگر قربانی کا جانور گم ہو گیا یا چوری ہو گیا اور اس کی جگہ دوسرا جانور خرید لیا۔ اب پہلا جانور بھی مل گیا تو غنی کو اختیار ہے کہ دونوں میں سے جس کو چاہے قربانی کر دے لیکن فقیر پر دونوں کی قربانی واجب ہے۔
- (۹) سات آدمیوں نے گائے کی قربانی میں حصہ لے لیا۔ ان میں ایک کا انتقال ہو گیا اور اس کے ورثا نے شرکاء سے یہ کہہ دیا کہ تم اس گائے کو اپنی طرف سے اور مرحوم کی طرف سے قربانی کرو۔ انہوں نے کر دی تو سب کی جائز ہوگی اور اگر اس کے ورثاء کی اجازت کے بغیر شرکاء نے قربانی کر دی تو کسی کی نہ ہوئی۔
- (۱۰) قربانی کا گوشت کافر اور بد مذہب کو نہ دیا جائے اسی طرح عیسائی اور بھنگی کو بھی نہ دیا جائے۔
- (۱۱) جس پر قربانی واجب نہیں ہے۔ اگر اس نے قربانی کی نیت سے جانور خریدا اور وہ گم ہو گیا تو اس پر دوسرے جانور کی قربانی واجب نہیں ہے۔
- (۱۲) قصائی کو قربانی کی کھال اجرت میں دینا جائز نہیں۔ گاؤں میں مولوی کو ذبح کرائی کی اجرت میں دل وغیرہ دیتے ہیں یہ بھی ناجائز ہے۔
- (۱۳) امام مسجد کی کھال امامت کے عوض دینا بھی ناجائز ہے۔ ہاں اگر امام مسجد کو امامت کی اجرت نہیں بلکہ ویسے ہی اللہ واسطے کھال وغیرہ دے تو جائز ہے۔
- (۱۴) ذبح سے پہلے قربانی کی جانور کے بال کا شایا دودھ دوہنا مکروہ و ممنوع ہے۔ اسی طرح قربانی کے جانور سے نفع حاصل کرنا مثلاً سواری کرنا، بوجھ لادنا یا اجرت پر دینا منع ہے۔ اگر قربانی کے جانور کی اون کاٹ لی تو اس کو صدقہ کر دے۔

(۱۵) قربانی کے جانور کے اگر بچہ پیدا ہو جائے تو اس کو بھی ذبح کر دے اور اگر مردہ ہے تو اس کو پھینک دے خواہ کیسا بھی گنہ گار مسلمان ہو۔ اگر اس کو شریک کر کے قربانی کی تو جائز ہو جائے گی۔

محرم کی دس تاریخ

کو مندرجہ ذیل اہم واقعات رو پڑیر ہوئے ہیں۔
 زمین و آسمان کی پیدائش یوم عاشورہ میں ہوئی۔
 سب سے پہلے بارش اسی دن ہوئی۔
 حضرت آدم علیہ السلام کو توبہ اسی دن قبول ہوئی۔
 نوح علیہ السلام کی کشتی نے اسی دن طوفان سے نجات پائی۔
 حضرت ادریس علیہ السلام کو مکان علیا کی رفعت اسی دن حاصل ہوئی
 حضرت ابراہیم علیہ السلام پر نارِ نمرود اسی دن گل و گلزار بنی۔
 حضرت موسیٰ علیہ السلام کو توریت اسی دن عطا ہوئی اور اللہ نے آپ سے کلام فرمایا۔
 حضرت موسیٰ علیہ السلام کو لشکر فرعون پر اسی دن فتح یابی ہوئی اور فرعون غرق نیل
 ہوا۔ حتیٰ کہ صفحہ قلب سے نہ مٹنے والا واقعہ کربلا بھی اسی یوم عاشورہ میں ہوا۔

دس محرم کا روزہ

دس محرم کو صدقہ خیرات کرنا باعث برکت ہے۔ خصوصاً حضرت امام حسین و شہداء کربلا کے ایصالِ ثواب کے لئے قرآن خوانی فاتحہ۔ غربا میں کھانا وغیرہ جو میسر ہو تقسیم کرنا۔ شربت یا پانی کی سبیل لگانا جائز و مباح ہے۔ بلکہ باعث اجر و ثواب ہے۔

حضرت امام حسین رضی اللہ عنہ کی مجلس

یعنی کربلا کے صحیح واقعات بیان کرنے کے لئے وعظ کی مجلس قائم کرنا جائز

ہے۔ لیکن شیعہ حضرات کی مجالس گھوڑا و تعزیہ میں شرکت گھوڑے پر چڑھاوا چڑھانا تعزیہ کو امام حسین رضی اللہ عنہ کی جلوہ گاہ سمجھ کر اس پر ہار پھول ڈالنا اس لکڑی و پنی وغیرہ سے بنے ہوئے تعزیہ سے منت ماننا۔ اس کی تعظیم کرنا۔ جزع فزع واویلا کرنا سینہ ماتھا کوٹنا، بال نوچنا منہ پر طمانچے مارنا، دس محرم کو خاص سوگ کے لئے کالے کپڑے پہننا امام حسین کا فقیر بننا، گھوڑے کے نیچے سے مستورات کا گزارنا تاکہ اولاد ہو تعزیہ و گھوڑے سے مرادیں مانگنا۔ اس قسم کی تمام باتیں قرآن و سنت کی روشنی میں غلط اور ناجائز ہیں۔ سنی مسلمانوں کو بہر حال ان خلاف شرع باتوں سے بچنا لازم و ضروری ہے۔ سنی مسلمانوں کا فرض ہے کہ وہ اپنی مستورات کو ان جاہلانہ افعال و عقائد سے روکیں۔ اکثر شہادت نامے غلط مبالغہ آمیز۔ عقل شکن صحیح و غلط واقعات پر مشتمل ہوتے ہیں۔ ان کو پڑھنا سننا بہت غیر مناسب ہے۔

دس محرم کو اپنے اہل و عیال

پر کھانے پینے پہننے کی اشیاء پر معمول سے زیادہ خرچ کیا جائے تو تمام سال رزق میں وسعت ترقی برکت اور فراخی رہتی ہے۔ حضور نبی کریم ﷺ نے فرمایا جس نے عاشورہ کے دن اپنے کنبہ والوں پر خرچ کرنے میں وسعت کی۔ اللہ تعالیٰ اس پر تمام سال فراخی وسعت فرمائے گا۔ (مسلم) حضرت سفیان رحمہ اللہ فرماتے ہیں۔ ہم نے اس کا تجربہ کیا۔ حضور ﷺ نے جیسا فرمایا ویسی ہی سال بھر برکت رہی۔

محرم کے مہینہ میں شادی بیاہ

شادی بیاہ کو بعض منحوس و ناجائز حرام سمجھتے ہیں۔ یہ بات غلط ہے۔ ہاں حرام و ناجائز عقیدہ نہ رکھتے ہوئے ماہ محرم میں بیاہ شادی کی رسوم نہ ادا کی جائیں تو حرج نہیں۔

ولادت سید الشہداء امام حسین رضی اللہ عنہ

شہزادہ کونین سیدنا امام حسین رضی اللہ عنہ کی ولادت ۵ شعبان ۴ھ کو مدینہ منورہ میں

ہوئی۔ حضور ﷺ سید عالم ﷺ نے آپ کا نام حسین اور شبیر رکھا۔ آپ کی کنیت ابو عبد اللہ، لقب سبط رسول ہے۔ آپ کے برادر معظم کی طرح آپ کو بھی حضور ﷺ نے جنتی جوانوں کا سردار اور اپنا فرزند فرمایا۔ حضور ﷺ کو آپ کے ساتھ کمال الفت و محبت تھی۔ حضور فرمایا کرتے تھے حسین سے محبت مجھ سے محبت ہے اور ان سے عداوت مجھ سے عداوت رکھنا ہے۔

ہم شکل نبی

سیدنا حسن علیہ السلام سینہ سے لے کر سر تک اور سید الشہداء امام حسین علیہ السلام صحابہ کرام کا بیان ہے کہ جب آنکھیں سیدنا المرسلین علیہم السلام کے لئے ترس جاتیں تو ہم حسن و حسین کو دیکھ کر اپنی آنکھوں کو ٹھنڈا کر لیتے تھے۔ جب آپ نے برج فاطمہ سے نزول اجلال فرمایا تو جبریل امین تہنیت ولادت کے ساتھ تعزیت بھی لائے۔ اس وقت حضور سرور عالم ﷺ امام حسین کے گلوئے نازنین کو چوم رہے تھے۔ جبریل نے عرض کی۔ ”سرکار اسی بوسہ گاہ پر خنجر چلے گا اور یہ گل نبوت راہ خدا میں شہید ہوگا۔ جب سیدنا امام حسین رضی اللہ عنہ پیدا ہوئے تو حضرت اسماء نے آپ کو زرد کپڑے میں لپیٹ کر آغوش سرور میں دیا۔ آپ نے فرمایا زرد کپڑے میں ان کو نہ لپیٹا کرو۔ فوراً سفید کپڑا تبدیل کر دیا حضور ﷺ نے دائیں کان میں اذان اور بائیں میں اقامت کہی۔ فرمایا علی اس نو نہال کا کیا نام رکھا۔ عرض کی سرکار آپ کے ہوتے ہوئے کیا نام رکھیں۔ حضور ﷺ نے فرمایا مجھے بھی وحی کا انتظار ہے۔

اتنے میں ملکوتیوں کا سردار مقربین کا شہنشاہ جبریل ایک پارچہ ریشمی پر آپ کا نام منقش لائے اور زمین ادب چوم کر عرض کی۔ سرکار! گلشن فاطمہ رضی اللہ عنہا کے اس پھول کا نام سیدنا ہارون علیہ السلام کے صاحبزادوں کے نام پر رکھیے۔ چنانچہ اس مقدس پھول کا نام حسین رضی اللہ عنہ رکھا گیا۔

آپ کی ولادت کے ساتھ آپ کی شہادت کی خبر بھی مشہور ہو چکی تھی۔ ام الفضل کہتی ہیں ایک دفعہ میں نے امام حسین کو حضور ﷺ کی گود میں دیا تو کیا دیکھتی ہوں چشم نبوت سے آنسوؤں کی لڑیاں جاری ہیں۔ میں نے عرض کیا۔ میرے ماں باپ حضور پر قربان، یہ کیا حال ہے۔ فرمایا ابھی جبریل میرے پاس آئے تھے انہوں نے خبر سنائی کہ میری امت میرے فرزند کو شہید کرے گی اور جبریل میرے پاس حسین کے مقتل کی مٹی بھی لائے تھے۔ (بیہقی)

حضور سید عالم ﷺ کو جناب حسین رضی اللہ عنہ سے بہت محبت تھی۔ ہر روز انہیں دیکھتے سینہ سے لگاتے۔ پیار کرتے چومتے اور گود میں لے کر انہیں سونگھتے اور فرماتے یہ میرے پھول ہیں۔ حضور ان کی خاطر منبر سے اتر آتے ان کے لئے سجدہ لمبا کر دیتے۔ ایک مرتبہ حضور ﷺ ایک گلی سے گزرے۔ ملاحظہ فرمایا کہ بچے کھیل رہے ہیں آپ نے ایک بچہ کو گود میں لے کر پیار کیا۔ صحابہ نے عرض کی حضور اس بچہ میں کیا خصوصیت ہے۔ فرمایا ایک دن میں نے اس بچہ کو اپنے لخت جگر نور نظر حسین کی خاک پاء کو آنکھوں سے لگاتے دیکھا تھا۔ اس لئے اس بچہ سے مجھے خاص محبت ہے میں اس کی اور اس کے والدین کی شفاعت فرماؤں گا۔

ایک مرتبہ دونوں بھائی کشتی کر رہے تھے اور حضور دونوں کی کشتی کا منظر دیکھ رہے تھے۔ آپ بوقت ملاحظہ یہ فرماتے جا رہے تھے۔ حسین! حسن کو اس طرح پکڑو۔ سیدہ فاطمہ عقیفہ طیبہ طاہرہ رضی اللہ عنہا نے عرض کی۔

حضور آپ حسین سے فرما رہے ہیں۔

حضور ﷺ نے فرمایا حسین سے جبریل یہ ہی کہہ رہے ہیں۔

حضرت امام حسین عابد و زاہد تھے۔ پورا پورا دن اور ساری ساری راتیں نماز میں گزار دیتے، آپ دن رات میں ہزار ہزار رکعت ادا کرتے تھے ذکر و عبادت

خداوندی کا یہ ذوق مدینہ سے کوفہ تک کے اس سفر میں بھی نہ بھولا جو سفر کر بلا سے موسوم ہے اور جو آپ کی عمر کا آخری سفر تھا۔ ۲۷ رجب کو جب مدینہ سے روانہ ہوئے تو دربار نبوی میں حاضر ہوئے۔ وہاں رات کا ایک حصہ دعا و مناجات میں گزارا ۹ محرم ۶۱ھ کو جب آپ نے لشکر اشقیاء سے ایک رات کی مہلت لے لی۔ بس یہ رات نمازوں دعاؤں اور مناجاتوں میں گزری جعفر بن سلیمان کہتے ہیں کہ میں درمیان خیمہ سے روشنی پھوٹی دیکھی جھانک کر دیکھا کہ امام کے سامنے قرآن کھلا ہوا ہے۔ تلاوت فرما رہے ہیں اور آنکھوں سے آنسو جاری ہیں۔

اسوہ حسین

امام حسین سیدنا امام حسن رضی اللہ عنہما کا بے حد احترام کرتے تھے ایک مرتبہ دونوں بھائیوں میں شکر رنجی ہو گئی۔ ایک آدھ دن ہی گزرا تھا کہ امام حسین رضی اللہ عنہ مضطرب ہوئے۔ چاہا کہ بھائی کے حضور حاضر ہو کر صلح کر لیں۔ لیکن ایک حدیث یاد آنے کی وجہ سے رک گئے اور امام حسن رضی اللہ عنہ کی خدمت میں پیغام بھیجا کہ آج آپ کی خدمت میں حاضری کا ارادہ کر لیا تھا۔ مگر مجھے نانا جان کی یہ حدیث یاد آ گئی کہ جو صلح میں پہل کرے گا وہ جنت میں پہلے داخل ہوگا اور میں یہ پسند نہیں کرتا کہ جنت میں آپ سے پہلے جاؤں اس لئے آپ خود میرے ہاں تشریف لے آئیے، یہ سن کر امام حسن بھائی کے گھر آئے اور دونوں شیر و شکر ہو گئے۔

یزید

یزید بن معاویہ وہ بد نصیب شخص ہے جس کی پیشانی پر اہل بیت کرام کے بے گناہ قتل کا سیاہ داغ ہے۔ جس پر ہر زمانہ میں دنیا کے اسلام ملامت کرتی رہی ہے اور حشر تک اس کا نام تحقیر کے ساتھ لیا جائے گا۔ یہ بد باطن و سیاہ دل، ننگ خاندان ۲۵ھ

میں امیر معاویہ کے گھر پیدا ہوا۔ نہایت بد صورت، بد خلق، فاسق، شرابی بدکار ظالم بے ادب اور گستاخ تھا۔ جب امیر معاویہ رضی اللہ عنہ نے وفات پائی تو یہ کور باطن باپ کی وصیتوں کو فراموش کر کے تحت سلطنت پر بیٹھ گیا۔ اور جس اسلام نے جابرانہ بادشاہت اور ملوکیت کے تصور کو ہمیشہ کے لئے ختم کر کے خدا ترسی عبادت اور خدمت خلق کو ایک حکمران کا معیار قرار دیا تھا یزید نے اسی اسلام کے نام پر حضور سید عالم ﷺ کی سنت کی بجائے قیصر و کسریٰ کی سنت کو تازہ کر کے جابرانہ ملوکیت کو پھر سے زندہ کیا۔ اسلامی روح کو کچل کر اسے بادشاہت کا کفن پہنایا۔ حریت و جموریت کا گلا گھونٹ کر ظلم و استبداد اور جبر و قہر کی بنیاد پر بدترین شخصی حکومت کی عمارت کھڑی کی اور اس پر ستم یہ کہ حضرت امام حسین کو اپنی بیعت پر مجبور کیا۔

اگر امام، یزید کی بیعت فرما لیتے تو یزید آپ کی قدور منزلت کرتا بلکہ آپ کی بہت سے دنیاوی فوائد بھی حاصل ہو جاتے۔ مگر دین کا نظام درہم برہم ہو جاتا اور یزید کی بدکاری کے جواز کے لئے امام کی بیعت سند بن جاتی۔ اس لئے آپ نے جان کو خطرہ میں ڈال دیا۔ سردے دیا مگر اسلام پر آنچ نہ آنے دی۔ سیدنا امام حسین رضی اللہ عنہ نے اس موقع پر جب کہ جان کا خطرہ تھا۔ تقیہ سے کام نہیں لیا۔ حالانکہ تقیہ کے لئے اس سے بہتر وقت اور کونسا ہو سکتا تھا۔ امام چاہتے تو بطور تقیہ وقتی طور پر بیعت کر کے سکھ چین کی زندگی بسر فرماتے..... مگر آپ کا وجود تو رہتی دنیا تک کے لئے روشنی کا مینار تھا۔ امام نے اپنے عمل سے یہ بتایا کہ جان دے دو مگر راہ حق میں بطور تقیہ بھی باطل کے سامنے مت جھکو۔

کوفیوں کے خطوط

سیدنا امام حسین رضی اللہ عنہم کو بلا کیوں تشریف لے گئے؟ اس کی وجہ یہ نہ تھی کہ آپ اقتدار کے خواہش مند تھے۔ بلکہ اس کی وجہ یہ تھی کہ اہل کوفہ امیر معاویہ رضی اللہ عنہ کے

زمانہ ہی میں آپ کو درخواستیں بھیج رہے تھے لیکن اس وقت آپ نے صاف انکار کر دیا تھا۔ اب امیر معاویہ رضی اللہ عنہ کی وفات اور یزید کی جابرانہ تخت نشینی کے بعد اہل عراق کی جماعتوں نے متفق ہو کر عرضیاں بھیجیں جن میں اپنی نیاز مندی اور جذبات و عقیدت کا اظہار تھا اور یزید کے ظلم و ستم کا تذکرہ جب التجاناموں کی تعداد ڈیڑھ سو کے قریب پہنچ گئی تب جا کر حضرت امام نے کوفہ کو قصد فرمایا۔

یزید کی بادشاہت جبر و اکراہ پر مشتمل تھی۔ اس کی حکومت دین کے لئے خطرہ تھی اور اس پر مزید یہ کہ قوم بھی فاسق و ظالم کی بیعت پر راضی نہ تھی اور حضرت امام حسین رضی اللہ عنہ (جو خلافت کا استحقاق رکھتے تھے) خدمت میں درخواست بیعت پیش کر دی تو ایسی صورت میں امام اگر ان کی درخواست کو قبول نہ فرماتے تو امام کے پاس بارگاہ الہی میں کوفیوں کے اس مطالبہ کا کیا جواب ہوتا کہ ہم نے تو یزید کے فسق سے مجبور ہو کر اس کی بیعت کر لی ورنہ اگر امام ہماری دست گیری فرماتے تو ہم ان کی بیعت کر لیتے۔ یہی مسئلہ حضرت امام حسین رضی اللہ عنہ کو درپیش تھا اور جس کا حل یہ ہی تھا کہ آپ کوفیوں کی درخواست کو قبول فرمائیں۔

حضرت ابن عباس رضی اللہ عنہ فرماتے ہیں۔ ایک روز دوپہر کو حضور ﷺ کی زیارت سے خواب میں مشرف ہوا۔ دیکھا کہ..... گیسوئے معطر کے بال بکھرے ہوئے اور غبار آلود ہیں۔ دست اقدس میں ایک خون بھرا شیشہ ہے۔ یہ حال دیکھ کر بے چین ہو گیا۔ عرض کی آقا! قربانت شوم یہ کیا ہے۔ فرمایا حسین اور ان کے رفیقوں کا خون۔ میں آج صبح سے اسے اٹھا رہا ہوں۔

حضرت ابن عباس رضی اللہ عنہ فرماتے ہیں، یہ تاریخ اور وقت یاد رکھا۔ جب خبر آئی تو معلوم ہوا کہ حضرت امام حسین رضی اللہ عنہ اسی وقت شہید ہوئے تھے۔ (بیہقی)

حضرت ام سلمیٰ رضی اللہ عنہا کہتی ہیں میں نے سید عالم ﷺ کو خواب میں دیکھا

کہ ریش مبارک پر گرد و غبار ہے۔ عرض کیا۔ جان کنیزاں نثار تو باد۔ سرکار کیا حال ہے۔ فرمایا ابھی حسین کے مقتل میں گیا تھا۔

پھر رنج کرنے والوں میں انسان ہی نہیں بلکہ سارا عالم اس حادثہ جانکاہ سے متاثر ہے۔ صحیح روایت سے ثابت ہے کہ جس روز امام شہید ہوئے تو آسمان سے خون برسا۔ پانی کے مٹکے خون سے بھرے ہوئے پائے گئے۔ پتھروں کے نیچے تازہ خون پایا گیا۔ شہادت کے بعد تین روز کامل اندھیرا رہا۔ سات روز تک آسمان سے خون برسا۔ جس کے اثر سے دیواریں، عمارتیں رنگین ہو گئیں۔ اور جو کپڑا اس خون سے رنگین ہوا اس کی سرخی پرزے پرزے ہونے تک نہ گئی۔ (ابو نعیم بیہقی)

دس محرم ۶۱ھ جمعہ کا دن شہادت

محرم ۶۱ھ کی دسویں تاریخ جمعہ کا دن تھا۔ عظمت اور اسلامی اقدار کی حفاظت کے لئے اپنی جانیں نثار کر چکے مگر سیاہ دلان باطل کسی طرح حق قبول کرنے اور خون نا حق و ظلم بے نہایت سے باز رہنے پر مائل نہ ہوئے تو شہزادہ کونین سیدنا امام حسین رضی اللہ عنہ میدان میں گامزن ہوئے۔ یعنی۔

عشرے کی سحر حضرت کے لئے پیغام شہادت لائی ہے

جتنے تھے ستارے ڈوب چکے اب چاند کی باری آئی ہے

ایک نورانی جسم تھا جو شبیہ رسول تھا۔ ایک پیشانی مصفا تھی جو بوسہ گاہ رسول

تھی۔ ایک پیکر نورانی تھا جو خاتون جنت کا لخت جگر اور مولائے کائنات علی مرتضیٰ رضی اللہ

کی آنکھوں کی ٹھنڈک تھا۔ یعنی ایک طرف نور تھا حق تھا اور دوسری طرف ظلم و عدوان

اور سرکشتی و طغیان کا سیلاب عظیم تھا۔ امام گھوڑے پر سوار واد شجاعت دے رہے تھے کہ

یکا یک باطل نے مجتمع ہو کر تیروں کی بارش شروع کر دی اور امام کی جبین پر ضیا گھاٹل ہو

گئی۔ امام کو چکر آیا۔ گھوڑے سے نیچے آئے۔ اب نامرادان سیاہ باطن نے نیزہ پر رکھ

لیا نورانی پیکر خون میں نہا گیا۔ امامت کا دُرِ شہوار زمین پر جلوہ فرما ہوا۔ دس محرم جمعہ کے دن چھپن سال پانچ ماہ پانچ دن کی عمر مبارک میں امام نے رحلت فرمائی اور سر اقدس آپ کی والدہ ماجدہ جناب خاتون جنت سیدہ عقیقہ طیبہ طاہرہ فاطمہ زہری رضی اللہ عنہا کے پہلو میں مدفون ہوا۔

نہ یزید کا وہ ستم رہا نہ زیاد کی وہ جفا رہی

جو رہا تو نام حسین کا جسے زندہ رکھتی ہے کربلا

غرض یہ کہ تیرہ سو برس گزر گئے مگر خون حسنین کی رنگینی میں فرق نہیں آیا ہے۔ وہ تو کوئی شقی ازلی ہی ہوگا۔ جو شہادت حسین علیہ السلام پر خوشی منائے گا اور یزید کے جبر و استبداد کی داستان سن کر اس کا دل مضطرب و پریشان نہ ہو۔ مگر اظہار غم کے کچھ قواعد و ضوابط ہیں اور یہ قواعد وہی ہیں جو سید الشہداء کی بے مثال قربانی صبر و استقلال اور استقامت علی الحق سے اخذ ہوتے ہیں۔

اہلسنت محبت اہل بیت کو ایمان بلکہ ایمان کی جان سمجھتے ہیں۔ ہماری آنکھیں بھی واقعات شہادت کو سن کر روتی ہیں۔ دل بے قرار ہو جاتا ہے۔ لیکن ہم اظہار رنج و غم کے ان طریقوں کو نہیں اختیار کرتے جو زمانہ جاہلیت میں مروج تھے اور جن سے خود سید الشہداء نے منع فرمایا ہے۔ ہم شہادت امام سے حق و صداقت اور استقامت علی الحق کا سبق حاصل کرتے ہیں اور یہ کوشش کرتے ہیں کہ اسوۂ حسینی کو اپنائیں اور طاغوتی طاقتوں کے خلاف آواز اٹھا کر سنت حسینی کو زندہ کریں۔

عید معراج النبی ﷺ

۲۷ رجب کو حضور ﷺ کو حریم حق میں رسائی کا شرف حاصل ہوا اور اللہ تعالیٰ نے آپ کو اپنی تمام آیات ساری کائنات جنت و دوزخ عرش و کرسی لوح و قلم سب کا مشاہدہ کرایا۔ یہ دن حضور ﷺ کے عز و شرف اور مرتبہ و مقام کی بلندی کا دن ہے۔

اس لئے اگر اس دن خوشی منائی جائے، ذکر معراج کی مجلس قائم کی جائے اور حضور ﷺ کی روح اقدس کو ایصالِ ثواب کے لئے غرباً میں کھانا تقسیم کیا جائے۔ قرآن پڑھا جائے۔ درود شریف کا ورد کیا جائے تو یہ سب باتیں جائز و مباح ہیں۔ بعض مسلمان شب معراج اپنے گھروں پر چراغ جلاتے ہیں۔ مسجدیں سجائی جاتی ہیں۔ اس میں بھی حرج نہیں کہ یہ سب کچھ حضور ﷺ کی شان و عظمت کے اظہار کے لئے کیا جاتا ہے۔ کسی بھی مباح و جائز کام کو بدعت قرار دینے کے لئے دلیل شرعی کی ضرورت ہے۔ کیونکہ فقہ اسلامی کا ضابطہ یہ ہی ہے کہ اصل تمام اشیاء میں اباحت (جائز ہونا) ہے۔

شب برات

شعبان کے مہینہ کی پندرہویں رات نہایت مقدس اور تبرک رات ہے۔ اس رات کو عبادت ذکر و فکر قرآن مجید کی تلاوت۔ درود شریف کا ورد اور جس قدر خوش دلی کے ساتھ نوافل پڑھ سکیں۔ پڑھیں۔ حضور ﷺ نے فرمایا۔ شعبان کی پندرہویں رات کو اللہ تعالیٰ آسمان دنیا پر نزول اجلال فرماتا ہے اور قبیلہ بنی کلب کی بکریوں کے بالوں کی تعداد سے زیادہ اپنے بندوں کی مغفرت فرماتا ہے۔ لہذا اس شب مبارک میں ذکر الہی۔ نوافل، کلمہ شریف، تلاوت قرآن، درود شریف کثرت سے پڑھنا باعثِ اجر و ثواب ہے۔

روزہ

حضور ﷺ نے فرمایا شعبان کی پندرہویں شب کو قیام یعنی نفل پڑھو اور پندرہ ۱۵ شعبان کا روزہ رکھو۔ اس روز قبرستان جا کر اپنے عزیزوں اور عام مسلمانوں

(۱) بلکہ موجبِ اجر و ثواب ہیں

کے لئے دعائے مغفرت کرنا سنت ہے۔ حضور ﷺ اس شب قبرستان تشریف لے جاتے اور مسلمانوں کی مغفرت کی دعا فرمایا کرتے تھے۔

ایصالِ ثواب

اسی طرح اموات کے ایصالِ ثواب کے لئے کھانا پکا کر تقسیم کرنا غریبوں کی امداد و اعانت یا قرآن پڑھ کر ان کی روح کو بخشنا بھی جائز ہے۔

حلوہ

حلوہ پکانے کا عام رواج ہے، لیکن اس کو ضروری نہیں سمجھنا چاہیے۔

آتش بازی

ایک نہایت فضول رسم ہے اس سے خود کو اور اپنے بچوں کو بچانا چاہیے۔ ہر سال لاکھوں روپے آتش بازی کی نذر کر دیے جاتے ہیں۔ بچے زخمی ہوتے ہیں بعض اوقات مکانات جل جاتے ہیں۔ سخت نقصان ہوتا ہے۔ راہ چلتی مستورات پر پٹانے چھوڑے جاتے ہیں جو نہایت شرمناک حرکت ہے۔ غرض یہ کہ آتش بازی ایک فضول رسم اور ناجائز و ممنوع ہے۔ مسلمانوں کا یہ مذہبی و اخلاقی فرض ہے کہ وہ بچوں کو آتش بازی کے سامان کی جگہ کام کی چیزیں خرید کر دیں انہیں سمجھائیں۔ پیار و محبت سے اس فضول خرچی سے روکیں۔

لیلۃ القدر

سال کی راتوں میں شب قدر افضل ترین ہے۔ یہ رمضان کی ستائیسویں شب ہے۔ اس رات اللہ تعالیٰ خصوصی طور پر متوجہ بخشش ہوتا ہے۔ تلاوت قرآن، ذکر الہی، درود شریف کی کثرت کیجئے جتنی توفیق ہو نفل پڑھیئے اور اس رات میں کثرت سے

وظیفہ پڑھئے جو کہ حضور ﷺ نے حضرت عائشہ رضی اللہ عنہا کو تعلیم فرمایا تھا۔ اَللّٰهُمَّ اِنَّكَ عَفُوٌّ تُحِبُّ الْعَفْوَ فَاعْفُ عَنِّيْ۔ (ترمذی)

لیلۃ القدر نہایت ہی مقدس اور بابرکت رات ہے۔ اس رات میں فرشتے ہیں اللہ تعالیٰ اپنی رحمتیں برکتیں نازل فرماتا ہے اور مانگنے والوں کو جو مانگیں عطا فرماتا ہے۔ لیلۃ القدر کا مفصل بیان کتاب الصوم میں آچکا ہے۔

غیر ضروری کو ضروری سمجھنا

متعدد ایسے جائز کام ہیں جن کو کرنا باعث برکت ہے اور بہت کام ایسے ہیں جو جائز ہیں جن کے کرنے پر ثواب اور نہ کرنے پر گناہ نہیں۔ بعض مشدد اور خانہ ساز تقویٰ کے مریض۔ افراد کسی مستحب کام کے نہ کرنے والے پر اعتراض و تنقید کرتے نظر آتے ہیں اور کسی مستحب کام کے کرنے کی تلقین و تبلیغ کے معاملہ میں سخت غلو و تشدد سے کام لیتے ہیں۔ ایسے خطیب و واعظ اور علماء دراصل مغز شریعت سے ناواقف ہیں فقہاً احناف یہ تصریح فرماتے ہیں کہ جو شخص کسی امر مستحب کو فرض و واجب کا درجہ دے تو جان لو کہ اس پر شیطان کا داؤ چل گیا۔ علامہ طیبی شارح مشکوٰۃ لکھتے ہیں:

اس کا حاصل یہ ہے کہ جو شخص کسی امر مستحب کو ضروری سمجھے اور رخصت پر عمل نہ کرے۔ شیطان کا داؤ اس پر چل گیا (کہ شیطان نے اسے گمراہ کر دیا) جب کسی مستحب کو ضروری سمجھنے کا یہ حکم ہے تو اندازہ لگاؤ کسی بدعت یا منکر کو ضروری سمجھنے والے کا کیا حال ہوگا۔

حضرت عبداللہ بن مسعود رضی اللہ عنہ فرماتے ہیں کہ تم میں سے کوئی شخص اپنی نماز میں شیطان کا حصہ نہ رکھے۔ یعنی اس بات کو ضروری نہ سمجھے کہ امام کے لئے سلام کے بعد وہنی طرف بیٹھنا ہی ضروری ہے۔ کیونکہ میں نے حضور سرور عالم ﷺ کو بائیں طرف بیٹھتے ہوئے بھی دیکھا ہے مطلب یہ ہے کہ بعد از سلام امام کو داہنے طرف بیٹھنے

کو ضروری و لازمی سمجھنا زیادتی ہے، لیکن اس سلسلہ میں یہ بات بھی یاد رکھنے کی ہے کہ جیسے کسی جائز یا مستحب کام کو فرض و واجب کا درجہ دے دینا غلط ہے اسی طرح کسی جائز و مستحب کام کے کرنے والے کو محض اس بدگمانی کی بنا پر روکنا اور اس نکیر کرنا کہ وہ اس جائز یا مستحب کام کو ضروری و لازمی سمجھ کر رہی کر رہا ہے۔ یہ بھی زیادتی ہے۔..... بعض لوگ مسلمانوں میں رائج بعض امور کو جو فی نفسہ جائز یا مستحب ہیں اس بنیاد پر روکتے اور بدعت ہونے کا فتویٰ دیتے ہیں کہ یہ کام مسلمان فرض یا واجب سمجھ کر کرتے ہیں۔ مثال کے طور پر:-

کھانا سامنے رکھ کر فاتحہ دینے کا رواج ہے۔ نماز کے کھڑے ہونے کی اطلاع دینے کے لئے درود و سلام پڑھنے کا رواج ہے۔ یا نماز کے بعد ذکر بالجہر کا رواج ہے۔ اب ان جائز افعال کو محض اس بدگمانی کی بنیاد پر بدعت قرار دینا کہ لوگ انہیں فرض و واجب سمجھ کر کرتے ہیں۔ یہ دراصل نیت پر حملہ اور نیت پر فتویٰ ہے اور..... فتویٰ ظاہر پر ہوتا ہے اور یہ بات واقعے کے بھی خلاف ہے کہ مسلمان مذکورہ بالا امور کو فرض و واجب کا درجہ دیتے ہیں۔ ہاں اگر کوئی واضح طور پر اپنے اس خیال کا اظہار کرے کہ میرے نزدیک کھانا سامنے رکھ کر فاتحہ دینا۔ نماز کے بعد ذکر بالجہر یا بوقت اذان درود و سلام پڑھنا فرض واجب و ضروری ہے تو بے شک یہ نظر یہ قابل تردید اصلاح ہے۔ لیکن جو لوگ صرف جواز کے قائل ہوں۔ ان امور کو فرض و واجب نہ سمجھیں۔ ایسے افراد کو بدعتی قرار دینا حق و صداقت کا خون کرنا ہے۔

بزرگان دین کے مزارات کی زیارت

بزرگان دین کے مزارات کی زیارت کیلئے دور دراز سے سفر کرنا اور صاحب مزار کی روحانیت سے برکت حاصل کرنا جائز و مباح ہے کیونکہ کسی حدیث میں مزارات اولیاء کی زیارت کی نیت سے سفر کی ممانعت نہیں آئی بخاری شریف کی حدیث جس

میں حضور ﷺ نے فرمایا کجاوے نہ کسے جائیں (سفر نہ کیا جائے) مگر تین مسجدوں کی طرف مسجد حرام مسجد اقصیٰ اور میری مسجد..... تو اس حدیث سے مزارات اولیاء کی زیارت کو ناجائز قرار دینے کا استدلال کرنا غلط ہے۔ کیونکہ اس حدیث کا صحیح مفہوم صرف اس قدر ہے کہ ان تین مسجدوں میں نماز پڑھنے کا ثواب زیادہ ہے۔ لہذا ان تین مسجدوں کے علاوہ دنیا کی کسی بھی مسجد کی طرف اس نیت اور عقیدہ سے سفر کرنا کہ وہاں نماز پڑھنے کا ثواب زیادہ ملے گا۔ یہ ممنوع ہے چنانچہ حدیث کا جو مطلب ہم نے بیان کیا ہے اس کی تائید کی حدیث سے ہوتی ہے۔ حضور ﷺ نے فرمایا:

لَا تُشَدُّ الرِّحَالُ إِلَى مَسْجِدٍ لِيُصَلِّيَ فِيهِ إِلَّا إِلَى ثَلَاثَةِ مَسَاجِدَ۔

سفر نہ کیا جائے کسی مسجد کی طرف تاکہ اس میں نماز پڑھی جائے مگر تین مسجدوں کی طرف۔

اس حدیث میں مسجد کا لفظ موجود ہے جس سے واضح ہوا کہ دنیا کی کسی بھی مسجد میں نماز پڑھنے کا ثواب یکساں ہے اور حدیث میں ممانعت اس امر کی ہے کہ کسی مسجد کی طرف (مسجد حرام نبوی اور بیت المقدس کے سوا اس عقیدہ و نیت کے ساتھ سفر کر کے جانا کہ وہاں نماز پڑھنے کا ثواب زیادہ ملے گا۔ یہ ناجائز ہے لیکن کسی بزرگ کے مزار کی زیارت اور حصول برکت کے لئے وہاں کا سفر کرنا۔ نہ یہ ممنوع ہے اور نہ ہی حدیث میں اس کی ممانعت فرمائی گئی ہے۔

عرس بزرگان دین

یعنی بزرگان دین کے یوم وفات پر انہیں ایصالِ ثواب کے لئے قرآن خوانی، نعت خوانی، وعظ کی مجلس، کھانے و شیرینی پر فاتحہ دینا جائز و مباح ہے۔ فرض و واجب نہیں اس طرح عرس کے موقع پر مزار کو سجانے روشنی کرنے چادر پھول وغیرہ ڈالنے

(۱) لا يجعلن احدكم للشيطان شيناً من صلانه يري حقا

سب بھی حرج نہیں کہ یہ کام اس بزرگ کی عظمت کے اظہار کے لئے کیے جاتے ہیں۔
 خلاف شرع کام ہر حال اور ہر جگہ ممنوع ہیں اور بزرگوں کے مزارات کے پاس خلاف
 شرع کام کرنا اور بھی زیادہ برا ہے فقہ حنفی کی مشہور کتاب رد المحتار میں ہے کہ حضور ﷺ
 ہر سال شہداء کے مزارات پر تشریف لے جاتے تھے۔ خلفاء راشدین بھی ایسا ہی
 کرتے تھے۔ انصار صحابہ کا بھی یہ طریقہ تھا کہ جب ان کا کوئی آدمی مر جاتا تو اس کی قبر
 پر جمع ہوتے۔ قرآن پڑھتے (شرح الصدور ص: ۱۳۰)

حضرت علی رضی اللہ عنہ دو بکریاں قربانی دیتے تھے۔ ایک اپنی طرف سے عید الاضحیٰ
 کی قربانی کی اور دوسری حضور ﷺ کے ایصال ثواب کے لئے (ترمذی) حضور ﷺ
 بھی دو جانور ذبح فرماتے۔ ایک اپنی طرف سے اور دوسری امت کے ان لوگوں کی
 طرف سے جو بوجہ غربت قربانی نہ دے سکیں (ابوداؤد و ترمذی)

حضرت شاہ ولی اللہ رحمہ اللہ نے اپنے والد کے انتقال پر تیسرے دن فاتحہ
 دی۔ فرماتے ہیں ہجوم حساب سے باہر تھا۔ اکیاسی کلام اللہ پڑھتے گئے اور کلمہ شریف کا
 تو کوئی شمار نہیں (ملفوظات عزیزی ص: ۸۰)

حضرت شاہ عبدالعزیز محدث فقاوی عزیزی ص: ۲۵ پر لکھتے ہیں:
 بہت لوگ جمع ہوں اور ختم قرآن کریں۔ شیرینی پر فاتحہ پڑھ کر حاضرین میں
 تقسیم کر دیں (عرس کی یہ قسم) گو حضور اکرم ﷺ و خلفاء راشدین کے زمانہ میں
 مروج نہ تھی لیکن اگر کوئی کرے تو حرج نہیں بلکہ زندوں سے وفات شدہ افراد کو فائدہ
 پہنچتا ہے۔ آج کل عرس کی مجالس کو یہ کہہ کر بدعت قرار دیتے ہیں کہ عرس کرنے
 والے عرس کو واجب سمجھتے ہیں۔ شاہ عبدالعزیز رحمہ اللہ ہر سال اپنے والد کا عرس کیا
 کرتے تھے۔ اس پر مولوی عبدالحکیم ملتانی نے یہ ہی اعتراض کیا۔ شاہ صاحب نے
 (۱) حضور ﷺ نے فرمایا ہے کہ مسجد حرام میں ایک نماز کا ثواب ایک لاکھ کے برابر اور مسجد نبوی و
 مسجد اقصیٰ میں ایک نماز کا ثواب پچاس ہزار نمازوں کے برابر ہے۔

زبدۃ النصارح فی مسائل الذبائح میں یہ جواب دیا کہ:

یہ طعن لوگوں کے حالات سے بے خبر ہونے کی وجہ ہے۔ کوئی شخص بھی شریعت کے مقرر کردہ فرائض کے سوا کوئی فرض نہیں جانتا۔ ہاں صالحین کی قبروں سے برکت اور ایصالِ ثواب و تلاوت قرآن اور تقسیم شیرینی و طعام سے ان کی مدد کرنا۔ اجماع علماء سے امر مستحسن ہے۔ عرس کا دن اس لئے مقرر کیا کہ وہ دن انکی وفات کو یاد دلاتا ہے۔ دارالعمل سے دارالثواب کی طرف ورنہ جس دن بھی یہ کام کیا جائے۔ موجب فلاح و نجات ہے۔

حضرت حاجی امداد اللہ صاحب مہاجر کی رحمۃ اللہ علیہ فیصلہ مفت مسئلہ میں فرماتے ہیں ”فقیر کا مشرب اس امر میں یہ ہے کہ ہر سال اپنے پیر و مرشد کی روح مبارک پر ایصالِ ثواب کرتا ہوں۔ اول قرآن خوانی ہوتی ہے اور گاہ گاہ اگر وقت میں وسعت ہو تو مولود پڑھا جاتا ہے۔ پھر ماہِ حضر کھانا کھلایا جاتا ہے اور اس کا ثواب بخش دیا جاتا ہے۔“
علامہ علی قاری رحمۃ اللہ علیہ شرح شفا میں ایک واقعہ نقل فرماتے ہیں کہ:

حضرت عارف باللہ محی الدین ابن عربی رحمۃ اللہ علیہ نے فرمایا کہ مجھے حضور ﷺ کی یہ حدیث پہنچی۔

مَنْ قَالَ لَا إِلَهَ إِلَّا اللَّهُ سَبْعِينَ أَلْفَ مَرَّةٍ غُفِرَ وَكُنْتُ ذَكَرْتُ هَذَا الْعَدَدَ وَمَا عَيَّنْتُهُ

کہ جس نے کلمہ طیبہ ستر ہزار بار پڑھا تو وہ بخش دیا جائے گا تو میں نے ستر ہزار بار کلمہ طیبہ پڑھ لیا تھا لیکن اس کا ثواب کسی کو بخشا نہ تھا۔
تو میں ایک دعوت میں ایک جوان کے ساتھ شریک ہوا، جس کے متعلق مشہور تھا کہ وہ صاحب کشف ہے (جب کھانا سامنے آیا تو وہ جوان رونے لگا۔ میں نے اس جوان سے رونے کی وجہ دریافت کی تو اس نے جواب دیا کہ میں اپنے والدین کو

ذاب میں مبتلا دیکھ رہا ہوں۔ یہ سن کر میں نے اپنے دل میں ستر ہزار بار کلمہ شریف کا
ذاب اس نوجوان کے والدین کو بخش دیا اب وہ نوجوان ہنسنے لگا۔ میں نے اس سے
ہنسنے کی وجہ دریافت کی تو اس نے کہا۔

أُرْتَفِعَ عَنْهُمَا الْعَذَابُ

(اب) میرے والدین سے عذاب اٹھالیا گیا ہے۔

حضرت ابن عربی رحمۃ اللہ علیہ فرماتے ہیں کہ میں نے حضور ﷺ کی مذکورہ
بالا حدیث کا عملی مظاہرہ اس نوجوان کے کشف سے جانا اور مجھ پر اس نوجوان کا
صاحب کشف ہونا اس حدیث سے واضح ہوا۔ (شرح شفا جلد ۲ صفحہ ۳۹۹)

فقہاء احناف نے تصریح کی ہے

کہ اہل سنت و جماعت کے نزدیک آدمی اپنے نیک عمل کا ثواب دوسرے کو
پہنچا سکتا ہے وہ نیک عمل خواہ نماز ہو یا روزہ حج یا صدقہ ان کے علاوہ کوئی نیک عمل
(جیسے قرآن۔ ذکر الہی۔ درود شریف۔ کلمہ شریف وغیرہ) تو یہ نیک عمل میت کو پہنچے گا
اور نفع دے گا۔ اس پر اجماع ہے کہ دعائیت کو نفع دیتی ہے۔
اور جو کوئی اپنے عمل کا ثواب کسی فوت شدہ کو پہنچائے گا وہ اس کا ثواب اس کو
پہنچے گا۔

مگر اس کے اپنے اجر سے کچھ کم نہ ہوگا۔

گیارہویں

دراصل حضور سیدنا غوث اعظم حضرت شیخ سید عبدالقادر جیلانی قدس سرہ العزیز

(۱) شامی ج ۲ ص ۳۰ ہدایہ۔ شامی ج ۲ ص ۲۲۲۔ شرح فقہ اکبر ص ۱۱۸۔ شرح عقائد ص
۲۳۰۔ طحاوی ص ۳۶۳۔

کے عرس (ایصالِ ثواب) کا نام ہے۔ جو فاتحہ آپ کی روح مبارک کو ثواب پہنچانے کے لئے دی جائے عرفِ عوام میں گیارہویں کے نام سے موسوم ہے جو دلائلِ عرس اور ایصالِ ثواب کے ہیں وہ ہی دلائلِ گیارہویں کے جواز کے ہیں۔ نام کے بدلنے سے حقیقت نہیں بدلتی۔ بعض لوگ گیارہویں کو بدعت و حرام کہتے ہیں یہ سخت زیادتی اور شریعت پر افتراء ہے کچھ لوگ یہ سوال اٹھاتے ہیں کہ کیا حضور ﷺ نے یا صحابہ کرام نے گیارہویں دی تھی۔ یہ سوال ایسا ہی لچر ہے۔ جیسے کوئی یہ کہے کہ حضور ﷺ اور صحابہ کرام نے یوں اقبالِ یومِ قائدِ اعظم یومِ پاکستان منایا تھا اور اس دن ملک میں عام تعطیل کا حکم دیا تھا۔

ما اهل به لغير الله

بعض لوگ یہ کہتے ہیں کہ جو جانور کسی بزرگوں کے نام ایصالِ ثواب کے لئے نامزد کر دیا جائے تو وہ حرام ہو جاتا ہے۔ کیونکہ قرآن مجید میں یہ فرمایا۔
 ما اهل به لغير الله لیکن یہ بات بالکل غلط ہے۔ جب لوگ یہ کہتے ہیں کہ یہ بکر یہ کھانا گیارہویں کا ہے۔ تو اس کا مطلب یہ صرف ہوتا ہے کہ اس بکرے کو بسم اللہ کبر کہہ کر ذبح کیا جائے گا اور اس کے گوشت کو حضور غوثِ پاک ﷺ کی روح کو ایصالِ ثواب کے لئے پکا کر تقسیم کیا جائے گا۔ اس میں کوئی خلافِ شریعت بات نہیں ہے اور آیت بالا کا مطلب جو تمام مفسرین نے بیان کیا ہے صرف یہ ہے کہ بوقتِ ذبح (بسم اللہ اکبر) نہ پڑھا جائے۔ کسی بزرگ کا نام لے کر ذبح کیا جائے تو وہ حرام ہے۔ یعنی آیت کا مطلب یہ ہے کہ جانور اللہ کا نام لے کر ذبح کیا جائے حلال ہے اور وقتِ ذبح اللہ کا نام قصداً نہ لیا جائے کسی اور کا نام لے کر ذبح کیا جائے تو حرام ہے۔ آیت کا گیارہویں کے بکرے سے کوئی تعلق ہی نہیں۔



پیدائش سے..... موت تک

انسان کا وجود بھی اللہ تعالیٰ کی حکمت و قدرت کا شاہکار ہے۔ انسان کچھ بھی نہیں ہے اور سب کچھ ہے۔ اللہ تعالیٰ کی ذات و صفات کو سمجھنا کیسا کچھ مشکل ہے، مگر اس کی صناعت اور کاریگری کا پیکر جمیل انسان کو سمجھنا کیا آسان ہے؟ اللہ تعالیٰ نے ناک کان آنکھ سننے سمجھنے دیکھنے کی قوتیں۔ عقل و شعور کی دولت انسان کو عطا فرمائی ہے، دنیا میں اربوں انسان ہیں، لیکن خالق کائنات کی مصوری کا کمال کہ ایک آدمی کی سیرت و صورت ناک نقشہ دوسرے سے مختلف ہے۔ ناک آنکھ کان تو ہے مگر دوسرے کی آنکھ ناک کان سے مختلف نوعیت اور کیفیت کے انسان کو دل اور دماغ بھی دیا گیا ہے مگر ہر شخص کے قلب و دماغ کی بصیرت و بصارت سیرت و کردار جدا جدا ہیں، انسان اللہ کی قدرت کا ایک ایسا شاہکار ہے جسے دیکھ کر اس کے بنانے والے خالق کی عظمت و کمال کا اعتراف کرنا پڑتا ہے: **فَتَبَارَكَ اللَّهُ أَحْسَنُ الْخَالِقِينَ**۔ قرآن مجید میں انسان کے مدارج پیدائش کا ذکر آیا ہے۔

نطفہ۔ صاف پانی پھر حلقہ خون کا لوتھڑا پھر مضغہ گوشت کا ٹکڑا پھر مخلقہ یعنی سالم الاعضاء بچہ پھر طفل پھر صبی، اس نوع کے انقلابات سے انسان کو گذرنا پڑتا ہے۔ قرآن نے مدارج پیدائش کو بیان کر کے یہ بتایا ہے کہ جو قادرِ قدیر خدا ایک بے جان ننھی سی بوند کو اتنے انقلابات سے گزار کر جاندار آدمی بنا دیتا ہے وہ مرے ہوئے انسان کو دوبارہ زندہ فرمادے تو یہ بات اس کی قدرت سے کیا بعید ہے سبحان اللہ رب کائنات ایک جان ذرا سی چیز پر تصویر بناتا ہے جیسے چاہتا ہے پھر اس میں روح ڈالتا

ہے اور اللہ ہی بڑی برکت والا ہے۔

بڑی باتوں سے روکنا ہر مسلمان کا مذہبی و ملی فرض ہے

تعلیم مصطفوی میں جماعت کے افراد پر حسب قوت و قدرت دوسرے افراد کی نگرانی فرض ہے۔ ہر مسلمان کا یہ مذہبی و ملی فریضہ ہے کہ وہ اپنی اصلاح کے ساتھ دوسروں خصوصاً اپنے زیر اثر رشتہ داروں اور ماتحتوں کی اصلاح و نگرانی کے فرض میں کوتاہی نہ کرے قرآن نے مسلمانوں کو خیر امت بہترین امت قرار دیتے ہوئے ان کا ممتاز وصف یہ بیان فرمایا ہے۔

اتَّامِرُونَ بِالْمَعْرُوفِ وَتَنْهَوْنَ عَنِ الْمُنْكَرِ (آل عمران)

تم اچھی بات کا حکم دیتے اور بری بات سے روکتے ہو۔

لیکن یہ ضروری ہے کہ اللہ کے راستہ کی طرف حکمت اور اچھی نصیحت سے بلایا جائے۔ نصیحت خوش اسلوبی نرمی اور مصلحت کے ساتھ کی جائے۔ ایسا انداز نہ اختیار کیا جائے کہ سننے والے میں ضد پیدا ہو بلکہ پیار و محبت کی فضائیں نصیحت و فہمائش کی جائے حضور ﷺ نے فرمایا تم میں سے ہر ایک اپنے ماتحتوں کا نگران ہے اور قیامت کے دن اس نگرانی کی ادائیگی کے متعلق پوچھا جائے گا۔ (مفہوم حدیث بخاری)

ہر مسلمان کو مبلغ ہونا چاہیے

عالم دین کی برتری اور فضیلت عابد پر اتنی ہے جیسے میری برتری تم میں سے کسی

ادنی پر۔

اللہ عز و جل رحمت نازل فرماتا ہے اور اس کے فرشتے ساکنان زمین و آسمان یہاں تک کہ چیونٹیاں اپنے پلوں میں اور مچھلیاں تک دعا مغفرت کرتی ہیں اس شخص کے لئے جو لوگوں کو دین کی تعلیم دیتا ہے۔ (ترمذی عینی ج ۱)

اس میں کیا شک ہے عبادت گزار عبادت و ریاضت سے اپنے لئے سامان
فلاح و تجات مہیا کرتا ہے مگر مبلغ اسلام معاشرہ میں پھیلی ہوئی تاریکی کو چھانٹتا ہے۔
اس کے چراغ علم سے بہتوں کو صراط مستقیم پر چلنے کا موقع ملتا ہے۔ اس لئے اسلامی
نقطہ نظر یہ ہے کہ جو نیک کام انفرادی طور پر کیے جائیں خواہ وہ اپنی مقدار اور ثواب کے
اعتبار سے کیسے ہی زیادہ کیوں نہ ہوں مگر ان سے بدرجہا بہتر وہ اعمال ہیں جن سے
اجتماعی اور عمومی فائدہ حاصل ہوتا ہے۔ ہر مسلمان کا فریضہ ہے کہ دین کی جو بات اسے
صحیح طریقہ پر یاد ہو دوسروں کو بھی بتائے اور سنائے اور فی زمانہ اہل ثروت کے لئے
تبلیغ دین میں حصہ لینے کا بہترین طریقہ یہ ہے کہ وہ دینی لٹچر دینی کتابیں خود
چھپوائیں۔ یا جو ادارہ شائع کر رہا ہے اس کی امداد و اعانت کریں تاکہ دین اسلام کے
احکام و مسائل گھر گھر پہنچ جائیں۔ لوگ وعظ کی مجلسوں میں عدیم الفرستی کیوجہ سے اور
کچھ دین سے بے رغبتی کی وجہ سے نہیں آتے۔ لٹچر جس کی میز پر بھی پہنچ گیا وقت
فرصت میں بہر حال مطالعہ میں آ جائیگا اور اس طرح دین کی تبلیغ ہوگی۔

حضور سرور دو عالم ﷺ فرماتے ہیں کہ نیکی کی طرف بلانے والے اس کی
تحریک و ترغیب دینے والے اور نیکی کے لئے ذریعہ و وسیلہ بننے والے کو بھی اللہ عزوجل
ایسا ہی اجر و ثواب عطا فرماتا ہے جیسا کہ خود بھلائی کرنے والے کو عطا فرماتا ہے۔

حدیث الاعمال بالنیۃ کے چند اہم فوائد و مسائل

عن عمر رضی اللہ عنہ ان رسول اللہ ﷺ قال الاعمال بالنیۃ ولکل

امرء ما نوى

حضرت عمر رضی اللہ عنہ سے مروی ہے حضور سید عالم ﷺ نے فرمایا اعمال کا ثواب
نیت سے ہے اور ہر شخص کے لئے وہی ہے جو وہ نیت کرے۔

اس حدیث سے یہ واضح ہوتا ہے کہ اعمال خواہ وہ فرائض ہوں یا واجبات

مستحبات ہوں یا مباحات ان کا ثواب اسی وقت ملے گا جب کہ نیت صالح ہو۔ نیز یہ بات یاد رکھنے کی ہے کہ اس حدیث میں اعمال سے کوئی خاص عمل مراد نہیں ہے لہذا اس میں وہ عمل بھی داخل ہے جس کے متعلق شریعت نے نہ کرنے کا حکم دیا ہے اور اس سے منع کیا ہے یعنی مباح تو اب اس اصول کی روشنی میں یہ بات واضح ہوتی ہے کہ ہر وہ کام جو مباح ہو اور جس کے کرنے پر ثواب بھی مقرر نہ ہو اگر اسی کام کو آدمی نیت خیر کے ساتھ کرے تو وہ عبادت ہو جائے گا اور اس کا ثواب ملے گا چنانچہ علامہ عینی رحمۃ اللہ علیہ اسی حدیث کی شرح میں لکھتے ہیں۔

وفیہ الحث علی نیتہ الخیر مطلقا وانہ یشاب علی نیتہ

(یعنی جلد اول ص ۳۶۸)

اس حدیث میں نیت خیر کی ترغیب دی گئی ہے۔ مطلقاً اور یہ کہ آدمی کو اس کے عمل کا ثواب نیت کی وجہ سے مل جائے گا۔

(۲) حضرت شیخ عبدالحق محدث دہلوی رحمۃ اللہ علیہ اشعۃ اللمعات میں لکھتے ہیں کہ احادیث میں آیا ہے جب ملائکہ بندوں کے اعمال آسمانوں پر لے جاتے ہیں تو اللہ تعالیٰ فرماتا ہے۔ الق تلک الصحیفۃ۔ اس صحیفہ کو پھینک دو۔ یعنی یہ ہمیں منظور نہیں ہے۔ فرشتے عرض کریں گے الہی اس بندے نے نیک کام کیے۔ ہم نے سُننے اور دیکھے اور لکھ لئے ان کو کیسے پھینک دیں۔ حکم ہوگا لم یروہ وجہی چونکہ اس بندے نے اس عمل کے ساتھ میری رضا کا ارادہ نہیں کیا۔ اس لئے یہ میرے حضور میں مقبول نہیں ہیں۔ اسی طرح ایک دوسرے فرشتے کو حکم ہوگا۔ اکتُب لِغُلَّانٍ کَذَا وَکَذَا فلاں بندے کے اعمال نامہ میں فلاں فلاں عمل لکھ لے۔ فرشتہ عرض کرے گا۔ الہی یہ کام تو اس نے کیا ہی نہیں؟ ارشاد ہوگا کہ گو وہ کر نہیں سکا۔ مگر اس کا ارادہ اور نیت تو اس کام کے کرنے کی تھی۔ دیکھئے نیت صالح سے عمل کے بغیر ہی ثواب مل گیا اور بری نیت

سے کئے ہوئے اعمال ضائع ہو گئے۔

(۳) حضرت رومی رحمۃ اللہ علیہ نے مثنوی میں لکھا ہے کہ ایک شخص نے مسجد کے پاس اپنا مکان بنوایا اور مسجد کی طرف ایک کھڑکی رکھ لی۔ اس کے پیر نے پوچھا یہ کھڑکی کیوں رکھی ہے۔ جواب دیا ہوا کے لئے۔ آپ نے فرمایا اگر یہ نیت کرتا کہ کھڑکی اس لئے رکھتا ہوں تاکہ اذان کی آواز یا جماعت کے کھڑے ہونے کا علم ہو جایا کرے تو ہوا تو خود بخود آ ہی جایا کرتی اور تجھے تیری نیت کا ثواب ملتا۔

(۴) غریب کی مدد کرنا کا ثواب ہے قرآن و حدیث نے اس عمل پر ثواب مقرر کیا ہے ثواب اگر کسی ایسے غریب کی مدد کرے جو اس کا رشتہ دار ہے اور نیت یہ کرے کہ غریب رشتہ دار کو دینے میں صلہ رحمی بھی ہے تو ایسی صورت میں تعدد نیت کی وجہ سے دو ثواب مل جائیں گے۔ ایک صدقہ کا دوسرا صلہ رحمی کا۔

(۵) نماز پڑھنا کا ثواب ہے۔ لیکن آپ ایک ایسی مسجد میں جا کر نماز پڑھتے ہیں جو ویران ہے اور آپ کی نیت ہے کہ اس ویران مسجد میں جب نماز پڑھوں گا تو میری وجہ سے اور لوگ بھی یہاں آئیں گے اور مسجد آباد ہو جائے گی۔ یہاں بھی تعدد نیت کی وجہ سے ڈبل ثواب ملے گا۔ ایک نماز کا دوسرے مسجد کو آباد کرنے کا۔

(۶) مسجد میں بیٹھنا ایک عمل ہے۔ اگر اس کے ساتھ اعتکاف کی نیت کرے تو ثواب اعتکاف مل جائے گا۔ پھر اعتکاف کے ساتھ یہ نیت بھی ہو کہ جماعت کا انتظار ہے تو حکم حدیث جماعت کا منتظر نماز میں ہے نماز کا ثواب بھی ملے گا پھر اس کے ساتھ یہ نیت کرے کہ جتنی دیر مسجد میں ٹھہروں گا۔ تمام اعضاء کی جملہ برائیوں سے حفاظت ہوگی۔ تو یہ ثواب بھی مل جائے گا۔ اسی طرح اس کے ساتھ ساتھ درود شریف پڑھنے کی نیت کرے یا یہ نیت کرے کہ مسجد میں علم کا افادہ یا استفادہ ہوگا یا کوئی دینی بھائی مل جائے گا۔ اس کی زیارت کروں گا۔ یا کوئی سلام کہے گا اس کو جو اب دوں گا۔ کسی کو

چھینک آئے گی تو یَبْرَحُمَكَ اللهُ کہوں گا۔ الغرض جتنی باتیں کرے گا سب کا ثواب مل جائے گا۔ دیکھے کام ایک ہی ہے مگر نیتیں متعدد ہیں اور نیتوں کا الگ الگ ثواب مل رہا ہے کیونکہ حدیث بالا کے الفاظ لِکُلِّ اَمْرٍ مَّا نَوَىٰ کا یہ مطلب ہے کہ جو نیت کرے گا وہی پائے گا۔

(۷) ایک شخص اپنی ضرورت سے بازار جا رہا ہے۔ بازار جانا ایک مباح عمل ہے لیکن اگر وہ اس میں یہ نیت کر لے کہ راستہ میں جو تکلیف وہ چیز ہوگی اس کو ہٹا دوں گا۔ سلام کی اشاعت کروں گا۔ کسی کو برا کام کرتے دیکھوں گا تو منع کروں گا۔ کسی مسلمان بھائی کو خوش کرنے کے لئے مسکرا دوں گا۔ جتنی نیتیں کرے گا سب کا الگ الگ ثواب مل جائے گا۔ اور یہ بازار جانا کا ثواب ہو جائے گا۔ پھر لطف یہ کہ ارادہ تو ان امور کے کرنے کا لیا مگر نہ سکا تو بھی ثواب مل جائے گا اسی لئے حدیث میں فرمایا نِيَّةُ الْمُؤْمِنِ اَبْلَغُ مِنْ عَمَلِهِ کہ مومن کی نیت اس کے عمل سے زیادہ معتبر ہے۔

(۸) غرض کہ اس حدیث مبارک سے یہ اصول نکلتا ہے کہ ہر وہ کام جس کی ممانعت حضور اکرم ﷺ نے نہیں فرمائی۔ جب وہ نیک نیتی سے کیا جائے تو ہو کام عبادت ہو جائے اگا اور اس پر ثواب ملے گا۔

چنانچہ اس اصول کی روشنی میں اگر دیانتداری سے مسائل کی حیثیت دیکھی جائے تو بہت سے ایسے مسائل حل ہو جاتے ہیں جن میں آج بحث و مباحثہ۔ مکابروہ و مجادلہ کا بازار گرم ہے۔

(۱) مثلاً مجلس میلاد کے قیام و اہتمام کو لیجیے۔ اگر نیت یہ ہے کہ حضور سید عالم نور مجسم ﷺ کی شان ظاہر ہو۔ آپ کے فضائل و مناقب بیان ہوں اور آپ کی سیرت مبارکہ قوم کے سامنے رکھی جائے تو اس حدیث کی رو سے جائز ہے اور کار ثواب ہے اگر مجلس میلاد کے قیام کی غرض ریا و سمعہ ہو یا اس کو فرض و واجب سمجھ لیا جائے اور یہ خیال

کیا جائے کہ صرف ربیع الاول کی ۱۲ تاریخ کو ہی یہ مجلس قائم ہو سکتی ہے اور دوسرے دنوں ذکر رسول ہو ہی نہیں سکتا۔ یہ نیت غلط ہے اس کی اصلاح کر دینی چاہیے۔

(۲) یا مثلاً میت کے تیسرے، ساتویں یا چالیسویں دن کھانا پکا کر مساکین کو کھلایا جائے اور یہ نیت ہو کہ دن مقرر کرنے میں آسانی ہوتی ہے۔ مساکین جمع کر لئے جاتے ہیں، تو حدیث ہذا کی روشنی میں اس کے جواز میں کیا شبہ ہو سکتا ہے۔ لیکن اس کے ساتھ اگر نیت یہ ہو کہ دن مقرر کر کے ہی فاتحہ دینے میں ثواب پہنچتا ہے ویسے نہیں یا کھانا سامنے رکھ کر فاتحہ دینا ضروری ہے تو اس کی اصلاح کر دینی چاہیے اور بتا دینا چاہیے کہ ثواب پہنچانے کے لئے دن مقرر کرنا ضروری نہیں ہے جس روز میں ایصال ثواب کیا جائے۔ کھانا پکا کر غربا میں تقسیم کیا جائے یا قرآن پڑھ کر اس کا ثواب میت کو پہنچایا جائے۔ ہر طرح جائز ہے۔ ہاں اگر ان قیود میں کوئی مصلحت ہو تو حرج نہیں کیونکہ اعمال کا مدار نیت پر ہے۔

(۳) اسی طرح میت کے دفن کے بعد لوگ جمع رہتے ہیں اور کلمہ پڑھتے ہیں۔ ان کی نیت یہ ہوتی ہے کہ بیکار بیٹھے رہنے اور فضول گفتگو کرنے سے بہتر ہے کہ کلمہ طیبہ کی نسبت حدیث میں آیا ہے کہ افضل الذکر یہ ہی ہے کہ پڑھتے ہیں، تو یقیناً موجب برکت ہے۔ پھر اگر بعض روایات کے مطابق ستر ہزار بار ہو جائے اور میت کو بخشا جائے تو امید مغفرت ہے، لہذا اس حدیث کی رو سے ضرور ان کو اجر ملے گا اور پھر وہ میت کو بخشیں گے تو ضرور میت کو پہنچے گا۔ کیونکہ اعمال کا مدار حسن نیت ہے بدعتی قرار دینا اور یہ کہنا کہ کیا یہ کام حضور اکرم ﷺ نے کیا تھا۔ کیا فضول اعتراض ہے۔ بہر حال دیانت و امانت اور حق و انصاف کے ساتھ سوچا جائے تو اس قسم کے بہت سے مختلف فیہ مسائل اسی حدیث کی روشنی میں حل ہو جاتے ہیں۔

احسان بھی مومن کا ایک خاص وصف ہے۔

احسان بھی دراصل اسلام اور ایمان کی طرح دینی اور قرآنی اصطلاح ہے اللہ تعالیٰ فرماتا ہے۔

بَلِيٍّ مِّنْ أَسْلَمَ وَجْهَهُ لِلَّهِ وَهُوَ مُحْسِنٌ فَلَهُ أَجْرُهُ عِنْدَ رَبِّهِ.

”ہاں جس نے اپنے کو خدا کے سپرد کر دیا اور وہ محسن ہے (یعنی یہ وصف اس

میں موجود ہے۔ تو اس کے رب کے پاس اجر ہے۔“

وَمَنْ أَحْسَنُ دِينًا مِّمَّنْ أَسْلَمَ وَجْهَهُ لِلَّهِ وَهُوَ مُحْسِنٌ.

”اور اس سے اچھا دین اور کیا ہو سکتا ہے جس نے اپنی ذات کو خدا کے سپرد کر

دیا اور وہ محسن ہے۔“

معلوم ہوا کہ احسان قرآن پاک کی ایک خاص اصطلاح ہے اور یہ ایک خاص وصف ہے جو مومن مخلص میں پایا جاتا ہے جس سے عبادت میں حسن اور ثواب میں اضافہ ہوتا ہے یوں تو احسان کے معنی کسی کے ساتھ اچھا سلوک کرنے کے ہیں، لیکن حدیث میں جس احسان کا ذکر ہے۔ اس کی حقیقت خود زبان نبوت نے بیان فرمادی ہے۔ یعنی احسان یہ ہے کہ

”خدا کی بندگی ایسے کی جائے کہ وہ قہار و قدوس ذوالجلال والجبوت ہماری

آنکھوں کے سامنے ہے اور گویا ہم اسے دیکھ رہے ہیں۔“

اس کو یوں سمجھ لیجیے کہ غلام ایک تو اپنے آقا کے احکام کی تعمیل اس وقت کرتا

ہے جب کہ وہ اس کے سامنے موجود ہو اور اس کو یقین ہو کہ وہ مجھے اچھی طرح دیکھ

رہا ہے۔ اور ایک رو یہ اس کا اس وقت ہوتا ہے جب کہ وہ آقا کی غیر موجودگی میں کام

کرتا ہے۔ عموماً ان دونوں وقتوں کے طرز عمل میں فرق ہوتا ہے اور عام طرز پر جس خوش

اسلوبی، محنت اور دیانت کے ساتھ وہ آقا کی موجودگی میں کام کرتا ہے۔ مالک کی عدم

موجودگی میں اس کا وہ حال نہیں ہوتا۔ تو یہ ہی حال بندوں کا اپنے مالک حقیقی کے ساتھ ہے۔ جس وقت بندہ یہ محسوس کرے کہ میرا رب میری ہر حرکت و سکون کو دیکھ رہا ہے عالم الغیب والشہادۃ ہے میرے ہر کام کی اس کو خبر ہے۔ اس تصور کے ساتھ جب بندہ عبادت کرتا ہے۔ تو اس کی بندگی میں ایک خاص شانِ نیاز مندی ہوگی جو اس وقت نہیں ہو سکتی۔ جب کہ بندہ کا دل اس احساس سے خالی ہو تو احسان یہ ہی ہے کہ اللہ تعالیٰ کی بندگی اس طریقہ سے کی جائے کہ گویا وہ ہماری آنکھوں کے سامنے ہے اور ہم اس کے سامنے ہیں اور وہ ہم کو دیکھ رہا ہے۔

ایسا معلوم ہوتا ہے کہ احسان اور احتساب دونوں ایک ہی چیزیں۔ احتساب کے معنی یہ ہیں کہ عمل میں خلوص انتہا کو پہنچ جائے اور ریا کا شائبہ بھی نہ رہے اور یہ جھبی ہو سکتا ہے جب کہ یہ یقین محکم ہر وقت قائم رہے کہ اس قادر و قدیر خدا سے ہماری کوئی حرکت پوشیدہ نہیں ہے اور جب اس تصور سے عمل کیا جائے تو یقیناً اس میں خلوص ہوگا۔

ہر عمل میں احسان ہے

پھر احسان کا تعلق صرف نماز ہی سے نہیں ہے کہ بس نماز کو پورے خشوع و خضوع سے ادا کر لیا جائے۔ بلکہ اس کا تعلق انسان کی پوری زندگی سے ہے۔ دوسری روایت کے الفاظ یہ ہیں۔

أَنْ تَخْشَى اللَّهَ كَأَنَّكَ تَرَاهُ.

”احسان یہ ہے کہ تم خدا سے اس طرح ڈرو گویا کہ اس کو دیکھ رہے ہو۔“

أَلْإِحْسَانُ أَنْ تَعْمَلَ لِلَّهِ كَأَنَّكَ تَرَاهُ.

”احسان یہ ہے کہ تم ہر کام اللہ کے لئے اس طرح کرو کہ گویا تم اس کو دیکھ

رہے ہو۔“

ان دونوں روایتوں سے یہ بات واضح ہو جاتی ہے کہ احسان کا تعلق صرف نماز

سے نہیں بلکہ اعمال خیر سے ہے اور اس کی حقیقت یہ ہے کہ اللہ تعالیٰ کی ہر عبادت و بندگی اور اس کے ہر حکم کی اطاعت و فرمانبرداری اس طرح کی جائے اور اس کے مواخذہ سے اس طرح ڈرا جائے کہ گویا وہ ہمارے سامنے ہے اور ہماری حرکت و سکون کو دیکھ رہا ہے۔ یہ ہی احسان ہے۔

اخلاص کا اخروی فائدہ

خلوص نیت کی اہمیت کو سمجھنے کے لئے حضور ﷺ کے اس ارشاد کو پیش نظر رکھے۔ حضور ﷺ فرماتے ہیں کہ قیامت کے دن بندہ بارگاہ الہی میں پیش ہوگا۔ اس کے داہنے ہاتھ اس کے نامہ اعمال میں حج، عمرہ جہاں زکوٰۃ، صدقہ ایسی نیکیاں لکھی ہوں گی جنہیں دیکھ کر وہ دل میں کہے گا میں نے دنیا میں یہ نیکیاں نہیں کیں۔ میرے نامہ اعمال میں یہ کہاں سے آگئیں؟ اللہ تعالیٰ فرمائے گا۔ تو دنیا میں یہ آرزو کیا کرتا تھا کہ مجھے زندگی ملی میرے پاس مال ہو تو حج کروں گا زکوٰۃ دوں گا جہاد میں شریک ہوں گا۔ تو اگرچہ یہ کام نہیں کر سکتا مگر اس نیت میں سچا تھا تو میں نے آج ان چیزوں کا ثواب تجھے عطا فرما دیا۔ اسی طرح جو نیکی خدا کی رضا کے لئے نہ کی جائے ریا و سمعہ اور دکھاوے اور ناموری کی نیت سے کی جائے خواہ وہ کیسی ہی بڑی نیکی کیوں نہ ہو آخرت میں ایسی نیکی وبال جان بن جائے گی۔ ایک حدیث کا خلاصہ یہ ہے کہ بارگاہ الہی میں عالم، زاہد، نمازی، متقی پرہیزگار پیش ہوں گے۔ سوال پر عرض کریں گے۔ الہی یہ نیکیاں ہم نے تیری رضا کے لئے کی تھیں۔ دلوں کا حال جاننے والا رب العلمین فرمائے گا۔ نہیں شہرت و ناموری کے لئے تم نے یہ نیک کام کیے تھے اور وہ دنیا میں تم کو حاصل ہوگئی۔ اب ہمارے پاس تیرے لئے کوئی ثواب نہیں ہے۔ (مسلم)



چند بڑے گناہ جن سے مسلمان کو بچنا ضروری ہے

گناہ کبیرہ

حضرت ابن عمر رضی اللہ عنہما سے روایت ہے کہ گناہ کبیرہ نو ہیں (۱) شرک باللہ (۲) ناحق قتل کرنا (۳) آزاد مکلف مسلمان پاک دامن عورت پر تہمت لگانا (۴) زنا کرنا (۵) یتیم کا مال ناحق کھانا (۶) مسلمان والدین کی نافرمانی کرنا (۷) جادو کرنا (۸) جہاد سے بلاوجہ شرعی بھاگ آنا۔

حضرت ابو ہریرہ رضی اللہ عنہ کی روایت میں سود لینا اور حضرت علی کرم اللہ وجہہ کی روایت میں چوری کرنا اور شراب پینا بھی گناہ کبیرہ میں شمار کیا گیا ہے۔ ابو طالب مکی سے روایت ہے کہ گناہ کبیرہ سترہ ہیں۔ چار وہ جن کا تعلق دل سے ہوتا ہے (۱) شرک (۲) گناہوں پر اصرار (۳) اللہ کی رحمت سے ناامید ہو جانا (۴) چار وہ ہیں جن کا تعلق زبان سے ہے (۱) جھوٹی گواہی دینا (۲) عقیقہ کو تہمت لگانا (۳) جادو کرنا (۴) حرم میں گناہ کرنا..... تین وہ ہیں جن کا تعلق پیٹ سے ہے۔ (۱) شراب پینا (۲) یتیم کا مال ناحق کھانا (۳) سود لینا..... دو وہ ہیں جن کا تعلق شرم گاہ سے ہے (۱) زنا (۲) لواطت..... ایک وہ ہے جس کا تعلق پاؤں سے (۱) بلاوجہ شرعی جہاد سے بھاگ جانا..... ایک وہ ہے جس کا تعلق تمام بدن سے ہے۔ (۱) والدین کی نافرمانی کرنا..... دو وہ ہیں جن کا تعلق ہاتھ سے ہے۔ (۱) ناحق قتل کرنا (۲) چوری کرنا شرح عقائد ص: ۸۲ روایات میں جن گناہوں کو کبیرہ کہا گیا ہے یہ بطور حصر نہیں ہے۔ بطور مثال

ہے یعنی مذکورہ بالا گناہ کے علاوہ اور بھی بہت باتیں گناہ کبیرہ ہیں مثلاً بلا عذر شرعی نماز ترک کرنا، روزہ نہ رکھنا، زکوٰۃ نہ دینا، مالدار ہو کر حج نہ کرنا، ظلم کرنا، جھوٹ بولنا، غیبت کرنا، دھوکہ دینا گالی دینا، ڈاکہ ڈالنا، دو مسلمانوں میں لڑائی کرانا، عورتوں کا فحاشی و عریانی کو اختیار کرنا، نامحرم عورت پر بلا ضرورت شرعی نظر ڈالنا، سودا کم تولنا، حافظ قرآن اور عالم دین کی توہین کرنا، عذاب الہی سے بے خوف ہو جانا، اپنی بیوی پر ظلم و ستم کرنا، سور کا گوشت کھانا، مسلمان والدین کو ناحق ستانا، بلا وجہ سچی گواہی چھپانا، قطع رحم کرنا، بلا وجہ مسلمان سے لڑتے رہنا، قرآن پاک کو یاد کر کے بھلا دینا، کسی جاندار کو آگ میں جلانا، خاوند کی نافرمانی کرنا۔

بعض وہ کام جن کے کرنے پر وعید آئی ہے

سود لینا دینا رشوت چوری خیانت بددیانتی چغلی خوری، متکبر، شراب پینا، بنانا بیچنا، غیبت بہتان بدگمانی، جھوٹ بھل، حرص و طمع بے ایمان ناپ تول میں کمی۔ بغض و کینہ، ظلم رشتہ داروں سے بدسلوکی۔ بلا وجہ ہمسائے کو ستانے والا۔ احسان کر کے جتانے والا۔ ماں باپ کو ایذا دینے والا اللہ و رسول پر جھوٹ باندھنے والا۔ قبر یا پیر کو سجدہ کرنے والا۔ بوقت مصیبت بال نوحنا، سینہ کو ثنا۔ رخسار پر طمانچے مارنا، ناشکری کے کلمات زبان پر لانا، دکھاوے (ریا) ناموری کے لئے نیک کام کرنا جھوٹی قسم کھانا واضح رہے کہ جس کام کے ارتکاب پر قرآن و حدیث میں وعید آئی ہو اسے گناہ کبیرہ کہتے ہیں اور جس پر وعید نہ آئی ہو اسے صغیرہ کہتے ہیں۔ گناہ صغیرہ سے بھی بچنا چاہیے مگر گناہ کبیرہ کا ارتکاب سخت گناہ ہے۔ گناہ کبیرہ کا مرتکب اگرچہ ایمان میں ضعف پاتا ہے، تاہم دائرہ اسلام سے اس وقت تک خارج نہیں ہوتا جب تک گناہ کو گناہ جانے اور اس کے ارتکاب کو عقیدۂ حرام و ناجائز ہی سمجھے۔ چند کبیرہ گناہوں کے مفاسد و انجام کی کیفیت یہ ہے۔

قتل ناحق

سورہ نساء میں فرمایا جو کوئی مسلمان کو قصد اعدا ناحق قتل کرے گا اس کا بدلہ جہنم ہے۔ قاتل پر اس کا غضب اور لعنت ہے۔ قیامت کے دن سخت و شدید عذاب کا مستحق ہے۔ مسلمان کا قتل گناہ سخت گنا اور بہت ہی بڑا گناہ ہے۔ حضور ﷺ نے فرمایا۔ دنیا کا برباد ہو جانا اللہ کے نزدیک قتل مسلم سے ہلکا ہے۔ مسلمان کے خون کی حرمت و عزت کعبہ سے زیادہ ہے۔ مسلمان کو گالی دینا فسق ہے اور اس کے قتل کو حلال سمجھنا کفر ہے۔ آج کل معمولی بات پر ایک مسلمان دوسرے مسلمان کو قتل کر دیتا ہے؟ اللہ کے غضب و لعنت سے نہیں ڈرتا حالانکہ یہ معمولی گناہ نہیں ہے۔ اتنا سنگین گناہ ہے کہ قرآن نے اس کی سزا میں خالداً فیہا تک کے الفاظ استعمال کیے ہیں۔ یعنی ناحق قتل کرنے والا جہنم میں ایک طول و طویل عرصہ تک سزا پاتا رہے گا۔

زنا بہت بڑا گناہ ہے

حرام و ناجائز اور گناہ کبیرہ ہے۔ اللہ تعالیٰ نے انسان کی قوت شہوانی کی تسکین کے لئے حد مقرر فرمائی ہے۔ اب جو اس حد سے آگے بڑھتا ہے وہ فحشا اور فاحشہ کا مرتکب ہوتا ہے۔ قرآن نے مسلمان کی نشانی یہ بتائی ہے کہ وہ اپنی شرم گاہ کی نگہبانی کرتا ہے۔ وَالَّذِينَ هُمْ لِأَفْوَجِهِمْ حَفِظُونَ (مومنوں۔ ۱) قرآن نے زنا کا نام ہی فاحشہ اور امر قبیح رکھا ہے۔ اور حکم دیا ہے کہ زنا کے قریب بھی نہ جاؤ (اسرائیل۔ ۲) حضور سرور عالم ﷺ نے فرمایا۔ جس قوم میں زنا ظاہر ہوگا وہ قحط میں اور جس میں رشوت جاری ہوگی وہ بزدلی کے مرض میں گرفتار ہو جائے گی (ترمذی) جس بستی میں زنا و سود کا کاروبار ہو اس بستی کے لئے عذاب الہی حلال ہو جاتا ہے۔ تین شخصوں کو قیامت کے دن اللہ تعالیٰ نہ پاک کرے گا۔ نہ ان کی طرف نظر رحمت سے دیکھے گا بلکہ

ان کے لئے دردناک عذاب ہوگا۔ بوڑھا زانی جھوٹ بولنے والا بادشاہ فقیر متکبر (مسلم و نسائی) ساتوں آسمان اور زمین بوڑھے زانی پر لعنت کرتی ہیں زانیوں کی شرمگاہ کی بدبو جہنمیوں کی ایذا کا باعث ہوگی (بزار) شرک کے بعد اولاد کو فقر و فاقہ کی وجہ سے قتل کرنا۔ اپنے پڑوسی کی عورت سے زنا کرنا بہت بڑا گناہ ہے (بخاری و مسلم) چھ باتوں کو عملی طور پر قبول کرو۔ میں تمہارے لئے جنت کا ضامن ہوں۔ بات کرو تو سچی۔ وعدہ کرو تو پورا کرو۔ امانت میں خیانت نہ کرو۔ اپنی شرمگاہ کی حفاظت کرو۔ نگاہوں کو نیچی رکھو۔ برائی سے ہاتھ روکو۔ (احمد)

زنا کی سزا

زنا کا شرعی ثبوت ہو جانے پر شادی شدہ شخص کو سنگسار کرنا زنا کی حد ہے۔ اور غیر شادی شدہ کی سزا سو کوڑے ہیں لیکن یہ کوڑے اس قسم کے نہیں ہوتے جو آج کل جیل میں لگائے جاتے ہیں حد اس سزا کو کہتے ہیں جس کی مقدار قرآن و حدیث نے مقرر کر دی ہے حد قائم کرنا بادشاہ اسلام یا اس کے نائب کا کام ہے۔ زانی پر حد اس وقت لگائی جائے گی جب کہ چار عادل مسلمان بالکل واضح صاف صریح الفاظ میں ایک ہی مجلس میں لفظ زنا کے ساتھ شہادت ادا کریں۔ عورتوں کی گواہی اس معاملہ میں نہیں مانی جاتی۔ یا خود زنا کرنے والا۔ قاضی کی عدالت میں چار بار پیشیوں میں صاف و صریح لفظوں میں زنا کا اقرار کر لے۔ قاضی ہر بار اس کے اقرار کو رد کیا دے گا اور یہ کہے گا نہیں تو نے زنا نہیں کیا محض چھوایا بوسہ لیا ہوگا، لیکن جب چوتھی پیشی پر بھی قاضی کے سامنے اپنے اقرار پر بالکل واضح طور پر قائم رہے تو پھر حد لگائی جائے گی۔ زنا کا اسلامی عدالت میں اس کے تمام ضابطوں کے ساتھ ثابت کرنا بہت مشکل کام ہے ان مسائل کی قانونی حیثیت سے واقفیت کے لئے کتاب بہار شریعت کا مطالعہ مفید ہوگا۔

عمل قوم لوط

گناہ کبیرہ ہے۔ حضور ﷺ نے فرمایا اس جرم کے مرتکب فاعل و مفعول کو قتل کر دو (ترمذی) اللہ تعالیٰ حق بات کرنے سے حیا نہیں فرماتا۔ جو عورت کے پیچھے کے مقام میں جماع کرے ملعون ہے۔ قیامت کے دن اللہ تعالیٰ کی رحمت سے محروم رہے گا۔ (ترمذی)

قوم لوط کا عمل کرنے پر حضرت علی رضی اللہ عنہ نے دونوں کو جلا دیا۔ حضرت ابو بکر رضی اللہ عنہ نے دونوں پر دیوا گرا دی۔ قوم لوط کا عمل انتہائی ذلیل اور کمینہ حرکت ہے اور طبی لحاظ سے بھی سخت نقصان دہ ہے۔ جو نو جوان اس میں مبتلا ہو جاتے ہیں جوش میں ہوش کھودیتے ہیں مگر پھر سخت پچھتاتے ہیں۔ انہیں مختلف قسم کی بیماریاں لگ جاتی ہیں۔ تپ دق ہے۔ بیوی کے کام کے نہیں رہتے۔ منہ چھپاتے پھرتے ہیں مگر اب تیرہ زرہ سے نکل چکا ہوتا ہے اس لئے ندامت پچھتانے اور کف افسوس ملنے کے سوا کوئی چارہ نہیں ہوتا۔

جوا اور شراب خوری

شراب پینا گناہ کبیرہ ہے۔ قرآن نے خمر و جوا۔ سٹہ ریس اور جوئے کے تمام اقسام کو انتہائی خبیث فعل قرار دیا ہے اور شیطانی کام جو شراب کی آمدنی حرام ہے۔ شراب خوری اور جوئے بازی آدمی کو ظالم۔ بدخلق بے شرم بے حیا بناتی ہے۔ اخلاقی قدروں سے محروم کر دیتی ہے۔ نماز اور نیکی سے روکتی ہے۔ حضور ﷺ نے فرمایا جس نے دنیا میں شراب پی آخرت میں شراب طہور سے محروم رہے گا (ترمذی) شراب پینے پلانے بیچنے۔ خریدنے۔ نچوڑنے لیجانے اور جس کے پاس لے جائے اس پر خدا لعنت کرتا ہے (ابوداؤد) حضور ﷺ نے ہر نشہ والی چیز کے استعمال سے منع فرمایا (ابوداؤد) ہر پینے والی چیز جو نشہ لائے حرام ہے (بخاری) حضور ﷺ نے

فرمایا میری امت کے کچھ لوگ نام بل کر شراب استعمال کریں گے..... چس بھنگ
افیون تاڑی چانڈ مار فیا اور اسی قسم کی تمانشہ آور اشیاء سخت مضر صحت ہیں۔ نوجوان
جوانی کے جوش اور غلط اور آزاد منش دوستوں کی صحبت میں نشہ کے عادی ہو جاتے
ہیں۔ مگر جب یہ نشہ والی چیزیں صحت برباد کر دیتی ہیں تو پھر پچھتاتے ہیں۔ اس لئے
ابتداء سے ان کے قریب نہیں جانا چاہیے۔ عام حالات میں دواء کے طور پر بھی شراب
(خمر) کا استعمال حرام و ناجائز ہے

نیک شادی شدہ عورت پر تہمت لگانا

اس کی عزت پر حرف رکھنا بھی گناہ کبیرہ ہے حضور ﷺ نے فرمایا جس میں
جو برائی نہیں اس کی نسبت اس کی طرف کرنا بہتان ہے۔ قرآن نے جھوٹی تہمت
لگانے والے کو فاسق کہا ہے (نور) اور جو جھوٹی تہمت کا مرتکب ہو اور شرعی گواہی پیش
نہ کر سکے اس پر حد ہے۔

حد قذف زنا کی تہمت کی سزا

(۱) کسی مسلمان مرد عورت پر زنا کی تہمت لگانے کو حد قذف کہتے ہیں۔ یہ
بہت بڑا گناہ ہے۔ زنا کی تہمت لگانے والا اگر ثابت نہ کر سکے گا تو اسی کوڑے حد ہے۔
زنا کا ثبوت دوسروں کی گواہی یا اس کے اقرار سے ہوگا عورتوں کی گواہی اس معاملہ
میں بیکار ہے۔ تہمت لگانے والے پر حد واجب ہونے کے لئے چند شرطیں ہیں۔ اول
جس پر تہمت لگائی وہ مسلمان عاقل بالغ آزاد پارسا ہو اور تہمت لگانے والے کا لڑکا
پوتا یا گونگا یا خصی نہ ہو۔ دوم صاف و صریح لفظ (زنا) سے تہمت لگائی ہو۔ سوم یہ کہ جس
پر تہمت لگائی ہے وہ قاضی کی عدالت میں مطالبہ کرے تو حد لگائی جائے گی ورنہ
نہیں..... جب زنا کی تہمت لگائی اور چار گواہ زنا کے پیش کر دیئے یا خود اس نے چار

بارزنا کرنے کا اقرار کر لیا تو اس پر زنا کی حد لگائی جائے گی اور تہمت لگانے والا بری ہو جائے گا اور اگر تہمت لگانے والا ثبوت شرعی نہ پیش کر سکا تو پھر اس کو اسی کوڑوں کی حد لگائی جائے گی..... کسی عقیفہ پار سا عورت کو رنڈی یا کسی کہا تو یہ قذف ہے اور ایسا کہنے والے پر اسی کوڑے حد ہے۔

(۲) زنا کے علاوہ کسی اور گناہ کی تہمت لگائی یا لو اطم کی تہمت لگائی تو یہ بھی گناہ کبیرہ ہے۔ ثابت نہ کر سکا تو قاضی جو چاہے مناسب سزا دے گا۔ یعنی اس معاملہ میں حد نہیں ہے تعزیر ہے۔

سودی کاروبار

کرنے والوں کے لئے قرآن و حدیث میں سخت و شدید وعید آئی ہے سود حرام قطعی ہے۔ اس کو حلال جاننے والا دائرہ اسلام سے خارج ہے اور سودی لین دین کرنا گناہ کبیرہ ہے..... حضور ﷺ نے فرمایا۔ سود کا گناہ باسٹھ حصے ہے۔ ان میں سے ادنیٰ یہ ہے کہ کوئی اپنی ماں سے زنا کرے (مسلم) سود لینے والے۔ دینے والے سود کا کاغذ لکھنے والے اور گواہوں پر اللہ کی لعنت ہے (ترمذی) سود ایک درہم جس کو کوئی کھائے چھتیس مرتبہ زنا سے بھی سخت ہے (احمد) قیامت کے دن سود خور کا پیٹ سانپوں سے بھرا ہوا ایک کمرہ کی طرح ہوگا۔ (ابن ماجہ) قرآن مجید میں:

سودی کاروبار نہ چھوڑنے والوں کو اللہ و رسول کی طرف سے جنگ کا چیلنج دیا گیا ہے۔ چنانچہ جب یہ آیت نازل ہوئی تو صحابہ کرام نے اپنے تمام سودی مطالبے ترک کر دیئے اور یہ کہتے ہوئے تائب ہوئے کہ اللہ و رسول سے لڑائی کی ہمیں کیا تاب۔

قرض لے کر ادا نہ کرنا

یہ مرض عام ہو گیا ہے لوگ ضرورت کے وقت قرض لیتے ہیں اور ادا نہیں

کرتے جائداد کرایہ پر حاصل کرتے ہیں مگر کرایہ نہیں دیتے یہ فعل شریعت کی نظر میں سخت برا اور گناہ کبیرہ ہے۔ مزدور سے کام لینے میں اور اجرت ادا کرنے میں ٹال مٹول سے کام لیتے ہیں۔ حضور سرور عالم ﷺ نے فرمایا۔ مزدور کی مزدوری اس کا پسینہ سوکھنے سے پہلے ادا کر دو۔ (بخاری)

حضور ﷺ نے فرمایا مجھے اس ہستی مقدس کی قسم جس کے قبضہ میں میری جان ہے۔ اگر کوئی شخص (تین بار) راہ خدا میں شہید کیا جائے اور اس پر قرض ہو تو جب تک قرض ادا نہ کر دے جنت میں نہ جائے گا (احمد) جس شخص پر قرض ہوتا تھا حضور ﷺ اس کی نماز جنازہ نہیں پڑھاتے تھے۔ قرض دار اگر تنگ دست ہے تو اسے معاف کر دینا یا مہلت دینا بہت ثواب کا کام ہے تنگ دست کو مہلت دینے والا قیامت کے دن اللہ کے خاص سایہ رحمت میں ہوگا، لیکن یہ تصویر کا ایک رخ ہے۔ ہماری حالت یہ ہے۔ قرض کی ادائیگی کی فکر نہیں کرتے ٹال مٹول سے کام لیتے ہیں جس کا نتیجہ یہ ہے کہ کسی مسلمان کی حاجت پوری کر دینے کا جو بند یہ ایک مسلمان میں ہونا چاہیے وہ سرد پڑ رہا ہے اور جو لوگ کسی مسلمان کی حاجت پوری کرنے کی بطور قرض طاقت رکھتے ہیں وہ بھی اس کا رخیر سے ہاتھ روک لیتے ہیں اور یہ خیال کرتے ہیں قرض دے کر وصولی تو جب ہوگی پریشانی ذہنی کوفت اور بلا وجہ کی دشمنی سے دوچار ہونا پڑے گا..... بہر حال جو لوگ اللہ تعالیٰ کی خوشنودی و ثواب چاہتے ہیں انہیں بہر حال نیکی کرنی چاہیے۔ ایسے پر آشوب دور میں نیکی کرنا نیکی کا بہت ہی اونچا درجہ ہے۔

والدین کی نافرمانی کرنا

ان کی بے عزتی سخت گناہ کبیرہ ہے۔ ہمارے معاشرہ میں آج کل والدین کی عزت و احترام جیسا کہ چاہیے نہیں کیا جاتا مغربی تہذیب و تمدن نے اس معاملہ میں بہت زیادہ برا اثر ڈالا ہے۔ بہر حال قرآن و حدیث نے والدین کی عزت و احترام

سے متعلق جو ہدایات دیں ان کا خلاصہ یہ ہے۔ والدین کے ساتھ احسان کرو ماں باپ کے آرام و آسائش کے لئے وصیت کرو۔ والدین کی ضروریات زندگی پوری کرو۔ والدین کے لئے میراث میں چھٹا حصہ دو۔ اللہ کی عبادت کے بعد والدین کے ساتھ نیک برتاؤ فرض ہے والدین انتقال کر جائیں تو ان کے لئے دعائے مغفرت کرو۔ والدین کا شکر ادا کرو۔ (سورہ بقرہ نوح نمل عنکبوت لقمان احقاف مریم ابرہیم بنی اسرائیل نساء) حضور سید عالم ﷺ نے فرمایا۔ محبوب ترین عمل نماز کے بعد والدین کے ساتھ نیکی کرنا ہے۔ والدہ کا حق باپ سے زیادہ (تین گنا) ہے۔ حضور ﷺ نے فرمایا ماں کے قدم چومنا جنت کی چوکھٹ چومنے کی طرح ہے۔ والدین جنت کا دروازہ ہیں۔ والدہ کے قدموں میں جنت ہے۔ والدین کو محبت کی نظر سے دیکھنا حج مقبول کے برابر ثواب ہے۔ والدین کی اطاعت دخول جنت کا سبب ہے۔ جس کے والدین ضرورت مند ہوں اسے جہاد میں شرکت جائز نہیں۔ والدہ اور خالہ کی خدمت سے گناہ معاف ہوتے ہیں۔ والدین کے دوست و احباب کی بھی تعظیم کرو۔ والدین اگر مشرک ہوں تو بھی ان کے ساتھ تہذیب سے پیش آؤ۔ والدین کو گالی دینا حتیٰ کہ اف کہنا بھی حرام ہے۔ والدین کے احسان کا بدلہ چکانا ناممکن ہے (ترمذی مسلم ابن ماجہ ابودانسانائی بیہقی بخاری مشکوٰۃ) خوب یاد رکھیے ماں باپ کی بے حرمتی و بے عزتی کا نتیجہ اسی دنیا میں نکل آتا ہے۔ اولاد ان کے ساتھ بھی وہی سلوک کرتی ہے جو انہوں نے والدین کے ساتھ کیا تھا گو اس کا احساس نہ کیا جائے مگر بات یہ ہی صحیح ہے کہ والدین کو ایذا پہنچانے والا نامراد ہی رہتا ہے۔

اطاعت والدین حد و شریعت کے اندر ہوگی

اگر وہ کسی ایسی بات کا حکم کریں جو شریعت کے خلاف ہو یا جس سے اللہ کے یا اس کے بندوں کے حقوق تلف ہوں وہاں ان کی اطاعت ہرگز نہ کی جائے گی۔ البتہ

ضروری ہے کہ اگر وہ کوئی خلاف شرع حکم دیں تو انہیں نرمی کے ساتھ کر دیا جائے کہ حضور چونکہ یہ بات خلاف شرع ہے لہذا تعمیل نہیں کر سکتا۔

سب سے زیادہ حسن سلوک کے مستحق ماں باپ ہیں

سورہ بنی اسرائیل میں فرمایا۔ ماں باپ کے ساتھ بھلائی کر۔ اگر وہ بڑھاپے کو پہنچ جائیں تو ان کو اف بھی مت کہو۔ نہ ان کو جھڑکو۔ ان سے نرمی و ادب سے بات کرو۔ ان کے لئے اطاعت کا بازو محبت سے جھکا دو۔ اور ان کے لئے بارگاہ الہی میں رحمت کی دعا کرو۔ (بنی اسرائیل ۳) فائدہ کی جو چیز تم خرچ کرو وہ ماں باپ اور رشتہ داروں پر پہلے خرچ کرو۔ فلولو الدین والاقربین (بقرہ ۳۶)

صدقات و خیرات رشتہ داروں کو دینے میں زیادہ ثواب ہے

فلولو الدین والاقربین (بقرہ)

جو چیز تم خرچ کرو۔ وہ ماں باپ اور رشتہ داروں وغیرہ پر (پہلے خرچ کرو۔ صدقات و خیرات..... اور زکوٰۃ فطرانہ (جب کہ مستحق ہوں) عزیز واقارب کو دینا زیادہ ثواب ہے۔ حضور ﷺ نے فرمایا مجھے اس کی قسم جس نے مجھے حق کے ساتھ بھیجا۔ اللہ تعالیٰ اس کا صدقہ قبول نہیں فرماتا جس کے رشتہ دار اس کے سلوک کے محتاج ہوں اور یہ غیروں کو دے مجھے اس ذات کی قسم جس کے دست قدرت میں میری جان ہے اللہ تعالیٰ ایسے شخص کی طرف قیامت کے دن نظر (رحمت) نہیں فرمائے گا۔ لیکن یہ یاد رکھیے کہ صدقات واجبہ زکوٰۃ فطرانہ ماں باپ دادا دادی نانا نانی اپنی اولاد پوتا پوتی نواسا نواسی اگر چہ وہ محتاج ہوں نہیں دے سکتے۔ دے دی تو ادا نہ ہوگی اپنے اصول و فروع کو صدقات واجبہ نہیں دے سکتے۔

چغل خوری

حضور ﷺ ایک دفعہ ایک قبر سے گزرے فرمایا چغلی کھانے کے جرم میں اسے قبر میں عذاب ہو رہا ہے (بخاری) چغل خور جنت میں داخل نہ ہوگا۔ چغل خوری ایک ایسی فتنہ پردازی ہے جس کے نتائج بعض اوقات نہایت خطرناک صورت میں ظاہر ہوتے ہیں قتل و خوریزی تک نوبت پہنچ جاتی ہے۔

غیبت و بد گوئی

گناہ کبیرہ ہے۔ حضور ﷺ نے فرمایا غیبت یہ ہے کہ تم اپنے مسلمان بھائی کی اس بات کا ذکر کرو جسے وہ ناپسند کرے (ابوداؤد) قرآن نے غیبت ایسے جرم کی سنگینیت کو مرے ہوئے بھائی کے گوشت کھانے سے تعبیر کر کے اس طرف اشارہ کیا ہے کہ لوگ تو شدت غم میں مردہ بھائی کی لاش کا چہرہ دیکھنا گوارا نہیں کرتے مگر جو مردہ بھائی کی لاش کا گوشت نوچ کھاتا ہے (غیبت کرتا ہے) اس کی سنگدلی اور قساوت کا کیا ٹھکانہ ہے۔ غیبت کے معنی یہ ہیں کسی شخص کے پوشیدہ عیب کو (جس کو دو دوسروں کے سامنے ظاہر کرنا پسند نہ کرے) اس کی برائی کرنے کے طور پر ذکر کرنا قرآن مجید میں حکم دیا گیا۔

لَا يَغْتَاب بَعْضُكُم بَعْضًا

تم آپس میں ایک دوسرے کی غیبت نہ کرو۔

رشک جائز ہے

اس کا مطلب یہ ہے کہ کسی میں کسی نعمت کو دیکھ کر اللہ سے دعا کرنا کہ الہی مجھے اس نعمت کی مثل عطا فرما۔ یا کسی صالح کو نیکی کرتے دیکھ کر یہ آرزو کرنا کہ الہی مجھے بھی نیک کاموں کی توفیق عطا فرما یہ جائز ہے۔ حضور سید عالم نور مجسم ﷺ نے فرمایا

باتیں ایسی ہیں جن میں رشک کیا جاسکتا ہے۔ وہ شخص جس کو اللہ تعالیٰ نے مال و دولت دی اور وہ اس کو نیک کاموں میں خرچ کرتا ہے۔ وہ شخص جس کو اللہ تعالیٰ نے علم دین کی دولت عطا فرمائی اور وہ اس کے مطابق فیصلے کرتا اور اس کی تعلیم دیتا ہے۔ (بخاری) رشک نیک باتوں پر کرنا چاہیے۔ بری باتوں اور گناہوں پر رشک کرنا مذموم ہے۔

قطع رحمی گناہ کبیرہ ہے

قرآن مجید اور حدیث رسول نے صلہ رحمی یعنی رشتہ داروں کے ساتھ نیک سلوک کو واجب قرار دیا ہے اور قطع رحم کو حرام و گناہ کبیرہ رشتہ کے درجات میں تفاوت ہے۔ اس لئے سب سے پہلے والدین پھر دادا دادی نانا نانی شوہر زوجہ بیٹی پوتی بہن وغیرہ۔ ان کے بعد بقیہ رشتہ دار علی قدر مراتب صلہ رحم کے مستحق ہیں۔ باپ کے بعد دادا۔ اور بڑا بھائی بمنزلہ باپ کے ہے۔ چچا بھی باپ کی جگہ اور خالہ ماں کی جگہ ہے۔ حضور ﷺ نے فرمایا۔ رشتہ والوں سے نیک سلوک کرنے سے عمر میں برکت رزق میں زیادتی اور بری موت سے نجات ملتی ہے۔۔ (حاکم) رشتہ عرش الہی سے لپٹ کر یہ کہتا ہے جو اسے ملائے گا اللہ اسے ملائے گا جو اسے کاٹے گا اللہ سے کاٹے گا۔ (بخاری) رشتہ کاٹنے والا جنت سے محروم ہے۔ (بخاری) دنیا و آخرت میں بہترین اخلاق یہ ہے کہ تم اس کو ملاؤ جو تمہیں جدا کرے جو تم پر ظلم کرے اسے معاف کر دو (حاکم) صلہ رحمی یہ ہے کہ رشتہ داروں کو ہدیہ یا تحفہ دیا جائے۔ حسب طاقت ان کی امداد اور اعانت ان کے ساتھ لطف و مہربانی سے پیش آیا جائے۔ ان سے ملاقات کی جائے۔ خط و کتابت رکھی جائے۔ غرض یہ کہ ہر وہ اچھا فعل جس سے باہمی محبت و الفت بڑھے صلہ رحمی ہے بہتر یہ ہے کہ ملاقات ایک دن کرے دوسرے دن نہ جائے۔ اسی طرح محبت و الفت زیادہ ہوتی ہے۔ فی زمانہ دینی تعلیم سے بے خبری کی وجہ سے۔ اگرچہ اس قسم کے کردار کا مظاہرہ کرنا مشکل ہو گیا ہے، لیکن بایں ہمہ ہمارے مقدس

رسول کی تعلیم یہ ہی ہے کہ اندھیروں میں چراغ جلاؤ۔ کوئی نیکی کا بدلہ کیا دیتا ہے اس سے بے نیاز ہو کر نیکی کرو۔

قسمیں کھانا

قسم کھانا جائز ہے، مگر قسم کو تکیہ کلام بنا لینا خواہ بات سچی ہو یا جھوٹی بہت معیوب ہے، غیر خدا کی قسم قسم نہیں۔ قسم کے الفاظ یہ ہیں۔ خدا کی قسم۔ رحمن رحیم پروردگار۔ قرآن کی قسم..... اپنے خیال سے سچی قسم کھانی مگر حقیقت میں جھوٹی ہے، مثلاً کسی کے متعلق جانتا ہے کہ نہیں آیا۔ اس کے نہ آنے کی قسم کھالی۔ حقیقت میں وہ آ گیا تھا تو اس بھول چوک کی قسم کو یمین انہو کہتے ہیں۔ اس میں نہ گناہ ہے نہ کفارہ لازم۔ ۲۔ آئندہ کے لئے قسم کہ خدا کی قسم میں یہ کام کروں گا یا نہیں کروں گا اس کو یمین منعقدہ کہتے ہیں۔ اس کے توڑنے پر کفارہ لازم ہے۔ دس مسکینوں کو کھانا کھلانا یا کپڑے پہنانا کفارہ ہے۔

قسم کا کفارہ

دس مسکینوں کو صبح و شام کھلانا ضروری ہے اور یہ بھی شرط ہے کہ جن کو صبح کھلایا شام کو بھی انہیں ہی کھلائے... .. جان بوجھ کر جھوٹی قسم کھانا مثلاً قرض ادا نہیں کیا اور یہ جانتا ہے۔

جھوٹی قسم گناہ کبیرہ ہے

اور پھر جھوٹی قسم کھانا ہے کہ دا کر دیا ہے اس کو یمین غموس کہتے ہیں۔ یہ گناہ کبیرہ ہے۔ تو یہ استغفار لازم و واجب ہے کفارہ لازم نہیں یعنی جھوٹی قسم اتنا بڑا گناہ ہے کہ کفارہ سے اس کی تلافی نہیں ہوتی صرف صدق دل سے توبہ و استغفار کرنا ضروری ہے۔ قرآن و حدیث میں جھوٹی قسم پر سخت وعید آئی ہے اور اسے منافقوں کا کردار قرار دیا گیا ہے۔ حضور ﷺ نے فرمایا جو کسی مسلمان کے حق کو جھوٹی قسم سے لینا

چاہے گا اللہ تعالیٰ اس پر آتش دوزخ واجب کر دے گا۔ (مسلم)

کاہن یا نجومی کی بات کو سچا ماننا کفر ہے

حدیث پاک میں فرمایا کاہن یا نجومی جو غیب جاننے کا دعویٰ کرے۔ اس کی بات کو سچا ماننا کفر ہے کیونکہ غیب کا علم اللہ تعالیٰ انبیاء کرام علیہم السلام کو عطا فرماتا ہے کاہن یا نجومی کو نہیں جیسا کہ قرآن مجید کی سورہ جن میں اس کی تصریح ہے کہ اللہ تعالیٰ صرف اپنے رسولوں کو غیب کا علم عطا فرماتا ہے۔

رحمت خداوندی سے مایوسی کفر ہے

جیسے اللہ کی رحمت سے ناامید ہونا کفر ہے اسی طرح اس کے خوف سے بے نیاز ہونا کفر ہے۔ مسلمان نہ تو اللہ تعالیٰ کی رحمت سے ناامید ہوتا ہے خواہ کیسا ہی گنہگار ہو اور نہ اللہ کے خوف سے بے نیاز ہوتا ہے۔ اللہ کی رحمت سے مایوس اور اس کے خوف سے بے نیاز صرف کافر ہوتا ہے۔ مسلمان نہیں۔ ایمان اُمید اور خوف کے درمیان ہے۔ زندگی میں اس کا خوف ہونا چاہیے اور رحلت کے وقت رحمت خداوندی کا امیدوار۔ اگر یہ معلوم ہو کہ جنت میں ایک ہی آدمی جائے گا رحمت الہی کی امید رکھنے کا مطلب یہ ہے کہ یہ امید رکھے میں ہی جنتی ہوں اور اگر سنے دوزخ میں ایک ہی شخص جائے گا تو اس سے ڈرے کہ وہ ایک شخص میں ہی ہوں گا۔ **اَلْاِيْمَانُ بَيْنَ الْخَوْفِ وَ الرَّجَا** کا یہ ہی مطلب ہے۔

گناہ پر فخر کرنا شریعت کا مذاق اڑانا

شریعت کے احکام کا مذاق اڑانا یعنی توہین کرنا اگرچہ اعتقاد اس کے خلاف ہی رکھے اور گناہ پر فخر کرنا حلال جاننا ہلکا سمجھنا بھی قریب بہ کفر ہے۔ احکام شریعت سے تمسخر و مذاق دراصل شریعت کے جھٹلانے اور انکار کرنے کی طرح ہے۔ اگر شیطان

کے غلبہ کی وجہ سے گناہ ہو جائے تو اسے گناہ ہی سمجھنا چاہیے۔ گناہ پر فخر و غرور اور اسے ہلکانہ سمجھنا چاہیے۔

نشہ کی حالت میں کفر

بکنے سے اگرچہ کافر نہیں ہوتا۔ مگر ہوش آنے کے بعد جب لوگ بتائیں تو توبہ واستغفار کرنی چاہیے۔

چوری کرنا

چوری وزنا کرنا گناہ کبیرہ ہے حضور سید عالم ﷺ نے فرمایا جب آدمی زنا کرتا ہے۔ شراب پیتا ہے، چوری کرتا ہے اس وقت مومن کامل نہیں رہتا..... پھر صدق دل سے توبہ کرے تو نور ایمان واپس آجاتا ہے۔ (بخاری و مسلم و ترمذی) چوری کی سزا ہاتھ کاٹ دینا ہے۔ مگر اس سزا کے لئے بہت اہم شرائط ہیں جس کی تفصیل اس کتاب کے حصہ دوم میں بیان ہوں گی۔ گناہ کبیرہ ہے۔ قرآن مجید میں فرمایا:

کاروبار میں دھوکہ فریب کرنا

يَا أَيُّهَا الَّذِينَ آمَنُوا لَا تَأْكُلُوا أَمْوَالَكُم بَيْنَكُم بِالْبَاطِلِ إِلَّا أَنْ تَكُونَ

تِجَارَةً عَنْ تَرَاضٍ مِّنْكُمْ (۵)

”اے ایمان والو تم آپس میں ایک دوسرے کا مال ناجائز طریق سے مت کھاؤ۔ لیکن یہ کہ لین دین ہو آپس کی خوشی سے۔“

یہ آیت لین دین کے متعلق ایک اصولی حیثیت رکھتی ہے۔ اور اس نے لین دین کے ان طریقوں کو جو ایمانداری کے خلاف ہیں اور جن کی کوئی حد نہیں ہے۔ ایک لفظ باطل سے بیان کر دیا۔ یعنی کسی کی چیز خواہ دھوکہ و فریب ظلم و جور سے لی جائے یا چوری اور غصب، رشوت اور خیانت اور سود کے ذریعہ حاصل کی جائے غرض یہ کہ جس

نا جائز طریقہ سے بھی دوسرے کا مال لیا جائے بدترین قسم کا گناہ کبیرہ ہے۔

اشیائے خوردنی میں ملاوٹ

بدترین کبیرہ گناہ ہے۔ اشیاء خوردنی میں ملاوٹ، دھوکہ فریب حتیٰ کہ بچوں کے استعمال کی معمولی دوائی کی بوتلوں پر جعلی لیبل لگا کر فروخت کرنا یہ سب خواہش نفس ہی کے محرکات ہیں اور اللہ کا دین یہ کہتا ہے کہ نفع کم ہو یا زیادہ، تجارت میں فائدہ ہو یا نقصان، جھوٹ فریب دھوکہ کے ذریعہ حصول رزق حرام و ممنوع ہے۔ لہذا بندے کی بندگی اور فربرداری کا سب سے زیادہ سخت امتحان معاملات و معاشرت کے احکام میں ہوتا ہے۔ قرآن مجید نے فرمایا:

وَمَنْ يُّوقِ شُحَّ نَفْسِهِ فَأُولَٰئِكَ هُمُ الْمُفْحُونَ۔ (حشر ۱۱)

اور جو اپنے جی کی لچ سے بچائے گئے وہی لوگ فلاح پانے والے ہیں۔

سورہ شمس میں فرمایا

قَدْ أَفْلَحَ مَنْ زَكَّاهَا وَقَدْ خَابَ مَنْ دَسَّاهَا۔ (شمس)

مراد کو پہنچاؤ جس نے اپنے نفس کو پاک کیا اور نامراد ہو وہ جس نے اس کو میلا

اور گندہ کیا۔

مطلب یہ کہ یہ حرص و طمع کا جذبہ ہی ہے جو انسان کو برائی اختیار کرنے حتیٰ کہ ایک کو دوسرے کی جان لینے تک پر ابھارتا ہے..... ان آیات کی توضیح میں حضور ﷺ نے فرمایا:

”حرص و طمع سے بچو کہ اسی نے تم سے پہلو کو برباد کیا۔ اسی نے ان کو آمادہ کیا کہ انہوں نے خون بہایا اور حرام کو حلال سمجھا“ (مسلم)..... نسائی کی حدیث میں فرمایا: ایمان اور حرص ایک دل میں جمع نہیں ہو سکتے۔ (نسائی)

ظاہر کہ ایمان کامل کا نتیجہ صبر، توکل اور قناعت ہے اور حرص کا نتیجہ بے اطمینانی

بے صبری اور ہوس ہے جو تمام برائیوں کا سرچشمہ ہے..... ایک اور حدیث میں فرمایا:
 ”انسان بوڑھا ہوتا ہے مگر اس کی دو چیزیں جوان رہتی ہیں۔“ جینے کی خواہش
 اور مال کی حرص۔“ کئی صحابہ کا بیان ہے کہ آپ نے فرمایا:

”بھیڑے جو بکریوں کے ریوڑ میں چھوڑ دیے جائیں وہ ان کو اتنا برباد نہیں
 کرتے جتنی کہ مال و جاہ کی حرص انسان کے دین و ایمان کو برباد کر دیتی ہے۔“ (ترمذی)

معاملہ کار استباز ہی آخرت کی کامیابی کا مستحق ہے

قرآن مجید میں اللہ تعالیٰ نے جن لوگوں کے لئے اپنی مغفرت اور اجر عظیم کے
 وعدے کیے ہیں۔ ان میں اسلام و ایمان اور خدا کی فربرداری کے بعد پہلا درجہ سچوں
 اور ہر قسم کے معاملات میں راست بازوں ہی کا ہے۔ سورہ احزاب میں فرمایا:
 وَالصّٰدِقِیْنَ وَالصّٰدِقٰتِ اَعَدَّ اللّٰهُ لَھُمْ مَغْفِرَةً وَّ اَجْرًا عَظِیْمًا.
 ”اور سچے مرد اور سچی عورتیں خدا نے ان کے لئے مغفرت اور بڑا اجر رکھا
 ہے۔ (احزاب ۵) گناہ کبیرہ ہے۔ سورہ نساء میں فرمایا:

امانت میں خیانت

اِنَّ اللّٰهَ یَاْمُرُکُمْ اَنْ تُوَدُّوْا وَاٰمَنْتِ اِلٰی اٰھْلِہَا.
 بے شک اللہ عزوجل تم کو حکم دیتا ہے امانتوں کو ان کے مالکوں کے حوالے کر دیا
 کرو۔

امانت کا دائرہ صرف روپے پیسے جائداد اور مالی اشیاء تک محدود نہیں بلکہ مالی،
 قانونی اور اخلاقی امانت تک وسیع ہے۔ کسی کا بھید آپ کو معلوم ہے تو اس کو چھپانا بھی
 امانت ہے۔ کسی مجلس میں آپ ہوں، اردہاں آپ دوسروں کے متعلق کچھ باتیں سن
 لیں تو ان کو اسی مجلس تک محدود رکھنا اور دوسروں تک پہنچا کر فتنہ و ہنگامہ اور ملک کے

وقار کو نقصان پہنچانے کا باعث نہ بننا بھی امانت ہے اگر کوئی شخص کسی کا ملازم ہے اس نوکری کی شرائط کے مطابق اپنی ذمہ داری کو محسوس کر کے انجام دینا یہ بھی امانت ہے اگر کوئی کسی کاے گھنٹہ کا ملازم ہے اور وہ اس کی اجازت کے بغیر کچھ وقت چرالیتا ہے۔ یا بے سبب سستی کرتا یا دیر سے آتا یا وقت سے پہلے چلا جاتا ہے تو یہ بھی امانت کے خلاف ہے۔ یونہی ناپ تول میں کمی بیشی کرنا، خرید و فروخت کے وقت بیع کے عیب کو چھپانا، جھوٹ اور فریب سے کام لینا بھی امانت و دیانت کے خلاف ہے۔

ایک دن حضور ﷺ غلہ کے ایک ڈھیر کے پاس سے گزرے آپ نے اپنا ہاتھ اس ڈھیر کے اندر داخل کر دیا تو اندر کچھ نمی و تری محسوس ہوئی۔ آپ نے دوکاندار سے دریافت فرمایا کہ یہ کیا قصہ ہے اوپر سے تمہارے غلہ خشک ہے اور اندر سے گیلا ہے۔ اس نے عرض کی کہ کچھ بوندیں پڑ گئی تھیں جس سے غلہ تر ہو گیا تھا۔ آپ نے فرمایا پھر تم نے اس بھیکے ہوئے غلہ کو ڈھیر کے اوپر کیوں نہیں ڈالا کہ خریدار تمہارے غلہ کے گیلے پن کو دیکھ سکتا۔ اس کے بعد فرمایا:

مَنْ غَشَّ فَلَيْسَ مِنِّي (مسلم)

جو کوئی (کاروبار میں ایسا) دھوکہ کرے وہ میرا نہیں۔

جو مال و دولت ناجائز طریقہ سے حاصل کی جائے وہ برکت سے خالی ہوگی اور اس کے بد اثرات اس دنیا میں بھی ظاہر ہوتے ہیں۔ چنانچہ بیماری، پریشانی، ناگہانی آفتیں بے اطمینانی اور نالائق اولاد اسی کا نتیجہ ہوتے ہیں۔

روز حشر حق دار مدعی بن کر آئیں گے

آج کل کے بہت سے اچھے خاصے دیندار حلقوں میں بھی معاملات یعنی فروخت، امانت قرض نوکری اور مزدوری کی اصلاح کا اتنا اہتمام نہیں جتنا کہ ہونا چاہیے۔ جس کا نتیجہ یہ ہے کہ بہت لوگ جن کی حالت نماز روزہ وغیرہ عبادات کے لحاظ

سے کچھ غنیمت بھی ہے۔ کاروبار کے بھی پاک نہیں۔ واضح رہے کہ لین دین میں دھوکہ و خیانت اللہ کی نافرمانی اور بندے کی حق تلفی ہونے کی وجہ سے ڈبل جرم ہے۔

رہا یہ خیال، جیسے اللہ تعالیٰ کے کرم سے معافی کی امید ہی ہے۔ قیامت کے دن جس بندہ کی حق تلفی ہوئی ہے۔ اس سے بھی معافی حاصل کر لی جائے گی، تو اگرچہ اس کا امکان ہے۔، مگر کون کہہ سکتا ہے جو بندے ہم جیسے کم حوصلہ ہیں وہ قیامت کے دن ضرور ہی معاف کر دیں گے پھر اگر وہ معاف نہ کریں تو؟

حضور سید عالم ﷺ فرماتے ہیں جب وہ لوگ عرصات محشر میں مقام حساب پر پہنچیں گے جن کی دنیا میں حق تلفی کی گئی ہے۔ جن کے حقوق مارے گئے ہیں تو مدعی بن کر اللہ تعالیٰ سے انصاف کے طالب ہوں گے، پھر اللہ تعالیٰ انصاف اور فیصلہ فرمائے گا اور نتیجہ یہ ہوگا کہ نماز روزہ صدقہ و خیرات کی قسم کی ان لوگوں کی ساری نیکیاں ان مدعیوں کو دلوادی جائیں گی اور جب ان نیکیوں سے بھی ان لوگوں کے حقوق پورے نہ ہوں گے تو ان مدعیوں کے کچھ گناہ ان لوگوں پر لاد دیے جائیں گے اور بالآخر یہ لوگ جہنم میں ڈالوا دیے جائیں گے۔

رشوت دینا لینا

گناہ کبیرہ ہے۔ رشوت کا مطلب یہ ہے کہ اپنی باطل غرض اور ناحق مطالبہ کی تکمیل کے لئے کسی ذی اختیار یا کارپرداز شخص کو کچھ دے کر اپنے موافق کرے۔ قرآن نے اغراض باطلہ فاسدہ کے حصول کے لئے رشوت دینے کو یہودیوں کے جرائم میں سے ایک جرم شمار کیا ہے۔ وہ اپنے پیٹ کی خاطر اپنے علماء کو اس لئے رشوتیں دیتے تھے کہ آنحضرت ﷺ کے جو اوصاف تورات میں ہیں وہ عام لوگوں کو نہ بتائیں۔ قرآن مجید میں ان لوگوں کے متعلق فرمایا:

أُولَٰئِكَ مَا يَأْكُلُونَ فِي بُطُونِهِمْ إِلَّا النَّارَ

”یہ یہود اپنے پیٹوں میں آگ بھرتے ہیں۔“

اس کے بعد قرآن نے مسلمانوں کو ہدایت دی کہ وہ یہود کی اس خصلت کو نہ اپنائیں، سورہ بقرہ میں فرمایا:

وَتَذْلُوْا بِهَا اِلَى الْحُكَّامِ لِتَأْكُلُوْا فَرِیْقًا مِّنْ اَمْوَالِ النَّاسِ بِالْاِثْمِ.

”اے ایمان والو! آپس میں ایک دوسرے کا مال ناجائز طریقہ سے مت کھاؤ اور نہ مال کو حاکموں تک پہنچاؤ تا کہ لوگوں کے مال کا کچھ حصہ گناہ سے کھا جاؤ۔“

حضور ﷺ نے فرمایا رشوت دینے اور لینے والے دونوں پر اللہ کی لعنت ہے۔

(۲) اگر جان و مال اور آبرو (جو ناحق ضائع ہو رہی ہو) یا کسی کے ذمہ اپنا حق

ہے جو بغیر رشوت وصول نہ ہوگا، تو ایسی صورت میں رشوت دے سکتے ہیں، مگر لینے والا

بہر حال گنہگار و ظالم قرار پائے گا۔ اس کو حق دار کے حق کی ادائیگی کے لئے رشوت لینا

سخت گناہ ہے۔ اس صورت میں بھی رشوت دینے سے بچا جائے اور صبر و شکر سے کام

لیا جائے تو یہ بھی نیکی کا اعلیٰ کردار ہے۔

قطع تعلق

حضور سید عالم ﷺ نے فرمایا: مسلمان کے لئے یہ جائز نہیں کہ (دنیاوی

رنجش کی وجہ سے) اپنے مسلمان بھائی سے قطع تعلق کرے، جب دونوں ملیں تو ایک

ادھر منہ پھیر لے اور دوسرا ادھر تین دن سے زیادہ قطع تعلق جائز نہیں۔ اگر تین دن گزر

گئے تو ملاقات کرے سلام کرے اگر دوسرا جواب دے دے راضی ہو جائے تو ثواب

میں دونوں شریک ہوں گے اور اگر دوسرے نے جواب نہ دیا۔ راضی نہ ہوا تو وہ

گناہگار رہے گا پہلا گناہ سے نکل جائے گا۔ (مسلم بخاری ابوداؤد) الغرض کسی مسلمان

سے دنیاوی رنجش کی بنا پر تین دن سے زیادہ قطع تعلق رکھنا گناہ کبیرہ ہے۔

بغض و حسد

ایک مسلمان کو دوسرے مسلمان سے بغض و حسد رکھنا گناہ کبیرہ ہے۔ حضور سید عالم ﷺ نے فرمایا: شعبان کی پندرہویں شب کو توبہ کرنے والوں کی توبہ قبول ہوتی ہے، مگر دنیا کی وجہ سے بغض و حسد رکھنے والے کو اس کے حال پر چھوڑ دیا جاتا ہے (بیہقی) حسد نیکیوں کو اس طرح کھا جاتا ہے جیسے آگ گھاس کو کھا جاتی ہے۔ حسد ایمان کو ایسا بگاڑتا ہے جیسے ایلو اشہد کو کڑوا کر دیتا ہے۔ (دیلمی ابن ماجہ) حسد کے معنی یہ ہیں کہ کسی شخص میں خوبی دیکھی کہ وہ خوشحال وہ خوش خصال ہے۔ اب دل میں یہ آرزو کرتا ہے یہ نعمت اس سے چھین جائے اور مجھے مل جائے۔

تعزیر کے معنی

وہ برے کام جن کے ارتکاب پر قرآن و حدیث نے سزا مقرر نہیں کی بلکہ (قاضی) کی رائے پر چھوڑا ہے کہ جیسا مناسب سمجھے سزا دے دے اسے تعزیر کہتے ہیں قاضی بطور تعزیر مندرجہ ذیل سزا دے سکتا ہے۔ قید کوڑے مگر کم سے کم تین زیادہ سے زیادہ ۳۹ گوشالی، ڈانٹ ڈپٹ ترش روئی۔ ملزم کی طرف غصہ کی نظر سے دیکھنا۔ تعزیر بالمال جرمانہ لینا جائز نہیں مندرجہ ذیل جرموں پر قاضی تعزیر کر سکتا ہے۔

وہ جرائم جن کا مرتکب مستحق تعزیر ہے

شراب بیچنے والا۔ نوحہ ماتم کرنے والا بلاغدر شرعی رمضان کے روزے نہ رکھنے والا نابالغ بچی کو بھگا کر کسی سے اس کا نکاح کر دینے والا چوپایہ کے ساتھ برا فعل کرنے والا کسی مسلمان کو تھپڑ مارنے والا۔ برسر بازار پگڑی ٹوپی اتارنے والا۔ مسلمان کو فاسق فاجر خبیث لوطی۔ سود خوار شراب خور خائن دیوث، مخنث، بھڑوا، حرام زادہ ولد الحرام، پلید، سفلہ کمین جواری کافر، منافق زندیق، یہودی نصرانی کافر کا بچہ

نصرانی کا بچہ کہنے والا جب کہ وہ شخص ایسا نہ ہو جیسا اس نے کہا (سور کتا گدھانبل، بندر، اُلو کہنے والا مستحق تعزیر ہے۔ جب کہ مقدمہ عدالت میں پیش ہو تعزیر قاضی کا کام ہے۔ جس کو گالی وغیرہ دی ہے۔ وہ اگر معاف کر دیں تو تعزیر ساقط ہو جائے گی..... فی زمانہ اخلاق ایسے بگڑ گئے ہیں کہ بات بات پر ہنسی مذاق میں گالی گلوچ اور بدکلامی کو برا نہیں سمجھا جاتا۔ حالانکہ حضور ﷺ نے فرمایا ہے کہ مسلمان کو گالی دینا فسق ہے۔ (بخاری)

قانون شرعی کو اپنے ہاتھ میں لینا

ممنوع ہے سزا دینا قاضی و حاکم کا کام ہے جبکہ مقدمہ اس کی عدالت میں پہنچے۔ البتہ چند صورتیں ایسی ہیں کہ ظالم اور چور ڈاکو وغیرہ سے اپنے جان و مال و عزت و آبرو بچانے کے لئے (حفاظت خود اختیار) کی بناء پر قتل کر دے یا اسے زخمی کر دے تو جائز ہے۔ دے سکتا ہے۔

(۱) عورت اکیلی ہے اور ایک بدمعاش زبردستی زیادتی کرنا چاہتا ہے اور آبرو جانے کا خطرہ ہے اور کسی طرح خلاصی کی راہ نہیں ہے تو عورت اس ظالم کو قتل کر سکتی ہے۔

(۲) اسی طرح چور ڈاکو وغیرہ چوری کرنے لگیں۔ شور مچانے اور مار پیٹ سے بھی باز نہ آئیں تو ایسی صورت میں قتل کر دے تو حرج نہیں۔ ان صورتوں میں قاتل پر نہ قصاص ہوگا نہ گناہ۔

ذخیرہ اندوزی ممنوع ہے

یعنی کھانے پینے اور عام ضرورت کی چیزوں کو ذخیرہ کر کے رکھنا کہ جب گراں ہوگی فروخت کروں گا سخت ممنوع ہے۔ حضور ﷺ نے فرمایا جو چالیس روز تک احتکار کرے اللہ تعالیٰ اسے جزام اور افلاس میں مبتلا کرے گا۔ اللہ اور فرشتوں اور تمام

آدمیوں کی اس پر لعنت ایسے شخص کے نہ نفل قبول نہ فرض احتکار اسی صورت میں ہوگا جب کہ ضروری اشیا کارو کنا ذخیرہ کرنا وہاں رہنے والوں کے لئے مضر ہو۔ حکومت اسلامی ہو تو قاضی شرع حکم دے گا کہ اپنے گھر والوں کے لائق غلہ رکھ لے باقی فروخت کر دے۔ اگر وہ ایسا نہ کرے تو قاضی شرع حکم دے گا کہ اپنے گھر والوں کے لائق غلہ رکھ لے باقی فروخت کر دے۔ اگر وہ ایسا نہ کرے تو قاضی شرع بالجبر فروخت کر دے گا اور احتکار کرنے والے کو مناسب سزا بھی دے گا (ہدایہ) حاکم وقت کو قحط کا خطرہ ہو تو احتکار کرنے والے کا غلہ بالجبر لے کر عوام میں تقسیم کر دے گا۔ پھر جب ان کے پاس غلہ آجائے تو جس شخص نے جتنا جتنا لیا ہے مالک کو واپس دینا ضروری ہوگا۔ اگر تاجر اشیاء کے نرخ بہت زیادہ کر دیں تو حاکم شرع کو مناسب نرخ مقرر کرنا جائز ہے۔

کوئی چیز رہن رکھ کر اس سے نفع حاصل کرنا مکروہ ہے۔ حدیث میں ہے۔

کل قرض جربہ نفعاً فہور بوا

ہر وہ قرض جس سے نفع حاصل ہو وہ سود ہے

مذکورہ بالا صورت میں زمین کی پیداوار لینا مکروہ ہے مرتہن کو چاہیے کہ جس قدر پیداوار اس نے زمین سے حاصل کی ہے اس کی قیمت راہن کو واپس کر دے۔ فتاویٰ امام غزالی میں ہے۔

یکرہ للمرتہن ان ینتفع بالرہن وان اذن له الراہن

”مرتہن کے لئے مکروہ ہے کہ رہن سے نفع حاصل کرے اگرچہ راہن اس کو

اجازت دے دے۔

خودکشی حرام ہے اسے حلال سمجھنے والا کافر ہے

نبی ﷺ نے فرمایا جو شخص اپنا گلا گھونٹ کر جان ختم کرتا ہے وہ جہنم میں بھی

اپنا گلا گھونٹتا رہے گا اور جو شخص برچھے یا تیر سے اپنی جان لیتا ہے وہ جہنم میں بھی اس طرح مارتا رہے گا۔

مطلب حدیث یہ ہے کہ خودکشی کرنے والے نے عدم صبر کا مظاہرہ کیا۔ یعنی خدا پر اپنی جان نہ چھوڑی اور یہ خیال کیا کہ وقت آنے سے پہلے ہی مر جاؤں۔ حالانکہ وقت سے پہلے کوئی نہیں مر سکتا، خودکشی کرنے والا بھی وقت معین پر ہی مرتا ہے اور اس کا مرنا اسی طرح مقدر ہوتا ہے جو شخص خودکشی کو حلال جانے وہ کافر ہے۔ خودکشی کو حرام جانتے ہوئے خودکشی کرنے والا سخت گنہگار ہے۔ مگر اس کی نماز جنازہ پڑھی جائے گی۔ خودکشی بھی آج کل فیشن ہو گئی ہے۔ بعض نوجوان محض والدین پر رعب جمانے کے لئے ایسا فعل کرتے ہیں اور بعض مایوس ہو کر مگر یہ فعل ہے نہایت برا اور بزدلی اور حرام و ناجائز گناہ کبیرہ۔

ایک شخص کا جنازہ لایا گیا جس نے تیروں سے خودکشی کی تھی۔ حضور ﷺ نے اس کا جنازہ نہیں پڑھایا۔ لیکن صحابہ کو پڑھنے سے منع بھی نہیں فرمایا۔ (بخاری) جس سے واضح ہوا کہ اگر قوم کا امام اور بزرگ کسی فاسق و فاجر کا اس لئے جنازہ پڑھے کہ لوگوں کو عبرت ہو تو حرج نہیں۔ حضور ﷺ نے اس شخص کی نماز جنازہ اسی لئے نہیں پڑھی تھی تاکہ لوگوں کو احساس ہو کہ ایسے جرم کے مرتکب کا جنازہ حضور ﷺ کی شرکت کے شرف سے محروم ہو جاتا ہے۔

گھروں میں جاندار کی تصویر رکھنا بے برکتی کا سبب ہے

گھروں، مکانوں، دوکانوں میں جاندار کی تصویریں خصوصاً عورتوں کی ننگی اور فحش تصاویر آویزاں کرنے کا عام رواج ہے مگر بات یہ ہی صحیح ہے کہ عمل ہمارا خواہ کچھ بھی ہو جاندار کی تصویریں بے برکتی کا سبب ہیں۔ ان کی جگہ حضور ﷺ کا روضہ اقدس نعلین پاک وغیرہ متبرک چیزوں کے نقشہ آویزاں کرنا چاہیے تاکہ برکت ہو۔

حضور ﷺ نے فرمایا ہے کہ جس گھر میں جاندار کی تصویر ہوتی ہے۔ رحمت کے فرشتے نہیں آتے..... جانوروں کی کھال میں بھوسہ بھر کر یا حنوط شدہ جانور گھر میں سجاوٹ کے لئے رکھتے ہیں یہ جائز ہے۔ اگر جاندار کی تصویر فرش یا پانچ انداز میں ہو کہ اس پر چلیں پاؤں رکھیں تو یہ جائز ہے۔ اس صورت میں یہ کمرہ ملائکہ رحمت سے محروم نہیں رہے گا۔ کیونکہ تصویر موضع اہانت میں ہو تو جائز ہے۔ اسی طرح تصویر دارنوٹ۔ روپے پیسے رکھنا، بلکہ سنبھال کر اور نہایت احتیاط سے محفوظ مقام پر رکھنا یہ بھی بحال ضرورت جائز ہے۔ الضرورة تبیح المحظورات تصویر دارنوٹ اگرچہ بلا اہانت رکھا جاتا ہے، مگر ترک اہانت بوجہ تصویر نہیں بلکہ بے سبب مال ہے۔ اگر نوٹ یا سکہ پر تصویر نہ ہوتی۔ جب بھی وہ ایسے ہی احتیاط سے (بلا اہانت) رکھا جاتا (فافہم) اسی طرح تصویر داراشامپ ڈاک کے ٹکٹ وغیرہ کا بضرورت رکھنا بھی جائز ہے۔

نکاح کرنا سنت ہے

حضور ﷺ نے فرمایا جو میرے طریقہ کو محبوب رکھے وہ میری سنت پر چلے اور میری سنت نکاح ہے۔ (بیہقی) نکاح نظروں کو بہکنے سے روکتا ہے اور شرمگاہ کی حفاظت کرنے والا ہے (بخاری) پارسائی کے ارادہ سے نکاح کرنے والے کی اللہ تعالیٰ مدد فرماتا ہے (ترمذی) جب کوئی نکاح کرتا ہے تو شیطان کہتا ہے افسوس اس نے اپنا ذوتہائی دین بچا لیا..... حرام سے بچنے محبت و پیار کا معاشرہ قائم کرنے کے لئے نکاح کرنا مسنون اور ثواب ہے۔ باوجود وسعت کے نکاح نہ کرنا کوئی نیکی نہیں..... اعتدال کی حالت میں جب کہ مہر و نفقہ پر قدرت ہو نکاح کرنا سنت مودکہ ہے۔ نکاح نہ کرنے پر اڑے رہنا گناہ ہے۔ غلبہ کی حالت میں کہ معاذ اللہ زنا میں ملوث ہو جائے گا یا بری نظر کو روکنے پر قادر نہ ہوگا تو نکاح کرنا واجب ہے۔ اگر یقین ہو کہ نکاح نہ کرنے سے زنا واقع ہو جائے گا تو نکاح کرنا فرض ہے۔ نکاح اور اس کے

حق و حقوق ادا کرنے اور اولاد کی تربیت میں مشغول رہنا شریعت کی نظر میں نوافل میں مشغول رہنے سے افضل ہے۔ واضح رہے نکاح ہر صورت میں اسی وقت فرض واجب ہو سکے گا جب کہ مہر و نفقہ کا مالک ہو ورنہ ترک نکاح پر گناہ نہ ہوگا۔

شادی بیاہ پر دف بجانا جائز ہے

شادی بیاہ کے موقع پر چھوٹی بچیاں دف یا مٹی کا گھڑا معمولی قسم کی ڈھولکی بجائیں۔ یا لوگ گیت (جو کہ اخلاق کو خراب کرنے والے اشعار پر مشتمل نہ ہوں) گائیں یا معمول سے زیادہ بطور زینت روشنی کریں خوشی و مسرت کا اظہار کریں جائز ہے۔ مگر کسی جائز کام میں بھی اسراف و تبذیر (فضول خرچی) رنڈیوں کے تاج وغیرہ یا ایسی ہنسی مذاق جو بچوں بچیوں جو انوں کے اخلاق کو خراب کریں ممنوع ہے۔

خوشی و مسرت کا ضابطہ

خوشی و مسرت کے موقع پر بہت سی رسمیں جاری ہیں۔ ان کے متعلق شرعی قاعدہ یہ ہے جو رسوم قرآن و حدیث کے خلاف ہوں وہ ناجائز ہیں..... اور جو قرآن و حدیث کے خلاف نہیں جائز تو ہیں مگر ضروری و واجب نہیں کہ قرض لے کر زمین یا کوئی قیمتی چیز رہن رکھ کر ضرور ان کو ادا کیا جائے ورنہ برادری میں ناک کٹ جائے گی کی بنیاد پر جو کام کیا جائے گا۔ بہر حال وہ نامناسب ہی ہوگا اور آدمی مشقت میں پڑ جائے گا لہذا چادر دیکھ کر پاؤں پھیلانا چاہیے اور غیر ضروری اور غیر مناسب رسوم کو ترک کر دینا چاہیے مرد و عورت کو شادی کے موقع پر پھولوں کا سہرا اور ہار باندھنا جائز ہے۔

بیوی کیسی منتخب کی جائے

بیوی، باکرہ، بے بیاہی نیک سیرت، صالحہ دین دار صاحب جمال شریف منتخب کرنی چاہیے۔ نکاح میں مال حسب و نسب۔ جمال اور دین و مذہب کا لحاظ رکھا

جاتا ہے ان میں سے سب سے اہم دین و مذہب ہے۔ بد مذہب گمراہ عورت سے نکاح نہ کرنا چاہیے۔ اسی طرح فاسفہ زانیہ..... سے نکاح مناسب نہیں..... حضور سید عالم ﷺ نے فرمایا: نیک عورت اچھا وسیع مکان اچھی سواری نیک بختی کی علامت ہے (احمد) نیک بیوی سے بہتر کوئی چیز نہیں اور نیک بیوی وہ جو شوہر کی جائز بات مانے۔ اسے دیکھے تو خوش کر دے اگر کسی بات پر قسم کھا بیٹے تو قسم سچی کر دے اور کہیں باہر چلا جائے تو نفس اور شہر کے مال کی حفاظت کرے۔ (طبرانی)

شوہر کیسا ہو

تقریباً یہ ہی صفات شوہر میں بھی ہونی چاہیے۔ بیوی پر زیادتی ظلم کرنا۔ یار دوستوں میں خرچ کرنا اور بیوی بچوں کا خیال نہ رکھنا۔ بیوی کو نہ آباد کرنا اور نہ طلاق دینا جیسا کہ فی زمانہ عام ہے اسے اپنی خریدی ہوئی لونڈی سمجھنا۔ حرام و ناجائز اور گناہ کبیرہ ہے۔ مرد دیندار خوش خلق سخی ہونا چاہیے۔

عورت و مرد ایک دوسرے کا لباس ہیں

قرآن نے عورتوں کو مردوں کا اور مردوں کو عورتوں کا لباس قرار دیا ہے۔ (سورہ بقرہ) جس کا مطلب یہ ہے تم ان کی زینت ہو اور وہ تمہاری تم ان کی خوبصورت ہو اور وہ تمہارے ماں باپ اولاد کے بعد قریب ترین تعلقات کی فہرس میں میاں بیوی آتے ہیں۔ حقوق انسانیت کے لحاظ سے دونوں برابر ہیں، مگر عورت کی دیکھ بھال خبر گیری اس کے جائز مصارف کو پورا کرنے کا بوجھ اٹھانا عورت کی حفاظت و بچاؤ کی خاطر مرد کو جسمانی صلاحیتیں عورتوں سے زیادہ دی گئی ہیں۔ سورہ نساء میں فرمایا:

مرد عورتوں کے سربراہ ہیں اس لئے کہ اللہ نے ایک کو ایک پر بزرگی دی ہے اس لئے کہ مرد اپنا مال ان پر خرچ کرتے ہیں تو نیک بیبیاں فرزندار ہوتی ہیں اور

غائبانہ شوہر کی نگہبانی کرتی ہیں۔ (نساء، ۶)

یعنی نیک بیبیاں شوہر کی غیر حاضری میں اپنی شوہر کی عزت اور مال کا خیال رکھتی ہیں ان کی اللہ نے یہ ہی فطرت بنائی ہے۔ اب اگر کسی عورت سے اس کے خلاف ظہور میں آئے تو وہ فعل خلاف فطرت ہے، حضور ﷺ نے فرمایا، تم میں سب سے بہتر وہ جو اپنی بیبیوں سے بہتر سلوک کرے۔ (ترمذی)

جوان لڑکی کا بوڑھے سے نکاح

کردینا۔ اسی طرح تعلیم یافتہ کو جاہل ان پڑھ کے پلے باندھ دینا بہت سی خرابیوں کو پیدا کرتا ہے۔ اگرچہ نکاح ہو جاتا ہے مگر ہے بہت ہی نامناسب ناروا بالغ لڑکی کی اجازت و رضامندی نکاح کے لئے شرط ہے۔ اس کی اجازت و رضامندی کے بغیر زبردستی نکاح کر دینا باطل اور گناہ ہے جس عورت سے نکاح کرنا چاہتا ہے اسے سرسری طور پر دیکھنے میں حرج نہیں۔

جس سے نکاح کرنا چاہیے اسے دیکھ سکتا ہے

دیکھنے کا مطلب صرف یہ ہے کہ ایک نظر دیکھ لے اور بس یہ نہیں جیسا کہ یورپ میں ہوتا ہے کہ نکاح سے قبل ہی تمام مراحل طے کر لئے جاتے ہیں۔

بابرکت نکاح

حضور ﷺ نے فرمایا: نکاح پاک دامنی، صلہ رحمی اور پارسائی کی نیت سے ہو تو بابرکت ہے اور محض مال عورت کی عزت و وجاہت اور نسب کی بنا پر ہو تو بابرکت نہیں ہوتی ذلت محتاجی اور کمینہ پنی آئے گی۔ (طبرانی)

مہر کم باندھنا

آج کل مہر کم باندھنے کا رواج ہے جو نامناسب ہے۔ حسب توفیق مہر کی رقم خاطر خواہ ہونی چاہیے۔ کم از کم مہر کی مقدار دس درہم ہے۔ یعنی ۲ تو لے آٹھ ماشہ چاندی اس سے کم مہر جائز نہیں اور زیادہ کی کوئی حد نہیں۔ دونوں کی مرضی سے جس قدر باندھا جائے جائز ہے مہر عورت کا مرد پر قرض ہوتا ہے جس کی ادائیگی واجب ہے۔ یہ سمجھنا کہ مہر کتنا ہی باندھ لو کون لیتا دیتا ہے یہ خیال بہت خراب ہے۔

جہیز

والدین حتی المقدور شادی کے موقع پر لڑکی کو جہیز دیں تو یہ ایک بہت مناسب رسم ہے۔ جہیز کو لعنت اور سماجی خرابی قرار دینا غلط ہے۔ ہاں اسراف و تبذیر فضول خرچی یا ناموری یا سودی قرض لے یا تکبر و غرور کے اظہار کیلئے جہیز کا انبار لگا دینا جائز نہیں ہے۔

عدت کے اندر پیغام نکاح دینا ممنوع ہے

جو عورت عدت گزار رہی ہو عدت کے اندر اس سے نکاح کرنا حرام ہے۔ اسی طرح عدت کے اندر صاف و صریح الفاظ میں اس کو نکاح کا پیغام دینا بھی ممنوع ہے لیکن پردہ کے ساتھ خواہش نکاح کا اظہار گناہ نہیں۔ مثلاً یہ کہے کہ تم بہت نیک عورت ہو۔ اپنا ارادہ دل ہی میں رکھے اور زبان سے اظہار نہ کرے۔ اشارہ کنایہ سے خواہش کا اظہار ہو۔

دعوت ولیمہ

سنت ہے اپنی بیوی کے پاس جو پہلی رات گزاری جائے اور اس کی صبح کو جو دعوت کی جائے اسے ولیمہ کہتے ہیں۔ عزیز واقارب دوست محلہ کے لوگ اور ہمسایوں

کو اس میں دعوت دی جائے۔ اس دعوت میں فقراء کو بھی مدعو کیا جائے انہیں بھی مہمانوں کی طرح عزت کے ساتھ کھانا دیا جائے۔ (مسلم) ولیمہ کی دعوت کو قبول کرنا کم از کم سنت مؤکدہ ہے بعض علماء و جوہر کے قائل ہیں کیونکہ حضور ﷺ نے فرمایا جس نے ولیمہ کی دعوت کو قبول نہ کی اس نے اللہ و رسول کی نافرمانی کی۔ حضور ﷺ نے سب سے بڑا ولیمہ حضرت زنیب کے نکاح پر کیا جس میں پوری بکری کا گوشت پکایا گیا۔ (مسلم) اس ولیمہ میں حضور ﷺ نے حاضرین کو پیٹ بھر کر گوشت روٹی کھلائی (بخاری) حضرت صفیہ کے ولیمہ میں کھجور اور پنیر پر دعوت کی گئی (بخاری) یا ستوا اور کھجوریں تھیں (ترمذی) بہر حال ولیمہ کی ضیافت حسب قوت و طاقت کرنا سنت اور باعث برکت ہے۔ اس کے لئے قرض لینا مناسب نہیں۔ جتنی اور جس قدر کی طاقت ہو اس کے مطابق کی جائے۔

میاں بیوی کے حقوق

کے متعلق حضور سید عالم ﷺ کے مندرجہ ذیل دو ارشادات کو سامنے رکھ لیجیے۔ حضور فرماتے ہیں ہیں۔ اگر غیر خدا کو سجدہ جائز ہوتا تو میں عورتوں کو حکم دیتا کہ اپنے شوہروں کو سجدہ کریں اور بیوی کے حق کے متعلق فرمایا تم میں بہترین مسلمان وہ ہے جو اپنی بیوی سے اچھی طرح پیش آئے۔ ان دونوں حدیثوں کی روشنی میں اندازہ کر لیجیے۔ اسلام میاں بیوی میں محبت و پیار کی کیسی فضا کو پسند کرتا ہے۔ قرآن مجید میں فرمایا۔

وَعَاشِرُوهُنَّ بِالْمَعْرُوفِ

”مستورات سے اچھی معاشرت رکھو۔“

اگر کسی کی دو چار بیویاں ہوں تو کھانے، پہننے مکان، نان نفقہ وغیرہ سب میں عدل برابری و مساوات شوہر پر لازم و واجب ہے۔

شوہر پر کیا واجب ہے

اپنی مالی حیثیت و وسعت کے مطابق شوہر پر واجب ہے کہ وہ اپنی بیوی کو پکی پکائی روٹی۔ رہنے کے لئے علیحدہ کمرہ پہننے کے لئے گرمی و سردی کے لحاظ سے کپڑے مہیا کرے بچہ کی پیدائش پر جو اخراجات ہوں وہ بھی شوہر پر واجب ہیں۔ شوہر بیوی کیلئے خوشبو سرمہ مسی مہندی۔ صابن کنگھی تیل وغیرہ لائے تو عورت کو اس کا استعمال کرنا ضروری ہے شوہر کو خوش کرنے کے لئے صاف ستھرا رہنا۔ بناؤ سنگھار کرنا۔ عمدہ اور اچھے کپڑے پہننا بھی ضروری ہے۔ اور اس میں طرفین کا فائدہ ہے۔ شوہر جب عورت کو قریب آنے کے لئے کہے تو عورت کو بلا عذر انکار نہیں کرنا چاہیے، مگر شوہر کو بھی اول آخر عورت کے جذبات و احساسات کا خیال رکھنا ضروری ہے۔

میاں بیوی میں کوئی پردہ نہیں

میاں بیوی میں کسی قسم کا پردہ نہیں۔ دونوں برہنہ نہا سکتے ہیں۔ ایک جگہ برہنہ رہ سکتے ہیں۔ میاں بیوی ایک دوسرے کے ہر عضو کو چھو سکتے ہیں۔ بیوی کا پستان منہ میں لینا گناہ نہیں جب کہ دودھ حلق میں نہ اترے جذبات میں ایسی حرکت ہو جاتی ہے۔ مگر مناسب نہیں ہے۔

میاں بیوی ایک ہی بستر پر سو سکتے ہیں۔ مرد کے لئے ناف سے نیچے سے گھٹنوں کے نیچے تک چھپانا ضروری ہے۔ مرد کو ران کا کھلا رکھنا ممنوع ہے۔ مسلمان دائی مل سکے تو کافرہ عورت سے بچہ جنمانے کی خدمت ہرگز نہیں لینی چاہیے۔ میاں بیوی جب ایک بستر پر سوئیں تو دس برس کے بچہ کو اپنے ساتھ نہ سلائیں۔

ماں باپ کے قدم چومنا

مرد اپنی والدہ کے پاؤں دبا سکتا ہے۔ حضور ﷺ نے فرمایا جس نے اپنی

والدہ کے قدم چومے تو ایسا ہے جیسے جنت کی چوکت کو بوسہ دیا (ردالمحتار) محارم کے ساتھ سفر کرنا اور ایک کمرہ میں ہونا جائز ہے جب کہ فتنہ کا خوف نہ ہو۔

باپ یا بزرگ کا نام لے کر پکارنا

(۱) باپ یا بزرگ کو یا بیوی کو شوہر کا نام لے کر پکارنا مکروہ ہے۔ (۲) بیوی بے ہودہ بلکہ بدکار ہو تو شوہر پر واجب نہیں ہے کہ اسے ضرور طلاق دے دے۔ اصلاح کو کوشش ضرور کرے۔ اسی طرح شوہر اگر فاسق و فاجر ہو تو بیوی پر لازم نہیں کہ اس سے ضرور پیچھا چھڑائے۔ نرمی اور حکمت کے ساتھ نیکی کے راستہ پر لانے کی حتی المقدور کوشش کرنی چاہیے۔ اور عزیزوں اور رشتہ داروں کا یہ فرض ہے کہ وہ میاں بیوی کے درمیان محبت و الفت کی فضا پیدا کرنے کی ہر ممکن کوشش کریں۔

ساس و بہو

ساس کو چاہیے کہ وہ اپنی بہو کو اپنی بیٹی تصور کرے اور بہو کو چاہیے کہ وہ ساس کی ماں کی طرح عزت کرے۔ طرفین کو عزیزوں کی طرف سے محض سنی سنائی باتوں کی بناء پر پیار کی فضا کو خراب نہیں کرنا چاہیے۔ اگر کوئی ناگوار بات سامنے آجائے تو پہلے تحقیق کر لینی چاہیے۔ بعض عزیز واقرباء کو لڑانے اور ایک دوسرے سے بدظن کرنے کی عادت ہوتی ہے۔ یہ حرام و گناہ ہے۔

بچہ کے پیدا ہوتے ہی اسے غسل دیا جائے

بچہ پیدا ہوتے ہی اسے غسل دیا جائے، نال کاٹا جائے جس قدر جلد ہو سکے اس کے دانے کان میں اذان اور بائیں میں تکبیر کہی جائے۔ اذان خود بھی کہہ سکتے ہیں تاہم کسی بزرگ متقی پر ہیزگار سے یہ کام کرانا اور بھی باعث برکت ہے۔ حضور ﷺ بچوں کو تحنیک فرمایا کرتے تھے۔ جس کسی کو بھی آپ اپنے عقیدہ کے مطابق نیک

صالح سمجھیں اس سے (تحسینک) یعنی کجھور یا کوئی ایسی چیز وہ بزرگ چبا کر بچے کے تالو میں لگا دیں کیونکہ بچے کی پہلی گھٹی جو دی جائے وہ بھی اثر رکھتی ہے۔

لڑکی کی پیدائش پر غم کرنا

عام طور پر لڑکے کی پیدائش پر خوشی اور لڑکی کی پیدائش پر رنج منایا جاتا ہے۔ اگرچہ لڑکی کی ذمہ داری فی زمانہ زیادہ ہے اور کچھ مشکلات بھی ہیں، لیکن بائیں ہمہ لڑکی پیدائش کو برا سمجھنا کافروں کا طریقہ ہے قرآن مجید میں فرمایا: **ظَلَّ وَجْهَهُ مُسْوَدًّا**۔ جب کافروں کو لڑکی کی پیدائش کی خبر دی جائے تو مارے غصہ کے ان کا منہ سیاہ پڑ جاتا ہے۔ اور اس سلسلہ میں بعض شوہر اور رشتہ کے لوگ لڑکی پیدا ہونے کی وجہ سے عورت پر ظلم کرتے ہیں اور اسے منحوس سمجھتے ہیں اور اچھے سلوک میں کمی کر دیتے ہیں۔ یہ سخت نا جائز حرام اور ظلم عظیم ہے عورت کا اس میں کیا قصور حضور سید عالم ﷺ نے فرمایا جسے اللہ نے دولڑکیاں دیں اور وہ ان کی خوش دلی کے ساتھ تربیت کرے تو یہ لڑکیاں اس کے لئے جہنم کی آگ کے لئے روک ہو جائیں گی۔ (بخاری) جس نے اپنی دولڑکیوں کی بہتر طریقہ سے پرورش کی تو وہ حضور ﷺ کے پاس ہوں گے جیسے دو انگلیاں قریب قریب ہوتی ہیں۔ (مسلم)

۲۔ قرآن مجید نے تصریح کی ہے کہ کفار عموماً لڑکیوں کے وجود کو بلا و مصیبت سمجھتے تھے بعض ظالم تو ان کو زندہ درگور کر دیتے تھے۔ اس لئے قرآن مجید میں فرمایا:

لَا تَقْتُلُوا أَوْلَادَكُمْ خَشْيَةَ إِمْلَاقٍ۔

”اپنی اولاد کو فقر و فاقہ کے خوف سے مار نہ ڈالا کرو۔“

ہم ہی تم کو اور ان کو روزی دیتے ہیں۔ ان کا قتل کر دینا بے شبہ گناہ ہے..... قرآن نے قتل اولاد کی ممانعت کو اتنی اہمیت دی ہے کہ شرک کی ممانعت کے پہلو بہ پہلو اس کا ذکر فرمایا ہے۔ (انعام: ۱۹)

دودھ پلانا

یہ فیشن ہو گیا ہے کہ مستورات اپنا دودھ بچے کو نہیں پلاتیں۔ ڈبہ وغیرہ کا دودھ دیتی ہیں عام خیال یہ ہے کہ دودھ پلانے سے عورت کی صحت خراب ہو جاتی ہے۔ طبی لحاظ سے بھی یہ بات غلط ہے۔ دودھ پلانا ایک فطری چیز ہے۔ اور ماں کے دودھ میں جو برکت و قوت ہوتی ہے۔ وہ کسی اور کے دودھ میں نہیں ہے۔ یہ بھی مشہور ہے کہ لڑکے کو دو سال ماں اپنا دودھ پلائے یہ بھی غلط ہے۔ قرآن مجید میں لڑکے اور لڑکی دونوں کے لئے دو سال سے دودھ پلانے کی مدت مقرر کی ہے۔ برضعن اولادھن حولین کاملین (سورہ نساء) دو سال سے زیادہ دودھ پلانا ممنوع ہے۔

لڑکی کو میراث سے محروم کرنا

حرام ہے۔ قرآن مجید نے ایک مسلمان کی ساری اولاد لڑکے لڑکیاں وغیرہ میراث کا مستحق قرار دیا ہے۔ لڑکے کو لڑکی سے دو گنا ملتا ہے۔ لڑکیاں کو محروم کر دینا خالص ہندوؤں کا طریقہ ہے۔

بچہ کا نام رکھنا

زندہ بچے کا اچھا نام رکھا جائے۔ برے نام جیسے فرعون ہامان شداد پرویز نہ رکھے جائیں۔ اس طرح جو نام التباس پیدا کریں جیسے احمد نبی محمد نبی احمد رسول نبی الزماں غفور اللہ غور الدین۔ طہ۔ یسین نام رکھنا ممنوع ہیں کیونکہ غفور کے معنی مٹانے کے ہیں۔ طہ۔ یسین۔ حروف مقطعات سے ہیں۔ غلام اللہ نام رکھنا بھی ٹھیک نہیں کہ غلام کے حقیقی معنی فرزند کے ہیں..... سب سے بہتر سب سے پیارا سب سے اچھا نام وہ ہے جس میں محمد احمد۔ محمد حسین، احمد علی، محمد ارشاد، فواد احمد، عبدالنبی، عبدالرسول، غلام صدیق، غلام فاروق، غلام عثمان، غلام علی۔ اس طرح محمد بخش احمد بخش، غلام غوث اور

اسی قسم کے دوسرے نام جس میں کسی نبی یا ولی کے نام کے ساتھ (بخش) کا لفظ بڑھا دیا جائے۔ جائز ہے۔ بہر حال نام ایسا رکھنا چاہیے جس میں اچھے معنی پیدا ہوں۔ ایک لڑکی کا نام عاصیہ تھا۔ حضور ﷺ نے اس کو بدل کر جمیلہ رکھ دیا تو اگر نام برا ہو تو اسے بدل کر اچھا نام رکھ لینا چاہیے۔ اسی طرح نام کو بگاڑنا بھی شریعت کی نظر میں اچھا نہیں۔ معراج الدین کو ماجا۔ سراج الدین کو ساجا۔ یا بچوں کو پیار میں کہتے ہیں۔ کو۔ بو۔ پپی وغیرہ بڑے ہو کر اسی نام سے پکارے جاتے ہیں۔ لڑکوں کا نام لڑکی جیسا اور عورتوں کا نام عورتوں جیسا رکھنا چاہیے۔ آج کل لباس کی وضع قطع سے یہ معلوم کرنا مشکل ہو گیا ہے کہ فلاں عورت ہے یا مرد۔ یہ ہی حال ہم نے ناموں کا کر دیا ہے۔ زگس خالص نسوانی نام ہے مگر مرد بھی زگس بن گئے ہیں۔ نصرت عشرت نزہت۔ فرحت نسوانی نام ہیں۔ مگر مرد بھی رکھ لیتے ہیں۔ جو نہایت غیر مناسب ہے..... مرد کا نام ام کلثوم یا عائشہ یا حفصہ یا زہرہ رکھ دیا جائے تو بھلا تو نہیں لگتا۔

۲۔ بچہ مردہ پیدا ہو تو نام رکھنے کی ضرورت نہیں۔ بغیر نام رکھے دفن کر دیں زندہ پیدا ہو کر خدا نخواستہ وفات پا جائے تو نام رکھا جائے۔

شام کے وقت بچوں کو باہر نہ نکالو

حضور ﷺ نے فرمایا: جب شام ہو جائے تو بچوں کو گھر سے نہ نکالو کہ اس وقت شیاطین منتشر ہوتے ہیں۔ جب ایک گھڑی رات گزر جائے تو پھر حرج نہیں۔

سوتے میں بچوں کی حفاظت کا طریقہ

حضور سرور انبیاء ﷺ نے فرمایا: بچوں سے کہو کہ سوتے وقت سورہ کافرون پڑھ کر سوتیں ہر ایذا پہنچانے والی چیز سے محفوظ رہیں گے۔ اول تو بچوں کو یہ سورت یاد کرا دینی چاہیے۔ بچہ بہت چھوٹا ہو تو والدین میں سے کوئی اس سورۃ کو پڑھ کر سوتے وقت

بچہ پر دم کر دیں انشا العزیز ہر شیطانی اثر وغیرہ سے محفوظ رہے گا۔ حضور ﷺ نے فرمایا ہے کہ سورہ اخلاص یعنی قل هو اللہ احد اور سورہ کفرون یعنی قل یا ایہا الکفرون قرآن کی سب سورتوں سے زیادہ شیطان پر بھاری اور سخت تر ہیں سورہ اخلاص تہائی قرآن کے برابر اور سورہ کفرون چوتھائی قرآن کے برابر ہے۔

ساتویں دن عقیقہ

عقیقہ کے لئے ساتواں دن بہتر ہے۔ اگر ساتویں دن نہ کر سکیں۔ تو جب چاہیں کر سکتے ہیں۔ سنت ادا ہو جائے گی۔ تاریخ یا دن نہ رہے تو دن کے حساب سے ساتویں دن کریں مثلاً جمعہ کو پیدا ہو تو جمعرات کو ہفتہ کو پیدا ہو تو جمعہ ساتواں دن ہوگا۔ پہلی صورت میں جس جمعرات کو اور دوسری صورت میں جس جمعہ کو عقیقہ کرے گا۔ اس میں ساتواں دن ضرور آئے گا۔ لڑکے کے لئے دو بکرے اور لڑکی کے لئے (مادہ) ایک بکری ذبح کی جائے۔ گائے ذبح ہو تو لڑکے کے لئے دو حصے لڑکی کے لئے ایک حصہ کافی ہے۔ یعنی سات حصوں میں سے دو حصے لڑکے کے لئے اور ایک حصہ لڑکی کے لئے کافی ہے۔ گائے کی قربانی ہوئی..... اس میں عقیقہ کی شرکت ہو سکتی ہے۔ عقیقہ کے جانور کی شرائط وہی ہیں جو قربانی کے جانور کی ہیں۔ یعنی بکرا بکری پورے ایک سال کا گائے پورے دو سال کی۔ اونٹ پانچ سال کامل سالم الاعضاء تندرست ہونا چاہیے بچہ کا سر موٹڈ نے کے بعد سر پر زعفران پیس کر لگا دینا بہتر ہے۔ یہ بھی بہتر ہے کہ عقیقہ کے جانور کی ہڈی نہ توڑی جائے بلکہ ہڈیوں پر سے گوشت اتار لیا جائے۔ یہ بچہ کی سلامتی کی نیک فال ہے۔ گوشت کو جس طرح چاہیں پکا سکتے ہیں۔ مگر میٹھا پکانا بچہ کے اخلاق اچھے ہونے کی فال ہے۔ سری پائے حجام کو ایک ران دانی کو۔ باقی گوشت کے تین حصے کریں۔ ایک فقراء کا ایک دوست و احباب کا ایک حصہ گھروالے کھائیں۔ عوام میں یہ مشہور ہے کہ عقیقہ کا گوشت بچہ کے ماں باپ دادا دادی نانا نانی نہ کھائیں۔

یہ محض غلط ہے اس کا کوئی ثبوت نہیں۔ عقیقہ کے جانور کی کھال کا وہی حکم ہے جو قربانی کی کھال کا ہے۔ لڑکے کے عقیقہ میں ایک مادہ بکری کی لڑکی کے عقیقہ میں بکرا کیا تو عقیقہ کی سنت ادا ہو جائے گی۔ عقیقہ کے وقت دعا پڑھی جاتی ہے۔ اگر بغیر دعا بھی ذبح کر دیا تو عقیقہ ہو جائے گا۔

ختنہ سنت ہے

اسلام کی بہت بڑی نشانی ہے۔ مسلم وغیرہ مسلم میں اس سے فرق و امتیاز ہوتا ہے اس لئے عرف عام میں اسے مسلمانی کہتے ہیں۔ ختنہ کی مدت سات سال سے بارہ سال تک ہے ویسے ولادت سے ساتویں روز ختنہ کر دینا مناسب ہے۔ ایام زچگی میں ختنہ سے فارغ ہو جانے میں زیادہ سہولت ہے۔ بوڑھا آدمی مشرف بہ اسلام ہوا جس میں ختنہ کرانے کی قوت نہیں وہ نہ کرائے۔ جوان آدمی اگر خود کر سکتا ہے۔ یا کسی لیڈی ڈاکٹر سے نکاح کیا اور وہ کر سکتی ہے تو کرائے ورنہ ضرورت نہیں۔ ختنہ میں جو کھال کاٹی جاتی ہے۔ پیدائشی طور پر نہ ہو ختنہ کی ضرورت نہیں۔

ایک ہندو سے جب مذہب کی حقانیت پر مناظرہ ہوا، تو ایک مسلمان عالم نے کہا مذہب وہ سچا ہے جس کی نشانی نہ مٹ سکے۔ صلیب جینو، کرپان، جانگیہ، کڑا وغیرہ مٹایا ہٹایا جاسکتا ہے۔ مگر ختنہ باقی رہنے والی نشانی ہے۔ اس لئے اسلام سچا دین ہے۔

لڑکیوں کے کان

چھدوانے جائز ہیں۔ حضور ﷺ کے زمانہ بھی مستورات کان چھدواتی تھیں جس کا سلسلہ اب تک جاری ہے۔ مگر مردوں کو ناک چھدوانا ممنوع ہے۔

موئے زیناف دور کرنا سنت ہے

حضور سید عالم ﷺ نے فرمایا: پانچ چیزیں فطرت سے ہیں۔ ختنہ کرنا پاکی

کے بال صاف کرنا۔ مونچھیں کم کرنا۔ ناخن ترشوانا۔ بغل اکھیڑنا۔ عورت و مرد کو ہر ہفتہ نہانا۔ بدن کو صاف ستھرا رکھنا۔ موئے زیر ناف دور کرنا مستحب ہے اور بہتر جمعہ کا دن ہے۔ پندرہویں روز کرنا بھی جائز ہے۔ اور چالیس روز سے زائد گزار دینا ممنوع و مکروہ ہے۔ استرے یا بال صاف پوڈرو وغیرہ سے موئے زیر ناف صاف کیے جاسکتے ہیں۔ ناخن بھی ہر ہفتہ یا پندرہ دن کے بعد تراشنے چاہئیں۔ چالیس روز سے زیادہ مدت گزار دینا ممنوع ہے۔

عورتوں کے سر کے بال

ان کے فطری زینت ہیں۔ انہیں منڈوانا ممنوع و ناجائز ہے۔ بوجہ مرض بال کاٹنے یا مونڈنے جائز ہیں۔ بال ناخن حیض کالتہ اور خون کوزمین میں دفن کر دینا اچھا ہے۔ ہمارے معاشرے میں حیض کے کپڑے سڑک و گلی پر پھینک دیے جاتے ہیں۔ یہ مناسب نہیں ہے۔

مصنوعی بال

مستورات کو نائلون یا اسی نوع کی کسی چیز کے بال۔ یا خنزیر کے سوا کسی بھی جانور کے بالوں کا اپنے بالوں سے ملانا جائز و مباح ہے۔ اون سوت یا اسی نوع کی کسی چیز کی چوٹی وغیرہ بنانا بھی جائز ہے۔ البتہ انسانی بالوں کا استعمال مطلقاً ممنوع و حرام ہے انسانی بالوں کو اپنے بالوں میں ملانے والی عورت پر حدیث میں لعنت آئی ہے۔

یکمشت ڈاڑھی

مردوں کو یکمشت ڈاڑھی رکھنا سنت ہے منڈانا ممنوع ہے۔ جمعہ کے دن حجامت بنوانا ناخن ترشوانا، غسل کرنا، بدن کو پاک و صاف کرنا مستحب ہے۔ حضور ﷺ نے مونچھوں کو کاٹنے اور ڈاڑھی رکھنے کا حکم دیا ہے۔ سر کے بالوں کے متعلق

حضور ﷺ نے قزع کی ممانعت فرمائی ہے۔ قزع یہ ہے کہ متعدد جگہ سر کے بال موٹنا اور جگہ جگہ باقی چھوڑنا۔ جس کو گل بنانا کہتے ہیں۔

مردوں کے بال

مردوں کو عورتوں کی طرح بال رکھنا ممنوع ہیں۔ بالوں میں بیچ میں سیدھی مانگ نکالنی سنت ہے اور ٹیڑھی مانگ انسان کو ٹیڑھا کر دیتی ہے۔ حضور ﷺ کے بال کبھی نصف کان تک اور کبھی کان کی لوتک ہوتے تھے یہ ہی مسنون ہیں۔

ابرو کے بال

آج کل عورتیں ابرو کے بال نچوا کر انہیں باریک بناتی ہیں۔ یہ ممنوع ہے۔ حضور ﷺ نے ایسی عورتوں پر لعنت کی ہے۔۔ اس طرح جسم کے کسی حصہ پر حروف و پھول وغیرہ گودنے مرد و عورت دونوں کے لئے ممنوع ہیں۔ عورتوں کو ہاتھ پاؤں میں مہندی لگانا جائز ہے۔ بھوؤں اور آبرو کے بال نوچنا از روئے طب سخت نقصان دہ ہے۔ آنکھوں کی بینائی کمزور ہوتی ہے۔

زیب و زینت

لڑکے کو سوتے میں یا بیداری میں احتلام ہو وہ بالغ ہو گیا اگر انزال نہ ہو تو پورے پندرہ سال کی عمر ہو جانے پر بالغ قرار پائے گا لڑکے کے بلوغ کے لئے کم سے کم بارہ سال کی ہے۔ یعنی بارہ سال سے قبل وہ اپنے کو بالغ بتائے تو اس کا قول نہ مانا جائے گا..... لڑکی کا بلوغ احتلام حمل حیض آنے سے ہوگا۔ ان تینوں میں جو بات پائی جائے بالغ قرار دی جائے گی۔ اگر ان میں سے کوئی بات نہ پائی جائے تو جب تک پندرہ برس کی عمر نہ ہو جائے بالغ قرار نہیں پائے گی کم سے کم لڑکی کا بلوغ نو سال کی عمر میں ہو سکتا ہے۔ اس سے کم عمر ہے اور اپنے کو بالغ کہتی ہو تو اس کا قول معتبر نہ ہو

گا۔ حکمائے اسلام فرماتے ہیں بالغ ہونے کے بعد عقل میں بھی کمال پیدا ہوتا ہے اور عاقل وہ ہے جو حوادث روزگار سے عبرت حاصل کر کے دنیا و آخرت کی بھلائی کے لئے اپنی صلاح جلد سے جلد کر لے۔

استقاط حمل ناجائز و حرام و گناہ کبیرہ ہے

خواہ پیٹ میں بچے کے اعضاء بنے ہوں یا نہ بنے ہوں بعض محض حمل ٹھہر جانے کی وجہ سے اور بعض اپنے فعل حرام کو چھپانے کے لئے مختلف طریقوں سے حمل ساقط کراتی ہیں یہ سخت و شدید گناہ کبیرہ ہے۔

نابالغ پر احکام شرع جاری نہیں ہوتے

نابالغ پر احکام شرع جاری نہیں ہوتے۔ اگر وہ بے عذر بھی روزہ نہ رکھے، نماز نہ پڑھے تو اسے گنہگار نہیں کہیں گے۔ حضور سید عالم ﷺ فرماتے ہیں رفع القلم عن ثلاثة الخ وعن الصبی حتی یحتلم..... لیکن بایں ہمہ جب بچہ آٹھویں سال میں قدم رکھے تو ولی (باپ یا سربراہ پر لازم ہے کہ اس کو نماز روزے کا حکم دے تاکہ اس کو عادت پڑے اور وہ عبادات سے مانوس ہو اور جب گیارہویں سال میں قدم رکھے تو ولی پر واجب ہے نماز روزہ ادا نہ کرنے پر مارے۔ مگر یہ مارنے کا حکم اس صورت میں ہے جب کہ نابالغ روزہ رکھنے کی طاقت رکھتا ہو اور روزہ اس کی صحت کو مضرنہ ہو اور اگر ایسا کمزور ہے کہ روزہ کی طاقت نہیں رکھتا یا روزہ اس کو ضرر دیتا ہے تو بچہ کو مار پیٹ کر روزہ رکھوانا جائز نہیں۔ (۲) اگر کوئی شخص ایسا کرتا ہے تو یہ ایسی زیادتی ہے جو شارع ﷺ کو مطلوب نہیں ہے۔ (۳) نابالغ اگر کوئی خلاف شرع کام کرے تو اس کے سر پرستوں کا فرض ہے کہ وہ اسے روکیں (۴) نابالغ کی نماز روزہ کا ثواب والدین کو ملتا ہے۔

نابالغ کے تصرفات کا حکم

نابالغ نے اپنی عورت کو طلاق دی یا اپنا مال ہبہ یا صدقہ کر دیا یا بہت زیادہ نقصان کے ساتھ فروخت کر دیا۔ یا کوئی چیز عام رائج قیمت سے زیادہ دے کر خرید لی تو اس کے یہ سب تصرفات باطل ہیں۔ (درمختار) جو مال اس نے ہبہ یا صدقہ کیا یا بیچا خرید اوہ ہبہ و بیع و صدقہ جائز نہیں قرار پائے گا..... ہاں اگر نابالغ سمجھ دار ہے خرید و فروخت کے کاروبار کو خوب اچھی طرح سمجھتا ہے تو اس صورت میں اس کی خرید و فروخت نافذ و جائز قرار پائے گی۔

برتھ کنٹرول

حق یہ ہے جسے اللہ تعالیٰ نے پیدا کرنا ہے وہ ضرور پیدا ہو کر رہے گا۔ یہ عقیدہ نہیں رکھنا چاہیے کہ اولاد زیادہ ہوگی تو رزق کہاں سے آئے گا۔ رازق حقیقی تو ایک اللہ ہے۔ عورت کمزور ہو حمل سے بیماری کا اندیشہ ہو یا اللہ تعالیٰ کو موثر حقیقی عقیدہ رکھتے ہوئے نیت کی درستگی کے ساتھ اسباب کو محض سمجھتے ہوئے برتھ کنٹرول کرے تو مباح ہے۔ مگر یہ حقیقت ہے کہ مانع حمل جو دوائیں اس وقت مل رہی ہیں وہ سب کی سب عورت کی صحت کے لئے سخت نقصان دہ ہیں۔ ابھی تک مانع حمل بے ضرر دوائی ایجاد نہیں ہو سکی۔ نیز ان مانع حمل ادویہ و آلات نے فحاشی و عریانی و بدکاری کو بہت مدد پہنچائی ہے۔ اور اس کا پروپیگنڈہ کچھ اس انداز سے کیا جا رہا ہے کہ ایک مومن مسلمان کو اللہ تعالیٰ کی ذات پاک پر جیسا کچھ اعتماد یقین، توکل اور اس کی حکمتوں پر اعتماد و یقین ہونا چاہیے۔ اس میں کمی پیدا ہوتی ہے خدا کی طرف رجوع اور اس کے رزاق اور رب العالمین ہونے کا عقیدہ مضحک ہو رہا ہے۔ بہر حال خواہ کچھ بھی کرو۔ اسباب میں تاثیر اور بے تاثیر پیدا کرنا صرف اللہ کا کام ہے۔ بندہ اور اسباب کی کیا مجال کہ رب

کائنات کی مرضی و ارادہ میں حائل ہو، خوب یاد رکھیے۔ اللہ تعالیٰ جو چاہتا ہے کرتا ہے اس کے چاہے میں کوئی رکاوٹ نہیں بن سکتا۔ واللہ علی کل شیء قدیر۔

علاج اور توکل

علاج توکل کے منافی نہیں ہے۔ خدا نخواستہ بیماری آگئی ہے تو اس کا علاج کرانا چاہیے اور اللہ تعالیٰ کی رحمت سے کبھی اور کسی حالت میں مایوس نہیں ہونا چاہیے۔ کیونکہ اللہ تعالیٰ کی رحمت سے صرف کافر ہی مایوس ہوتا ہے۔

مریض سے پرہیز کرنا جائز ہے

بعض متعدی امراض میں مبتلا افراد سے عقیدہ کی درستی کے ساتھ پرہیز کرنا جائز ہے۔ عقیدہ کی درستی کا مطلب یہ ہے کہ موثر حقیقی اللہ ہی کو جانے۔ کسی بھی بیماری کا خود بخود متعدی ہونے کا خیال ذہن میں نہ لائے۔ جیسے بیمار دوا کرتا ہے تو عقیدہ یہ ہی ہوتا ہے کہ شافی مطلق تو اللہ ہی ہے۔ دوا میں شفا و اثر بھی اللہ ہی نے رکھا ہے۔ خود بخود دوا نہ موثر ہے اور نہ شافی عرب یہ عقیدہ رکھتے تھے کہ بیماریاں خود بخود متعدی ہوتی ہیں۔ حضور ﷺ نے ان کے اس عقیدہ کی تردید ان الفاظ سے کی لا عدوی کوئی بیماری دوسرے کو خود بخود مریض بنا دینے کی تاثیر نہیں رکھتی۔ ہاں بعض امراض میں۔ اللہ نے یہ تاثیر رکھی ہے کہ ان کے جرثومے ایک جسم سے دوسرے جسم میں منتقل ہو جانے سے بیماری آجاتی ہے۔

کلمات کفریہ بکنے سے بیوی نکاح سے نکل جاتی ہے

واضح ہو۔ اگر کوئی شخص دین اسلام کو چھوڑ کر کسی دوسرے مذہب کو قبول کر لے۔ عیسائی یہودی، سکھ، ہندو یا مرزائی ہو جائے تو ایسا شخص مرتد ہے۔ قرآن نے مرتد کی سزا ابدی جہنم قرار دیا ہے اور حدیث میں اس کی دنیاوی سزا قتل ہے۔ مگر یہ کام

حاکم اسلام کا ہے۔ اگر کوئی شخص مرتد ہو جائے تو اس کی بیوی نکاح سے نکل جاتی ہے۔ پھر اگر صدق دل سے توبہ کرے اسلام لائے تو عورت کی رضا مندی سے دوبارہ نکاح ہو سکتا ہے۔ کافر و مرتد مرد کا کسی مسلمان عورت سے اور مسلمان عورت کا کسی مرتد کافر و مشرک مرد سے نکاح سرے سے ہوتا ہی نہیں، مرتد مرد کا ذبیحہ مردار ہے اور اس کے لئے دعائے مغفرت حرام ہے اور کافر و مرتد کے لئے دعا مغفرت اور اس کی نماز جنازہ جائز سمجھنا کفر ہے۔

مندرجہ ذیل کلمات زبان پر لانا کفر ہیں توبہ لازم و واجب ہے

گناہ و معصیت کو اسلام کہنا میں خدا کا حکم نہیں مانتا لیجاؤ اپنے خدا کو میں جہنم سے نہیں ڈرتا۔ تجھ پر اور تیرے اسلام پر لعنت۔ مجھے خدا نے شراب پینے کا حکم دیا ہے۔ خدا انصاف نہیں کرتا۔ اللہ ظالم ہے۔ عورتوں پر خدا کو بھی قدرت نہیں ہے۔ میں قرآن کو نہیں مانتا لیجاؤ اپنے قرآن کو۔ نماز روزے کا مذاق اڑانا۔ اذان کی آواز کو شور و غوغا کہنا۔ قرآن مجید کی توہین کرنا۔ توہین کی نیت سے قرآن کو اٹھا کر زمین پر پھینک دینا۔ جس چیز کو شریعت نے حرام قرار دیا ہے اسے عقیدہ حلال جاننا۔ انبیا کرام علیہم السلام کی ادنیٰ توہین کرنا۔ قرآن مجید میں کمی و بیشی کا عقیدہ رکھنا۔ یہ عقیدہ رکھنا کہ قرآن سے کچھ آیات نکال دی گئی ہیں۔ خلفاء راشدین یا حضور ﷺ کے کسی بھی صحابی کو کافر و منافق کہنا۔ حضور ﷺ کے لئے بعض علم غیب کا بھی انکار کرنا۔ کسی بھی فرشتہ کی توہین کرنا۔ حضرت عائشہ کو زنا کی تہمت لگانا۔ دعویٰ نبوت کرنے والے کو نبی یا مسلمان ماننا۔ مرزا قادیانی کو نبی یا مصلح یا مسلمان جاننا یہ سب کلمات کفریہ ہیں۔ ایسا کہنے اور عقیدہ رکھنے والا کافر ہو جاتا ہے۔ اس کی بیوی اس کے نکاح سے خارج ہو جاتی ہے توبہ لازم و واجب ہے۔ توبہ کر لے تو عورت کی رضا سے دوبارہ نکاح ہو سکتا ہے۔

طلاق دینے کا حق صرف شوہر کو ہے

قرآن نے صاف و صریح طور پر اس امر کی نشاندہی ہی کی ہے کہ نکاح کو توڑنے کا حق صرف شوہر کو ہے۔ الذی بیدہ عقلة النکاح قرآن نے طلاق دینے کا فاعل بھی صرف مرد کو قرار دیا ہے عورت مرد سے طلاق مانگ سکتی ہے مگر از خود جدا نہیں ہو سکتی۔ اگر مرد عورت کے حقوق ادا نہیں کرتا تو شرعی عدالت مرد کو حق ادا کرنے کا حکم دیتی ہے، مگر عدالت نکاح کو فسخ نہیں کر سکتی۔ واضح رہے کہ طلاق کے لفظ میں اللہ تعالیٰ نے نکاح کے توڑنے کی تاثیر رکھی ہے۔ اس میں نیت شرط نہیں ہے۔ شوہر خواہ ہنسی مذاق میں یا خواہ غصہ میں اپنی بیوی کو کہہ رہے تھے طلاق۔ تو طلاق واقع ہو جائے گی تنہائی میں بیٹھ کر اگر کہے میں نے اپنی بیوی کو طلاق دی تو بھی طلاق ہو جائے گی۔ بیوی کو اطلاع ہونا بھی طلاق واقع ہونے کے لئے ضروری نہیں ہے۔ اگر طلاق دے دی اور بیوی کو اطلاع نہ ہوئی تو بھی طلاق ہو جائے گی۔ طلاق یک دم تین دے مثالیوں کہے تھے تین طلاق، یا علیحدہ علیحدہ کر کے طلاق کا لفظ بولے یا لکھوائے۔ طلاق بہر حال واقع ہو جائے گی۔ تین طلاق یک دم دی جائیں یا علیحدہ علیحدہ حنفی مذہب میں واقع ہو جائے گی۔ اور تین طلاق دینے کی صورت میں دوبارہ صلح یا نکاح نہیں ہو سکتا۔ عورت ہمیشہ کے لئے حرام قطعاً ہو جاتی ہے۔

تفویض طلاق

یہ جائز ہے کہ عورت نکاح کے وقت خاوند کی رضا سے یہ شرط کر لے کہ اگر تم نے میرے حقوق ادا نہ کیے تو مجھے تمہاری طرف سے اپنے نفس پر طلاق جاری کرنے کا حق ہوگا اس صورت میں جب وہ شرط پائی جائے گی۔ عورت اپنے اوپر شوہر کی طرف سے طلاق جاری کرنے کی حق دار ہوگی۔ آج کل کچھری میں حاکم نکاح فسخ کر دیتے

ہیں اس طرح شرعاً نکاح فسخ نہیں ہوتا۔ عورت بدستور اپنے شوہر کی بیوی ہی رہتی ہے۔ دوسری جگہ شرعاً اسے نکاح کرنا جائز نہیں ہے۔

بلاوجہ طلاق دینا گناہ ہے

طلاق ایک نہایت ہی ناپسندیدہ فعل ہے اور بلاوجہ شرعی طلاق دینا گناہ ہے۔ حضور اکرم ﷺ کا ارشاد ہے۔ تمام حلال چیزوں میں خدا کے نزدیک زیادہ ناپسندیدہ طلاق ہے۔ (ابوداؤد) اللہ تعالیٰ نے روئے زمین پر طلاق سے زیادہ ناپسندیدہ کوئی چیز نہیں کی۔ طلاق دراصل نہایت اشد ضرورت کے وقت استعمال کرنے کی چیز تھی جس کو عوام نے اب بلا ضرورت استعمال کرنا شروع کر دیا ہے۔

تین طلاق ہرگز نہ دیجیے اس میں جانبین کا بھلا ہے

واضح رہے کہ طلاق کا لفظ استعمال کرنے میں نیت شرط نہیں ہے ہنسی مذاق غصہ میں اپنی بیوی سے کہا تجھے طلاق ہے تو طلاق واقع ہو جائے گی۔ اس طرح طلاق واقع ہونے کے لئے بیوی کو اس کی اطلاع ہونی ضروری نہیں ہے۔ اطلاع ہو یا نہ ہو طلاق دے دی تو طلاق واقع ہو جائے گی۔

۱۔ طلاق دینے میں جلدی نہ کی جائے۔ فریقین میں مصالحت کی ہر ممکن کوشش کی جائے اور دونوں فریق کے عزیز اقربا و بزرگان خاندان اس فرض کو ادا کریں۔ پھر اگر صلح کی کوئی تدبیر کام ہی نہ دے تو پھر سوچ سمجھ کر اشد ضرورت کے وقت طلاق کو استعمال کیا جائے۔

۲۔ ظاہر ہے کہ طلاق کوئی تفریح یا محبت کے جملے نہیں۔ جو شخص طلاق دیتا ہے غصہ اور ناراضگی میں دیتا ہے۔ لیکن عموماً ایسا ہوتا ہے۔ کہ طلاق دینے کے بعد خاوند کو افسوس ہوتا ہے اور فریقین میں صلح و آشتی کی فضا پیدا ہو جاتی ہے، لیکن چونکہ تیرکمان

سے نکل چکا ہوتا ہے اس لئے دونوں کو پچھتانا پڑتا ہے اور اس کی وجہ یہ ہوتی ہے فریقین طلاق کے قانون اور اس کے اثرات سے عموماً ناواقف ہوتے ہیں وہ غصہ میں آ کر طلاق دے دیتے ہیں مگر یہ نہیں سمجھتے کہ اس کے اثرات کیا مرتب ہوں گے۔ اس لئے عوام کا یہ فرض ہے کہ ہر موقع پر طلاق دینے سے پہلے علماء سے مشورہ کر لیا کریں اور اشام فروش کی دکان پر جانے سے پہلے کسی عالم سے طلاق اور اس کے اثرات کو ضرور معلوم کر لیا کریں۔

۳۔ طلاق دینے کی اگر ضرورت پڑ جائے تو صرف ایک یا دو طلاق تین طلاق ہرگز ہرگز نہ دیجیے۔ اشام فروش سے طلاق نامہ لکھوانا ہو تو اس کو ہدایت کیجیے کہ وہ صرف ایک یا دو طلاق لکھے اس سے یہ فائدہ ہوگا کہ اگر یہ بعد میں فریقین میں مصالحت کی کوئی شکل پیدا ہو جائے تو اس کی گنجائش باقی رہتی ہے۔ یعنی اگر زید نے اپنی بیوی کو ایک یا دو طلاق دیں تو اب زید کو عدت کے اندر رجوع کرنے کا اختیار ہے۔ یعنی زبان سے یہ کہے کہ رجوع کرتا ہوں یا فعل سے رجوع کرے اس صورت میں نکاح ثانی کی ضرورت نہیں ہوتی ہے۔

اور اگر عدت گذر گئی ہے تو اب عورت کی رضامندی سے دوبارہ نکاح کیا جا سکتا ہے لیکن اگر تین طلاق دے دی گئی ہیں تو اب شوہر کو نہ رجوع کرنے کی اجازت ہے اور نہ بغیر حلالہ نکاح ہو سکتا ہے۔ اب تو ہمیشہ کے لئے جلدائی ہو جاتی ہے۔ ہمارا خیال ہے کہ اگر عوام مذکورہ بالا ہدایات پر عمل کریں تو ان کو بعد میں پچھتانے اور افسوس کرنے اور بہت سی الجھنوں سے نجات مل سکتی ہے۔

عدت کا بیان

۱۔ جس عورت کو طلاق دی گئی۔ رجعی بائن یک دم تین طلاق دی گئیں یا کسی طرح نکاح فسخ ہو گیا (تو ان صورتوں میں دخول ہو چکا یا خلوت صحیح ہوئی ہو تو عدت

پورے تین حیض ہے۔ قرآن مجید میں فرمایا گیا۔ بِأَنْفُسِهِنَّ ثَلَاثَةَ قُرُوءٍ وَاحِدٍ رَهِ
 کہ غیر مدخولہ کے لئے عدت نہیں ہے۔ یعنی جب شوہر طلاق دے دے تو وہ اس کے
 فوراً بعد کسی دوسرے سے نکاح کر سکتی ہے (۲) اگر عورت حاملہ ہے تو اس کی عدت وضع
 حمل ہے۔ قرآن مجید میں ہے۔ أَجْلُهُنَّ أَنْ يَضَعْنَ حَمْلَهُنَّ (۳) جس عورت کا
 شوہر مر گیا۔ اس کی عدت چار مہینے دس دن ہے اور دسویں رات کا گزرنا ضروری ہے۔
 موت کی عدت، عورت کو بہر صورت گزارنا ضروری ہے خواہ نکاح کے بعد شوہر عورت
 کے بالکل قریب نہ گیا ہو۔ کیونکہ قرآن مجید نے مطلقاً عدت کو واجب قرار دیا ہے۔
 يَتَرَبَّصْنَ بِأَنْفُسِهِنَّ أَرْبَعَةَ أَشْهُرٍ وَعَشْرًا (۴) اور جس عورت کو بوجہ نابالغی یا عمر
 درازی یا بڑھاپا حیض نہیں آتا۔ یا عمر کے حسابوں بالغ ہو چکی ہے، مگر ابھی حیض نہیں آیا
 تو اس کی عدت تین قمری مہینے ہیں۔ قرآن مجید میں ہے قَعِدَتْهُنَّ ثَلَاثَةَ أَشْهُرٍ طَلَاقِ
 کی عدت وقت طلاق سے ہے اگرچہ عورت کو طلاق کا علم نہ ہو حتیٰ کہ اگر تین حیض
 آنے کے بعد عورت کو طلاق کا علم ہوا تو عدت ختم ہو گئی۔ (جوہرہ)

تربیت اولاد

حضور ﷺ نے ایک ہی جملہ میں حقوق اولاد کے متعلق تمام تفصیلات کو بیان
 فرمایا ہے۔

لَيْسَ مِنَّا مَنْ لَمْ يَرْحَمْ صَغِيرَنَا وَلَمْ يُوقِرْ كَبِيرَنَا۔ (ترمذی)

”جو ہمارے چھوٹے پر شفقت نہ کرے اور ہمارے بڑے کا ادب نہ کرے وہ

ہم میں سے نہیں۔

بچہ جب زبان کھولے تو اللہ اللہ پھر لا الہ الا اللہ پھر پورا کلمہ طیبہ سکھائے۔
 جب تمیز آئے، تو ادب سکھائے۔ کھانے پینے ہنسنے، بولنے اٹھنے، بیٹھنے چلنے پھرنے
 حیا، لحاظ، بزرگوں کی تعظیم، ماں باپ استاذ خصوصاً حضور اقدس ﷺ کی تعظیم و محبت

ان کے دل میں ڈالے کہ یہ ہی اصل ایمان ہے۔ حضور ﷺ کے آل و اصحاب اولیاء کی محبت و تعظیم کی تعلیم دے۔ جب بچہ دس برس کا ہو نماز مار کر پڑھائے۔ اس عمر سے اپنے اور کسی اور کے ساتھ نہ سلوائے۔ جدا بچھونے جدا پلنگ پر اپنے پاس رکھے۔ جب جوان ہو شادی کرے۔ جب سفر سے آئے تو ان کے لئے کچھ نہ کچھ ٹکھہ ضرور لائے۔ بیمار ہوں تو علاج کرے۔ سات برس کی عمر سے نماز کی زبانی تاکید شروع کر دے۔ علم دین خصوصاً وضو، غسل، نمازوں روزہ کے مسائل، توکل قناعت، زہد، اخلاص تو واضح امانت، صدق، عدل، حیا وغیرہ خوبیوں کے فضائل، حرص و طمع حب دنیا حب جاہ۔ ریا عجب تکبر خیانت کذب، ظلم فحش غیبت حسد کینہ وغیرہ برائیوں کا مطلب ان کی خرابیاں اور ان سے بچنے کی تلقین کرتا رہے۔ ان کے ہنسنے کھیلنے بہلنے کی باتیں کرے۔ ان کی دلجوئی دلداری..... محافظت ہر وقت حتیٰ کہ نماز و خطبہ میں ملحوظ رکھے۔ نیا میوہ نیا پھل پہلے انہیں کودے کہ وہ بھی تازے پھل ہیں نئے کو نیا مناسب ہے۔ کبھی کبھی حسب مقدور انہیں شیرینی وغیرہ کھانے پہننے کھیلنے کی اچھی چیز کہ شرعاً جائز ہو دیتا رہے۔ بہلانے کے لئے جھوٹا وعدہ نہ کرے۔ بلکہ بچہ سے بھی وعدہ دہی کرے جو پورا کر سکے۔ بری مجلس برے دوستوں یاروں سے حکمت و نرمی کے ساتھ سمجھا کر بچائے۔ چند بچے ہوں تو سب کو برابر دے۔ کسی غلط بات پر تنبیہ تو کرے مگر کوستانہ رہے۔ مارے تو منہ پر نامارے۔ نیک صحیح العقیدہ استاذ سے دینی تعلیم دلوائے قرآن پڑھ لینے کے بعد اس کی تلاوت کی تاکید کرتا رہے۔ کہنے میں احتیاط رکھے۔ جو مانگے بروجہ مناسب دے۔ پیار میں نام کو مسخ نہ کرے کہ جو نام پڑھ گیا پھر مشکل سے چھوٹتا ہے۔ ماں اگر خود دودھ نہ پلا سکے تو نیک دایہ نمازی صالحہ شریف القوم سے دو سال تک بچہ کو دودھ پلوائے۔ رذیل یا بد افعال عورت کے دودھ سے بچہ کو بچائے، کیونکہ دودھ طبیعت کو بدل دیتا ہے۔ بچہ کا نفقہ ضروری اخراجات والد کے ذمہ واجب ہیں جن میں حضانت

یعنی دایہ سے پرورش کرانا اور دودھ پلوانا بھی شامل ہے۔ بچہ کو پاک کمائی سے روزی دے کہ ناپاک مال ناپاک ہی عادتیں لاتا ہے۔ (۲۸) اولاد کے ساتھ تنہا خوری نہ برتے، بلکہ اپنی خواہش کو ان کی خواہش کا تابع رکھے۔ جس اچھی چیز کو ان کا جی چاہے انہیں دے۔ ان کی طفیل میں آپ بھی کھائے۔ زیادہ نہ ہو تو انہیں کو کھلائے۔ خدا تعالیٰ کی ان امانتوں کے ساتھ مہر و لطف۔ نرمی، محبت و پیار کا برتاؤ رکھے۔ انہیں پیار کرے۔ بدن سے لپٹائے کندھے پر چڑھائے۔

لڑکی کے حقوق

باپ کے لئے لازم ہے کہ لڑکی کی تعلیم و تربیت صحیح انداز سے کرے۔ سینا پرونا کھانا کھانا پکانا وغیرہ سکھائے۔ سورہ نور ترجمہ کے ساتھ پڑھائے۔ اپنے گھر میں انہیں لباس و زیور سے آراستہ کرے۔ کہ پیام رغبت کے ساتھ آئیں۔ جب مناسب رشتہ مل جائے تو نکاح میں دیر نہ کرے۔ کسی فاسق فاجر خصوصاً بد مذہب کے نکاح میں نہ دے۔ فحش اور اخلاق خراب کرنے والی مجالس میں نہ جانے دے۔ بیٹوں سے زیادہ ان کی دلجوئی اور خاطر داری رکھے کہ ان کا دل بہت تھوڑا ہوتا ہے۔ دینے میں انہیں اور بیٹوں کو کانٹے کے تول برابر رکھے۔ جو چیز دے پہلے انہیں دے کر بیٹوں کو دے۔ نو برس کی عمر سے نہ اپنے پاس سلوائے نہ بھائی وغیرہ کے پاس سونے دے۔ اس عمر سے خاص نگہداشت شروع کرے۔ اخلاق خراب کرنے والی کتابوں کا مطالعہ نہ کرنے دے۔ اکیلی گھر سے باہر نہ نکلنے دے۔ شوہر کی اطاعت اور خانہ داری کی ذمہ داری سنبھالنے کے طریقے اور آداب سکھائے۔

عاق کرنا

آج کل نافرمان اور آوارہ اولاد کو عاق کرنے کا طریقہ چلا ہے تو شرعاً اس کی

کوئی حیثیت نہیں ہے۔ مرنے کے بعد نافرمان اولاد بھی بہر حال وارث بن کر اپنا حصہ لے گی۔ عاق کرنے سے نہ تو رشتہ ختم ہوتا ہے اور نہ ہی وراثت سے محرومی ہوتی ہے۔ اس کا صحیح طریقہ یہ ہے کہ اگر واقعی عیاش و بد معاش اولاد کی اصلاح ناممکن ہو گئی ہے تو اپنی زندگی میں جس کو جو دینا چاہتا ہے رجسٹری کرا کر ان کے قبضہ میں دے دے تاکہ جائداد بے جا تصرف اور تباہی سے بچ جائے۔

کھانا کھانے اور پانی کے آداب

حضور سرور کائنات ﷺ نے اس سلسلہ میں جو ہدایات دی ہیں ان کا خلاصہ یہ ہے۔ کھانا کھانے اور پانی پینے کوئی بھی نیک کام کرنے سے پہلے بسم اللہ پڑھو۔ اگر بھول جاؤ دوران کھانا یاد آئے تو یوں کہو۔ بسم اللہ اولہ و آخرہ برکت واپس آجائے گی (ترمذی) داہنے ہاتھ سے کھاؤ۔ تین انگلیوں سے کھاؤ کھانے اور پانی میں پھونک نہ مارو (طبرانی) اکٹھے ہو کر کھاؤ۔ اس میں برکت ہے تکیہ لگا کر کھڑے ہو کر لیٹ کر ناچ کر دوڑ کر نہ کھاؤ کہ صحت کے لئے مضر ہے۔ اپنے آگے سے کھاؤ، کھانا ضائع نہ کرو۔ گلاس میں سانس نہ لو تین سانس میں پانی پو بیٹھ کر کھاؤ پو حسب توفیق اچھی لذیذ مقوی غذا، کھانا جائز ہے قبل طعام اور بعد طعام ہاتھ گٹوں تک دھوؤ۔ یہ سب کام مستحب ہیں حضور ﷺ کا طریقہ سمجھ کر ان پر عمل کرنے میں ثواب ہے۔ عمل نہ کرے تو ثواب سے محروم ہے۔ گنہگار نہ ہوگا۔

آداب لباس

اچھا عمدہ قیمتی لباس پہننا جائز ہے۔ جس کو خدا نے دیا ہے۔ اسے اچھے قیمتی کپڑے پہننے چاہئیں۔ حضور ﷺ نے فرمایا۔ اللہ تعالیٰ کو یہ بات پسند ہے کہ اس کی نعمت کا اثر بندے پر ظاہر ہو (ترمذی) مستورات کو ایسے باریک کپڑے پہن کر یا ایسے

طرز و وضع کے کپڑے پہن کر غیر محرم کے سامنے جانا جس سے بدن ظاہر ہو منع ہے۔
حضرت اسماء باریک کپڑے پہن کر بحضور نبوی حاضر ہوئیں۔ حضور ﷺ نے منہ پھیر لیا
اور فرمایا جب عورت بالغ ہو جائے تو اس کے بدن کا کوئی حصہ دکھائی نہ دینا چاہیے۔
سوائے منہ اور ہتھیلیوں کے۔

پاجامہ، تہبند یا شلوار کا ٹخنوں سے نیچا رکھنا

واضح ہو کہ یہ فعل نہ مطلقاً حرام و مکروہ ہے اور نہ مطلقاً مباح و جائز، دلائل شرعیہ
کی روشنی میں اس کے تین درجے ہیں۔ (اول) ازراہ تکبر و غرور تہبند یا پاجامہ ٹخنوں
سے نیچا رکھنا گناہ اور مکروہ تحریمہ ہے اور اس صورت میں نماز بھی مکروہ تحریمی واجب
الاعادہ ہے۔ یعنی اس نماز کا دوبارہ لوٹانا ضروری (دوم) اگر یہ فعل ازراہ تکبر و غرور نہ
ہو تو مکروہ تنزیہی اور نماز میں بھی غایت اس کی خلاف اولیٰ اور اس صورت میں نماز کا
اعادہ ضروری نہیں۔ یعنی شلوار پاجامہ، پتلون تہبند کا ٹخنوں سے نیچے رکھنا اگر ازراہ تکبر و
غرور نہ ہو محض سستی یا کاہلی یا محض فیشن و رواج کہ آج کل لوگ عموماً اس میں مبتلا ہیں کی
بنا پر ہو تو مکروہ تنزیہی ہے۔ اگرچہ اس صورت میں گناہ نہیں مگر پرہیز بہتر و افضل
(سوم) محض کسی عذر بیماری یا سردی کی وجہ سے پاجامہ یا شلوار کو ٹخنوں سے نیچا رکھا
جائے جائز و مباح ہے کچھ گناہ نہیں۔ مکروہ تنزیہیہ بھی نہیں اور اس صورت میں نماز
بلا کراہت درست و جائز ہے تکبر و غرور بہر حال ہر صوت میں ہر چیز میں حرام و ناجائز
اور گناہ کبیرہ ہے۔



چاندی سونا پیتل تانبہ وغیرہ دھاتوں کے احکام و مسائل

سونے چاندی کے برتن میں کھانا، پینا ان کی پیالیوں سے تیل لگانا، یا ان کے عطر دان سے عطر لگانا، سونے چاندی کے چمچے سے کھانا۔ ان کی سلائی سرمہ دانی سے سرمہ لگانا۔ ان کی قلم دوات سے لکھنا لوٹے یا طشت سے وضو کرنا۔ ان کی کرسی یا تخت وغیرہ پر بیٹھنا اور حق میں چاندی سونے کی منہال کا منہ سے استعمال چھڑی کی اوپر کی شام جو ہاتھ میں آتی ہے۔ مرد و عورت دونوں کے لئے ناجائز ہے مرد کو سونے کی انگٹھی پہننا خالص سونے کی گھڑی سونے چاندی کی چین گھڑی میں لگانا ناجائز ہے۔

پیتل تانبے کے برتن

پیتل تانبہ اسٹیل، بلور ہاتھی دانت لکڑی مٹی کے برتنوں میں کھانا پینا ان سے بنی ہوئی چیزوں کو استعمال کرنا مثلاً کرسی تخت وغیرہ مرد و عورت دونوں کے لئے جائز ہے۔

نوٹ

لوہے اسٹیل تانبہ وغیرہ کی چین سے گھڑی کو کلائی پر باندھنا مرد کے لئے جائز ہے اس کے عدم جواز پر کوئی دلیل شرعی نہیں ملتی۔

وہ صورتیں جو مرد و عورت دونوں کے لئے جائز ہیں۔

چاندی سونے کے برتن یا کوئی اور چیز بطور سجاوٹ رکھنا۔ وہ کپڑا جس پر چاندی سونے کے پانی سے بیل بوٹے بنے ہوں۔ چاندی سونے سے طمع کیے ہوئے۔ برتنوں

میں کھانا مرد و عورت دونوں کے لئے جائز ہے۔ لکڑی یا لوہے۔ پیتل تانبے کی کرسی یا تخت وغیرہ پر سونے چاندی کا کام ہو یا گھوڑے کی زین میں کام بنا ہوا ہودونوں کے لئے جائز ہے۔ (۱) سونے چاندی کی گھڑیاں (۲) سونے کا تلمہ (۳) انگوٹھی کے نگ میں سونے کی کیل (۴) سونے چاندی کے دندانے چاندی کی انگوٹھی میں (۵) سونے چاندی کے بٹن اسٹنڈ وغیرہ مرد و عورت دونوں کو جائز ہیں۔ (۶) مرد کو چاندی کی پٹی باندھنا۔ (۷) ہلتے دانتوں میں چاندی سونے کے تار باندھنا۔ ٹوٹے ہوئے دانت کی جگہ چاندی سونے کے دانت لگانا امام محمد رحمۃ اللہ علیہ کے نزدیک جائز اور امام اعظم رحمۃ اللہ علیہ کے نزدیک صرف چاندی کا دانت جائز (۸) ایسے کپڑے پہننا مرد و عورت دونوں کے لئے جائز ہے جن پر سونے چاندی کے پانی سے لکھا ہو (۹) مجاہد کو سونے چاندی بلکہ ہر دھات پیتل تانبے لوہے اسٹیل وغیرہ سے بنی ہوئی زرہ، خود دستانے اور جنگی ضرورت کی چیزیں پہننا جائز ہے۔ (۱۰) چاندی سونے پیتل تانبے فولاد وغیرہ کا بطور مرد و عورت کو کھانا جائز ہے (۱۱) شیروانی، چادر، لوئی کمبل، صدری، کوٹ کرتا وغیرہ کے آنچلوں، دامنوں، گریبانوں، موٹھوں، عمامہ کے پلوؤں وغیرہ پر سونے چاندی کا کام غرض یہ کہ کسی چیز میں (کپڑے میں) کہیں کسی ہی متفرق بوٹیاں، بیل پھول، پتیاں ہوں یہ سب جائز ہیں۔ بشرطیکہ ان میں جو بوٹیاں تنہا چار انگل کے عرض سے تو زائد ہوں مگر متفرق کام (بیل بوٹے وغیرہ) ملا کر دیکھیں تو چار انگل سے بڑھ جائے تو اس کا کچھ ڈر نہیں جائز ہے کہ یہ بھی تابع قلیل ہے۔ (۱۲) چاندی کی انگوٹھی ایک نگ کا وزن ساڑھے چار ماشہ مرد کو پہننا جائز ہے۔ (۱۳) اگر چادر قمیض کرتا وغیرہ پر چاندی سونے کا کام چار انگل عرض تک ہو اس کا پہننا جائز ہے۔ یہ کام خواہ کسی نوعیت کیفیت کا ہو کپڑے کی بناوٹ میں ہو یا بعد میں کلابتون کا مدانی وغیرہ کا ہو سب جائز اس قاعدہ کے مطابق سونے چاندی کے پترے، ٹکے ہوئے، ملبوسات

جب کہ چار انگل عرض تک ہو۔ مرد و عورت دونوں کو جائز ہے۔ (۱۴) اسی طرح چاندی سونے کے پترے جو متفرق طور پر کپڑے میں ٹانگے جائیں، ہر پترہ چار انگل عرض کا ہو، مگر ان متفرق پتروں کو ملائیں تو چار انگل سے زائد ہو جائیں تو بھی جائز۔ (۱۵) چادر کرتا، قمیض وغیرہ میں چاندی سونے کی چھوٹی چھوٹی بوٹیاں ہوں ہر بوٹی چار انگل سے زائد ہو مگر سب کو ملائیں تو چار انگل سے زائد ہو جائے جائز ہے۔

مستورات کو چاندی کے زیورات اور ریشم کا استعمال جائز ہے

عورتوں کو سونے چاندی کا ہر قسم اور ہر نوع اور ہر طرز کا زیور پہننا جائز مباح ہے۔ عورتوں کو بطور زیور چاندی سونے کے کڑے چوڑیاں خواہ وہ کسی نوعیت و شکل کی ہوں زنجیر یا چین کلائی میں پہننا یا گلے میں ڈالنا جائز ہے۔ اسی طرح خالص سونے چاندی کی گھڑی بطور زیور پہننا۔ عام گھڑیوں میں سونے چاندی ریشم کی زنجیر لگا کر اپنے گلے میں لٹکانا۔ قمیض وغیرہ سے اٹکانا جائز و مباح ہے۔ ریشم کے ملبوسات مرد کو ممنوع ہیں اور مستورات کو خالص ریشم کے ملبوسات جائز و مباح ہیں۔ (عالمگیری)

کسی اور دھات کے زیور پہننا جائز نہیں

پتیل تانبہ، لوہا ایلمونیم، رولڈ گولڈ غرض یہ کہ تمام قسم کی دھاتوں کے زیورات وغیرہ مرد و عورت دونوں کے پہننا جائز ہے۔ انہیں پہن کر نماز پڑھی تو مکروہ تحریمہ ہو گی۔

مرد کو ریشم کا پہننا ممنوع ہے

حضور ﷺ نے فرمایا ریشم سونا مرد کے لئے حرام عورتوں کے لئے حلال ہے۔ مستورات کو ریشم کے ہر قسم ہر نوع کے لباس کا استعمال جائز ہے۔ اور مردوں کو ریشم کا وہ کپڑا جس کا تانا بانا دونوں ریشم کے ہوں کا استعمال ممنوع ہے۔ مرد کے لئے ریشم کے

ہر قسم کے ملبوسات ازار بند، لحاف کمر کی پٹی ٹوپی صدی کرتا، ریشم کے کپڑے کا تعویذ عمامہ وغیرہ ممنوع ہے۔ لیکن مرد کے لئے ریشم کر پردہ ڈالنا۔ ریشم کی مچھردانی، ریشم کا تکیہ بچھونا پر بیٹھنا ریشم کے مصلیٰ پر نماز پڑھنا۔ ریشم کا وہ کپڑا جس کا تانا ریشم کا ہو اور بانا ریشم کا نہ ہو پہننا جائز ہے البتہ مصنوعی ریشم ملبوسات مرد و عورت دونوں پہن سکتے ہیں۔

سلام کے مسائل سلام کی اہمیت

قرآن مجید میں فرمایا۔ جب تمہیں کوئی سلام کرے تو بہتر جواب دو جب گھروں میں داخل ہو تو ان کے اہل کو سلام کرو۔ سلام کرنا سنت ہے اور جواب دینا واجب ہے۔ حضور ﷺ نے فرمایا: تم میں جب کوئی اپنے مسلمان بھائی کو ملے تو سلام کہے جس مسلمان سے واقف ہو اسے اور جس سے واقف نہیں اسے بھی سلام کرو (بخاری) سوار پیادے کو سلام کرے۔ چلنے والا بیٹھنے والے کو اور تھوڑے لوگ زیادہ لوگوں کو سلام کریں چھوٹا بڑے کو، گھر میں جاؤ تو جہاں ہو (بیوی ہی ہو) اسے سلام کرو۔ سلام بات چیت کرنے سے پہلے کیا جائے (ترمذی) مجلس میں پہنچنے کے بعد اور مجلس سے واپسی پر دونوں مواقع پر سلام کرے۔ (ابوداؤد) بچوں کو سلام کرو (مسلم) چھوٹا بڑے کو۔ سوار پیدل کو۔ گزرنے والا بیٹھے ہوئے کو اور تھوڑے زیادہ آدمیوں کو سلام کریں اہل کتاب یہودی عیسائی سلام کریں تو جواب میں صرف علیکم کہہ دیں (مسلم) راستہ کا حق یہ ہے، نظر نیچی رکھنا، تکلیف دہ چیز کو دور کرنا۔ سلام کا جواب دینا۔ اچھی بات کا حکم اور بری باتوں سے روکنا (مسلم) السلام علیکم کہنے والے کے لئے دس نیکیاں۔ السلام علیکم ورحمۃ اللہ کہنے والے کے لئے بیس۔ السلام علیکم ورحمۃ اللہ وبرکاتہ کہنے والے کے لئے تیس۔ السلام علیکم ورحمۃ اللہ وبرکاتہ و مغفرتہ کے کہنے والے کے حق میں چالیس نیکیاں لکھی جاتی ہیں۔ (ابوداؤد) یہود و نصاریٰ سے تشبہ نہ کرو۔ یہود کا سلام انگلیوں کے اشارہ سے ہے اور نصاریٰ کا سلام ہتھیلیوں کے اشارہ سے (ترمذی)

علیک السلام مت کہو۔ یہ مردوں کی تحیت ہے۔ بلکہ السلام علیک کہا کرو۔ (ابوداؤد)

سلام کے ضروری مسائل

یہ اور اس مضمون کی احادیث سے فقہانے جو مسائل اخذ کیے ہیں ان میں سے چند یہ ہیں۔ سلام کرنے میں مسلم کی عزت و آبرو اور مال و جان کی حفاظت کی نیت کرے۔ ایک شخص کو سلام کرے تو اس کے لئے بھی جمع کا لفظ استعمال کرے۔ یعنی السلام علیکم کہے۔ جواب دینے والا بھی وعلیکم السلام کہے رحمۃ اللہ وبرکاتہ کے الفاظ کا اضافہ بہتر ہے صرف علیکم یا علیک نہ کہا جائے۔ سلام کا جواب فوراً دینا واجب ہے۔ بلا عذرتاخیر کی تو گنہگار ہوگا اور یہ گناہ جواب دینے سے رفع نہ ہوگا بلکہ توبہ کرنی ہوگی۔ مجلس میں سے کسی ایک شخص کا جواب دے دینا اہل مجلس کی طرف سے کافی ہو جاتا ہے۔ قاضی جب کی عدالت میں اجلاس کر رہا ہو۔ اس کو کسی نے سلام کیا تو اس پر جواب دینا واجب نہیں۔ جو شخص تلاوت میں یا درس و تدریس یا علمی گفتگو یا سبق کا تکرار کر رہا ہو۔ یا عالم دین وعظ کر رہا ہے یا تعلیم میں مشغول ہے۔ یا تقریر ہو رہی اور لوگ سن رہے ہیں۔ ان صورتوں میں سلام نہ کیا جائے جو شخص پیشاب پاخانہ کبوتر اڑانے یا گانے یا حمام یا غسل خانہ میں ننگا نہا رہا ہے۔ اس کو بھی سلام نہ کیا جائے۔ فاسق کو بھی سلام نہ کرے۔ گمراہ و بے دین کو سلام کرنا گناہ ہے۔ کسی کا سلام پہنچانے کا وعدہ کر لیا ہے تو سلام پہنچانا واجب ہے۔ ہتھیلی یا انگلی کے اشارے سے سلام کرنا ممنوع ہے، یونہی اشارہ سے جواب دینا بھی کافی ہے۔ منہ سے وعلیکم السلام کہنا واجب ہے۔ رکوع کی حد تک جھک کر سلام کرنا حرام ہے۔ اور اس سے کم جھکننا مکروہ ہے۔ بندگی عرض ہے ان لفظوں سے سلام کرنا جائز ہے۔ آداب عرض ہے گو اس میں اتنی برائی نہیں، مگر سنت کے خلاف ہے۔ تسلیمات اور تسلیم اور سلام۔ یہ سلام ہی کے معنی میں ہے مگر السلام علیکم کہنا بہر حال افضل ہے۔ بچے جب سلام کریں تو عام طور پر جواب

میں جیتے رہو کہا جاتا ہے۔ یہ نا کافی ہے۔ یہ جواب ایام جاہلیت میں کفار دیا کرتے تھے۔ اس لئے اسلام نے سلام کے جواب میں **وعلیکم السلام** کا لفظ مقرر کیا ہے۔ جب کوئی کسی کا سلام پہنچائے تو جواب اس طرح دیا جائے **علیک وعلیہ السلام**۔.....

خط میں سلام لکھنا ہوتا ہے۔ اس کا جواب دینا بھی واجب ہے اور جواب کی دو صورتیں ہیں یہ کہ زبان سے جواب دے یا دوسری صورت یہ ہے کہ سلام کا جواب لکھ کر بھیج دے مگر چونکہ جواب سلام فوراً دینا واجب ہے اور تحریری جواب میں یہ صورت تاخیر ہوتی ہے، اس لئے فوراً جواب دے دے تاکہ تاخیر سے گناہ نہ ہو۔ کافر کو سلام نہ کیا جائے۔ اگر وہ سلام کریں تو جواب میں صرف **وعلیکم وعلیک** کہا جائے اور بقصد تعظیم کافر کو ہرگز ہرگز سلام نہ کیا جائے کیونکہ کافر کی تعظیم کفر ہے (در مختار) اگر ایسی جگہ گزر رہو جہاں مسلم و کافر دونوں ہوں تو **السلام علیکم** کہے اور مسلمانوں کے سلام کا ارادہ کرے اور یہ بھی ہو سکتا ہے کہ **السلام علی من اتبع الهدی** کہے..... غیر مسلموں کو ابتداء سلام نہ کیا جائے حضور ﷺ نے فرمایا:

لَا تَبْدَأُ الْيَهُودَ وَالنَّصَارَى بِالسَّلَامِ

”یہود و نصاریٰ کو سلام کرنے میں پہل نہ کرو۔“

ظاہر ہے کہ یہود و نصاریٰ اہل کتاب ہیں جب انہیں سلام کرنے کی ممانعت ہے تو غیر اہل کتاب کفار تو بدرجہ اولیٰ اس حکم میں شامل ہو گئے اسی طرح بد مذہب بے دین خصوصاً جن کے عقائد حد کفر تک پہنچ گئے ہوں کا بھی یہی حکم ہے۔ البتہ جب غیر مسلم ہمیں سلام کریں تو صرف **وعلیک** کہنے کی ہدایت دی گئی ہے اور یہ حکم کوئی تنگ دلی اور بد اخلاقی پر مشتمل نہیں ہے بلکہ انصاف و دیانت اور خلوص و للہیت کا آئینہ دار ہے۔ بات دراصل یہ کہ **السلام علیکم** میں جس سلامتی کا ذکر ہے۔ وہ اس محدود پیمانے کی سلامتی نہیں ہے۔ جو صرف دنیاوی عیش و آرام، امن و عافیت تک محدود ہو بلکہ اس میں

آخرت کی فلاح و نجات عافیت و خیریت بھی شامل ہے یعنی السلام علیکم یا علیکم السلام کا مفہوم یہ ہے کہ اللہ عزوجل تمہیں دنیا و آخرت دونوں میں امن و عافیت عطا فرمائے ظاہر ہے کہ جب اہل کے لئے قرآنی تصریحات کے مطابق آخرت کی فلاح و نجات ہے ہی نہیں تو انہیں سلامتی کی دعا دینا کیسے درست ہو سکتا ہے۔ کیونکہ جس سلامتی کے ہم اہل کفر کے لئے قائل ہی نہیں ہیں۔ نہ صرف یہ کہ بلکہ قائل ہو جائیں تو مسلمان ہی نہیں رہ سکتے۔ اسی سلامتی کی دعا اگر ہم اہل کفر کو دے دیں تو یہ منافقانہ رواداری ہوگی اور مسلمان منافقانہ رواداری کا قائل نہیں ہے اور اس کو شرافت و نجات اخلاق کے خلاف سمجھتا ہے اس لئے ہمیں یہ ہدایت کی گئی ہے کہ غیر مسلموں کو سلام کرنے میں پہل نہ کریں یعنی ان کو السلام علیکم نہ کہیں اور اگر وہ ہمیں سلام کریں تو ہم صرف و علیک جواب میں کہہ دیں اور اس و علیک کا مطلب یہ نہیں ہے کہ تم پر سلامتی ہو ”بلکہ“ سلام“ کو حذف کر دینے کے بعد و علیک کہنے کا مطلب یہ ہے کہ تم بھی وہی کچھ ہو جس کے تم مستحق ہو البتہ جہاں غیر مسلموں کے ساتھ مل جل کر رہنا پڑتا ہے یا ان کی حکومت ہوتی ہے اور ان سے ربط و ضبط ناگزیر ہوتا ہے۔ وہاں ”آداب عرض“ ہے ایسے جملے استعمال کر سکتے ہیں جن میں کوئی شرعی خرابی کا پہلو نہ نکلتا ہو۔ لیکن السلام علیکم کے الفاظ بہر صورت نہیں کہیں گے۔ اسی طرح وہ الفاظ بھی استعمال نہیں کر سکتے جو غیر اسلامی ثقافت کا جز بن گئے ہیں، جیسے نمستے رام رام یا بے بھارت وغیرہ۔

کسی کے مکان میں جانے سے پہلے اجازت لینا ضروری ہے

جب کسی کے مکان پر جائے تو اندر جانے کی اجازت لے پھر سلام کرے۔ اس کے بعد بات چیت کرے۔ اگر صاحب خانہ اجازت نہ دے تو خوشی خوشی واپس ہو جاؤ، دل میں کدوت نہ لاؤ کہ ممکن ہے اسے فرصت نہ ہو یا کسی ضروری کام میں مشغول ہو۔

چھینک و جمائی

حضور ﷺ نے فرمایا چھینک آئے تو الحمد للہ کہو (معمول کے مطابق چھینک آئے صحت کی نشانی ہے۔ جمائی آئے تو حتی المقدور روکو۔ یہ سستی و کاہلی کی نشانی ہے جسے شیطان پسند کرتا ہے۔

بوقت مصیبت بے اختیار آنسو آجانا رحمت ہیں

بوقت مصیبت چلانا پیٹنا، بال منڈانا کپڑے پھاڑنا و اوپلا کرنا، منہ پر خاک ڈالنا بازو پر سوگ کے لئے کالی پٹی، باندھنا ممنوع و حرام ہے۔ لیکن رنج و غم کی وجہ سے جی بھر آئے بے اختیار آنسو جاری ہو جائیں تو یہ ایک فطری بات ہے کیونکہ یہ آنسو شکر کے نہیں ہوتے۔ حضور ﷺ کے صاحبزادے حضرت ابراہیم کا انتقال ہوا تو آپ کی آنکھوں سے آنسو جاری ہو گئے۔ صحابہ کے سوال پر آپ نے فرمایا: بے آنسو تو رحمت ہیں..... اسی طرح اللہ کے خوف و نشیت سے آنسوؤں کا جاری ہو جانا باعث ثواب ہے۔ خوف الہی سے آنسو جاری ہونا جانے والے شخص کو اللہ تعالیٰ روز قیامت اپنے خاص سایہ رحمت میں جگہ عطا فرمائے گا۔

اجنبی عورت کی طرف دیکھنا

اجنبی عورت کے چہرہ پر ہتھیلی کی طرف نظر کرنا جائز ہے۔ مگر بلا ضرورت شرعی چھونا ممنوع ہے۔ بری نظر سے کسی مسلمان عورت کی طرف دیکھنا حرام ہے۔ سخت ضرورت کے وقت ڈاکٹر و حکیم اجنبی عورت کو چھو سکتے ہیں۔ عورت کا عورت کو برہنہ دیکھنا ممنوع ہے۔ اجنبی عورت کے ساتھ خلوت یعنی تنہا ایک کمرہ میں رہنا ممنوع ہے کہ فتنہ کا خوف قوی ہے۔ سوتیلی لڑکی رضاعی بہن جب کہ جوان ہوں، اوساس کے ساتھ تنہائی میں ایک کمرہ میں ہونا ممنوع ہے۔ جب لڑکے لڑکی کی عمر دس سال کی ہو

جائے تو ان کو الگ الگ چار پائی پرسلانا چاہیے دو مرد یا دو عورتوں کا برہنہ ایک کپڑا اوڑھ کر لیٹنا ممنوع ہے۔

تاک جھانک

کسی کے گھر میں تاک جھانک ممنوع ہے اور بری عادت۔ حضور ﷺ نے فرمایا: جو کسی کے گھر میں بلا اجازت جھانکے اور مالک مکان نے اس کی آنکھ پھوڑ دی تو نہ دیت ہے نہ قصاص (احمد و نسائی) اور اگر مکان ہی ایسا ہے جو پردہ دار نہیں اور گھر کی مستورات پر نظر پڑ گئی تو اس کی خطا نہیں۔ خطا مالک مکان کی ہے کہ اس نے پردہ دار مکان کیوں نہیں بنوایا۔ (خلاصہ ترمذی)

نوٹ

والد کے چہرہ کی طرف کعبہ کی طرف۔ قرآن پاک کی طرف اور عالم باعمل کے چہرہ کی طرف نظر کرنا عبادت ہے۔

کھیل کود تفریح وغیرہ

کی اسلام نے ممانعت نہیں کی۔ البتہ یہ ضروری ہے کہ جائز تفریح اس طریقہ سے سرانجام دی جائے کہ فرائض میں کوتاہی نہ ہو۔ تیر اندازی، آلات حرب و ضرب، جنگی ہتھیاروں کا چلانا سیکھنا، کبڈی کشتی، بیڈمنٹن، ہاکی تیراکی وغیرہ کھیل جائز ہیں بچوں کے لئے تعلیمی تاش جس سے جملے بنانے ہیں مفید تفریح ہے سکھاؤ۔ حضور ﷺ نے فرمایا تیر چلانا تیرنا اور گھوڑا سواری سیکھو اور سیکھاؤ۔

مسابقت یعنی کسی کام پر شرط لگانا جائز ہے

مسابقت کا مطلب یہ ہے کہ چند اشخاص آپس میں طے کر لیں کہ کون آگے بڑھ جاتا ہے جو سبقت لے جائے گا اسے یہ دیا جائے گا۔ یہ مسابقت صرف تیر اندازی

اور گھوڑ دوڑ میں ہو سکتی ہے اور اس کے جائز ہونے کی شرط یہ ہے کہ صرف ایک جانب سے مال شرط ہو مثلاً زید و بکر دونوں میں سے ایک نے یہ کہا کہ اگر تمہارا گھوڑا آگے نکل گیا یا تیر کا نشانہ لگا تو تم کو سو روپے انعام دوں گا اور اگر میں آگے نکل گیا تو تم سے کچھ نہ لوں گا۔ دوسری صورت جواز کی یہ ہے کہ تیسرا شخص ان دونوں سے یہ کہے کہ تم میں جو آگے نکل گیا اس کو میں سو روپے انعام دوں گا۔ مسابقت میں یہ بھی ضروری ہے کہ مسافت اتنی ہو جسے طے کر لیں۔ اور جتنے گھوڑے لئے جائیں وہ سب ایسے ہوں جن میں یہ احتمال ہو کہ ہر ایک آگے نکل جائے گا۔ اسی طرح تیر اندازی اور آدمیوں کی دوڑ میں یہ ہی شرط ہے۔

(۲) اگر دونوں جانب سے مال شرط ہو مثلاً زید بکر سے کہے کہ اگر تم آگے ہو گئے تو میں سو روپے دوں گا اور اگر میں آگے نکل گیا تو سو روپے تم سے لوں گا۔ یہ صورت جوئے کی ہے اور حرام و ناجائز ہے۔

(۳) اگر سبقت لے جانے میں کوئی چیز مشروط نہ ہو تو پھر مسابقت ہر چیز میں ہو سکتی ہے۔

(۴) سابق کے لئے جو کچھ ملنا طے ہوا ہے وہ اس کے لئے حلال و طیب ہے مگر وہ اس کا مستحق نہیں یعنی اگر دوسرا نہ دے تو سابق قاضی کے ہاں دعویٰ کر کے جبراً وصول نہیں کر سکتا۔

(۵) اگر مسابقت صرف لہو لعب کے طور پر ہو تو مکروہ ہے۔ حضور سید عالم ﷺ اور صحابہ کرام نے تیر اندازی اور گھوڑ دوڑ میں جو حصہ لیا تو اس سے مقصود لہو و لعب نہ تھا بلکہ جہاد کے لئے تیاری تھی یعنی ایک قسم کی یہ جنگی مشقیں تھیں۔

حرام و حلال جانور

کی تفصیل کے لئے دفتر درکار ہے۔ ضابطہ ہے کہ وہ جانور جو کیلی والا ہو اور

کیلی سے شکار بھی کرے۔ جیسے شیر، چیتا، ریچھ لومڑی، بجو، کتا، بھگیاڑ۔ اسی طرح بچہ والا پرندہ جو نیچے سے شکار کرے جیسے شکار، باز، بہری، چیل، گدہ، وغیرہ حشرات الارض، سانپ بچھو، چوہا چھکلی، گرگٹ گھونس..... مچھر پوسو، کھٹل، مکھی، مینڈک، کوا جو مردار کھاتا ہے۔ گدھا خچر، کچھوا، دریا کے تمام جانور (مچھلی جو پانی سے اپنے آپ مر کر پانی کی سطح پر الٹ گئی یہ سب حرام ہیں۔

خنزیر

کی ہر چیز کھال بال، ہڈی گوشت تمام اجزاء حرام قطعی اور سخت نجس ہے جھینگا مچھلی مشکوک ہے۔ پانی کے جانوروں میں صرف مچھلی حلال ہے، چڑیا، کبوتر ہرن گورخر، نیل گائے، مرغابی، گائے بھینس و دنبہ، بکری طوطا خرگوش، موراونٹ بطخ مرغی، ہدہد، بگلا سارس بیا حلال جانور ہیں۔

گرگٹ اور چھکلی کو مار دینا چاہیے

حضور ﷺ نے وزغ یعنی گرگٹ کے مارنے کا حکم دیا ہے اور فرمایا۔ جناب ابراہیم علیہ السلام کے لئے کافروں نے جو آگ جلائی تھی۔ اسے یہ پھونکتے تھے۔

مکان میں پرند گھونسلا بنالے تو اسے خراب نہ کیا جائے

مکان میں پرند گھونسلا بنا لیں اور بچے بھی دے دیے تو جب تک بچے بڑے ہو کر اڑ نہ جائیں اس وقت تک گھونسلا کو بگاڑا نہ جائے۔

جانوروں کو لڑانا ممنوع ہے

مرغ، بشیر، تیر، مینڈھے کھینسے وغیرہ جانوروں کو لڑانا منع ہے۔ جانہین سے شرط ہو تو جوا ہے۔ حرام ہے۔ جانوروں کو لڑانا، ان کو ایذا و تکلیف دینا ایک فضول رسم

اور فضول خرچی ہے باوقار قوم کی شان کے خلاف ہے۔

تاش شطرنج

اسی طرح شطرنج گنجفہ چوسر کھیلنا خطا ہے۔ اور جانبین سے شرط ہو تو جو ہے حرام ہے تاریخ بتاتی ہے کہ اس قسم کے غلط کھیل کود میں انہماک سے مسلمانوں سے سلطنتیں چھن گئیں۔ لوگوں نے جائیدادیں تباہ کر دیں۔ حتیٰ کہ اس کے چسکے نے بیوی بچوں تک گروی رکھنے بیچے تک کے ذلیل فعل کا ارتکاب تک کر دیا ہے کیرم بورڈ بغیر شرط کے کھیلنا جب کہ نماز و فرائض میں کوتاہی نہ ہو جائز ہے۔

جانور پالنا

شوقیہ طور پر جانور پالنا، کبوتر اور مختلف قسم کی پرند، طوطا، ہرن وغیرہ جائز ہے۔ مگر جانور پالا جائے تو اس کے حقوق بھی ادا کرنا فرض ہے۔ حضور ﷺ نے فرمایا:

جانوروں کے حقوق

ایک شخص اس یے بخشا گیا کہ اس نے پیاسے کتے کو پانی پلایا اور اس کی جان بچائی اور ایک شخص پر اس لئے عذاب ہوا کہ اس نے بلی کو باندھا آزاد نہ چھوڑا اور وہ بھوکی بسک بسک کر مر گئی۔ ایک شخص نے بلا وجہ چیونٹی کو جلا دیا ہے۔ اس پر اس سے باز پرس ہوئی (بخاری) اس سے اندازہ کر لیجیے کہ جانور اگر رکھا ہے تو اس کے کھانے پینے رہنے کا خیال رکھنا کتنا ضروری ہے۔

جانور کو تکلیف دینا ناجائز ہے

ذبح کے بعد جانور جب بالکل ٹھنڈا ہو جائے پھر کھال اتاریں جانور کے سامنے چھری تیز کرنا ایک جانور کے سامنے دوسرے کو ذبح کرنا اچھا نہیں۔ جانور کو تیز

چھری سے ذبح کرنا چاہیے۔

ذبح کا طریقہ

ذبح میں چار رگیں کاٹی جاتی ہیں۔ حلقوم سانس کی رگ۔ مری کھانا پانی اترنے والی رگ و دجین۔ مذکورہ بالا رگوں کے ساتھ دو رگیں ہیں جن میں خون جاری ہوتا ہے ذبح کی ان چار رگوں میں تین کا کٹ جانا ضروری ہے۔ ورنہ جانور حلال نہ ہو گا۔ عورت مرد (بچہ جو ذبح کرنا جانتا ہو) ذبح کر سکتے ہیں۔ جانور کا منہ بوقت ذبح قبلہ رخ کر دینا مستحب ہے۔ ذبح کرنے والے کا صحیح العقیدہ ہونا ضروری ہے۔ ورنہ جانور حرام ہو جائے گا۔ بوقت ذبح بسم اللہ اکبر کہنا چاہیے۔ اگر قصداً بسم اللہ پڑھی جانور حرام ہے۔ بھول کر بسم اللہ نہ پڑھی تو جانور حلال ہے۔ بوقت ذبح بسم اللہ اکبر کی جگہ اللہ کے سوا کسی کا نام لے کر ذبح کیا جانور حرام ہے۔ ذبح کرنے والے کو بسم اللہ اکبر کہنا ضروری و لازمی ہے۔ ذبح ہر اس چیز سے کر سکتے ہیں جو رگیں کاٹ دے اور خون بہا دے۔ دھاردار پتھر کچھی سے بھی ذبح کر سکتے ہیں بندوق کی گولی سے ذبح نہیں ہو سکتا کیونکہ یہ رگوں کو کاٹتی نہیں۔

جانور ذبح کیا اور اس کے پیٹ سے بچہ برآمد ہوا

بکری یا گائے ذبح کی اس کی پیٹ میں بچہ نکلا اگر وہ زندہ ہے تو ذبح کر دیا جائے حلال ہو جائے گا۔ اگر مرا ہوا ہے تو حرام ہے۔ اس کی ماں کا ذبح کرنا اس کے بچہ کے لئے کافی نہیں۔ (درمختار)

جانور ایسے ذبح کیا کہ سر الگ ہو گیا

حضور ﷺ نے فرمایا دو مرے ہوئے جانور حلال ہیں مچھلی اور ٹڈی۔ یعنی ان کو ذبح نہیں کیا جاتا۔ بغیر ذبح حلال ہے اور دو خون یعنی تلی اور کلجھی حلال ہے۔

کون سی چیزوں کا بیچنا ممنوع و حرام ہے

پاخانہ، پیشاب، خون، شراب، مشترک چیز بلا اجازت شریک، مردار، انسان کے اعضاء بال، ہڈی چربی وغیرہ یا جو مال ناجائز اور باطل طریقہ سے حاصل کیا ہو، شراب کے علاوہ دیگر اور نشہ آور چیزیں جو لوگوں کو نشہ پورا کرنے کے لئے فروخت کی جائیں، جس سے صحت خرابی ہوتی ہے اور بہت سی خرابیاں اور فتنے پیدا ہوتے ہیں ان تمام چیزوں کی خرید و فروخت حرام اور ممنوع ہے۔ البتہ گوبر کا بیچنا ممنوع نہیں۔ کھاد اور جلانے کے کام آتا ہے۔

مچھلی کے سوا پانی کے تمام

جانور مینڈک، کیڑا وغیرہ حشرات الارض چوہا چھوچھوندر۔ گھونس چھپکلی، گرگٹ گوہ سانپ، بچھو، چیونٹی وغیرہ کی بیع ناجائز ہے۔ (فتح القدر)

کتا، بلی، ہاتھی کی خرید و فروخت جائز ہے

اسی طرح چیتا، شکر، بہری کی خرید و فروخت جائز ہے۔ خواہ شکاری ہوں یا نہ ہوں۔

پھلوں کو پختہ ہونے سے قبل بیچنا ممنوع ہے۔

حضور ﷺ نے فرمایا لَا تَبِيعُوا التَّمْرَةَ حَتَّى يَبْدُوَ صَلَاحُهَا پھل اس وقت تک نہ بیچو جب تک اس کی پختگی ظاہر نہ ہو جائے۔

پختہ ہونے کا مطلب یہ ہے کہ پھل درخت پر نمودار ہو جائیں۔ یا سرخ زردی مائل ہو جائیں جب پھل اس حالت میں ہو جاتے ہیں تو اب عموماً کسی آفت کی وجہ سے ان کا ضائع ہونا۔ خراب ہونا یا جھڑ جانے کا خطرہ نہیں رہتا۔ مطلب یہ ہے کہ

درخت پر پھل کو پختہ ہو جانے کے بعد بیچنا جائز ہے۔ اس سے پہلے بیچنا جائز نہیں ہے۔ اب پھلوں کو درختوں پر کچی کھیتی جس میں غلہ بھی تیار نہیں ہو اس کے فروخت کی تین صورتیں ہیں۔

اول: کچی کھیتی بیچ دی کہ مشتری ابھی کاٹ لے گا یا اپنے جانوروں سے چرائے گا۔ یہ صورت جائز ہے۔

دوم: یہ کہ اس شرط پہ خریدتا ہے کہ کھیتی کو تیار ہونے تک چھوڑ رکھے گا اور جب کھیتی تیار ہو جائے گی پھر کاٹے گا تو یہ صورت بیع فاسد کی ہے کیونکہ اس شرط میں مشتری کا نفع ہے۔ سوم: پھل اس وقت بیچ ڈالے کہ ابھی نمایاں بھی نہیں ہوئے ہیں تو یہ بیع باطل محض ہے۔ آج کل عام رواج ہے کہ باغات کو پھل نکلنے سے پہلے ہی بیچ دیتے ہیں۔ بلکہ کئی سال کے لئے پیشگی دیتے ہیں۔ یہ بیع باطل ہے کیونکہ کیا معلوم کہ پھل پیدا ہوں یا نہ ہوں۔

چہارم: اور اگر پھل ظاہر ہو گئے مگر ابھی کچے ہیں ان کو بیچ دیا تو یہ بیع جائز ہے۔ مگر مشتری پر درخت سے فوراً توڑ لینا ضروری ہے اور اگر شرط کر لی ہے کہ جب تک پھل تیار نہ ہوں گے درخت پر رہیں گے تو پھر بھی بیع فاسد ہے اور اگر بلا شرط خرید لئے یعنی پھل ظاہر ہو گئے اور خرید لئے اور شرط نہیں کی کہ پھل تیار ہونے یعنی پکنے تک درخت پر رہیں گے اور بائع نے بعد بیع اجازت دے دی کہ تیار ہونے تک درخت پر رہنے دو تو اب کوئی حرج نہیں بیع جائز ہے۔ باغات اور کھیتی کو فروخت کرنے میں عام طور پر لوگ ان مسائل کا خیال نہیں رکھتے۔

مردار جانور کے بال و پروہڈی کے احکام

مردار جانور وہ ہے جو اپنی طبعی موت مر جائے یا اسے بسم اللہ اللہ اکبر کہہ کر ذبح نہ کیا جائے یا پتھر سے مار دیا جائے یا کسی جانور نے اسے ہلاک کر دیا ہو۔ یا گلا گھونٹ

کر مار ڈالا گیا ہو۔

مردار کی کھال کورنگنے سے پہلے بیچنا استعمال کرنا حرام ہے اور دباغت کے بعد جائز ہے۔ مردار کا پٹھا، بال ہڈی، چونچ کھر، ناخن ان سب کو بیچ بھی سکتے ہیں اور کام میں بھی لاسکتے ہیں۔ جب کہ اس پر گوشت اور چکنائی نہ ہو..... خنزیر کے تمام اجزا ناپاک و نجس ہیں۔ خنزیر کے بال اور کسی جز کی بیج باطل ہے اور اس کی کھال و بال کا کسی صورت میں بھی استعمال جائز نہیں ہے کیونکہ خنزیر کے متعلق قرآن پاک میں فرمایا: فإِنَّهُ رِجْسٌ خنزیر کے تمام اجزا نجس و ناپاک ہیں اسی طرح مردار کی چربی و گوشت کی خرید و فروخت حرام ہے۔

شکار جائز بھی ہے اور ناجائز بھی

ضرورت کے لئے شکار کرنا جائز ہے شکار کا گوشت ضائع کر دینا ممنوع ہے بعض شکاری محض تفریح یا طبع یا نشانہ بازی کے لئے جانور کو مار دیتے ہیں اور یونہی چھوڑ دیتے ہیں۔ یہ گناہ ہے حضور ﷺ نے فرمایا جس نے چڑیا یا کسی جانور کو ناحق مارا روز قیامت اس سے سوال ہوگا۔ (زمانی) ہر وہ فعل جس سے جانور کو بلا فائدہ تکلیف پہنچے ممنوع ہے۔

سدھائے ہوئے کتے سے شکار کے احکام

(۱) کلب معلم اس کتے کو کہتے ہیں جو شکار کے لئے سدھالیا جاتا ہے۔ اس کی خصوصیت یہ ہوتی ہے کہ وہ عام جانوروں کی طرح شکار پھاڑ نہیں کھاتا بلکہ اپنے مالک کے لئے پکڑ رکھتا ہے۔ اسی وجہ سے عام درندوں کا پھاڑا ہوا جانور حرام ہے اور سدھائے ہوئے کتے کا شکار حلال ہے۔

(۲) پھر چونکہ اس میں کتے کو مطلق رکھا گیا ہے اس لئے کسی بھی قسم و نسل کا کتا

چاہے وہ اسود ہی کیوں نہ ہو جب اس کو سدھالیا جائے تو اس کا شکار حلال ہے (لیکن امام مالک رحمہ اللہ کے نزدیک کلب اسود کا شکار حلال نہیں ہے)

(۳) حدیث سے واضح ہوتا ہے کہ گتے کے ذریعہ شکار کرنے کے لئے چار شرطوں کا ہونا ضروری ہے۔ اول کتا سدھایا ہوا ہو۔ دوم ارسال یعنی کتے نے خود بخود شکار نہ کیا ہو، بلکہ مالک کا اشارہ پا کر اس نے جانور کو پکڑا ہو۔ سوم یہ کہ بوقت ارسال بسم اللہ پڑھ لی ہو۔ چہارم یہ کہ کتے نے شکار کو مالک کے لئے پکڑا ہو اور اس سے خود نہ کھایا ہو۔ اگر خود اس نے شکار سے کھالیا۔ تو شکار حرام ہوگا۔ چنانچہ حدیث کے یہ لفظ اِذَا اَكَلَ فَلَا تَأْكُلُ سے یہ بالکل صراحت کے ساتھ معلوم ہوتی ہے۔

(۴) اگر بھول کر بسم اللہ نہیں پڑھی، تو شکار حلال ہے اور اگر قصداً نہیں پڑھی تو حرام ہے۔

(۵) اگر سدھائے ہوئے کتے کو چھوڑا اور دوسرا کتا بھی شکار کرنے میں شامل ہو گیا تو شکار حرام ہوگا کیونکہ شکاری نے بسم اللہ اپنے کتے پر پڑھی تھی نہ کہ دوسرے کتے پر۔

(۶) یہ ہدایت قرآن پاک کی اس آیت سے ماخوذ ہیں۔

وَمَا عَلَّمْتُمْ مِنَ الْجَوَارِحِ مُكَلِّبِينَ تُعَلِّمُونَهُنَّ مِمَّا عَلَّمَكُمُ اللَّهُ فَكُلُوا مِمَّا أَمْسَكْنَ عَلَيْكُمْ وَاذْكُرُوا اسْمَ اللَّهِ عَلَيْهِ۔

”اور جو شکاری جانور تم نے سدھائے انہیں شکار پر دوڑاتے جو علم تمہیں خدا نے دیا اس میں سے انہیں سکھاتے تو کھاؤ اس میں سے جو وہ مار کر تمہارے لئے رہنے دے اور اسپر اللہ کا نام ہو۔“

یہ آیت ابن حاتم اور حضرت زید بن مہلبہل کے حق میں نازل ہوئی جن کا نام حضور ﷺ نے زید الخیر رکھا تھا۔ ان دونوں صاحبوں نے عرض کیا، یا رسول اللہ ہم

لوگ کتے اور باز کے ذریعہ شکار کرتے ہیں کیا ہمارے لئے حلال ہے اس پر یہ آیت نازل ہوئی۔

(الف) جو شکاری جانور خواہ وہ درندوں میں سے ہوں جیسے کتا اور چیتا یا شکاری پرندوں سے ہوں۔ جیسے باز شاہین، شکرہ وغیرہ جب ان کو اس طرح سدھا لیا جائے کہ جو شکار کریں اس میں سے نہ کھائیں اور جب شکاری ان کو چھوڑے تب شکار پر جائیں اور جب واپس بلائے واپس آجائیں ایسے شکاری جانور کو معلم کہتے ہیں۔ آیت سے جو بات واضح ہوتی ہے، اس کا خلاصہ یہ ہے کہ جس شخص نے کتا یا شکرہ وغیرہ کوئی شکاری جانور شکار پر چھوڑا تو اس کا شکار چند شرطوں سے حلال ہے۔

(۱) شکاری جانور مسلمان کا ہو اور سدھایا ہوا ہو۔

(۲) اس نے شکار کو زخم لگا کر مارا ہو۔

(۳) شکاری جانور بسم اللہ، اللہ اکبر کہہ کر چھوڑا گیا ہو۔

(۴) شکار اگر زندہ ملے تو اس کو بسم اللہ اللہ اکبر کہہ کر ذبح کر لیا جائے۔

(۵) اگر زندہ نہ ملے تو اس کے بغیر ہی حلال ہے کیونکہ بوقت ارسال بسم اللہ اللہ

اکبر پڑھ لی گئی ہے۔

(ب) اور مندرجہ ذیل صورتوں میں شکار حرام ہوگا۔

۱۔ اگر شکاری جانور (غیر معلم) سدھایا ہوا نہ ہو (۲) یا اس نے شکار کے زخم نہ

کیا ہو (۳) یا شکار پر چھوڑتے وقت بسم اللہ اللہ اکبر نہ پڑھا ہو۔ (۴) یا شکار زندہ ملا

ہو اور اس کو بسم اللہ اللہ اکبر کہہ کر ذبح نہ کیا ہو۔ (۵) یا معلم کے ساتھ غیر معلم شکار میں

شریک ہو گیا ہو۔ (۶) یا ایسا شکاری جانور شکار میں شریک ہو گیا ہو کہ جس کو بسم اللہ،

اللہ اکبر کہہ کر نہ چھوڑا گیا ہو (۷) یا وہ شکاری جانور کسی مجوسی کافر کا ہو۔ ان سب

صورتوں میں شکار حرام ہے۔

(ج) نیز یہ ہی احکام تیر کے ساتھ شکار کے ہیں۔ یعنی اگر بسم اللہ اکبر کہہ کر تیر شکار پر چھوڑا اور تیر سے شکار مجروح ہو کر گر پڑا اور مر گیا تو حلال ہے اور اگر مجروح ہو کر بھی زندہ رہا تو پھر اس کو بسم اللہ، اللہ اکبر کہہ کر دوبارہ ذبح کیا جائے گا اور اگر بوقت ارسال تیر پر بسم اللہ نہیں پڑھی یا تیر نے شکار کو زخم نہیں پہنچایا یا زندہ پانے کے بعد دوبارہ اس کو ذبح نہ کیا تو ان صورتوں میں تیر کا شکار بھی حرام ہوگا۔ نیز بندوق کو تیر پر قیاس نہ کیا جائے۔ بندوق کا شکار ذبح کے کسی حالت میں حلال نہیں۔

حفاظت کے لئے کتابالنا

جانور یا زراعت یا کھیتی یا مکان کی حفاظت کے لئے شکار کے لئے کتابالنا جائز ہے اور یہ مقصد نہ ہو تو کتابالنا جائز ہے حضور ﷺ نے فرمایا جس نے (بلا مقصد) کتابالنا اس کے عمل (ثواب) میں ہر روز دو قیراط کم ہو جائیں گے۔ جس گھر میں کتابالنا تصویر ہو رحمت کے فرشتے نہیں آتے (بخاری و مسلم) جس صورت میں کتابالنا جائز ہے اس میں بھی مکان کے اندر نہ رکھے۔ البتہ اگر چور یا دشمن کا خوف و اندیشہ ہو تو مکان کے اندر بھی رکھ سکتا ہے۔ (فتح القدیر)



نجاستوں، جانوروں کے پیشاب اور دیگر چیزوں کے پاک و ناپاک ہونے کا بیان

نجاست غلیظہ

جو سخت ناپاک نجس ہو اور اس کا حکم بھی سخت ہے۔ پاخانہ، پیشاب، بہتا خون، پیپ منہ بھرتے، حیض و نفاس و استخاصہ کا خون، منی، ودی، مذی دکھتی آنکھ سے جو پانی ہے دودھ پیتے لڑکی لڑکے کا پیشاب۔ شیر خوار بچہ نے دودھ ڈال دیا اور وہ منہ بھر ہے۔ خشکی کے ہر جانور کا خون مردار کا گوشت چربی۔ حلال جانور جسے مجوسی، ہندو سکھ بت، پرست یا مرتد نے ذبح کیا ہو۔ وہ جانور جو بغیر ذبح شرعی مر گیا ہو (مردار) حرام چوپائے جیسے کتا، شیر لومڑی، بلی، چوہا، گدھ خچر ہاتھی اور خنزیر کا پاخانہ پیشاب، گھوڑے کی لید۔ ہر حلال چوپایہ جیسے گائے بھینس کا گوبر، بکری اونٹ کی مینگنی اور وہ پرند جو اونچانہ اڑے جیسے مرغی بطخ چھوٹی نسل کی ہو یا بڑی نسل کی۔ شراب (خمر) سانپ خواہ جنگلی ہو اس کا پاخانہ مینڈک کا گوشت جس میں بہتا خون خنزیر کا گوشت ہڈی بال تمام اعضاء چھپکلی یا گرگٹ کا خون۔ ہاتھی کے سونڈ کی رطوبت شیر، چیتے کتے درندوں کا لعاب، یہ بھی نجاست غلیظہ ہیں۔ ان کا حکم یہ ہے کہ اگر کپڑے یا بدن میں ایک درہم سے زیادہ لگ جائے تو اس کا پاک کرنا فرض ہے بے پاک کیے نماز پڑھ لی تو ہوگی ہی نہیں اور قصد اُپڑھی تو گنہگار ہوگا۔ اور اگر نجاست غلیظہ ایک درہم کے برابر ہے تو پاک

کرنا واجب ہے کہ بے پاک کیے نماز پڑھی تو نماز مکروہ تحریمی ہوگی۔ اس کو دوبارہ پڑھنا ضروری ہے اور اگر درہم سے کم ہے تو پاک کرنا سنت ہے کہ بے پاک کیے نماز پڑھی ہو گئی۔ مگر خلاف سنت ہے اس کو دوبارہ پڑھ لینا بہتر ہے۔

نوٹ

۱۔ جس شیشی میں پیشاب یا خون یا شراب ہے اس کو جیب میں رکھ کر نماز پڑھی، نماز نہ ہوگی (۲) اگر ایسے انڈے کو جس کی زردی خون ہو چکی ہے جیب میں رکھ کر نماز پڑھی تو ہو جائے گی۔ (۳) بھیگی ہوئی ناپاک زمین یا نجس بچھونے پر سوکھے ہوئے پاؤں رکھے اور پاؤں میں تری آگئی تو نجس ہو گئے۔ اور اگر صرف سیل ہے تو نہیں (۴) بھیکے ہوئے پاؤں نجس زمین یا بچھونے پر رکھے تو ناپاک نہ ہوں گے۔
اگرچہ پاؤں کی تری کا اس پر دھبہ محسوس ہو اور اگر اس زمین بچھونے کو اتنی تری پہنچی کہ اس بچھونے یا زمین کی تری پاؤں کو لگی تو اب پاؤں نجس ہو جائیں گے۔

نجاست خفیفہ

جن جانوروں کا گوشت حلال ہے جیسے گائے بکری وغیرہ کا پیشاب گھوڑے اور جس پرند کا گوشت حرام ہے خواہ شکاری ہو۔ جیسے کوا چیل شکر ابا کی بیٹ، نجاست خفیفہ ہے۔ اس کا حکم یہ ہے کہ کپڑے یا بدن کے جس حصہ پر لگی۔ اس کی چھوتھائی سے کم ہے تو معاف ہے۔ نماز اس سے ہو جائے گی۔ اور اگر پورے چھوتھائی حصہ پر ہے تو بے دھوئے نہیں ہوگی۔

مندرجہ ذیل جانوروں کا لعاب پسینہ اور جوٹھا پاک ہے

تمام حلال جانور جیسے گائے بھینس، بکری، ہرن، دُنْبہ، اونٹ، تیتربشیر، کبوتر، چڑیا وغیرہ گھوڑا تمام وہ جانور جو پانی میں رہتے ہیں خواہ ان کی پیدائش پانی کے باہر ہو۔

مندرجہ ذیل جانوروں کا جوٹھانا پاک ہے

سور، کتا شیر، بھیڑ، ہاتھی گیدڑ، اور دوسرے درندے وہ مرغی یا حلال جانور جیسے غلیظ کھانے کے عادت ہو بلی جب کہ اس نے چوہا کھایا اور فوراً برتن میں منہ ڈال دیا۔ اگر خوب زبان سے چاٹنے کے بعد کہ اس کے منہ میں چوہے کے خون وغیرہ کا اثر جاتا رہا۔ پھر برتن میں منہ ڈالا تو پاک ہے مگر مکروہ۔

مندرجہ ذیل جانوروں کا جوٹھا مکروہ ہے

گھر میں رہنے والے جانور جیسے بلی، چوہا، سانپ، چھکلی اڑنے والے شکاری جانور جیسے شکر، باز، چیل، کوا اور گدھے خچر کا جھوٹا مشکوک ہے۔ لیکن اگر اس کا پسینہ کپڑے کو لگ جائے تو کپڑا پاک ہے۔

نوٹ

اچھے پانی کے ہوتے ہوئے مکروہ پانی سے وضو غسل مکروہ ہے۔ اگر اچھا پانی موجود نہیں ہے پھر مکروہ پانی سے وضو غسل میں حرج نہیں۔

بعض جانور جن کی بیٹ وغیرہ اور بعض چیزیں جو پاک ہیں

- ۱۔ بلغمی رطوبت جو ناک یا منہ سے نکلے اگر چہ پیٹ سے چڑھے۔ (۲) چمگادڑ کی بیٹ اور پیشاب جو پرندے اونچے اڑتے ہیں۔ جیسے کبوتر مینا، مرغابی قاز کی بیٹ (۳) مچھلی اور پانی کے رہنے والے جانور کھٹل کا خون خچر اور گدھے کا لعاب اور پسینہ (۴) پیشاب کی نہایت باریک چھنٹیں سوئی کے نوک برابر بدن یا کپڑے پر پڑ جائیں تو کپڑا اور بدن پاک ہے۔ (۵) وہ خون جو زخم سے بہا نہ ہو (۶) تلی کلیجی میں جو خون باقی رہ گیا (۷) ناپاک چیز کا دھواں (۸) پاخانہ یا دیگر نجاست پر سے لکھیاں اڑ کر جسم یا کپڑے پر بیٹھیں (۹) راستہ کی کچھڑ جب تک اس کی نجس ہونا معلوم نہ ہو۔ سڑک پر

چھڑکاؤ کے پانی کی چھٹیں (۱۰) کتابدن یا کپڑے سے چھو جائے۔ بشرطیکہ اس کے بدن پر کوئی اور نجاست نہ لگی ہو۔ (۱۱) سوا سورا کے تمام جانوروں کی وہ ہڈی جس پر مردار کی چکنائی باقی نہ ہو (۱۲) سورا کے سوا تمام جانوروں کے بال دانت جیسے ہاتھی شیر وغیرہ کے (۱۳) عورت کے پیشاب کے مقام سے جو رطوبت نکلے۔ یہ سب پاک ہیں۔ بدن یا کپڑے کو لگ جائیں بدن یا کپڑا ناپاک نہ ہوگا۔

منی و ودی ناپاک ہے

اسی طرح بوقت شہوت جو رطوبت بھی نکلے۔ اگر کپڑے کو منی لگ جائے اور ابھی گیلی ہو تو دھونے سے ہی کپڑا پاک ہوگا اور اگر غلیظ ہو اور سوکھ جائے اور اس کو خوب اچھی طرح رگڑ ڈالا جائے کہ اس کے اجزا کپڑے سے جھڑ جائیں تو اس کپڑے کے ساتھ بغیر دھوئے بھی نماز پڑھ سکتے ہیں اور کپڑا پاک ہو جائے گا۔

وضو و غسل کے پانی کا حکم

جو پانی وضو یا غسل کرنے میں سے گرا پاک ہے۔ مگر اس پانی سے وضو غسل جائز نہیں۔ پانی سے بھرے ہوئے لوٹے حمام یا بالٹی میں بے وضو شخص کا ہاتھ یا انگلی یا پورا ناخن بقصد یا بلا قصد بغیر دھوئے ہوئے پڑ جائے تو اس پانی سے بھی وضو جائز نہیں۔ اسی طرح جس پر غسل فرض ہے اس کے جسم کا کوئی بے دھلا ہوا حصہ پانی سے چھو جائے تو اس پانی سے وضو غسل جائز ہے۔

جو پانی سورج کی گرمی سے گرم ہو جائے

اگرچہ پاک ہے مگر جب تک گرم ہے اس سے وضو غسل نہ کیا جائے کیونکہ ایسے پانی کے استعمال میں برص کے مرض میں مبتلا ہو جانے کا اندیشہ ہے۔

۲۔ آدمی خواہ جنبی ہو یا حیض و نفاس والی عورت اس کا جوٹھا پاک ہے۔ کافر کا

بھی پاک ہے مگر اس سے بچنا چاہیے۔

دوران بارش چھت پر نالہ وغیرہ کے پانی کا حکم

دوران بارش پر نالہ سے جو پانی گرے اگر وہ چھت پر نجاست ہو تو اگر پانی کے رنگ و بومز میں تبدیلی نہ ہو تو پاک ہے اور اگر بارش رک گئی پانی بہنا موقوف ہو گیا تو اب ٹھہرا ہوا پانی جو چھت سے ٹپکے نجس ہے۔ اس طرح دوران بارش نالیوں یا سڑکوں کا پانی جب کہ اس کا رنگ و بومز نہ بدلے پاک ہے۔

حرام جانور کا دودھ نجس ہے

حرام جانور کا دودھ نجس ہے۔ البتہ گھوڑی کا دودھ پاک ہے مگر کھانا جائز نہیں۔ آدمی کی کھال یا کوئی عضو جسم سے جدا ہو کر اگرچہ ناخن برابر ہو پانی میں گر جائے۔ وہ ناپاک ہے اور خود پانی میں ناخن گر جائے تو ناپاک نہیں۔

درم کا وزن اور اس کی پیمائش

نجاست غلیظہ اگر گاڑھی ہے جیسے پاخانہ گو بر تو درہم کے برابر یا کم یا زیادہ ہونے کا مطلب یہ ہے کہ وزن میں اس کے برابر یا کم یا زیادہ ہو درہم کا وزن ساڑھے چار ماشہ ہے۔ اگر نجاست غلیظہ تلی ہے جیسے آدمی کا پیشاب شراب تو درہم سے مراد اس کا پھیلاؤ ہے جو تقریباً چاندی کے روپے کے برابر ہے۔

ناپاک اشیاء کو پاک کرنے کا طریقہ

نجاست اگر رنگدار ہے تو دھونے میں گنتی شرط نہیں ہے بلکہ اس نجاست کو پانی سے دور کرنا چاہیے کہ اس کا اثر بالکل زائل ہو جائے۔ خواہ ایک بار دھونے سے ہو یا تین بار اور اگر نجاست تلی ہے جیسے پیشاب وغیرہ تو تین بار دھونے اور تینوں بار

نچوڑنے سے وہ چیز ناپاک ہوگی۔ ہر مرتبہ نچوڑنے کے بعد ہاتھ پاک کر لینا چاہیے۔ جو چیز نچوڑنے کے قابل نہیں جیسے چٹائی کمبل، قالین منی کے کورے برتن تخت ٹاف گداچمڑے کی بنی ہوئی چیزیں، غرض یہ کہ ہر وہ چیز جو اپنے اندر نجاست کو جذب کر سکتی ہے اور نچوڑنا اس کا دشوار ہے تو اس کے پاک کرنے کا طریقہ یہ ہے کہ اس کو دھو کر چھوڑ دیں۔ حتیٰ کہ پانی ٹپکنا بند ہو جائے تیسری بار میں وہ چیز پاک ہو جائے گی۔ ہر مرتبہ دھونے کے بعد سکھانا ضروری نہیں ہے جو کپڑا اپنی نازکی کی بنا پر نچوڑنے کے قابل نہیں انہیں بھی اسی طرح پاک کیا جائے گا۔ ایسی چیز جن میں مسام نہیں ہوتے نجاست اس میں بالکل جذب نہیں ہوتی۔ جیسے چینی پیتل، تانبے، لوہے، اسٹیل کی اشیاء پالش کی ہوئی لکڑی روغن دار مٹی کے برتن آئینہ شیشہ وغیرہ صرف تین بار دھو لینے سے پاک ہو جائے گا۔

ناپاک گھی یا تیل کو پاک کرنے کا طریقہ

جی ہوئی چیز شہد یا گھی وغیرہ میں اگر چوہا یا اس کی مثل کوئی جانور گر جائے تو اس کو نکال کر پھینک دیں اور آس پاس سے تھوڑا تھوڑا گھی جہاں تک اس کی نجاست سرایت کرنے کا ظن ہو پھینک دیں۔ باقی کا پاک ہے اس کی وجہ یہ ہے کہ جیسے ہونے کی وجہ سے نجاست سارے گھی میں سرایت نہیں کرے گی بلکہ صرف اس حصہ میں سرایت کرے گی جو اس سے ملا ہوا گا۔ اس لئے آس پاس کے گھی کو نکال دینے سے باقی کا گھی پاک قرار پائے گا اور اگر گھی جما ہوا نہیں ہے تو پھر اسے پاک کرنے کا طریقہ یہ ہے کہ ناپاک گھی کو اتنے بڑے برتن میں کر دیں کہ اس کا کچھ حصہ خالی رہے۔ پھر اسے پاک پانی یا اسی جنس کی پاک چیز اس برتن میں ڈالیں۔ حتیٰ کہ برتن کے منہ سے ابلنے لگے اور کناروں سے بہہ نکلے جو گھی برتن کے کناروں سے بہے گا

ناپاک ہے جو برتن کے اندر رہے گا وہ پاک ہو جائے گا۔ نیز اگر ناپاک گھی جم گیا ہے تو اسے پگھلا کر اسی طرح پاک کر سکتے ہیں۔

نوٹ

جو گھی یا تیل ناپاک ہو اس کا کھانا ناجائز ہے۔ البتہ جلانے یا اسی نوع کے دوسرے کاموں میں استعمال ہو سکتا ہے۔



کنواں پاک کرنے کا طریقہ

مندرجہ ذیل صورتوں میں کنویں کا کل پانی نکالا جائے گا۔

(۱) انسان یا کسی جانور کا پیشاب یا بہتا ہوا خون، شراب کا ایک قطرہ یا کوئی ایسی چیز جو نجس و ناپاک ہو، یا مرغی بطخ کی بیٹ یا جن چو پاؤں کا گوشت حرام ہے ان کا پاخانہ پیشاب۔ یا آدمی بکری کتا کوئی بھی خون رکھنے والا جانور ان کے برابر ہو یا ان سے بڑا۔ یا مرغی بلی چوہا چھکلی یا کوئی بھی خون رکھنے والا جانور کنویں میں گر کر مر کر پھول جائے یا یہ سب کنویں سے باہر مریں پھر کنویں میں گر جائیں خنزیر کنویں میں گر جائے زندہ نکلے یا مردہ ہو چھکلی یا چوہے کی دم کٹ کر کنویں میں گرے اگر پھولی پھٹی نہ ہو۔ دو عدد بلیاں گر کر مر جائیں یا کافر مردہ اگر چہ سو بار دھویا گیا ہو گر جائے جو تاپا گیند وغیرہ گرے۔ جب کہ ان کا نجس و ناپاک ہونا بالیقین معلوم ہو۔ یا مردار کی ہڈی جس پر گوشت یا چکنائی لگی ہو یا سؤر کی ہڈی یا اس کا کوئی بھی جز یا چھ عدد چوہے گر کر مر جائیں کچھ بچہ مردہ پیدا ہو گر جائے۔

(۲) چھوہا چھوند، چڑیا چھکلی گر گٹ یا ان کے برابر ان سے چھوٹا جانور جو خون رکھتا ہے گر کر مر گیا تو بیس ڈول سے تیس ڈول تک پانی نکالا جائے۔

(۳) کبوتر مرغی بلی یا یکدم تین چار پانچ تک چوہے گر کر مر جائیں تو چالیس سے ساٹھ ڈول تک پانی نکالا جائے۔

(۴) مندرجہ ذیل صورتوں میں کنواں پاک رہے گا۔ اگر مینگنیاں، گوبر اور لید اگرچہ

ناپاک ہیں مگر گرجائیں تو ان کا قلیل معاف ہے۔ اڑنے والے حلال جانور کبوتر، چڑیا کی بیٹ یا شکاری پرند، چیل، شکراباز کی بیٹ گرجائے۔ چوہے چمگادڑ کا پیشاب یا نجس غبار گرے۔ پانی کا جانور جو پانی ہی میں پیدا ہوتا ہے کنویں میں مر جائے یا مرا ہوا گر جائے اگر چہ پھول پھٹ گیا ہو۔ مرغی کا تازہ انڈا جس پر ہنوز رطوبت لگی ہو۔ بکری کا بچہ جو پیدا ہوتے ہی کنویں میں گرا مگر مر نہیں۔ جس جانور میں خون نہیں ہوتا۔ جیسے مچھر مکھی وغیرہ گرجائیں تو کنواں پاک رہے گا۔

نوٹ

جس کنویں کا پانی نہ ٹوٹا ہو تو اندازہ کر کے کہ اس میں اتنا پانی ہے کل پانی نکالا جائے گا۔ کل پانی نکالنے کا مطلب یہ ہے کہ جب آخری ڈول ڈالیں تو آدھا بھی نہ بھرے۔ اس کی مٹی نکالنے کی ضرورت نہیں۔ دیوار رسی ڈول بھی پاک ہو گئے۔ ان کو دوبارہ دھونے کی ضرورت نہیں جس چیز کی وجہ سے پانی نکالنے کا حکم ہے پہلے اس چیز کو نکال دیں اگر وہ اسی میں پڑی رہی تو کتنا ہی پانی نکالیں پاک نہ ہوگا۔ اگر وہ چیز گل سڑ کر پانی ہو گئی تو صرف پانی نکالنے سے کنواں پاک ہو جائے گا۔

(۱) ہر قسم کی گری پڑی چیز کا اٹھانا جائز ہے۔ مثلاً متاع جانور بلکہ اونٹ وغیرہ پڑا ہوا مال کہیں ملا اور یہ خیال ہو کہ میں اس کے مالک کو تلاش کر کے دے دوں گا تو اٹھا لینا مستحب ہے اور اگر اندیشہ ہو کہ شاید میں خود ہی رکھ لوں اور مالک کو تلاش نہ کر سکوں تو چھوڑ دینا بہتر ہے اور اگر ظن غالب ہو کہ مالک کو نہ دوں گا تو اٹھانا جائز ہے اور پڑا ہوا مال اپنے لئے اٹھانا حرام ہے۔ اگر یہ ظن غالب ہو کہ اگر نہ اٹھاؤں گا تو یہ چیز ضائع ہو جائے گی تو اٹھالینا ضروری ہے۔

(۲) حدیث میں یہ آیا کہ لقطہ کی ایک سال تک تشہیر کی جائے۔ اٹھانے والے پر تشہیر کرنا لازم ہے۔ یعنی بازاروں اور شارع عام میں اور مساجد میں بہترین ذریعہ

ریڈیو اور اخبارات ہیں۔ ان کے ذریعہ تشہیر کرائے۔ تشہیر کی مدت میں اختلاف ہے۔ احناف کے نزدیک اتنے زمانہ تک تشہیر کرے کہ ظن غالب ہو جائے کہ مالک اب تلاش نہ کرتا ہوگا۔

(۳) لقطہ اٹھانے والے کے ہاتھ میں امانت ہوتا ہے یعنی اٹھانے والے نے اس کی اپنے مال کی طرح حفاظت کی مگر اس کے باوجود تلف ہو گیا تو اس پر تاوان نہ ہوگا۔ مگر اس میں یہ شرط ہے کہ اٹھاتے وقت کسی کو گواہ بنا لیا ہو اور اگر گواہ نہ کیا تو تلف ہونے کی صورت تاوان دینا پڑے گا۔ ہاں اگر وہاں کوئی نہ ہو یا یہ اندیشہ ہو کہ گواہ بنائے گا تو ظالم چھین لے گا اور مالک تک نہ پہنچائے گا تو اس صورت میں تلف ہو جانے پر ضمان نہیں ہے۔

(۴) تشہیر کی مدت پوری ہو جانے کے بعد اٹھانے والے کو اختیار ہے کہ یا تو لقطہ کی خود حفاظت کرے۔ تا آنکہ اس کا مالک مل جائے یا کسی غریب و مسکین کو دے دے یا اگر خود غریب و نادار ہے تو اپنے کام میں لے آئے لیکن ان سب صورتوں میں جب بھی مالک آ گیا اس کو اختیار ہے کہ یا تو صدقہ کو جائز کر دے یا اگر وہ چیز بعینہ موجود ہے تو اس کو لے لے اور اگر ہلاک ہو گئی ہے تو تاوان لے لے۔

منت کا بیان

اگر کسی مسلمان نے یہ منت مانی کہ اگر اللہ تعالیٰ نے اپنے فضل سے میرا کام پورا فرما دیا یا بیمار کو شفاء عطا فرمادی (جسے نذر فقہی کہتے ہیں جو اللہ تعالیٰ کے ساتھ خاص ہے یعنی غیر اللہ کے لئے جائز نہیں) تو میں اتنے روزے رکھوں گا یا اتنی خیرات کروں گا تو جب شرط پائی جائے اسے پورا کرنا واجب ہے۔ قرآن مجید میں فرمایا یُسُوْفُوْنَ بِاللَّذُوْرِ نیک لوگ وہ ہیں جو اپنی منت پوری کرتے ہیں۔ حج، عمرہ، نماز، روزہ، خیرات، اعتکاف جس کی بھی منت مانی اس کو پورا کرنا ضروری ہے۔ اس صورت میں کفارہ

وغیرہ سے کام نہیں لیا جاسکتا۔

نا جائز منت

علم و تعزیہ بنانے کی منت مانی۔ بعض عورتیں لڑکے کے کان چھدوانے یا چوٹیا رکھنے یا سونے چاندی یا پیتل کا کسی بزرگ کے نام پر کپڑا پہنانے کی منت مانتی ہیں۔ ایسی منت ناجائز ہے اور اس کا پورا کرنا لازم نہیں۔

کیونکہ یہ فضول اور لغو کام ہے اور اس قسم کی منت ایصالِ ثواب کے حکم میں بھی نہیں ہے۔ بزرگانِ دین کی جو منت مانی جاتی ہے (وہ نذر فقہی نہیں ہے) اس کا مطلب صرف اس قدر ہے کہ بندہ یہ کہے کہ اگر اللہ کے فضل سے میرا کام ہو گیا تو فلاں بزرگ کی روح کو ایصالِ ثواب کروں گا یا کسی بزرگ کے مزار پر عرض کرنا کہ آپ دعا فرمائیں۔ اللہ تعالیٰ میرا یہ کام پورا فرمادے تو میں آپ کی روح کو ایصالِ ثواب کے لئے کھانا پکا کر یا جو بھی میسر ہوگا۔ غریبوں، یتیموں یا عام مسلمانوں میں تقسیم کروں گا یہ جائز ہے کیوں کہ یہ ایصالِ ثواب کے ضمن میں آتی ہے۔ اسے پورا کرنا اخلاقی فرض تو ہے لیکن فرض واجب نہیں اور ایصالِ ثواب کے طور پر جو چیز تقسیم کی جائے وہ صدقہ واجبہ نہیں ہے صدقہ نافلہ ہے جو امیر و غریب سب کو کھلایا یا دیا جاسکتا ہے ایصالِ ثواب کے مسائل اسی کتاب کے ۶۰۹ پر ملاحظہ فرمائیے۔

مسجد میں چراغ جلانے

کسی بزرگ کے مزار پر چادر چڑھانے یا گیارہویں کی نیاز دلانے یا مجلس میلاد کرنے کی منت مانی تو یہ نذر فقہی نہیں ہے مگر یہ کام منع نہیں جائز ہے۔ اس کو پورا کرے تو اچھا ہے۔ البتہ کوئی کام خلاف شرع نہ ہونا چاہیے۔ بعض لوگ یوں منت مانتے ہیں کہ اگر میرا یہ کام ہو گیا تو فلاں بزرگ کے مزار پر گھی کے چراغ جلاؤں گا یہ

غلط اور لغو ہے۔ اتنا گھی جو ضائع کرنا ہے اسے اس بزرگ کے ایصالِ ثواب کے لئے کسی غریب و مستحق کو دے دینا چاہیے۔ اسی طرح مزارات پر مٹی کے گھوڑے چڑھانا، دھاگے باندھنا اس قسم کی رسمیں بھی فضول ہیں۔

تعویذ گنڈا

آیات قرآنیہ اللہ کے اسماء اور حدیث میں مذکورہ دعاؤں یا ایسے جائز الفاظ یا لکیروں وغیرہ پر مشتمل تعویذ بغرض شفاء وغیرہ گلے میں ڈالنا جائز ہے۔ حدیث شریف میں ممانعت اس تعویذ کی آئی ہے کہ جس میں کوئی خلاف شرع لفظ ہو۔ اسی طرح بغرض شفاء آیات قرآنیہ اسماء الہی درود شریف اور دعائیں رکابی پر لکھ کر مریض کو پلانا بھی جائز ہے۔

نظر حق ہے

بچوں کو اور اشیاء کو نظر لگ جانا حق ہے۔ احادیث سے ثابت و واضح ہے۔ حدیث میں فرمایا جب اپنے یا کسی مسلمان بھائی کی چیز دیکھے اور پسند آئے۔ تو یہ کہے اللہ برکت دے یا ماشاء اللہ کہے تو نظر نہیں لگتی۔

اگر بچہ کو نظر لگ جائے تو سورہ فاتحہ اور چاروں قل پڑھ کر دم کریں۔ آیہ الکرسی کا دم بھی فائدہ مند ہے۔ یونہی صدقہ و خیرات بھی بلاؤں کو نکالتا ہے۔ بچہ کی ٹھوڑی پر سرمہ کا کالائیکہ لگا دینے سے بچہ نظر سے محفوظ ہو جاتا ہے۔ حضور ﷺ نے فرمایا نظر کا لگنا حق ہے۔ اگر کوئی چیز تقدیر پر غالب ہو سکتی ہے تو وہ نظر ہے۔

نیک فالی اور بد فالی

حضور ﷺ نے فرمایا فال اچھی چیز ہے اور فال یہ ہے کہ کہیں جاتے وقت یا کسی کام کا ارادہ کرتے وقت کسی کی زبان سے اچھا کلمہ نکل گیا یہ فال حسن ہے اور

بدفالی کوئی چیز نہیں۔ مثلاً بلی نے راستہ کاٹ دیا۔ الو بول اٹھا۔ یا اسی قسم کی باتیں جن سے بدفالی لی جاتی ہے اس کی کوئی حیثیت نہیں ہے۔ حضور ﷺ نے فرمایا براشگون کسی کو واپس نہ کرے۔ یعنی کہیں جانے کا ارادہ ہے اتفاقاً ہاتھ سے گلاس گر کر ٹوٹ گیا اس سے بدفالی مراد لی تو ایسی صورت میں جہاں جانا ہے اللہ پر بھروسہ کر کے چلا جائے۔ بدفالی کی بناء پر کسی کام یا سفر سے رک جانا ممنوع ہے۔

ماہ صفر کو منحوس جاننا لغو ہے

ماہ صفر کو بعض لوگ منحوس قرار دیتے ہیں۔ اس کی ابتدائی تیرہ تاریخوں (تیرہ تیزی) بہت منحوس مانی جاتی ہیں۔ اس طرح ذیقعد کے مہینہ کو بھی برا جانتے ہیں۔ بلکہ بعض لوگ ہر مہینہ کی ۳، ۱۳، ۲۳، ۸، ۱۸، ۲۸ کو منحوس سمجھتے ہیں۔ ان ایام میں بیاہ شادی سفر اور کپڑا کاٹنے اور سینے کو برامانتے ہیں۔ یہ سب باتیں لغو اور خلاف شرع ہیں۔ نجوم کی اس قسم کی باتیں جن میں ستاروں کی تاثیرات بتائی جاتی ہیں۔ اسی طرح پختروں کا حساب بھی غلط ہے۔

ہزاری و لکھی روزہ

ماہ رجب کی ۲۶ اور ۲۷ کے روزہ رکھنے کو ہزاری و لکھی سے موسوم کرتے ہیں یعنی ۲۶ کے روزہ کے ثواب ہزار روزے کا اور ۲۷ کے روزہ کا ثواب ایک لاکھ روزے کا بتاتے ہیں تو ان روزوں کے رکھنے میں حرج نہیں باعث ثواب و خیر و برکت ہیں مگر یہ جو ثواب کے متعلق مشہور ہے اس کا ثبوت نہیں۔

پریشان خواب دیکھنا

حضور سرور عالم ﷺ نے فرمایا۔ نبوت کے اجزاء میں سے سوائے مبشرات (بشارتوں) کے اور کوئی چیز باقی نہیں رہی اور مبشرات سچے خواب ہیں۔ (بخاری) اگرچہ

خواب کی پیدائش و رویت دونوں منجانب اللہ ہوتے ہیں لیکن اچھا خواب اللہ کی طرف سے بشارت کی حیثیت رکھتا ہے تاکہ بندہ اللہ تعالیٰ کا شکر ادا کرے اور برا خواب شیطان کی طرف سے ہوتا ہے تاکہ مسلمان پریشان ہو۔

حضرت جابر رضی اللہ عنہ سے مروی ہے کہ رسول اللہ ﷺ نے فرمایا جب کوئی
 إِذَا رَأَى أَحَدُكُمْ الرُّؤْيَا يُكْرِهُهَا فَلْيَبْصُقْ عَنْ لَيْسَارٍ ثَلَاثًا
 وَتَسْتَعِذْ بِاللَّهِ مِنَ الشَّيْطَانِ ثَلَاثًا وَلْيَتَحَوَّلْ عَنْ جَنْبِهِ۔ (مسلم)

کوئی شخص برا خواب دیکھے تو تین مرتبہ بائیں طرف تھوکے اور شیطان سے اللہ کی پناہ چاہے اور اس کروٹ کو بدل ڈالے جس پر خواب دیکھنے کے وقت پڑا تھا۔ برے خواب سے پریشان ہونے کی ضرورت نہیں ہے۔ وہم کو قریب نہ آنے دیجئے۔ البتہ اللہ تعالیٰ سے معافی مانگنی چاہیے اور صدقہ کرنا چاہیے۔ برے خواب کو کسی سے نہ بیان کرنا چاہیے۔ حضور سید عالم ﷺ نے فرمایا اچھا خواب خدا کی طرف سے اور برا خواب شیطان کی طرف سے ہوتا ہے۔ پسندیدہ اچھے خواب کی تعبیر اس شخص سے پوچھنی چاہیے جس سے محبت و اعتقاد ہو (نیک و صالح ہو) اگر برا خواب دیکھے تو اللہ تعالیٰ سے اس خواب کے شر و فساد سے پناہ مانگے اور ایسا خواب کسی سے بیان نہ کرے۔ اس طرح برے خواب کے بد نتائج سے انسان محفوظ ہو جائے گا۔ (خلاصہ مفہوم حدیث بخاری و مسلم)

قمری مہینوں کے نام

محرم الحرام، صفر المعظم، ربيع الاول، ربيع الثاني، جمادى الاولى، جمادى الاخرى، رجب المرجب، شعبان المعظم، رمضان المبارک، شوال المکرم، ذیقعد، ذوالحجہ مسلمانوں کا یہ اخلاقی فرض ہے کہ اسلامی مہینوں اور سن سے اپنا حساب کتاب جاری کیا کریں۔

حقوق و فرائض

ہر انسان کے دوسرے انسان پر۔ بلکہ ہر انسان کا خود اپنی ذات بلکہ اپنے ایک ایک عضو کا حق ہے۔ اسی طرح جن چیزوں سے انسان کا تعلق ہے اور وہ ان سے نفع اٹھاتا ہے۔ ان کا بھی حق ہے۔ حتیٰ کہ آگ پانی مٹی جانور کا بھی حق ہے اسی لئے بلاوجہ بلا ضرورت پانی ضائع کرنا یا کسی چیز کو فضول خرچ کرنا منع ہے۔ حضور ﷺ نے فرمایا بیشک تیری جان تیرے بدن اور تیری آنکھوں کا بھی تجھ پر حق ہے اپنے آپ کو قصداً مشقت و مصیبت میں مبتلا کرنا اسی لئے ممنوع ہے۔

محنت مزدوری ضروری ہے

حقوق و فرائض کی ادائیگی کے لئے اپنے بیوی بچوں اور جن کا نفقہ آدمی پر واجب ہے کی ضروریات زندگی کو پورا کرنے کے لئے اور قرض کی ادائیگی کیلئے محنت مزدوری کرنا حلال روزی کمانا فرض ہے۔ جس کے پاس دن کے لئے کھانے کی چیز موجود ہو اسے سوال کرنا حرام ہے۔ سائل وگدا اگر اس طرح بھیک مانگ کر جو دولت جمع کرتے ہیں وہ مال خبیث ہے۔

حقوق العباد کا درجہ اللہ کے حق سے بھی زیادہ ہے

بندوں کے حقوق کی اہمیت کا اندازہ اس بات سے لگایا جاسکتا ہے کہ اسلام کی رو سے بندوں کا حق اللہ کے حق پر مقدم ہے کیونکہ بندہ محتاج ہے اور اللہ تعالیٰ غنی اور بے نیاز ہے۔ مثلاً اگر آدمی زنا کرتا ہے اور توبہ کرتا ہے تو اللہ تعالیٰ اس کی توبہ قبول فرما لیتا ہے لیکن اگر کسی پر ظلم و زیادتی کی ہے تو اس کی معافی قیامت کے دن اس وقت ہوگی جس پر ظلم کیا ہے یا جس کا حق مارا ہے معاف نہ کر دے۔

جہاد فرض ہے

قرآن مجید نے یہ تصریح کی ہے کہ کفار مسلمانوں سے ہمیشہ عداوت رکھیں گے اور جہاں تک ان سے ممکن ہوگا مسلمانوں کو دین سے منحرف کرنے اور اسلام کو نقصان پہنچانے کی کوشش کرتے رہیں گے۔ کفار کے شر و فساد سے بچنے کے لیے اللہ تعالیٰ نے مسلمانوں پر جہاد فرض کیا۔ جب جہاد کے شرائط پائے جائیں اور کافر مسلمانوں کے ملک پر چڑھائی کریں تو جہاد فرض عین ہوتا ہے ورنہ فرض کفایہ حضور ﷺ نے فرمایا راہ خدا میں ایک دن سرحد پر گھوڑا باندھنا دنیا و ما فیہا سے بہتر ہے۔ بلکہ ایک مہینہ کے روزے اور قیام سے بہتر ہے۔ فتنہ قبر سے ایسا شخص محفوظ رہے گا۔ (بخاری مسلم) قرآن مجید کی متعدد آیات میں اللہ کی راہ میں جہاد کا حکم دیا گیا ہے۔ جہاد کو منسوخ کہنا سخت گمراہی و بے دینی ہے۔ جیسے مرزا قادیانی نے کہا ہے کہ اب کفار سے جہاد منسوخ ہو گیا ہے۔

مسلمانوں کے خون کی حرمت و عزت

حضور سید المرسلین خاتم النبیین ﷺ کے تاریخی چند کلمات طیبات جو آپ ﷺ نے اظہار نبوت کے تیسویں سال منجانب اللہ تکمیل دین اسلام کا اعلان ہو جانے کے بعد حجۃ الوداع کے موقع پر عید الاضحیٰ کے دن وادی منیٰ میں کم و بیش ایک لاکھ انسانوں کے مجمع میں ارشاد فرمائے حسب ذیل ہیں۔

فَإِنَّ دِمَاءَكُمْ وَأَمْوَالَكُمْ وَأَعْرَاضَكُمْ حَرَامٌ عَلَيْكُمْ كَحُرْمَةِ
يَوْمِكُمْ هَذَا فِي شَهْرِكُمْ هَذَا فِي بَلَدِكُمْ هَذَا

بے شک تمہاری جان مال اور آبرو تم پر ایسی ہی حرام ہیں جیسے تمہارے اس شہر (سرزمین حرم) میں تمہارے لئے اس ماہ (حرم) میں اس (آج کے) دن کی حرمت

ہے۔ (مسلم)

یعنی جس طرح تمہارے ذہنوں میں شہر (مکہ) اس مہینہ (حرام) کا اور اس دن (یوم عید الاضحیٰ) کا احترام مسلم ہے۔ اسی طرح اللہ کے دین اسلام میں مسلمانوں کی جان اور مال اور آبرو کا احترام اور قدر و قیمت مسلم ہے اور جس طرح ان تینوں چیزوں کے احترام کی حفاظت کو تم اپنا فرض سمجھتے ہو بالکل اسی طرح مسلمانوں کے ان تین قیمتی سرمایوں کا توڑنا اللہ کی امانت میں خیانت ہے ایسے ہی ان تینوں سرمایوں پر دست درازی اللہ کے دین میں خیانت ہے۔

مسلمانوں کی جان و مال و آبرو کے تحفظ کی اہمیت بیان فرمانے کے بعد حضور

نے فرمایا:

أَلَا قَبْلُغُ الشَّاهِدُ الْغَائِبَ۔

سنو جو شخص یہاں حاضر ہے اور یہ حکم سن چکا ہے اس کا فرض ہے کہ جو لوگ اس وقت موجود نہیں ان کو یعنی آنے والی نسلوں کو یہ پیغام پہنچا دے۔

والدین غریب ہوں تو ان کی ضروریات پورا کرنا واجب ہے

(۱) قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ۔ (شوریٰ)

فائدہ کی جو چیز تم خرچ کرو تو وہ ماں باپ اور رشتہ داروں کے لئے ہے۔

(۲) إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَايَ ذِي الْقُرْبَىٰ۔ (نحل)

بیشک اللہ انصاف اور حسن سلوک اور قرابت داروں کو دینے کا حکم کرتا ہے۔

ذی الْقُرْبَىٰ سے وہ لوگ مراد ہیں جن کا رشتہ ماں باپ کے ذریعہ ہو۔

(۱) ماں باپ کے قرابت دار جیسے نانا، نانی، ماموں، خالہ (۲) باپ کے قرابت

دار جیسے دادا، دادی، چچا، پھوپھی۔ دونوں کے قرابت دار جیسے حقیقی بھائی، بہن ان میں

جس کا رشتہ زیادہ قوی ہوگا اس کا حق مقدم ہوگا۔ یہاں قرابت داروں کو خصوصیت کے

ساتھ اس لئے بیان کیا گیا ہے کہ ماں باپ کے بعد یہ ہی لوگ نیک سلوک کے مستحق ہیں۔ قرابت داروں کے حقوق کی ادائیگی کی اہمیت کا اندازہ اس امر سے لگایا جاسکتا ہے کہ خود حضور اکرم ﷺ نے اپنی ان تمام محنتوں، زحمتوں، تکلیفوں اور مصیبتوں کا جو آپ کو تبلیغ کے سلسلہ میں پیش آئیں اور اپنے اس احسان و کرم کا جو ہدایت و تعلیم اور اصلاح کے ذریعہ ہم پر فرمایا۔ معاوضہ اپنی امت سے یہ طلب فرمایا کہ رشتہ داروں اور قرابت مندوں کا حق ادا کرو۔

قُلْ لَا أَسْأَلُكُمْ عَلَيْهِ أَجْرًا إِلَّا الْمُوَدَّةَ فِي الْقُرْبَىٰ۔ (شوریٰ)

تم فرماؤ۔ میں تم سے بجز اس کے کوئی مزدوری نہیں مانگتا کہ رشتہ داروں سے

محبت و پیار کرو۔

یتیم کی پرورش

وہ کس بچہ جو باپ کے سایہ رحمت سے محروم ہو جائے اسے اپنی آغوش رحمت میں لینا بڑے ثواب کا کام ہے۔ قرآن مجید کی متعدد آیات میں یتیم کی حفاظت و تربیت کی تلقین کی گئی ہے اور اس پر ظلم و زیادتی کرنے۔ اس کے مال میں خیانت کرنے برباد کرنے ناحق اس کا مال کھانے سے منع کیا گیا ہے۔ حتیٰ کہ سورۃ نساء میں مال دار متولی کو یتیموں کے جائیداد کی دیکھ بھال اور نگرانی کا معاوضہ قبول کرنے کو بھی غیر مناسب قرار دیا گیا ہے اور اگر متولی تنگ دست ہو تو اسے منصفانہ طور پر معاوضہ لینے کی اجازت دی گئی ہے۔

حضور سرور دو عالم ﷺ نے فرمایا جو شخص یتیم کی پرورش کرے اور اس پر احسان کرے وہ دونوں جنت میں جائیں گے۔ یتیم کی پرورش کرنے والا میرے ساتھ جنت میں ہوگا۔ جو یتیم کے سر پر اللہ کی رضا کے لئے ہاتھ پھیرے تو جتنے بالوں پر اس کا ہاتھ گذرے ہر بال کے عوض اس کے لئے نیکیاں ہیں۔ سب سے بہتر گھر وہ

ہے جس میں کوئی یتیم پرورش پارہا ہو اور سب سے برا گروہ ہے جس میں یتیم سے برا سلوک اور اس پر ظلم کیا جا رہا ہو۔ جو شخص یتیم کو اپنے کھانے پینے میں شریک کرے تو اللہ تعالیٰ اس کے لئے ضرور جنت واجب کر دے گا۔ (شرح بخاری ابن ماجہ ترمذی)

ہمسایہ کا حق

حضور ﷺ نے فرمایا ہمسایہ کا حق یہ ہے کہ جب وہ تم سے مدد چاہے مدد کرو۔ قرض مانگے تو قرض دو۔ محتاج ہو تو اس کی اعانت کرو۔ اسے خوشی پہنچے تو مبارک باد دو۔ مصیبت پہنچے تو تعزیت کرو۔ مر جائے تو اس کے جنازہ میں شرکت کرو۔ (بیہقی) وہ شخص مومن کامل نہیں جس کا پڑوسی اس کی زیادتیوں سے محفوظ نہ ہو (مسلم) اپنے پڑوسی کی عزت کرو (حاکم) وہ شخص مومن کامل نہیں جو خود پیٹ بھر کر کھائے اور اس کا پڑوسی اس کے پہلو میں بھوکا رہے (بیہقی) جو اللہ و رسول سے پیار و محبت کا دعویٰ کرتا ہے وہ اپنے پڑوسی کا حق ادا کرے (بیہقی) جو مسلمان روز جزا پر ایمان رکھتا ہے وہ اپنے پڑوسی کو ایذا نہ دے۔ حتیٰ کہ حضور ﷺ نے فرمایا۔ جبرئیل امین مجھے پڑوسی کے متعلق متواتر وصیت کرتے رہے حتیٰ کہ مجھے گمان ہوا کہ کہیں پڑوسی کی میراث میں حصہ دار نہ بنا دیا جائے (بخاری) ان احادیث سے اندازہ کیا جاسکتا ہے کہ پڑوسی سے ہمارا سلوک کیسا ہونا چاہیے۔

اسلام ہم سے کیا چاہتا ہے

تمام حقوق و فرائض کی جزئیات کو تفصیل کے ساتھ بیان کرنے کے لئے ایک مستقل کتاب کی ضرورت ہے۔ تاہم حضور سید عالم ﷺ کے مندرجہ ذیل ارشادات جو اسلام کی اخلاقی تعلیمات پر مشتمل ہیں سے اندازہ کیا جاسکتا ہے کہ اسلام ہم سے کیا چاہتا ہے اور ہمیں زندگی کیسے گزارنی چاہیے۔

فضائل اخلاق

کامل ترین مومن وہ ہے جس کے اخلاق سب سے بہتر ہوں جو اپنے اہل و عیال پر مہربان ہو (ترمذی) اللہ سے خوف، تقویٰ اور حسن خلق جنت میں جانے کی صفیتیں ہیں۔ اللہ تمہاری نیتوں کو دیکھتا ہے۔ صورتوں کو نہیں (مسلم) بردباری و قار سنجیدگی اللہ کو پسند ہیں (مسلم) اچھے خلق کا نام نیکی ہے (مسلم) قیامت کے دن مومن کے ترازو میں سب سے زیادہ وزن دار چیز اچھا خلق ہوگا (ترمذی) اچھے خلق والا وہ درجہ حاصل کر لیتا ہے جو نفلی عبادت و نفلی روزہ سے حاصل ہوتی ہے (ترمذی) قیامت کے دن وہ شخص مجھے پیارا اور میرے دربار میں مجھ سے قریب تر ہوگا جس کا اخلاق اچھا ہوگا مگر چبا چبا کر باتیں بنانے والا اپنی خوش گپی سے دوسروں کو تھکا دینے والا مجھے ناپسند اور میرے قرب سے دور ہوگا۔ (ترمذی)

نیکی میں جلدی

رات کے تاریک ٹکڑوں کی طرح فتنے اٹھیں گے۔ اس لئے نیک اعمال میں جلدی کرو (مسلم) جس نے کسی نیک کام کا آغاز کیا اس کو جو اس پر عمل کرے گا ثواب ملے گا۔ اس طرح جو کوئی برے کام کی ابتدا کرے گا تو اس کو اور جو اس پر عمل کرے گا گناہ ہوگا۔ (مسلم)

نماز وقت میں ادا کرنا

اللہ تعالیٰ کو سب سے زیادہ پسند ہے (بخاری) پانچ چیزیں جو انہیں ایمان کے ساتھ بجالائے گا جنت میں جائے گا۔ پانچوں نمازوں کو ان کی شرائط کے ساتھ ادا کرنا، روزہ رکھنا، حج کرنا، زکوٰۃ خوش دلی سے ادا کرنا، غسل جنابت کرنا۔ (طبرانی)

قیامت کے دن

قیامت کے دن اللہ تعالیٰ اسرام کی اشاعت فریبوں سلینوں کو کھانے کھلانے اور رات کو نماز پڑھنے والوں کے درجات بڑھاتا ہے۔ قیامت کے دن سات شخص اللہ کے خاص سایہ رحمت میں ہوں گے۔

(۱) امام حاکم عدل کرنے والا (۲) وہ جوان جس کی جوانی عبادت میں گزرے (۳) وہ مسلمان جس کا دل مسجد سے لگا رہے (۴) جو اللہ کے لئے محبت اور اللہ ہی کے لئے دشمنی رکھے (۵) جسے کوئی صاحب جمال عورت برائی کے لئے بلائے اور وہ کہہ دے میں اللہ سے ڈرتا ہوں (۶) جس نے صدقہ کو چھپا کر دیا (۷) وہ شخص جس نے تنہائی میں اللہ کو یاد کیا اور خوف الہی سے اس کی آنکھوں میں آنسو آ گئے۔ (مسلم)

راستہ کا حق

یہ ہے کہ نگاہیں نیچی رکھنا، سلام کا جواب دینا، برائی سے منع کرنا، تکلیف دہ چیز کو راستہ سے ہٹا دینا۔ (بخاری)

سادہ زندگی

سادہ زندگی گزارنا ایمان ہے (ابوداؤد) گردوغبار سے اٹے ہوئے بال بکھرے ہوئے میلے کھیلے کپڑے پہنے ہوئے شخص کو دیکھ کر حضور ﷺ نے فرمایا کیا اس کے پاس کنگھا نہیں کہ بال سنوار لے۔ صابون نہیں کہ کپڑے دھو لے۔ (مشکوٰۃ)

زبان کی حفاظت

حضور ﷺ نے فرمایا جو شخص مجھے اپنی زبان اور شرم گاہ کی حفاظت کی ضمانت دے تو میں اسے جنت کی ضمانت دوں گا۔ (بخاری)

قناعت

وہ شخص خوش نصیب ہے جو اسلام لایا اور ضرورت بھر سامان رکھتا ہے اور جو کچھ اللہ نے دیا اس پر قانع ہے۔ (مسلم)

مہمان نوازی

جو شخص خدا و قیامت پر ایمان رکھتا ہے وہ مہمان کی خاطر داری کرے۔ (بخاری)
حق مہمان نوازی تین دن تک ہے۔ مہمان کو میزبان پر بوجھ نہیں بننا چاہیے جو کچھ پیش کرے صبر و شکر کے ساتھ کھا لینا چاہیے۔ اعتراض اور طعن و تشنیع بری بات ہے۔ صدقہ و خیرات بلا کر اس طرح بجاتا ہے جیسے پانی آگ کو (بخاری)

ایثار و قربانی

بیوہ اور غریب کے کام آنے والا خدا کی راہ میں مجاہد کی طرح ہے (بخاری) جو شخص اپنے مسلمان بھائی کی حاجت پوری کرنے میں مصروف رہتا ہے تو خدا اس کی ضرورت پوری کرنے میں لگا رہتا ہے جو کسی کی مصیبت میں کام آئے گا تو اللہ تعالیٰ روز قیامت اس کی مصیبتوں میں سے کسی مصیبت کو دور فرمائے گا۔ (بخاری)

ظلم

ظلم قیامت کے دن ظالم کے لئے سخت اندھیرا بنے گا (مکلوۃ) ظالم کے ہاتھوں کو ظلم سے روک کر اس کی مدد کرو اور مظلوم کی ظالم کے ظلم سے بچا کر (مسلم)
مسلمان وہ ہے جس کے ہاتھ اور زبان سے کسی مسلمان کو ایذا نہ پہنچے (بخاری) آپس میں بغض حسد کینہ نہ رکھو بھائی بھائی ہو جاؤ (ابوداؤد) مسلمان پر لعنت کرنا (بلا وجہ شرعی) اس کو کافر کہنا اس کے قتل کے برابر ہے۔ (بخاری)

مسلمان کا حق مارنا

جو شخص قسم کھا کر کسی مسلمان کا حق مارے گا خواہ درخت کی ایک شاخ ہی ہو اس کے لئے دوزخ واجب اور جنت حرام ہے (مسلم) مسلمان مسلمان کا آئینہ ہے۔ مسلمان مسلمان کا بھائی ہے۔ اس کے نقصان کو دور کرتا ہے اور اس کی عدم موجودگی میں اس کی حفاظت کرتا ہے۔ (ابوداؤد)

تکبر غصہ جھوٹ

متکبر جنت سے محروم رہے گا (ابوداؤد) پہلوان بچھاڑ دینے والا طاقت ور نہیں ہے۔ بلکہ طاقتور حقیقت میں وہ ہے جو غصہ کے موقع پر اپنے اوپر قابو رکھتا ہے (بخاری) سب سے بڑی خیانت یہ ہے کہ تم اپنے مسلمان بھائی سے کوئی بات کہو وہ اسے سچ سمجھے۔ حالانکہ جو بات اس سے تم نے کہی وہ جھوٹی تھی۔ (ابوداؤد)

بدزبانی، غیبت، بے جا حمایت

فحش بات کہنے والا اور اس کی اشاعت کرنے والا دونوں گناہ میں برابر ہیں۔ (مشکوٰۃ) غیبت زنا سے سخت تر گناہ ہے کیونکہ آدمی گناہ کرتا ہے پھر توبہ کرے تو اللہ تعالیٰ معاف فرمادیتا ہے لیکن غیبت کرنے والے کی معافی اس وقت تک نہیں ہوتی۔ جب تک جس کی غیبت کی گئی ہے وہ معاف نہ کر دے (مشکوٰۃ) چغل خور جنت میں نہ جائے گا (بخاری) کسی کی ناجائز حمایت کرنی ایسے ہے کہ کوئی اونٹ کنویں میں گر رہا ہے اور یہ اس کی دم پکڑے اور اس کے ساتھ ہی کنویں میں جا گرے۔ (ابوداؤد)

عیب جوئی، تجسس، حسد

حسد نیکیوں کو اس طرح کھاتا ہے جیسے آگ لکڑی کو (ابوداؤد) مسلمانوں کے

بھیدوں کی ٹوہ لگاؤ گے تو یا ان کو برا کر دو گے یا برائی کے قریب کر دو گے (ابوداؤد) عیب جوئی ایسا گندہ رنگ ہے کہ اگر اسے سمندر میں گھول دیا جائے تو پورے سمندر کو گندہ کر دے گا۔ (مشکوٰۃ)

دور خاپن منافقت

قیامت کے دن بدترین آدمی وہ ہوگا جو دنیا میں دو چہرے کے ساتھ ملتا ہے۔ کچھ لوگوں سے ایک چہرہ کے ساتھ دوسرے سے دوسرے چہرہ کے ساتھ (بخاری) منافق کی تین نشانیاں ہیں بات جھوٹی کرے، وعدہ خلافی کرے، امانت میں خیانت کرے۔

بد نگاہی

اچانک نگاہ کسی عورت پر پڑ جائے تو پھیر لو۔ دوسری نگاہ اس پر نہ ڈالو پہلی اچانک نگاہ تمہاری ہے دوسری تمہاری نہیں (شیطان کی ہے)۔ (ابوداؤد)

بلا ضرورت سوال حرام ہے

بھیک مانگنا دراصل عزت نفس کے خلاف ہے۔ اسی لئے اسلام نے سخت ضرورت اور مفلسی کی حالت میں بقدر ضرورت سوال کی اجازت دی ہے اور یہ تاکید کی ہے کہ بقدر ضرورت سوال کرنے کے بعد سوال کو پیشہ نہ بنایا جائے تو جو شخص دنیا میں بلا ضرورت بھیک مانگ کر پیٹ بھرتا ہے وہ گویا اپنی عزت کو ختم کر دیتا ہے۔ ایسے شخص کا چہرہ روز قیامت بے رونق اور گوشت سے خالی ہوگا۔ (بخاری) پیشہ ور بھکاریوں کو بھیک دینا ممنوع ہے۔

علماء کا روبرو نہیں کرتے

وہ علماء جنہوں نے اپنی ذات کو دین کی تبلیغ و اشاعت کے لئے وقف کر دیا ہے

ان پر یہ اعتراض کہ یہ کاروبار نہیں کرتے درست نہیں۔ کیونکہ آدمی ایک ہی کام صحیح طریقہ پر کر سکتا ہے۔ اصحاب صفہ کی مثال ہمارے سامنے ہے۔ یہ حضرات دین کے معلم و مبلغ تھے۔ انہیں اس کام سے اتنا وقت نہیں ملتا تھا کہ کاروبار کریں۔ حضور ﷺ کے زمانہ میں ایسے علماء و مبلغین کی بیت المال سے ضروریات پوری کی جاتی تھیں اگر اللہ توفیق دے اور قوم کی امداد و اعانت کا محتاج نہ ہو کر تبلیغ کے کام میں حصہ لے تو یہ نور علی نور ہے۔

سفید پوش غیور آدمی کی اعانت کا بہت ثواب ہے

وہ لوگ جو گردش ایام کی وجہ سے فقر و فاقہ میں مبتلا ہیں غیور ایسے ہیں کہ سوال کرنے میں شرم محسوس کرتے ہیں۔ یہ بظاہر سفید پوش ہوتے ہیں، مگر حقیقت میں امداد کے مستحق۔ ان کی امداد و اعانت کا بڑا ثواب ہے۔ (بخاری)

مال و دولت کو ضائع کرنا حرام ہے

کسی بھی چیز کو بلا ضرورت ضائع کرنا منع ہے۔ بیاہ شادی کے موقع پر کافی کھانا ضائع کر دیا جاتا ہے۔ حضور ﷺ نے مال ضائع کرنے سے منع فرمایا ہے (بخاری) کھانے پینے کی چیزوں کو جمع کر لینا حتیٰ کہ وہ گل سڑ جائیں نہ اپنے کام آئیں نہ دوسرے کے کھانے پینے پہننے اوڑھے وغیرہ میں اسراف (فضول خرچی) سے کام لینا۔ صدقہ و خیرات میں حصہ لینا اور قرض کی ادائیگی کی فکر نہ کرنا یا دوستوں میں دعوتیں اڑانا اور اپنے بیوی بچوں کے حقوق ادا نہ کرنا۔ دکھاوے نمائش کے لئے خوشی و مسرت کے موقع پر بے جا خرچ کرنا۔ نوٹ کے سگریٹ بنا کر پینا، پتنگ کے ساتھ نوٹ باندھ کر اڑانا وغیرہ یہ سب مال ضائع کرنے کی صورتیں ہیں اور ناجائز و گناہ۔

دولت مندی کی بیماریاں

اسلام فرد کو اس کے فطری حقوق سے محروم نہیں کرتا۔ اسی لئے اس نے دولت

کمانے سرمایہ جمع کرنے کی کوئی حد مقرر نہیں کی مگر طبقاتی کشمکش کو روکنے اور دولت مندی میں توازن و اعتدال پیدا کرنے اور اس کی خرابیوں اور فتنوں سے آدمی کو محفوظ رکھنے کے لئے کچھ ضابطے قاعدے مقرر کر دیئے ہیں جن کی پابندی ہر مسلمان کے لئے لازم و واجب ہے۔ قرآن مجید میں فرمایا۔

يَا أَيُّهَا الَّذِينَ آمَنُوا لَا تَأْكُلُوا أَمْوَالِكُمْ بَيْنَكُمْ بِالْبَاطِلِ۔ (نساء)

اے ایمان والو! آپس میں ایک دوسرے کا مال ناجائز طریقہ سے نہ کھاؤ۔

(۱) اس آیت میں لین دین کے ان تمام طریقوں کو جو ایمان و دیانت کے خلاف

ہیں دھوکہ فریب خیانت ظلم زبردستی لوٹ مار۔ چوری جو اسود کی ممانعت فرمادی۔

(۲) وَاللَّهُ الْغَنِيُّ وَأَنْتُمُ الْفُقَرَاءُ سے یہ واضح کر دیا کہ اصل مالک تو اللہ ہے اور

یہ مال و دولت اس کے پاس بطور امانت ہے۔ لہذا اس کو اصل مالک کے حکم کے مطابق

صرف کرنا چاہیے۔

(۳) جو لوگ اپنے سرمایہ اور دولت سے حق داروں کا حق ادا نہیں کرتے اور

چاندی سونے کو ذخیرہ کرتے رہتے ہیں ان کے متعلق فرمایا: وَالَّذِينَ يَكْنِزُونَ

الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ۔

(سورہ توبہ) جو لوگ سونا چاندی گاڑ کر رکھتے ہیں اور اس کو خدا کی راہ میں صرف نہیں

کرتے ان کو سخت دردناک عذاب کی بشارت دو۔ قرآن نے حکم دیا۔

خُذِمْنَ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا۔

اے رسول ان کے مالوں میں سے صدقہ و زکوٰۃ وصول کرو۔

اسی آیت کی بناء پر حضور ﷺ نے زکوٰۃ کی شرح مقرر فرمائی۔

(۴) جس کے پاس ساڑھے سات تولہ سونا یا ساڑھے باون تولہ چاندی ہو تو سال

گزر جانے کے بعد کل مال و دولت نقد و جنس زیور ت دکان کا مال وغیرہ کا چالیسواں

حصہ زکوٰۃ ادا کی جانی فرض عین ہے۔

(۵) زمین میں جو کچھ پیدا ہو گندم، ترکاری پھل حتیٰ کہ گھاس پھونس چارہ سب میں زکوٰۃ واجب ہے۔ زمین بارش کے پانی سے ندی نالے سے یعنی ایسے پانی سے سیراب ہو تو پھر کل پیداوار کا دسواں حصہ زکوٰۃ ہے اور اگر پانی ڈول چوسے سے نکال کر یا پانی خرید کر زمین سیراب کی جائے تو پھر کل پیداوار کا بیسواں حصہ زکوٰۃ دینی واجب ہے۔ گائے بھینس تیس عدد تک ہو جائیں تو ایک چھڑا سال بھر کا اور جب بکریاں پوری چالیس ہو جائیں تو ایک عدد بکری زکوٰۃ دینی واجب ہے۔ زکوٰۃ کے مکمل مسائل اسی کتاب کے کتاب الزکوٰۃ کے دوسرے حصہ میں ذکر ہوں گے۔

دولت مندوں کے اخلاقی فرائض

اس کے علاوہ دولت مندوں پر یہ اخلاقی فرض عائد کیا کہ وہ اپنے مال کا کچھ حصہ رفاہ عام کے کاموں اور حاجت مندوں کی حاجت پوری کرنے پر صرف کریں۔ حضور ﷺ سے مسلمانوں نے دریافت کیا یا رسول اللہ ﷺ ہم کو خیرات دیں۔ ارشاد ہوا۔ قُلِ الْعَفْوَ (سورہ بقرہ) تمہاری ضرورت سے جو بیچ رہے۔ اس کو خیرات کر دو۔

یتیموں، مسکینوں کو جھڑکنے اور ہاتھ پھیلانے والے کو سختی سے واپس کرنے کی ممانعت کی گئی ہے۔

فَأَمَّا الْيَتِيمَ فَلَا تَقْهَرْ وَأَمَّا السَّائِلَ فَلَا تَنْهَرْ۔

تم یتیم کو نہ دبایا کرو اور نہ مانگنے والے کو جھڑکو۔

یہ حکم بھی دیا گیا کہ اگر تم کسی حاجت مند کی مدد کرو تو اس پر احسان مت دھرو کہ وہ شرمندہ ہو۔ بلکہ اللہ کا شکر ادا کرو کہ اس نے تم کو کسی حاجت مند کی اعانت کی توفیق عطا فرمائی۔

لَا تُبْطَلُوا صَدَقَاتِكُمْ بِالْمَنِّ وَالْأَذَى - (سورہ بقرہ ۲۶)

تم اپنی خیرات کو احساں جتا کر یا طعنہ دے کر برباد نہ کرو۔

قرآن مجید میں اللہ تعالیٰ نے ان مسلمانوں کی مدح کی ہے جو خود بھوکے رہ کر

دوسروں کو کھلا دیتے تھے اور خود تکلیف اٹھا کر دوسروں کو آرام پہنچاتے تھے۔

وَيُطْعَمُونَ الطَّعَامَ عَلَىٰ حُبِّهِ، مِسْكِينًا وَيَتِيمًا وَأَسِيرًا - (سورہ دہر)

اور وہ اپنی حاجت کے باوجود اپنا کھانا مسکین، یتیم اور قیدی کو کھلا دیتے ہیں۔

وَيُؤْتِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ - (سورہ حشر)

اور وہ اپنے آپ پر دوسروں کو ترجیح دیتے ہیں اگرچہ وہ خود حاجت مند ہیں۔

قرآن نے یہ بھی تصریح کی جو کچھ تم خدا کی راہ میں خرچ کرو گے تو اس سے

تمہارا مال کم نہ ہوگا بلکہ اللہ تعالیٰ اس کی جگہ اور عطا فرمائے گا۔

وَمَا أَنْفَقْتُمْ مِنْ شَيْءٍ فَهُوَ يُخْلِفُهُ، وَهُوَ خَيْرُ الرَّازِقِينَ -

اور جو تم خرچ کرو گے اللہ تعالیٰ اس کی جگہ اور دے گا اور وہ بہتر روزی دینے

والا ہے۔

غرضیکہ اسلام نے دولت مندوں کا یہ اخلاقی و انسانی فرض قرار دیا ہے کہ وہ

غریبوں کی حاجت مندوں کی امداد و اعانت سے دریغ نہ کریں اور رفاہ عام کے کاموں

میں دل کھول کر حصہ لیں۔

قارون کا واقعہ

قرآن مجید میں قارون کے واقعہ کو بیان کر کے اس امر کی طرف توجہ دلائی گئی

ہے۔ سرمایہ داری بری چیز نہیں ہے۔ سرمایہ پرستی بری ہے۔ سرمایہ پرستی یہ ہی ہے کہ وہ

دولت کے نشہ میں مخمور ہو کر تکبر و غرور کرنے لگے اپنے سے کم تر مسلمانوں کو ذلیل سمجھے

اور یہ ذہن بنالے کہ جو مال و دولت مجھے حاصل ہوا ہے۔ اس میں اللہ کے فضل و کرم کا

دخل نہیں ہے یہ تو میری ذاتی کوشش و قابلیت اور کمال علم و دانش کا نتیجہ ہے۔ جب قارون کو جناب موسیٰ علیہ السلام نے زکوٰۃ دینے کا حکم دیا تو اس نے یہ ہی کہا تھا۔
 إِنَّمَا أُوتِيْتُهُ، عَلٰی عِلْمِ عِنْدِيْ۔

یہ دولت و ثروت صرف میرے علم و ہنر اور قابلیت کا نتیجہ ہے۔
 گویا قارون میں سرمایہ پرستی کا مرض پیدا ہو گیا تھا۔ اس نے اسی پر اکتفا نہ کیا بلکہ حضرت موسیٰ علیہ السلام کی تبلیغ و ہدایت سے ناراض ہو کر آپ پر جھوٹی تہمت بھی دھردی، نتیجہ یہ ہوا کہ وہ مع اپنی دولت کے زمین میں دھنسا دیا گیا۔ قارون کا یہ واقعہ دولت مندوں کے لئے درس عبرت ہے۔ قدرت کے فیاض ہاتھوں نے اسے بڑے خزانوں کا مالک بنا دیا تھا کہ جس کی صرف کنجیاں اٹھانے کے لئے ایک قوت والی جماعت کی ضرورت ہوتی تھی، مگر سرمایہ پرستی نے اسے اتنا سرکش اور مغرور بنا دیا کہ قہر الہی کی نذر ہو گیا۔ قرآن نے قارون صفت لوگوں کو نصیحت کی ہے کہ غربت کی حاجت میں وہ دعا کرتے ہیں کہ اگر ہمیں اللہ نے دولت دی تو ہم ضرور صدقہ و خیرات دیں گے۔ زکوٰۃ ادا کریں گے اور نیکوں کا روں سے ہو جائیں گے پھر جب اللہ نے ان پر فضل کیا تو بخیل ہو گئے۔

بِخُلُوْا وَتَوَلَّوْا وَهُمْ مُّعْرِضُوْنَ۔ (سورہ)

اللہ کے احکام سے پشت پھیر کر اعراض کرنے لگے۔

حضور علیہ السلام نے امت کی تعلیم کے لئے ہر نماز کے بعد یہ دعا کثرت سے مانگی ہے اور ہر مسلمان کو یہ دعا مانگنی چاہیے۔

اَعُوْذِبِكَ مِنْ شَرِّ فِتْنَةِ الْغَنِيِّ وَمِنْ شَرِّ فِتْنَةِ الْفَقْرِ۔ (بخاری)

الہی میں دولت کے فتنہ (سرمایہ پرستی) سے اور محتاجی کے فتنہ سے پناہ مانگتا

ہوں۔

رزق حلال کی اہمیت

ہر وہ چیز جس سے فائدہ حاصل کرنے پر انسان قادر ہو اس کو رزق کہتے ہیں۔ رزق حلال وہ ہے جسے شریعت اسلامیہ جائز قرار دے۔ غذا کو انسانی اعمال و اخلاق میں کافی دخل ہے۔ جیسے پھلوں کا خوش ذائقہ اور بد ذائقہ ہونا تخم سے متعلق ہے۔ جیسا تخم ہوگا پھل بھی ویسے ہی ہوں گے۔ اس طرح حرام و ناجائز غذا سے دل میں بے حیائی و بزدلی اور برے اخلاق پیدا ہوں گے اور اعضاء برائی کو اختیار کریں گے اور حلال غذا سے قلب میں حیاء، شجاعت، انکساری اور اخلاق حسنہ پیدا ہوتے ہیں اور اعضاء سے اعمال صالحہ صادر ہوں گے۔



بیماری سے دفن تک کے احکام و مسائل

بیماری کو عام طور پر ایک مصیبت سمجھا جاتا ہے۔ مگر حقیقتاً یہ ایک نعمت ہے۔ مسلمانوں پر مصیبتیں اور بلائیں مختلف رنگوں میں دو وجہ سے آتی ہیں۔ نیک اور صالح افراد بیمار ہوتے ہیں۔ مصیبتوں میں گرفتار ہوتے ہیں تو صبر و شکر کے ساتھ اس کو برداشت کرتے ہیں۔ اس لئے نیک مسلمانوں کو جو تکالیف پہنچتی ہیں، مگر دنیا و آخرت میں ان کے درجات کی بلندی کا سبب بنتی ہیں۔ یہی وجہ ہے کہ اللہ کے نیک بندے انبیاء و اولیاء کو سخت مصائب اٹھانے پڑتے ہیں۔ قرآن مجید میں فرمایا کہ ہم اپنے بندوں کو ڈر بھوک مال و جان اور اولاد میں نقصان سے ضرور آزما تے ہیں۔

یہ بندے صبر و شکر کے ساتھ ان مصیبتوں کو برداشت کر لیتے ہیں تو ایسے لوگوں پر اللہ تعالیٰ برکت و رحمت نازل فرماتا ہے۔ (بقرہ)

متعدد حدیثوں میں حضور ﷺ نے فرمایا مسلمان کو جو تکلیف اذیت غم و رنج

پہنچتا ہے وہ اس کے گناہوں کا کفارہ ہو جاتا ہے۔ (بخاری)

إِنَّ مَعَ الْعُسْرِ يُسْرًا۔

پیشک مصیبت کے ساتھ آسانی بھی ہے۔

سبھی مسلمانوں پر مصیبت ان کے گناہوں کی وجہ سے آتی ہے، تاکہ وہ ہوش

میں آجائیں۔

مَا أَصَابَكُمْ مِنْ مُصِيبَةٍ فَبِمَا كَسَبَتْ أَيْدِيكُمْ وَاللَّهُ يَعْفُو عَنْ كَثِيرٍ۔

تمہیں تمہارے اعمال کی وجہ ہی سے مصیبت پہنچتی ہے اور اللہ تعالیٰ تو بہت سی برائیاں معاف فرمادیتا ہے۔

پھر اگر وہ توبہ کر لیں تو اللہ تعالیٰ اس تکلیف کے سبب ان کے گناہوں کو مٹا دیتا ہے۔ مرض جو ایک مصیبت ہے۔ جب نیک آدمی بیمار ہوتا ہے تو اس کا مرتبہ بلند ہوتا ہے اور جب بدکار ہوتا ہے تو اس کے گناہ دھلتے ہیں۔ اللہ تعالیٰ حکیم مطلق ہے۔ مرض اور صحت دونوں ہی اس کی حکیمانہ شان کے مظہر ہیں۔

موت کی دعا کرنا ممنوع ہے

کسی دنیوی تکلیف، تنگ دستی، دشمن کا خوف، مال کے تلف و ضائع ہو جانے کے اندیشہ کی وجہ سے اللہ تعالیٰ سے موت مانگنا مکروہ ہے۔ (۲) زلزلہ کے وقت مکان سے باہر آ جانا جائز ہے۔ جہاں طاعون یا کوئی وبائی بیماری پھیلی ہو وہاں نہ جانا چاہیے۔

عمیادت

مریض کی بیمار پرسی کو عمیادت کہتے ہیں۔ یہ بڑا ثواب کا کام ہے۔ حضور ﷺ نے فرمایا ایک مسلمان کے دوسرے مسلمان پر پانچ حق ہیں۔ سلام کا جواب دینا، مریض کی عمیادت کرنا، جنازے کے ساتھ جانا، دعوت قبول کرنا، چھینکنے والے کا جواب دینا، عمیادت حضور ﷺ کی سنت بھی ہے۔ حضور ﷺ جب کسی مریض کی عمیادت کرتے تو فرماتے کوئی حرج کی بات نہیں۔ یہ مرض گناہوں سے پاک کرنے والا ہے۔ لاَبَّاسَ طَهُورًا اِنْشَاءَ اللّٰهُ تَعَالٰی۔

حضور ﷺ نے فرمایا جو مسلمان کسی مسلمان کی عمیادت کرتا ہے فرشتے اس کے لئے دعا مغفرت کرتے ہیں۔ وہ جہنم سے دور ہو جاتا ہے۔ جنت کے باغ میں ہوتا ہے۔ اللہ تعالیٰ کی رحمت میں غوطے لگاتا ہے۔ (ابوداؤد و ترمذی)

عیادت سے مسلمانوں میں ہمدردی پیدا ہوتی ہے۔ بیمار کا دل نرم ہوتا ہے۔ اس حالت میں جب کوئی اس کی مزاج پرسی کرتا ہے تو اس کو ڈھارس بندھتی ہے۔ احادیث و آثار میں عیادت کے متعلق یہ ہدایت دی گئی ہے کہ اس کے پاس زیادہ دیر نہ بیٹھو (یہ اس صورت میں جبکہ مریض کو کسی کا بیٹھنا ناگوار ہو یا کسی کا زیادہ دیر بیٹھنا طبی ضابطہ کے مطابق مریض کے لئے نقصان دہ ہو۔ اس طرح مریض کے پاس شور نہ مچایا جائے اور اس کے مرض کے مہلک ہونے کا اسے احساس نہ دلایا جائے۔ بلکہ اسے تسلی و تشفی دی جائے اور اس کی صحت کے لئے دعا کی جائے۔

حضور ﷺ نے تو یہاں تک فرمایا ہے کسی مسلمان کو دیکھ کر اس لئے مسکرا دینا کہ تمہاری مسکراہٹ سے اس کا دل خوش ہو جائے گا۔ صدقہ (عبادت) ہے۔ (بخاری)

موت

موت سے کسی کو مفر نہیں۔ اس کا ایک دن مقرر ہے۔ ہر نفس کو موت کا مزہ چکھنا ہے۔ موت کا اگر وقت آ ہی گیا ہے تو کوئی چیز اس سے بچا نہیں سکتی۔ قرآن مجید میں فرمایا: تم جہاں ہو موت تمہیں پالے گی۔
 وَلَوْ كُنْتُمْ فِي بُرُوجٍ مُّشِيدَةٍ۔
 اگرچہ مضبوط قلعہ میں بند ہو جاؤ۔

حضور نے فرمایا موت کو زیادہ یاد رکھو۔ موت کو یاد رکھنے سے معاشرہ میں توازن پیدا ہوتا ہے اور موت کو بھول جانے سے انسان برائیوں میں مبتلا ہوتا ہے۔

تلقین

جب کسی مسلمان پر موت کے آثار نمودار ہوں تو حضور ﷺ نے فرمایا اس کے سامنے کلمہ طیبہ پڑھو تا کہ وہ بھی پڑھ لے۔ نزع میں سختی دیکھیں تو سورہ یسین و سورہ رعد

پڑھیں۔ سنت یہ ہے کہ اسے وٹنی کروٹ لٹا کر منہ قبلہ کی طرف کر دیں اور جب تک روح پرواز نہ کر جائے اس کے سامنے کلمہ پڑھتے رہیں۔ جب روح پرواز کر جائے تو ایک چوڑی پٹی جڑے کے نیچے سے سر پر لے جا کر باندھ دیں۔ تاکہ منہ کھلا نہ رہے۔ آنکھیں بند کر دیں۔ انگلیاں ہاتھ پاؤں کی سیدھی کر دیں۔ لاش کو کپڑے سے اچھی طرح ڈھانپ دیں اور جلد سے جلد غسل و کفن کا انتظام کریں۔

غسل

میت کو نہلانا فرض کفایہ ہے۔ بعض لوگوں نے یہ کام کر لیا تو سب بری ہو گئے۔

غسل کا طریقہ

تو اگر بغیر غسل کے دفن کر دیا گیا تو سب مسلمان گناہ گار ہوں گے اور اگر چند لوگوں نے غسل دے دیا تو سب کی طرف سے فرض ادا ہو گیا۔

نہلانے کا طریقہ ہے کہ جس تختے وغیرہ پر غسل دینا ہو اس کو پہلے صاف کر کے اس کے چاروں طرف کوئی خوشبو سلگا دی جائے پھر میت کو اس پر لٹا کر ناف سے گھٹنوں تک کسی کپڑے سے ڈھک دیں۔ پھر نہلانے والا اپنے ہاتھ پر کپڑا لپیٹ کر پہلے استنجا کرائے۔ پھر منہ کہنیوں تک ہاتھ سر کا مسح اور ٹخنوں تک پیر دھوئے جائیں یعنی وضو کے فرض ادا کئے جائیں کلی وغیرہ نہیں کرائی جائے گی۔ ہاں بھیگی ہوئی روئی سے دانت وغیرہ اور ناک صاف کر دی جائے۔ داڑھی اور سر کے بالوں کو پہلے صابن یا

(۱) مرنے والے کے ذمہ قرض وغیرہ ہو تو جلد سے جلد ادا کر دیں۔ حضور ﷺ نے فرمایا مرنے والا قرض دار ہو تو اس کی روح معلق رہتی ہے۔ جب تک قرض اتار نہ دیا جائے۔ اگر مرنے والے نے مال نہ چھوڑا ہو عزیز و دوست احباب آپس میں رقم جمع کر کے قرض اتار دیں یا قرضے والوں سے معاف کرانے کی کوشش کریں۔ میت کے پاس قرآن مجید کی تلاوت، کلمہ طیبہ، درود شریف اور دیگر ذکر و اذکار جائز ہیں بلکہ مناسب ہیں۔

کسی دوسری چیز سے دھوئیں پھر بائیں کروٹ پر لٹا کر پانی ڈالیں پھر دائیں کروٹ پر لٹا کر پانی ڈالیں۔ اتنا پانی ڈالا جائے کہ جسم کا ہر حصہ پر پانی بہہ جائے میت کی پیٹھ پر سہارا دے کر اٹھائیں اور پیٹ پر ہاتھ پھیریں تاکہ اگر کچھ پیٹ میں ہو تو نکل جائے اور جو کچھ گندگی نکلے اس کو صفائی سے دھو ڈالیں۔ وضو اور غسل دوبارہ کرانے کی ضرورت نہیں۔ آخر میں سرے سے پاؤں تک کا نور کا پانی ڈال کر جسم کو نرمی کے ساتھ کپڑے سے پونچھیں۔ غسل کا پانی معمولی گرم ہونا چاہیے اور بہتر یہ ہے کہ اس میں کوئی ایسی چیز ڈال کر اس کو خوب پکالیں جس سے بدن زائد صاف ہو۔ نہلانے کی جگہ پر پردہ ڈال دیا جائے اور وہاں غسل دینے والے اور اس کی مدد کرنے والوں کے علاوہ کوئی نہ ہو اور یہ لوگ بھی جسم کے پوشیدہ حصوں پر بلا ضرورت نظر نہ ڈالیں۔ نہلانے والا خود پاک و صاف ہونا چاہیے اور بہتر یہ ہے کہ میت کا کوئی قریبی رشتہ دار ہو۔ نہلانے والے پر یہ ذمہ داری ہے کہ اگر وہ مردے کی کوئی خوبی یا کمال دیکھے۔ مثلاً میت کا چہرہ چمکنے لگا یا جسم سے خوشبو آئے تو اس کو ظاہر کر دے۔ لیکن اگر کوئی عیب کی بات دیکھے جیسے کسی کا منہ سیاہ ہو گیا یا جسم سے بدبو آنے لگی تو انہیں ظاہر نہ کرے اس سے مردے کے عزیزوں کو دکھ ہوگا۔ نہلانے کی جگہ خوشبو وغیرہ سلگانے میں کوئی حرج نہیں۔ مردے کے بالوں میں کنگھا کرنا کسی جگہ کے بال یا ناخن کا ثنا جائز نہیں۔ مرد میت کو مرد نہلائے اور عورت کو عورت نہلائے۔ کفن دینے سے پہلے دونوں ہاتھ سیدھے کر دیئے جائیں۔ ہاتھ سینے کے اوپر یا ناف کے اوپر رکھنا جائز نہیں اگر کسی مرد کو غسل دینے والا سوائے اس کی بیوی کے کوئی نہ ہو تو بیوی غسل دے سکتی ہے لیکن اگر مردہ عورت کو غسل دینے والا سوائے شوہر کے کوئی نہ ہو تو شوہر غسل نہیں دے سکتا۔ اس صورت میں مردہ عورت کو تیمم کرا کے بغیر غسل کے ہی ففن کر دیا جائے گا۔ شوہر اپنی بیوی کو نہ غسل دے سکتا ہے اور نہ چھو سکتا ہے۔ ہاں اس کا منہ دیکھ سکتا ہے۔ اس کے جنازے کو گندھا لگا سکتا ہے۔ اس کو

قبر میں اتار سکتا ہے اور عورت اپنے شوہر کو غسل بھی دے سکتی ہے اور چھو بھی سکتی ہے۔

کفن

مردے کو کفن دینا بھی فرض کفایہ ہے۔ مرد کے لیے تین کپڑے سنت ہیں لفافہ، ازار اور قمیض۔ عورت کے لیے پانچ کپڑے سنت ہیں۔ لفافہ ازار قمیض، اوڑھنی اور سینہ بند، لفافہ ازار اور قمیض عورت کے لیے پانچ کپڑے سنت ہیں لفافہ، ازار قمیض، اوڑھنی اور سینہ بند لفافہ یعنی چادر مردے کے قد سے اتنی لمبی ہو کہ دونوں طرف باندھی جاسکے۔ ازار قد کے برابر ہو قمیض آگے پیچھے دونوں طرف سے برابر گھٹنوں کے نیچے تک ہو۔ اوڑھنی تین، گز اور سینہ بند پستان سے ران تک بہتر یہ ہے کہ کفن کا کپڑا سفید اور اتنا عمدہ ہو کہ اس کی قیمت اتنی ہو کہ جتنی قیمت کے کپڑے مردہ اپنی زندگی میں اہم موقعوں پر پہنا کرتا تھا۔ نبی اکرم ﷺ کا کفن بھی سفید تھا اور آپ نے اچھا کفن دینے کا حکم دیا ہے آپ نے ارشاد فرمایا:

إِذْ كَفَّنَ أَحَدُكُمْ أَخَاهُ فَحَسِّنْ كَفَنَهُ۔

جب تم میں سے کوئی اپنے بھائی کو کفن دے عمدہ کفن دینا چاہیے۔

کفن میں برکت

کفن میں برکت کے لیے بزرگوں کا استعمال شدہ کپڑا یا تمراکات شامل کر دینا جائز ہے حضور ﷺ نے حضرت علی کی والدہ کو اپنی قمیض مبارک میں کفن دیا اور کچھ دیر خود ان کی قبر میں جلوہ فرما ہوئے اور فرمایا اپنی قمیض اس لیے پہنائی کہ ان کو جنت کا لباس ملے اور قبر میں اس لیے لیٹا کہ قبر کی تنگی دور ہو (دیلمی) ایک شخص نے حضور ﷺ کا تہمند مبارک حضور ﷺ سے مانگ لیا اور کہا حضور ﷺ کا تہمند نے اس لیے حاصل کیا تا کہ یہ میرا کفن ہو۔ (بخاری)

کفن پہنانے کا طریقہ

کفن پہنانے کا طریقہ یہ ہے کہ میت کو غسل دینے کے بعد اس کا جسم کسی کپڑے سے خش کر دیا جائے تاکہ کفن نہ بھیکے۔ کفن پر خوشبو لگائی جائے پہلے لفافہ (بڑی چادر) بچھائی جائے۔ اس تہبند اور قمیض (کفنی) کا ایک حصہ بچھایا جائے اس پر میت کو رکھ کر پہلے کفنی پہنائیں اور میت کے جسم پر خوشبو مل دی جائے اور سجدے کے حصوں پر کافور ملا جائے۔ پھر تہبند اور اس کے بعد لفافہ لپیٹ دیں۔ پہلے بائیں طرف سے پھر دائیں طرف سے اور لفافہ کو سر اور پاؤں کی طرف سے باندھ دیا جائے۔ عورت کو کفن پہننا کر اس کے بالوں کو سینے کے دونوں طرف ڈال دیا جائے اور اوڑھنی پیٹھ کے نیچے سے لاکر سر کے اوپر سے منہ پر نقاب کی طرح ڈال دی جائے سینہ بند سب کپڑوں کے اوپر پستان کے اوپر سے ران تک لاکر باندھ دیا جائے۔ کف کو کسی جگہ سے سیا نہیں جائے گا۔ قمیض میں نہ آستیں لگائی جائے گی اور نہ چاک وغیرہ بلکہ ایک چادر کی طرح ہوگی جس کو درمیان سے پھاڑ دیا جائے گا تاکہ گلے کے اندر آسکے۔ کفن پر خاک شفا (حضور ﷺ) کے روضہ مبارک کی مٹی، یا انگلی کے اشارے سے کلمہ طیبہ لکھنے وغیرہ کا طریقہ بعض جگہ رائج ہے۔ اس میں کوئی حرج نہیں۔ اس کی برکت سے ضرور میت کو فائدہ ہوگا۔

غسل و کفن کے بعد جس قدر جلد ہو سکے نماز جنازہ اور دفن کا انتظام کیا جائے۔
دفن میں دیر کرنا بہت نامناسب ہے۔ حضور ﷺ نے فرمایا:

جنازے کو جلد لے جاؤ کیونکہ اگر وہ نیک ہے تو بھلائی ہے جس کی طرف تم

اسے لے جا رہے ہو اور اگر وہ برا ہے تو بری چیز ہے۔

جنازہ اٹھانا، نماز جنازہ میں شریک ہونا اور جنازہ کے ساتھ چلنا یہ سب کام عبادت

ہیں اگر جنازہ کسی متقی یا عالم دین کا ہو تو ان کاموں کا ثواب نفلی سے بھی زیادہ ہے۔

حضور ﷺ نے فرمایا:

مَنْ تَبِعَ جَنَازَةً وَحَمَلَهَا ثَلَاثَ مِرَارٍ فَقَدْ قَضَىٰ مَا عَلَيْهِنَ حَقَّهَا۔

جو کوئی جنازے کے پیچھے چلا اور اس کو تین مرتبہ اٹھایا تو میت کا اس پر جو کچھ

حق تھا وہ اس نے ادا کر دیا۔

جنازہ اٹھانے کا طریقہ

کو جنازہ اٹھانے کا طریقہ یہ ہے کہ چار آدمی چاروں طرف سے اپنے کاندھوں پر اٹھائیں اور دوسرے اس طرح کاندھا لگاتے رہیں کہ جنازے کے داہنے سرہانے پر داہنی پائی پھر بائیں سرہانے اور بائیں پائی اور ہر مرتبہ کم از کم دس قدم میت کو لے کر چلے اس طرح کا چالیس قدم ہو جائیں گے۔ جنازے کو بلا ضرورت سواری پر لے جانا یا شریک ہونے والوں کو سواری پر جانا مکروہ ہے۔ ہاں اگر قبرستان دور ہو کہ لوگ اتنی دور چل نہ سکتے ہوں تو سواری پر جنازہ لے جانا اور اس میں شریک ہونے والوں کا سواری پر جانا جائز ہے۔ جنازہ لے کر نہ زیادہ تیز چلنا چاہیے نہ بالکل آہستہ۔ درمیانی چال چلنا چاہیے۔ عورتوں کا جنازہ میں شریک ہونا ناجائز ہے۔ جنازے میں شریک ہونے والوں کو نہ تو دنیا کی باتیں کرنا چاہیے نہ آپس میں کسی بات پر ہنسا چاہیے۔ بہتر یہ ہے کہ موت کا خیال کر کے دل میں اپنے گناہوں سے توبہ کرتے اور شریعت کی پابندی کا ارادہ کرتے چلیں۔ زبان سے اِنَّا لِلّٰهِ وَاِنَّا اِلَيْهِ رَاجِعُونَ یا کلمہ طیبہ اور درود شریف وغیرہ پڑھتے جائیں۔ اگر جنازے کے ساتھ بلند آواز سے درود شریف، نعتیں، یا صلوة پڑھتے جائیں تو بھی کوئی حرج نہیں۔ کیونکہ جنازے کے ساتھ فرشتے بھی ہوتے ہیں۔ سگریٹ وغیرہ پیتے چلنا بھی ادب کے خلاف ہے۔ جنازہ جب تک نہ رکھا جائے اس وقت بیٹھنا مکروہ ہے اور جب رکھ دیا جائے تو کھڑے ہونے سے افضل بیٹھنا ہے۔

جنازہ کی صفیں

جنازہ کی کم از کم تین یا پانچ یا سات صفیں بنائی جائیں حضور ﷺ نے فرمایا جس مسلمان کے جنازہ کی تین صفیں نماز جنازہ پڑھیں اللہ تعالیٰ اس کو جنت میں داخل فرمائے گا۔

نماز جنازہ کے بعد اہم مسائل

ہر مسلمان خواہ وہ نیک صالح متقی پرہیزگار ہو یا فاسق فاجر شرابی زانی سودخور غرض یہ کہ کیسا ہی گہنہ گار ہو خواہ وہ خود کشی کر کے مرا ہو مگر شرط یہ ہے کہ مسلمان ہو ان سب کی نماز جنازہ پڑھی جائے گی۔ نماز جنازہ فرض کفایہ ہے یعنی اگر چند مسلمان آدمی بھی پڑھ لیں تو سب بری الذمہ ہو گئے۔ ورنہ سب گنہگار ہوں گے۔

اس کے لیے جماعت شرط نہیں ایک آدمی بھی پڑھ لے تو فرض ادا ہو گیا۔ اس کے دور کن ہیں۔ چار بار تکبیر کہنا۔ کھڑے ہو کر پڑھنا اور اس کی تین سنتیں ہیں۔ اللہ کی حمد و ثنا کرنا۔ نبی ﷺ پر درود پڑھنا میت کے لیے دعا کرنا۔ میت سے مراد وہ ہے جو زندہ پیدا ہوا پھر مر گیا۔ جو بچہ مرا ہوا پیدا ہوا اس کی نماز نہیں۔ نیز میت کا سامنے ہونا ضروری ہے۔ غائب کی نماز نہیں۔ اگر کئی میتیں جمع ہو جائیں تو سب کے لیے ایک ہی کافی ہے۔ سب کی نیت کر لے اور علیحدہ علیحدہ افضل ہے۔ جنازہ کو کاندھا دینا عبادت اور بہت اجر و ثواب ہے۔ یہ جو عوام میں مشہور ہے کہ شوہر اپنی بیوی کے جنازہ کو نہ کاندھا دے سکتا ہے نہ قبر میں اتار سکتا ہے۔ نہ منہ دیکھ سکتا ہے محض غلط ہے۔ صرف نہلانے اور بلا حائل بدن کو ہاتھ لگانے کی ممانعت ہے۔ عورت اپنے شوہر کو غسل دے سکتی ہے۔

☆..... نماز جنازہ غائبانہ پڑھنا جیسا کہ آج کل رواج ہے۔ منع ہے۔

☆..... بحری جہاز میں انتقال ہوا ہے اور کنارہ زمین قریب نہیں ہے تو غسل و کفن و جنازہ پڑھ کر سمندر میں ڈبو دیں۔

☆..... اچانک موت آجانے کو برا سمجھنا غلط ہے۔ اچانک موت مومن کے لیے راحت اور فاسق کے لیے افسوسناک ہے۔ (یعنی ج ۳ ص: ۲۳۰)

☆..... اگر اچانک انتقال ہوا ہے تو جب تک موت کا یقین نہ ہو جائے۔ کفن و دفن ملتوی رکھیں۔

☆..... حادثہ یا کسی اور وجہ سے..... مسلمان کا آدھے سے زیادہ دھڑ ملا تو غسل و کفن دیں گے نماز جنازہ پڑھیں گے اور نماز کے بعد باقی ٹکڑا بھی ملا تو اس پر دوبارہ نماز جنازہ نہیں پڑھیں گے اور اگر آدھا دھڑ ملا اور اس پر سر بھی ہے تو کفن و غسل اور جنازہ پڑھیں گے اور اگر سر منہ ملے یا طول میں سر پاؤں تک دہنایا بایاں ایک جانب کا خاصہ ملا تو ان دونوں صورتوں میں نہ غسل ہے نہ کفن نہ نماز بلکہ ایک کپڑے میں لپیٹ کر دفن کر دیں گے۔ کسی وجہ سے کوئی عضو جسم سے کاٹ دیا جائے جیسے ڈاکٹر آپریشن کے ذریعہ ہاتھ یا پاؤں یا کوئی عضو کاٹ دیں تو اس عضو کو دفن کر دینا مناسب ہے اس عضو کے لیے غسل و کفن و نماز جنازہ نہیں ہے۔

☆..... مردہ اگر کسی بھی علامت یا وضع قطع سے اس کا مسلمان ہونا واضح ہو غسل و کفن و دفن کریں گے ورنہ نہیں۔

☆..... مردہ کا بدن اگر ایسا ہو گیا کہ ہاتھ لگانے سے کھال ادھڑ گئی تو بغیر ہاتھ لگائے اس پر پانی بہا دیں گے یہ ہی اس کا غسل ہے۔

صرف اس مسلمان کی نماز جنازہ پڑھی جائے گی جو زندہ پیدا ہوا اور پھر مر گیا۔ بچہ اگر زندہ پیدا ہوا پھر مر گیا۔ غسل و کفن و جنازہ پڑھیں گے۔ اگر پیدا ہی مردہ ہوا تو اسے وپے ہی نہلا کر ایک کپڑے میں لپیٹ کر دفن کر دیں گے۔ اس کے لیے غسل و

کفن اور نماز جنازہ نہیں پڑھی جائے گی۔

☆..... میت کو نماز پڑھے بغیر دفن کر دیا گیا اور مٹی دے دی گئی تو قبر پر نماز پڑھیں جب تک پھٹنے کا گمان نہ ہو اور اگر مٹی نہیں دی ہے۔ تو قبر سے نکال کر جنازہ پڑھ کر دفن کریں۔

☆..... کنویں میں گر کر مر گیا یا کسی ٹیلہ یا مکان میں دب کر مر گیا اور نکالنا نہ جاسکا تو اس جگہ اس کی نماز پڑھیں۔

☆..... دریا میں ڈوب کر مر گیا اور لاش نہ مل سکی تو اس کی نماز نہیں ہو سکتی کیونکہ میت کا نماز پڑھنے والے کے آگے ہونا معلوم نہیں ہو سکتا۔

☆..... اگر کوئی ایسی جگہ مر جائے جہاں غسل کے لیے تلاش کے باوجود پانی نہ ملے تو مردے کو تیمم کرا کر دفن کر دیا جائے اور اگر دفن سے قبل پانی مل جائے تو غسل دے کر دوبارہ نماز پڑھی جائے۔

☆..... مسجد میں نماز جنازہ نہیں پڑھی جاسکتی۔ خواہ مرد و نمازی مسجد کے اندر ہوں یا مردہ مسجد سے باہر اور نمازی مسجد کے اندر ہر دو صورت میں جائز نہیں۔

☆..... زندگی میں اپنے لیے قبر کی جگہ مقرر کر لینا یا کفن کا کپڑا خرید کر رکھ لینا جائز ہے لیکن قبر کھدوا کر بنوا لینا بہتر نہیں کسی بزرگ کے جوار میں دفن ہونے کی خواہش وصیت کرنا جائز ہے۔

☆..... جمعہ کے دن کسی کا انتقال ہو گیا۔ اگر جمعہ سے قبل غسل کفن و؛ بنا دے اور اس کو ہی کر لیں۔ اس خیال سے روک لینا کہ جمعہ کے بعد جمع زیادہ نمبائے۔ مکروہ ہے۔ (ردالمحتار)

☆..... مستحب یہ ہے میت کے سینہ کے سامنے امام کھڑا ہو ۱ ذُخْرًا وَاَجْعَلْهَا لَنَا شَافِعَةً
☆..... جماعت تیار ہو تو فرض و سنت پڑھ کر نماز جنازہ

جنازہ آیا تو پہلے عید کی نماز پڑھیں۔ پھر جنازہ پھر خطبہ (در مختار جوہرہ) بلا ضرورت ایک قبر میں ایک سے زیادہ کا دفن کرنا جائز نہیں۔

قبر سے متعلق مسائل

قبر میں میت کا داہنی کروٹ منہ کر دیں۔ کفن کی بندش کھول دیں۔ لحد کو کچی اینٹوں سے بضرورت تختوں سے بند کر دیں۔ اس کے بعد سر ہانے کی طرف سے کم از کم تین مرتبہ مٹی ڈالی جائے۔ پہلی مرتبہ کہا جائے۔

وَمِنْهَا خَلَقْنَاكُمْ

اس مٹی سے ہم نے تم کو پیدا کیا۔

دوسری مرتبہ:

وَفِيهَا نُعِيدُكُمْ

اور اسی میں تم کو لوٹائیں گے۔

تیسری مرتبہ

وَمِنْهَا نُخْرِجُكُمْ تَارَةً أُخْرَى

☆ اور اسی سے تم کو دوبارہ نکالیں گے۔

دفن کریں گے اور وہی ڈالی جائے جو قبر سے نکلی تھی..... دفن سے پہلے میت کا منہ دکھانا بھی

☆ مردہ کا بدن سے کامنہ عورتیں دیکھیں یا وہ مرد جن سے اس کا نکاح جائز نہ تھا جیسے

اس پر پانی بہا دیں گے یہ غیر مردوں کو اس کا منہ دیکھنا جائز نہیں۔

صرف اس مسلمان ر

بچہ اگر زندہ پیدا ہوا پھر مر گیا۔

مقتدی کانوں تک ہاتھ اٹھائیں اور اللہ اکبر کہتے ہوئے

اسے دلے ہی نہلا کر ایک کپڑے پر ڈھکیں وَتَعَالَى جَدُّكَ کے بعد وَجَلَّ لَنَاؤُكَ

زَلَا إِلَّا غَيْرُكَ پڑھیں۔ پھر بغیر ہاتھ اٹھائے دوسری تکبیر کہیں اور درود شریف پڑھیں اور اس طرح تیسری کہیں اور میت کے لیے دعا پڑھی چوتھی تکبیر پر بغیر ہاتھ اٹھائے سلام پھیر دیں، مقتدی تکبیر آہستہ کہے اور امام بلند آواز سے۔

بالغ مرد و عورت کی دعا

اللَّهُمَّ اغْفِرْ لِحَيِّنَا وَمَيِّتِنَا وَشَاهِدِنَا وَغَائِبِنَا وَصَغِيرِنَا وَكَبِيرِنَا
وَذَكَرِنَا وَانُنَّا اللَّهُمَّ مَنْ أَحْيَيْتَهُ مِنَّا فَأَحْيِهِ عَلَيَّ الْأَسْلَامِ وَمَنْ تَوَفَّيْتَهُ مِنَّا
فَتَوَفَّهُ عَلَيَّ الْإِيمَانَ .

الہی بخش دے ہمارے ہر زندہ کو اور ہمارے ہر متوفی کو اور ہمارے ہر غائب کو
اور ہمارے چھوٹے کو ہر بڑے کو اور ہمارے ہر مرد کو اور ہماری عورت کو الہی تو ہم سے جس
کو زندہ رکھے تو اس کو اسلام پر زندہ رکھ اور ہم میں سے جس کو موت دے تو اس کو ایمان
پر موت دے۔

نابالغ لڑکے کی دعا

اللَّهُمَّ اجْعَلْهُ لَنَا فَرَطًا وَاجْعَلْهُ لَنَا اجْرًا وَذُخْرًا وَاجْعَلْهُ لَنَا شَافِعًا
وَمُشَفَّعًا۔

الہی اس (لڑکے کو ہمارے لیے آگے پہنچ کر سامان کرنے والے بنا دے اور
اس کو ہمارے لیے اجر (کا موجب) اور وقت پر کام آنے والے بنا دے اور اس کو
ہماری سفارش کرنے والا بنا دے اور وہ جس کی سفارش منظور ہو جائے۔

نابالغ لڑکی کی دعا

اللَّهُمَّ اجْعَلْهَا لَنَا فَرَطًا وَاجْعَلْهَا لَنَا اجْرًا وَذُخْرًا وَاجْعَلْهَا لَنَا شَافِعَةً
وَمُشَفَّعَةً۔

الہی اس (لڑکی) کو ہمارے لیے آگے پہنچ کر سامان کرنے والی بنا دے اور اس کو ہمارے لیے اجر کی (موجب) اور وقت پر کام آنے والی بنا دے اور اس کو ہمارے لیے سفارش کرنے والی بنا دے اور جس کی سفارش منظور ہو جائے۔

دعا کے بعد چھوٹی تکبیر کہہ کر دونوں طرف سلام پھیر دیں اور صفیں توڑ کر دعا مانگیں۔

دفن کے بعد

قبر پر سورہ بقرہ کا اول و آخر۔ سرہانے (الم سے مفلحون) تک اور پانکتی آمن الرسول سے ختم سورت پڑھنا (جوہرہ) دفن کے بعد اتنی دیر تک ٹھہرنا جتنی دیر میں اونٹ ذبح ہو کر اس کا گوشت تقسیم ہو جائے مستحب ہے۔ (جوہرہ اتنی دیر ٹھہرنے میں میت کو انس ہو گا نگرین کے جواب دینے میں وحشت نہ ہوگی۔ اس دوران ٹھہرنے والے تلاوت قرآن۔ درود شریف اور میت کے لیے دعا استغفار کرتے رہیں۔ قبر کے قریب کھڑے ہو کر اذان دینا بھی باعث برکت ہے۔

دعا بعد نماز جنازہ

جائز ہے حضور ﷺ نے فرمایا جب تم میت پر نماز پڑھ چکو تو اس کے لیے خالص دعا مانگو۔ حضور ﷺ نے حضرت عبداللہ بن رواحہ رضی اللہ عنہما پر بعد از نماز جنازہ دعا فرمائی (مواہب لدین ج ۲) نیز متعدد احادیث میں آیا ہے کہ حضور ﷺ نے دفن میت کے بعد فرمایا اپنے بھائی کے لیے دعا کرو۔ کیونکہ قبر میں اس سے سوال ہونے والا ہے۔

قبر پر پانی چھڑکنا پھول ڈالنا جائز ہے

قبر بنانے کے بعد اس پر پانی چھڑکنا جائز ہے۔ حضور ﷺ نے حضرت سعد بن معاذ رضی اللہ عنہما کو دفن کرنے کے بعد ان کی قبر پر پانی چھڑکا اور حضور ﷺ کی اسی

سنت کے مطابق حضرت بلال ابن رباح رضی اللہ عنہ نے حضور ﷺ کے دفن ہو جانے کے بعد آپ کی قبر پر بھی پانی چھڑکا۔ قبر پر کسی درخت کا پودا لگا دینا یا پھول وغیرہ ڈالنا بھی سنت ہے۔ کیونکہ یہ تمام چیزیں اللہ کی پاکی بیان کرتی ہیں۔ اور ان کی تسبیح سے مردے کو فائدہ پہنچتا ہے۔ جیسا کہ حضرت ابن عباس رضی اللہ عنہما نے بیان کیا کہ نبی کریم ﷺ دو قبروں سے گزرے۔ آپ نے اپنے ساتھیوں کو بتایا کہ ان مردوں پر اس وقت عذاب ہو رہا ہے کیونکہ ایک لَا يَسْتَنْزِرُهُ مِنَ الْبُؤْلِ پِثَابِ کے چھینٹوں سے نہیں بچتا تھا۔ اور دوسرا كَانَ يَمْشِي بِالنَّمِيمَةِ چغلی کھاتا تھا۔

پھر حضور ﷺ نے ایک تر شاخ لی اور اس کے دو ٹکڑے کیے اور ان کو دونوں قبروں پر گاڑ دیا۔ صحابہ کے سوال پر آپ نے فرمایا:

لَعَلَّهُ أَنْ يُخَفَّفَ عَنْهُمَا مَا لَمْ يَبْسَا۔

جب تک یہ دونوں خشک نہ ہوں گی اللہ تعالیٰ ان کی (تسبیح) کی وجہ سے ان کے عذاب کو کم کر دے گا۔

قبر کو پختہ بنانا

قبر کا پختہ بنانا جائز ہے لیکن صرف اوپر کا حصہ اندر سے قبر کا کوئی حصہ پختہ نہ بنایا جائے۔ قبر کے سرہانے نام کا کتبہ لگانا تا کہ دوست و احباب فاتحہ کے وقت قبر کو پہنچان سکیں جائز ہے۔ علماء صلحاء اولیا، بزرگان دین کی قبروں پر قبہ بنانا تا کہ لوگوں کو معلوم ہو سکے کہ بزرگ کی قبر ہے اس طرح ان کی قبروں کے قریب عمارت بنانا تا کہ فاتحہ پڑھنے آئیں تو انہیں آرام ملے یا قبر کے قریب مسجد بنانا تا کہ جو لوگ اس میں نماز ذکر تلاوت کریں اس کا ثواب میت کو پہنچے جائز ہے۔

تعزیت بھی سنت ہے

صبر و شکر کی تلقین اور میت کے گھر والوں سے ہمدردی کے لیے ان کے گھر جا کر فاتحہ پڑھنے کو تعزیت کہتے ہیں۔ یہ سنت ہے۔ حضور ﷺ نے فرمایا جو اپنے مسلمان بھائی کی عیادت و تعزیت کرے اللہ تعالیٰ قیامت کے دن اسے کرامت کا جوڑا پہنائے گا۔ (ابن ماجہ) لیکن تعزیت کا وقت صرف تین دن ہے۔ تین دن گزر جانے کے بعد تعزیت مکروہ ہے۔ کیونکہ اس طرح ان کا غم تازہ ہوگا۔ تعزیت کرنے والوں کو میت کے گھر زیادہ دیر نہیں رکنا چاہیے۔ ہو سکتا ہے کہ زیادہ اجتماع کی صورت میں غم زدہ گھر والوں کو کرسیوں اور شامیانوں کے انتظام کی زحمت اٹھانی پڑے اور اہل میت کو یہ زحمت تعزیت کے خلاف ہے۔

میت کے پڑوسی یا دور کے رشتہ دار اگر میت کے گھر والوں کے لیے اس دن رات کے لیے کھانا لائیں تو بہتر ہے اور میت کے گھر والوں کو اصرار کر کے کھلائیں۔ یہ کھانا اسی مقدار میں بھیجا جائے جو صرف گھر والوں کے لیے کافی ہو اور دوسروں کو یہ کھانا کھانا منع ہے۔ عزیز رشتہ دار تین دن تک میت کے گھر والوں کو کھانا بھیجیں تو بھی حرج نہیں۔

شہید کو غسل نہ دیا جائے نماز جنازہ پڑھی جائے

اصطلاح فقہ میں شہید اس مسلمان عاقل بالغ طاہر کو کہتے ہیں جو بطور ظلم کسی آلہ جارحہ سے قتل کیا گیا ہو اور نفس قتل سے مال نہ واجب ہو اور دنیا سے نفع نہ اٹھایا ہو۔ شہید کا حکم یہ ہے کہ غسل نہ دیا جائے ویسے ہی خون سمیت دفن کر دیا جائے۔ شہید کے بدن پر جو چیزیں از قسم کفن نہ ہوں اتار لی جائیں۔ مثلاً ہتھیار ٹوپی، دستا، جوتے و دیگر سامان جنگ وغیرہ۔

شہید کی نماز جنازہ پڑھی جائے گی۔

حضور ﷺ نے شہدائے اُحد کے حق میں فرمایا کہ ان کو غسل نہ دو۔ ان کا خون قیامت کے دن مشک کی طرح خوشبو دے گا (مسند احمد) اس حدیث سے غسل نہ دینے کی حکمت معلوم ہوگئی۔

شہید غیر فقہی

واضح ہو کہ احادیث صحیح میں آیا ہے کہ طاعون، ڈوب کر، ذات الجنب پیٹ کی بیماری۔ جل کر دیوار کے نیچے آ کر مسافرت کی حالت، بخار سل کی بیماری درندہ کے حملہ، طلب علم دین، مال جان آبرو کی حفاظت میں قتل ہو گیا۔ یا مر گیا شہید ہے۔ مگر اس کا مطلب یہ ہے۔ ان حالات میں مرنے والوں کو اللہ تعالیٰ شہادت کا ثواب عطا فرماتا ہے۔ لہذا ان افراد کو غسل و کفن دیا جائے گا اور نماز جنازہ بھی پڑھی جائے گی۔

سوگ کے مسائل

حضرت زینب رضی اللہ عنہا فرماتی ہیں کہ حضور ﷺ نے فرمایا: جس عورت کا خدا اور قیامت کے دن پر ایمان ہے۔ اس کے لیے کسی میت پر خاوند کے علاوہ تین دن سے زیادہ سوگ منانا حلال نہیں ہے۔ ہاں خاوند پر چار مہینے دس دن سوگ منا سکتی ہے (بخاری) تین دن سے زیادہ سوگ جائز نہیں۔ مرد کو سوگ کے لیے سیاہ کپڑے پہننا منع ہے۔ میت کے گھر والوں کو تین دن اپنے گھر میں اس لیے بیٹھنا کہ لوگ آئیں اور تعزیت کر جائیں جائز ہے۔ لیکن مکان کے دروازہ یا شارع عام پر دریاں وغیرہ بچھا کر بیٹھنا بری بات ہے۔

عورت کے لیے سوگ واجب ہے

شوہر کے مرجانے پر عورت کے لیے چار مہینہ دس دن تک سوگ کرنا واجب

ہے حتیٰ کہ اگر مرنے والے یا طلاق دینے والے نے سوگ نہ کرنے کی وصیت کر دی۔ یا منع کر دیا تو بھی عورت پر سوگ کرنا واجب ہے۔ کسی قریبی رشتہ دار کے مرنے پر عورت صرف تین دن سوگ کر سکتی ہے عورت شوہر کے مرنے کے غم میں تین دن تک سیاہ کپڑے پہن سکتی ہے۔

حدیث میں تحد کا لفظ ہے جس کے معنی زینت کو ترک کرنے یعنی ہر قسم کے زیور چاندی، سونے جواہر وغیرہ کے اور ہر قسم اور ہر رنگ کے ریشم کے کپڑے اگرچہ سیاہ ہوں نہ پہنے اور بدن یا کپڑوں پر خوشبو استعمال نہ کرے نہ تیل استعمال کرے اگرچہ اس میں خوشبو نہ ہو۔ جیسے روغن زیتون اور سرمہ لگانا، کنگھا کرنا، مہندی لگانا اور زعفران یا کسم یا گیر و کارنگا ہوا یا سرخ رنگ کا کپڑا پہننا منع ہے۔ سوگ والی عورت کو عذر کی وجہ سے تیل لگانا سرمہ استعمال کرنا کنگھی کرنا جائز ہے۔ مثلاً آنکھیں آگئیں یا ان میں درد ہے۔ یا تیل نہ لگانے سے سر میں درد ہو جاتا ہے تو اس کا استعمال جائز ہے۔ یونہی سخت خارش ہے یا ریشمی کپڑے کے سوا اس کے پاس کوئی اور کپڑا نہیں ہے تو اسے پہن سکتی ہے۔ آنکھ میں بیماری ہے تو سیاہ سرمہ اس وقت لگا سکتی ہے جب کہ سفید سرمہ سے کام نہ چلے اور اگر رات میں لگانا کافی ہے۔ تو دن میں لگانا جائز نہیں ہے۔

میت پر نوحہ حرام ہے

نوحہ بلند آواز سے چیخ چیخ کر رونا۔ میت کے اوصاف میں مبالغہ کرنا، مصیبت کے وقت سر پر مٹی ڈالنا۔ کپڑے پھاڑنا رخسارے پٹینا، سینہ کو بی کرنا، ناشکری کے کلمات زبان پر لانا، ران پر ہاتھ مارنا ممنوع ہے حضور ﷺ نے فرمایا جو مصیبت کے وقت چہرہ پیٹے گر بیان چاک کر لے وہ ہم سے نہیں (بخاری) وہ جو حدیث میں آیا ہے۔ میت پر نوحہ کرنے سے اس کو عذاب ہوتا ہے۔ یہ اس صورت میں ہے جب کہ مرنے والے نے نوحہ کرنے کی وصیت کی ہو۔ ورنہ صرف نوحہ کرنے والے گنہگار

ہوں گے۔

حضور ﷺ نے فرمایا پیٹ کر صبر کرنا صبر نہیں۔ صبر تو یہ ہے کہ جو ابتدا ہی میں کیا جائے۔ (بخاری) البتہ بوقت مصیبت بے اختیار آنسو آ جائیں دل رنج و غم میں ڈوب جائے یا بے اختیار چیخ نکل جائے تو ایک فطری چیز ہے یہ ممنوع نہیں..... حضور ﷺ کے نواسے کو بحالت نزع بحضور نبوی پیش کیا گیا اور جب حضور ﷺ کے صاحبزادے ابراہیم کا انتقال ہوا تو حضور ﷺ کی آنکھوں سے آنسو جاری ہو گئے صحابہ نے عرض کیا۔ حضور ﷺ یہ کیا؟ فرمایا یہ تو رحمت ہیں۔ (بخاری)

مصیبت میں صبر کرے تو دو ثواب ملتے ہیں۔ ایک مصیبت کا دوسرے صبر کا، لیکن بین کرنے اور جزع سے دونوں ثوابوں سے محرومی ہو جاتی ہے۔

وفات شدہ مسلمان کی برائی کرنا جائز نہیں

حضور ﷺ نے فرمایا: وفات شدہ افراد کو برا مت کہو۔ انہوں نے جیسے کام کیے وہ اس کا بدلہ پا چکے۔ (بخاری) اموات سے مراد اموات مسلمین ہیں۔ روایت ابن عمر سے بھی اس کی تائید ہوتی ہے حضور ﷺ نے فرمایا:

أَذْكُرُوا مَحَاسِنَ مَوْتَانِكُمْ وَكُفُّوا عَن مَّسَاوِيئِهِمْ۔ (ترمذی)

اپنے فوت شدہ مسلمانوں کے محاسن بیان کرو۔ ان کی برائیاں بیان نہ کرو۔

اس سے واضح ہوا کہ فوت شدہ مسلمانوں کی عیب جوئی کرنا ٹھیک نہیں اور نہ اس سے کوئی فائدہ ہی ہے۔ فوت شدہ مسلمانوں نے جو نیک یا بد کام کیے۔ اس کی جزایا سزا اللہ کے اختیار میں ہے انہوں نے جیسا کیا ویسا پائیں گے۔ پھر یہ عیب جوئی اس کے عزیز واقارب کو بری لگے گی اور اس طرح فساد کا دروازہ کھل جائے گا۔ البتہ کفار و مشرکین اور بد مذہبوں کے عقائد و نظریات کی تردید کرنا جائز ہے۔ کیونکہ اس دین کی حفاظت مقصود ہے۔ قرآن مجید میں ابولہب کے متعلق فرمایا کہ ابولہب کے دونوں ہاتھ ٹوٹ گئے۔

دفن کے بعد میت کو نکالنا ممنوع و ناجائز ہے

امانت کے طور پر دفن کرنا اور پھر میت کو دوسری جگہ دفن کرنا ممنوع ہے۔ خواہ مخواہ منہ دیکھنے کے لیے قبر کھولنا مسلمانوں کی قبروں کو مسما کرنا منع ہے۔ اگر کسی کی زمین میں اس کی بے اجازت دفن کر دیا اور وہ کسی طرح راضی نہیں ہوتا۔ یا قبر کے سیلاب میں بہہ جانے کا خطرہ درپیش ہو تو صرف اس صورت میں میت کو نکال کر دوسری جگہ دفن کر سکتے ہیں۔۔۔ قبر کو سجدہ کرنا ان کو پوجنا۔ یا قبر کو قبلہ سمجھ کر اس کی طرف منہ کر کے نماز پڑھنا حرام ہے۔ حدیث میں یہود پر اسی بنا پر لعنت آئی ہے کہ وہ بزرگوں کی قبروں کی سجدہ کرتے تھے۔ (بخاری)

قبر کی زیارت کو جانا

قبر پر جا کر مردوں کے لیے فاتحہ پڑھنا اور دعا کرنا بھی سنت ہے۔ نبی کریم ﷺ نے فرمایا:

(۱) فزُورُوا الْقُبُورَ فَإِنَّهَا تُدَكِّرُ الْمَوْتَ۔

”کہ قبروں کی زیارت کرو کیونکہ قبروں کو دیکھنے سے موت یاد آتی ہے۔“

(۲) میں نے تمہیں پہلے قبروں پر جانے سے منع کیا تھا۔ لیکن اب اجازت ہے قبروں کی زیارت کیا کرو کیونکہ (قبروں پر جانے سے) دنیا میں پرہیزگاری اور آخرت کی یاد پیدا ہوتی ہے۔

نبی اکرم ﷺ خود بھی قبرستان تشریف لے جاتے تھے اور مردوں کے لیے مغفرت کی دعا کرتے تھے، یہ بھی ثابت ہے آپ اپنی والدہ کی قبر پر بھی تشریف لے گئے اور اکثر جنت البقیع جا کر مردوں کے لیے مغفرت کی دعا کرتے تھے۔ قبرستان میں داخل ہو کر پہلے مردوں کو سلام کرنا چاہیے۔ کیونکہ مردے باہر والوں کو دیکھتے اور ان کی

باتیں سنتے ہیں۔ اگر سلام اس طرح کیا جائے تو بہتر ہے:-
 السَّلَامُ عَلَيْكُمْ يَا أَهْلَ الْقُبُورِ يَغْفِرُ اللَّهُ لَنَا وَلَكُمْ أَنْتُمْ لَنَا سَلَفٌ
 وَنَحْنُ بِالْآثِرِ.

”اے قبر والو تم پر سلامتی ہو اللہ ہمارے اور تمہارے گناہ معاف فرمائے تم ہم
 سے آگے چلے گئے۔“

اور ہم تمہارے پیچھے آنے والے ہیں۔

قبرستان جانے کے لیے ہفتہ کے چار دن بہتر ہیں۔، پیر جمعرات، جمعہ ہفتہ،
 ان دونوں کے علاوہ شب برات، شب قدر، عید الفطر، عید الاضحیٰ، عید میلاد النبی اور تمام
 اہم موقعوں پر قبرستان جانا باعث ثواب ہے۔

حضور ﷺ نے فرمایا جو شخص قبرستان سے گزرے اور گیارہ بار سوہ اخلاص پڑھ
 کر اس کا ثواب اموات کو بخش دے تو اللہ تعالیٰ مردوں کی تعداد کے مطابق ثواب عطا
 فرماتا ہے سورہ یسین پڑھ کر ثواب پہنچایا جائے تو عذاب قبر میں تخفیف ہو جاتی ہے
 والدین کی قبر پر سورہ یسین پڑھ کر ثواب پہنچایا جائے تو یہ باعث مغفرت ہے۔

(یعنی ج ص: ۸۷۰)

حضور ﷺ نے فرمایا جو اپنے والدین یا ان میں سے ایک کی قبر کی ہر جمعہ
 میں زیارت کرے۔ اس کی بخشش کی جائے گی اور وہ نیکیوں میں لکھا جائے گا۔ (بیہقی)
 ایک حدیث میں فرمایا قبروں کی زیارت کرنے والی عورتوں پر لعنت ہو (ترمذی) یہ وعید
 ان عورتوں کے لیے ہے جو بے حجاب و بے نقاب جاتی ہیں اور وہاں جا کر خلاف شرع
 کام کرتی ہیں۔ ورنہ حدیث میں مرد و عورت سب کو زیارت قبور کی تلقین کی گئی ہے لیکن
 بایں ہمہ فی زمانہ مستورات کو قبروں پر جانا ممنوع ہے کیونکہ ان کے جانے سے فتنہ
 پیدا ہوتا ہے اور عموماً عورتیں قبور صالحین کی زیارت کے آداب کا خیال نہیں رکھتیں اور

بہت سی ناجائز اور لغو حرکتیں کرتی ہیں۔ علماء کا فرض ہے کہ وہ عوام کی زیارت کو قبور کے آداب سے واقف کرائیں۔ زیارت قبور مسنون ہے۔ ہفتہ میں ایک دن یا جمعہ یا جمعرات کو زیارت کرے۔ زیارت قبور کر طریقہ یہ ہے کہ پاکستی کی جانب سے جا کر میت کے منہ کے سامنے کھڑا ہو سر ہانے سے نہ آئے کہ میت کے لیے باعث تکلیف ہے یعنی میت کو گردن پھیر کر دیکھنا پڑے گا کہ کون آتا ہے۔

قبروں کو سجدہ تعظیسی حرام ہے

قبر کو بوسہ دینا اور طواف تعظیسی عوم کے لیے ممنوع ہے اور سجدہ تعظیسی حرام اور سخت گناہ ہے۔

قبر پر پھول ڈالنا جائز ہے۔ جب تک تر رہیں گے تسبیح کریں گے۔ قبر پر سے تر گھاس نہ نوچی جائے کہ اس کی تسبیح سے رحمت اترتی ہے اور میت کو اُنس ہوتا ہے اور نوچنے میں میت کا حق ضائع کرنا ہے۔

میت کے ساتھ کھانا لے جانا فضول ہے

میت کے ساتھ کھانا لے جانا فضول ہے۔ مقصد تو میت کو ثواب پہنچانا ہے اور یہ میت کی طرف سے تصدیق کرنے سے ہو جاتا ہے۔ (۲) قبر کے اوپر عرق گلاب وغیرہ چھڑکنا فضول اور مال ضائع کرنا ہے۔ بہتر تو یہ تھا کہ جتنی رقم کا عرق گلاب وغیرہ ڈالتا ہے وہ رقم فقراء میں میت کے ایصال ثواب کے لیے تقسیم کی دی جاتی تاکہ میت کو اس کا ثواب پہنچتا۔ (۳) میت کی مغفرت کے لیے دعا کرنا ہر وقت جائز ہے اور چالیس قدم کی خصوصیت بلا وجہ ہے۔

میت کے گھر کا کھانا ناجائز و ممنوع ہے

دیہات اور خصوصاً برادری والوں میں یہ رسم ہے کہ جب کسی کا انتقال ہو

جائے تو میت کے روز وفات سے عزیز واقارت دوست و احباب اس کے یہاں جمع ہو جاتے ہیں۔ پھر کسی دوسرے تیسرے دن واپس ہوتے ہیں اور بعض چالیسویں تک قیام کرتے ہیں اور مدت میں ان عزیز واقارت کے قیام و طعام کا انتظام و اہتمام اہل میت کو کرنا پڑتا ہے اور اس طرح اہل میت صرف کثیر کے زیر بار ہوتے ہیں بلکہ بعض اوقات قرض لے کر عزیزوں کے مصارف قیام و طعام پورا کرتے ہیں۔ اگر ایسا نہ کریں تو برادری میں مطعون و بدنام ہوتے ہیں۔ ناک کٹنے کا خطرہ ہوتا ہے۔ یہ رسم ناجائز و ممنوع ہے متعدد احادیث میں اس کی ممانعت وارد ہوئی ہے۔ ہمارے حنفی فقہاء نے تصریح کی ہے۔ اہل میت کی طرف سے کھانے کی ضیافت تیار کرنی منع ہے شرع نے ضیافت خوشی میں رکھی ہے نہ کہ غمی میں اور بدعت شنیعہ ہے۔ (فتح القدر)

فقہ حنفی کی معتبر کتب مراقی الفلاح خلاصہ و فتاویٰ خیر یہ تا تاریخانیہ عالمگیری وغیرہ بھی اس ضیافت کو ناجائز لکھا ہے۔

اتنی بات درست ہے کہ تعزیت کے لیے تین دن بیٹھ سکتے ہیں جب کہ کسی امر ممنوع کا ارتکاب نہ کیا جائے جیسے مکلف فرش بچھانا اور میت والوں کی طرف سے کھانے کا اہتمام کرنا جامع الرموز میں ہے۔ اور ان دنوں میں ضافیت بھی ممنوع ہے اور اس کا کھانا بھی منع ہے۔

پھر اگر یہ ضیافت وارثوں کے مال سے اُن کی اجازت کے بغیر کی جائے اور بھی زیادہ امر سخت اور شدید حرام ہے۔ قرآن مجید میں فرمایا: اِنَّ الَّذِیْنَ یَاْكُلُوْنَ اَمْوَالَ الْیَتِیْمِ ظُلْمًا بَے شُكِّ جَوْلُوْگ تِیْمُوں كے مال نَاحِق کھاتے ہیں۔ بلاشبہ وہ اپنے پیٹ میں انکارے بھرتے ہیں اور ظاہر ہے کہ وارثوں میں یتیم۔ اور نابالغ بچے بھی ہوتے ہیں۔ ایسی صورت میں مذکورہ بالا ضیافت تِیْمُوں كے مال کو ظلم و جور سے کھانا اور برباد کرنا ہے۔ اور یہ حرام و ناجائز ہے۔

ایصالِ ثواب کا ممنوع طریقہ

اسی طرح میت کے لیے ایصالِ ثواب تیجہ دسواں چالیسواں وغیرہ اگر میت کے ترکہ سے کیا جائے اور ورثاء میں نابالغ بھی ہوں تو سخت حرام ہے۔ اگر بعض ورثاء موجود نہ ہوں اور ان سے اجازت بھی نہ لی جائے تو یہ بھی ناجائز ہے۔ اگر سب ورثاء بالغ ہوں اور سب کی اجازت سے میت کے چھوڑے ہوئے ترکہ (مال سے) ایصالِ ثواب کیا جائے۔ یا جو بالغ موجود ہیں وہ اپنے حصہ کی رقم سے یا اپنی ذاتی کمائی سے ایصالِ ثواب کریں تو بلاشک و شبہ جائز ہے۔

فتاویٰ قاضی خاں میں ہے۔ اِنْ اتَّخَذَ لِلْمَيْتِ طَعَامًا لِلْفُقَرَاءِ كَانَ حَسَنًا اِلَّا اَنْ يَّكُوْنَ فِي الْوَرَثَةِ صَغِيْرًا فَلَا يَتَّخِذُ ذَالِكَ مِنَ التَّرْكَةِ اور ہندیہ خانہ تارخانہ میں ہے اِنْ اتَّخَذَ طَعَامًا لِلْفُقَرَاءِ كَانَ حَسَنًا اِذَا كَانَتِ الْوَرَثَةُ بِالْغِيْنِ فَاِنْ كَانَ فِي الْوَرَثَةِ صَغِيْرًا لَمْ يَتَّخِذُوْا ذَالِكَ مِنَ التَّرْكَةِ مِنْهُ۔

ایصالِ ثواب جائز و مستحب ہے

قرآن مجید درود شریف، کلمہ طیبہ یا کسی بھی نیک عمل فرض و نفل نماز روزہ حج وغیرہ کا ثواب پہنچانا جائز ہے اسے بدعت کہنا سخت زیادتی ہے۔ زندہ جو بھی نیک کام مردوں کو ثواب پہنچانے کی نیت سے کریں۔ غریبوں یتیموں مسکینوں کی امداد و اعانت کریں۔ دینی مدرسہ کے طلباء کو کھانا کھلائیں۔ صدقہ و خیرات کریں مسجد بنائیں۔ رفاہ عام کے کام کریں۔ سب کا ثواب مردوں کو پہنچتا ہے اور انہیں فائدہ ہوتا ہے۔ یہ تیجہ بیسواں چالیسواں سب ایصالِ ثواب ہی کی شکلیں ہیں۔ یہ دن قرآن کی تلاوت، غریبوں کی امداد و اعانت کے لئے مقرر کئے جاتے ہیں۔ دن مقرر کرنا جائز ہے۔ اسے بدعت کہنا غلط ہے۔ ہاں ان دنوں کی پابندی کو فرض یا واجب ہرگز نہیں سمجھنا چاہیے۔

یہ بھی ہرگز ضروری نہیں ہے کہ طاقت نہ ہو تو قرض وغیرہ لے کر چالیسواں وغیرہ ضرور کیا جائے۔ حسب توفیق تیجہ دسواں چالیسواں کرنے میں حرج نہیں۔ اگر کھانا وغیرہ کے تقسیم کی طاقت نہ ہو کلمہ درود تلاوت قرآن کر کے مردے کو ثواب پہنچایا جاسکتا ہے۔ نیز ایصال ثواب محض نمائش نام و نمود کی بجائے اچھی نیت اور ثواب پہنچانے کی نیت سے کرنا چاہیے۔ کھانا سامنے رکھ کر فاتحہ پڑھنا جائز ہے۔ اگر کھانا سامنے نہ بھی رکھا جائے تو بھی جائز ہے۔ کھانا سامنے رکھ کر فاتحہ دینے کو فرض و واجب نہیں سمجھنا چاہیے۔ تیجہ دسواں چالیسواں برسی فاتحہ نیاز عرس وغیرہ کا کھانا بہتر و افضل یہ ہے کہ غرباء کو کھلایا جائے۔ لیکن چونکہ یہ صدقہ نافلہ ہے۔ اس لئے غریب و امیر عزیز رشتہ دار اور خود بھی کھا سکتا ہے۔ البتہ صدقات واجبہ زکوٰۃ فطرانہ اور جو نذر اللہ تعالیٰ کے لئے مانی جائے وہ خالص غرباء (جو مالک نصاب نہ ہوں) کا حق ہے۔ اگر امیر و مالک نصاب ہے تو وہ خود اس کو استعمال میں نہیں لاسکتا۔

میت ایصال ثواب کا انتظار کرتی ہے

نبی کریم ﷺ نے فرمایا:

مَا الْمَيِّتُ فِي الْقَبْرِ إِلَّا كَالْفَرِيْقِ الْمَتَّغَوِثِ فَيَنْتَظِرُ دَعْوَةَ تَلْحَقُهُ

مِنْ أَبِي أَوْ أُمِّ أَوْ أَخٍ أَوْ صَدِيقٍ۔

مردہ قبر میں اس ڈوبے ہوئے کی طرح ہوتا ہے جو اپنی جان بچانے کے لئے مدد

چاہتا ہے۔ اسی طرح مردہ عذاب سے بچنے کے لئے اپنے ماں باپ بھائی یا دوست

وغیرہ کی دعا کا انتظار کرتا ہے۔

فَإِذَا الْحَقْنَةُ كَانَتْ أَحَبَّ إِلَيْهِ مِنَ الدُّنْيَا وَمَا فِيهَا وَإِنَّ اللَّهَ تَعَالَى

لَيَدْخُلُ عَلَى أَهْلِ الْقُبُورِ مِنْ دُعَاءِ أَهْلِ الْأَرْضِ أَمْثَالَ الْجِبَالِ۔

تو جب اسے یہ دعا اور اس کی تمام نعمتوں سے زیادہ پسند آتی ہے اور بیشک اللہ

تعالیٰ قبر کے مردوں کے سامنے زمین والوں کی دعائیں پہاڑوں کی طرح پیش فرماتا ہے۔ یعنی مردوں کو زندوں کی نیکیوں کا بہت زائد ثواب عطا فرماتا ہے۔

وَإِنَّ هَدِيَّةَ الْآحْيَاءِ إِلَى الْأَمْوَاتِ الْإِسْتِغْفَارُ لَهُمْ۔

اور بیشک مردوں کے لئے زندہ کا تحفہ ان کے لئے مغفرت کی دعا کرنا ہے۔

حضرت ابو ہریرہ رضی اللہ عنہ نے بیان فرمایا کہ نبی کریم ﷺ نے فرمایا:

إِنَّ اللَّهَ عَزَّ وَجَلَّ يَرْفَعُ الدَّرَجَةَ لِلْعَبْدِ الصَّالِحِ فِي الْجَنَّةِ فَيَقُولُ يَا

رَبِّ أَنْتَ لِي هَذِهِ. فَيَقُولُ بِإِسْتِغْفَارٍ وَلَدَيْكَ لَكَ۔

بیشک اللہ تعالیٰ جنت میں نیک بندے کا مقام بلند فرمادیتا ہے تو بندہ پوچھتا

ہے۔ اے اللہ مجھے یہ مقام کیسے ملا تو اللہ تعالیٰ فرماتا ہے۔ تیری اولاد کے تیرے لئے

مغفرت کی دعا کرنے کی وجہ سے۔

ان حدیثوں سے واضح ہے کہ مردہ قبر میں انتظار کرتا ہے کہ کب اس کے عزیز

رشتے دار اس کو نیکی کا ثواب پہنچائیں۔

قرآن مجید میں فرمایا

وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِأَخْوَانِنَا الَّذِينَ

سَبَقُونَا بِالْإِيمَانِ۔

جو ان کے بعد آئے وہ یہ دعا کرتے ہیں کہ اے رب ہمارے ہماری مغفرت

فرما جو ہم سے پہلے ایمان لائے۔ (اوروقات پاچکے)

خود حضور سید عالم ﷺ یہ دعا فرمایا کرتے تھے۔

اللَّهُمَّ اغْفِرْ لِأَهْلِ بَقِيعِ الْغَرَقَدِ۔

اللہم بقیع غرقد کے رہنے والوں کی مغفرت فرمادے۔

اسی طرح نماز جنازہ میں حضور ﷺ نے یہ تعلیم دی کہ میت کے لئے اللهم

اغفر لحینا و مینا کے الفاظ کے ساتھ دعا مانگی جائے۔ اسی طرح ہر نیک عمل کا ثواب میت کو پہنچایا جاسکتا ہے۔ ایک شخص نے عرض کی یا رسول اللہ میں اپنے والد کے ساتھ ان کے مرنے کے بعد کیا نیکی کر سکتا ہوں۔ حضور ﷺ نے فرمایا۔ یہ نیکی کر سکتے ہو۔

ان تصلی لهما مع صلاتک وان تصوم لهما مع صیامک وان تصدق عنهما مع صدقتک۔ (دارقطنی)

کہ ان کے ایصالِ ثواب کی نیت سے اپنی نماز کے ساتھ نماز پڑھ لو اور روزہ کے ساتھ روزہ اور صدقہ کے ساتھ ان کے نام پر بھی صدقہ دے دو۔

حضرت انس رضی اللہ عنہ سے مروی ہے کہ ایک شخص نے عرض کی یا رسول اللہ اگر ہم اپنے وفات شدہ افراد کے ثواب پہنچانے کی نیت سے صدقہ دیں یا حج کریں تو ان کو پہنچے گا۔ حضور ﷺ نے جواب دیا۔

نعم ویفرحون کما یفرح احدکم بالطبق اذا اهدی الیه۔

(کتاب القاضی الامام ابوالحسین)

ہاں ثواب پہنچے گا اور تمہارے صدقہ سے میت ایسے خوش ہوں گی۔ جیسے تم کو کوئی ایک طشت کھانا وغیرہ ہدیہ میں دے۔

حضرت سعد نے عرض کی میں اپنی والدہ کے ایصالِ ثواب کے لئے غلام آزاد کروں؟ حضور ﷺ نے فرمایا: ہاں! اور بخاری و مسلم میں ہے کہ ایک صاحب نے عرض کی حضور! میری والدہ کا انتقال ہو گیا ہے تو میں صدقہ کروں تو ان کو نفع ہوگا؟ حضور ﷺ نے فرمایا: ہاں! حضرت ابو جعفر بن محمد بن علی بن حسین رضی اللہ عنہم فرماتے ہیں کہ حضرت حسنین کریمین رضی اللہ عنہم، حضرت علی کرم اللہ تعالیٰ وجہہ الکریم کی ذات پاک کو ایصالِ ثواب کے لئے غلام آزاد فرمایا کرتے تھے۔ (یعنی ج ۱ ص ۸۷۶)

ختم شریف کا طریقہ

اگرچہ ایصالِ ثواب تو صرف نیت کرنے سے ہو جاتا ہے۔ تاہم بزرگوں نے یہ طریقہ بتایا ہے جب قرآن مجید، کلمہ طیبہ، درود شریف وغیرہ پڑھ لیا جائے یا کھانا وغیرہ تیار ہو جائے تو کھانا سامنے رکھ کر

اعوذ باللہ. بسم اللہ. الھکم التکائر. قل یا ایھا الکفرون. قل ھو اللہ (تین مرتبہ) قل اعوذ برب الفلق. قل اعوذ برب الناس. الحمد. الم سے مفلحون تک پڑھنے کے بعد یہ آیتیں پڑھی جائیں۔

إِنَّ رَحْمَةَ اللَّهِ قَرِيبٌ مِنَ الْمُحْسِنِينَ وَمَا أَرْسَلْنَاكَ إِلَّا رَحْمَةً لِّلْعَالَمِينَ۔ مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمِ النَّبِيِّينَ پھر آیت درود (إِنَّ اللَّهَ وَمَلَائِكَتَهُ) پڑھ کر درود شریف پڑھا جائے اور پھر اس آیت کو پڑھ کر فاتحہ ختم کی جائے اور دعا کر لی جائے۔

سُبْحَانَ رَبِّكَ رَبِّ الْعِزَّةِ عَمَّا يَصِفُونَ وَسَلَامٌ عَلَى الْمُرْسَلِينَ وَالْحَمْدُ لِلَّهِ رَبِّ الْعَالَمِينَ۔



دُعا..... اور..... اُس کے آداب

فضائل دعا

قرآن کریم میں اللہ تبارک و تعالیٰ نے فرمایا ہے۔
 أُجِيبُ دَعْوَةَ الدَّاعِ إِذَا دَعَانِ مِمَّنْ دَعَانِي مِمَّنْ دَعَانِي مِمَّنْ دَعَانِي
 جب وہ مجھے پکارتا ہے۔ اور فرماتا ہے۔
 اُدْعُونِي اَسْتَجِبْ لَكُمْ۔
 ”مجھ سے دعا مانگو میں قبول فرماؤں گا۔“
 تیسری جگہ فرماتا ہے۔

إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دَاخِرِينَ۔
 جو لوگ میری عبادت سے تکبر کرتے ہیں عنقریب جہنم میں جائیں گے۔
 ذلیل ہو کر۔

یہاں عبادت سے مراد دعا ہے۔

حدیث شریف میں ہے۔

- (۱) رسول اکرم ﷺ فرماتے ہیں۔ اللہ تعالیٰ ارشاد فرماتا ہے۔ میں اپنے بندے کے گمان کے پاس ہوں یعنی جیسا وہ مجھ سے گمان رکھتا ہے میں ایسا ہی کرتا ہوں وَأَنَا مَعَهُ إِذَا دَعَانِي اور میں اس کے ساتھ ہوں جب مجھ سے دعا کرے۔
- (۲) حدیث شریف۔ نبی اکرم ﷺ اپنے رب تعالیٰ سے نقل فرماتے ہیں۔ اے فرزند آدم تو جب تک مجھ سے دعا کرتا اور میرا امیدوار رہے گا میں تیرے گناہ کیسے ہی ہوں معاف فرماتا رہوں گا۔“

(۳) حدیث: رسول اللہ ﷺ فرماتے ہیں۔ دعا مسلمانوں کا ہتھیار ہے اور دین کا ستون اور آسمان و زمین کا نور۔

(۴) حدیث: رحمت دو عالم ﷺ فرماتے ہیں۔ بلا اترتی ہے پھر دعا اس سے جا ملتی ہے تو دونوں کشتی لڑتی رہتی ہیں قیامت تک یعنی دعا اس بلا کو اترنے نہیں دیتی۔

(۵) حدیث: آقا و مولیٰ ﷺ فرماتے ہیں جو اللہ تعالیٰ سے دعا نہ کرے۔ اللہ تعالیٰ اس پر غضب فرمائے۔

(۶) حدیث قدسی: اللہ تعالیٰ فرماتا ہے جو مجھ سے دعا نہ مانگے میں اس پر غضب فرماؤں گا۔ والعیاذ باللہ تعالیٰ۔

آدابِ دُعا

جس قدر ہیں سب اسباب اجابت ہیں۔ انشاء اللہ العزیز ان کا اجتماع مورث اجابت ہوتا ہے بلکہ بعض مثلاً حضور قلب اور اپنے آقا و مولیٰ پر درود و سلام۔

(۱) دل کو حتی الامکان خیالات غیر سے پاک کرے کیونکہ اللہ عزوجل کا خاص محل نظر دل ہے جیسا کہ فرمایا: اِنَّ اللّٰهَ لَا يَنْظُرُ اِلٰی صُوْرِكُمْ وَاَبْدَانِكُمْ وَّلٰكِنْ يَنْظُرُ اِلٰی قُلُوْبِكُمْ وَنْيَاۤتِكُمْ۔

(۲، ۳، ۴) بدن و لباس و مکان طاہر و پاک و لطیف ہوں کہ اللہ تعالیٰ پاک ہے اور پاکی کو دوست رکھتا ہے

(۵) جن کے حقوق اس کے ذمے ہوں ادا کرے یا ان سے معاف کرائے۔

خلق خدا کے حقوق غصب کر کے دعا کرنا ایسا ہے جیسے کوئی شخص اس حالت میں بادشاہ کے حضور بھیک مانگنے جائے کہ لوگ اسے چاروں طرف سے چمٹے ہوئے ہوں اور داد فریاد کرتے ہوں کہ مجھے گالی دی۔ مجھے مارا پیٹا۔ مجھ سے میرا حق چھینا۔ غور کرے کہ اس کا یہ حال قابل عطا و نوال ہے یا لائق سزا و نکال۔

(۶) کھانے پینے لباس و کسب میں حرام سے اجتناب کرے کہ حرام خور اور

حرام کار کی دعا اکثر رد ہوتی ہے۔

(۷) دعا سے پہلے گذشتہ تمام گناہوں سے توبہ کرے اور آئندہ نیک چلنی کا

عہد کرے کہ نافرمانی پر قائم رہ کر عطا مانگنا بے حیائی ہے۔

(۱۰۹۸) بوقت دعا با وضو قبلہ رو مودب دوزانو بیٹھ کر یا گھٹنوں کے بل کھڑا

ہو۔ بہ نیت شکر توفیق دعا والتجالی اللہ سجدہ کرے کہ یہ صورت سب سے زیادہ قرب رب کی ہے۔

(۱۱) دل میں خشوع و خضوع ہو اور نگاہ نیچے رکھے۔

(۱۲) اول و آخر حمد الہی بجلائے کہ اللہ تعالیٰ سے زیادہ کوئی اپنی حمد کو دوست

رکھنے والا نہیں۔ تھوڑی حمد پر بہت راضی ہوتا ہے اور بے شمار عطا فرماتا ہے۔ حمد کا مختصر و

جامع کلمہ لَا أُحْصِي لِنَاءَ عَلَيْكَ إِلَّا كَمَا أَثْنَيْتَ عَلَي نَفْسِكَ اور اللَّهُمَّ

لَكَ الْحَمْدُ كَمَا نَقُولُ وَخَيْرًا مِمَّا نَقُولُ ہے۔ یوں ہی اللَّهُمَّ لَكَ

الْحَمْدُ حَمْدًا يُؤَافِي نِعْمَتَكَ وَيُكَافِي مَزِيدَ كَرَمِكَ۔ یہ سب احادیث

میں وارد ہیں۔

(۱۳) اول و آخر اپنے آقا و مولا اور ان کے آل و اصحاب پر درود کا تحفہ بھیجے

کہ اللہ تعالیٰ کی بارگاہ میں مقبول ہے اور پروردگار عالم اس سے بالاتر ہے کہ اول و آخر

کو قبول فرما کر وسط کو رد کر دے امیر المومنین فاروق اعظم رضی اللہ عنہ سے مروی ہے کہ دعا

زمین و آسمان کے درمیان رد کی جاتی ہے جب تک تو نبی اکرم ﷺ پر درود و سلام نہ

بھیجے بلند نہیں ہونے پاتی گویا کہ دعا طائر ہے اور درود و سلام اس کے پر کہ اس کے بغیر

اڑ نہیں سکتی۔

(۱۴) اب کہ دعا مانگنے کا وقت آیا۔ تصور عظمت جلال الہی میں ڈوب جائے

اگر اس مبارک تصور نے وہ غلبہ کیا کہ زبان بند ہو گئی تو سبحان اللہ یہ خاموشی ہزار غرض

سے زیادہ کام دے گی ورنہ اس قدر تو ضرور ہوگا کہ حیا و ادب و خشوع و خضوع ہوگا کہ یہی روح دعا ہے کہ اس کے بغیر دعائیں بے جان ہے اور تن بے جان سے امید حماقت و جہالت۔

(۱۵) شروع میں اللہ عزوجل کو اس کے محبوب ناموں سے پکارے۔

أَرْحَمُ الرَّاحِمِينَ پر ایک فرشتہ مقرر فرمایا ہے کہ جو شخص تین بار کہتا ہے فرشتہ کہتا ہے کہ مانگ اَرْحَمُ الرَّاحِمِينَ تیری طرف متوجہ ہوا۔ پانچ بار یا رَبَّنَا کہنا بھی نہایت موثر اور موجب قبولیت ہے۔

(۱۶) اللہ تعالیٰ کے اسماء صفات اور اس کی کتابوں اور ملائکہ اور انبیاء کرام علیہم السلام خصوصاً نبی اکرم ﷺ نیز اس کے اولیاء و اصفیاء بالتخصیص حضور غوث اعظم ﷺ کے توسل سے مانگے کہ محبوبان خدا کے وسیلے سے دعا قبول ہوتی ہے۔

(۱۷) بکمال ادب ہاتھ آسمان کی طرف اٹھا کر سینے یا شانوں یا چہرے کے بالمقابل لائے۔ یہاں تک کہ بغل کی سپیدی ظاہر ہو اور ہتھیلیاں پھیلا رکھے۔

(۱۸) نہایت نرم و پست الفاظ میں دعا کرے اور بار بار تکرار کرے کیونکہ تکرار سوال۔ صدق طلب پر دلیل ہے اور طاق مرتبہ ہو۔

(۱۹) آنسو ٹپکانے میں کوشش کرے اگرچہ ایک ہی قطرہ ہو کہ دلیل اجابت ہے۔ رونانہ آئے تو رونے جیسا منہ بنا لے۔

(۲۰) دعا میں تمام مسلمان مردوں عورتوں حاضر و غائب زندہ و مردہ کو شریک کرے۔ خصوصاً والدین جسمانی و روحانی کو جو موجب حیات ظاہری و باطنی ہیں۔

فوائد دعا

اول: عابدوں کے گروہ میں داخل ہوتا ہے کہ دعائی نفسہ عبادت بلکہ سر عبادت ہے۔

دوم: اپنے عجز و احتیاج کا اقرار اور مولیٰ کے کرم و قدرت کا اعتراف کرنا ہے۔

سوم: حکم شرع پر عمل کہ نہ مانگنے پر غضب الہی کی وعید آئی ہے۔
 چہارم: اتباع سنت ہے کہ حضور اقدس ﷺ اکثر دعائیں مانگتے اور دوسروں کو بھی تاکید فرماتے۔

پنجم: دفع بلا و حصول مدعا کہ اَدْعُونِي اَسْتَجِبْ لَكُمْ ارشاد خداوندی ہے کہ مجھ سے مانگو میں عطا کروں گا۔ حضور اکرم ﷺ سے روایت ہے کہ دعا بندے کی تین باتوں سے خالی نہیں یا اس کا گناہ بخشا جاتا ہے یا دنیا میں اسے فائدہ حاصل ہوتا ہے یا اس کے لئے آخرت میں بھلائی جمع کی جاتی ہے کہ جب بندہ اپنے اس ثواب کو دیکھے گا جو دعا قبول نہ ہونے کی بناء پر اس کے لئے جمع ہوا تو وہ تمنا کرے گا کاش دنیا میں کوئی دعا قبول نہ ہوتی۔ بہر حال دعا میں ہی فائدہ ہے۔ اللہ تبارک و تعالیٰ ہمیں اس پر عمل کرنے کی توفیق عطا فرمائے۔

قبولیت دعا

دعا عبادت کا مغز ہے اللہ تعالیٰ مانگنے عاجزی کرنے سے خوش ہوتا ہے بندے کی عبدیت کا تقاضہ یہ ہے کہ وہ اپنے رب سے مانگتا رہے اَدْعُونِي اَسْتَجِبْ لَكُمْ تم دعا مانگو میں اسے قبول کروں گا (سورہ) قبولیت دعا کی شرطوں میں سب سے اہم حضور قلب اور رزق حلال ہے۔ تاہم دعا ہر حال میں کرنی چاہیے جو دعا قبول نہیں ہوتی تو یہ بھی اللہ کا احسان ہے کیونکہ بندہ جو مانگتا ہے وہ اس کو اس لیے نہیں دیا جاتا کہ وہ چیز اس کے حق میں علم الہی میں بہتر نہیں ہوتی یا پھر اللہ تعالیٰ اس کی جگہ جو بہتر ہو وہ عطا فرما دیتا ہے۔ کافر کی دعا قبول نہیں ہوتی گمراہ کی دنیا کے کاموں کے لیے دعا کرے قبول ہو جاتی ہے مظلوم خواہ کافر ہو یا مسلم اس کی دعا قبول ہوتی ہے۔ اس لیے حدیث میں فرمایا: مظلوم کی بد دعا سے بچو۔ اس کے اور خدا کے درمیان پردہ نہیں ہوتا۔ دعا بلا کو دور کرتی ہے۔ اور صدقہ اللہ تعالیٰ کے غضب کی آگ کو بجھاتا ہے۔ زندوں کی دعاؤں اور ہر نیک عمل سے وفات شدہ لوگوں کو فائدہ پہنچتا ہے۔ حدیث

پاک میں ہے کہ جس مسلمان کی نمازہ جنازہ نو مسلمان ادا کریں اس کی بخشش کے لیے دعا کریں وہ بخشا جاتا ہے۔

خوشحالی میں دعا

وَإِذْ مَسَّ الْإِنْسَانَ ضُرٌّ دَعَارَبَهُ مُنِيبًا ثُمَّ إِذَا خَوَّلَهُ نِعْمَتَهُ مِنْهَا نَسَىٰ
مَا كَانَ يَدْعُوًا إِلَيْهِ مِنْ قَبْلُ وَجَعَلَ لِلَّهِ أَنْدَادًا۔ (زمر: پ ۲۳)

”جب آدمی کو کوئی تکلیف پہنچتی ہے اپنے رب کو پکارتا ہے۔ اسی کی طرف جھکا ہوا۔ پھر جب اللہ تعالیٰ نے اسے اپنے پاس سے نعمت دی۔ تو بھول جاتا ہے جس کے لیے پہلے پکارتا تھا اور اللہ تعالیٰ کے لیے برابر والے ٹھہرنے لگتا ہے۔

مصیبت میں اللہ کو یاد رکھنا اور چین و آرام کے زمانہ میں بھول جانا آداب بندگی کے خلاف ہے بندہ جس طرح مصیبت میں اللہ کا محتاج ہے۔ اس طرح امن چین کے زمانہ میں اللہ تعالیٰ کا محتاج ہے عام طور پر ہمارا طریق یہ ہے کہ مصیبت کے وقت تو لمبی لمبی دعائیں کرتے ہیں۔ نمازیوں سے مسجدیں بھر جاتی ہیں۔ آیت کریمہ لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ کے وظیفے پڑھے جاتے ہیں اور جب مصیبت ٹل جائے تو اللہ کی بھول جاتے ہیں۔ حضور ﷺ کی ہدایت یہ کہ خوشحالی میں بھی دعا کرو۔ کیونکہ جب بندہ آرام و چین کے دور میں اللہ کو یاد رکھتا ہے۔ اور اس سے دعائیں مانگتا رہتا ہے تو مصیبت آنے پر جو دعا کرتا ہے۔ وہ بھی قبول کی جاتی ہے حضور اقدس ﷺ کا ارشاد ہے کہ:

من سره ان يستجيب الله له عند الشدائد فليكثر الدعاء في
الرخاء (ترمذی)

جسے یہ بات اچھی لگے کہ سختیوں کے وقت اللہ اس کی دعا قبول کرے۔ اسے چاہیے کہ امن چین کے زمانہ میں دعا کی کثرت کرے۔



کی یادگار
تصانیف

امیر اہل سنت شارح بخاری
علامہ سید محمود احمد رضوی مدظلہ العالی
(ستارہ امتیاز حکومت پاکستان) امیر شیخ الحدیث مرکزی دارالعلوم عزب الخفاف گنج بخش روڈ لاہور

مراجعات
میں

مُصطفیٰ
خصائص

الفتاویٰ
برکات علوم

مقام مُصطفیٰ

فیوض الیاسی

شان مُصطفیٰ

دوشنبی

شرح صحیح بخاری

شان صحابہ

سلاوی تقریبات

مُصطفیٰ
دین

سیدی البرکات

لمحکم

روح ایمان

بصیرت

مسائل نماز

گنج بخش روڈ لاہور
فون: 042-37114729-042-8038838

ضوان کتب خانہ

